





# ఆంధ్ర స్కాందము

ప్రథమ భాగము

[ వ్యాస మహాపురాణమునకు అనువాదము ]

## 1 మాహేశ్వర ఖండములో

ఉపఖండములు.

కేదారఖండ - కొమారికాఖండ - అరుణాచల మాహాత్మ్యములు.


రచయిత :

శ్రీ విద్వాన్ కల్లూరి వెంకట సుబ్రహ్మణ్య దీక్షితులు

దుగ్గలగ్రహారం,

విజయవాడ - 2

1447  
296/110  
Rof



ప్రకాశకులు :

శ్రీ జగద్గుప్తాడి వెంకటేశ్వర్లు

22-7-134 గిరివీధి,

సత్యనారాయణపురం

విజయవాడ - 2

ప్రచురణ - ౨

ACCASO  
5942

594.58

VIEW

ప్రథమ ముద్రణము 1000 ప్రతులు.

జూన్ 1959









కాంచీ కామరూపి కామాక్షీ పేలాధీశ్వర జగద్గురు శంకరాచార్య  
 శివమూర్తి

—: స మ ర్ప ణ మ్ :—

శ్రీకామగోటి పీఠేశ ! శ్రీ శంకర ! జగద్గురో !  
ఆంధ్రస్కాంద మిదం పుష్పం గృహాణ కరుణానిధే !

కైలాసాచలనాథ దివ్యచరితం  
కైవల్య సిద్ధి ప్రదం  
గంభీ రాగమసార సంభృత మిదం  
ఖండోపఖండాత్మకమ్  
నానాధర్మ నిరూపకాద్భుతకథా  
గాథాసుధా సుందరం  
స్కాందం స్వాదుతరం త్వదాత్మక మిదం  
త్వత్ప్రీతయే కల్ప్యతామ్

అపరాధశతం క్షమస్వ మే  
షర మాపూరయ పూర్ణ భావతామ్  
మమ సత్య మిదం వచ శ్శివం  
శివ ! భూయా త్సకలాద్ధ సుందరమ్.

—: అ భి న ం ద న ము :—

శ్రీశ్వర గారీశ్వర వా

గీశ్వర యోగీశ్వర రామరేశ్వర లోకా

ధీశ్వర భోగీశ్వర స

రైశ్వర్యము వెంకటేశ్వరైశ్వర్య మగున్.

స్కాందముక్త దేనిఁగింపు మన్న గురువాక్య మ్మీభవమ్మందఁ దీ  
ర్పం దానై నను ధన్యుఁజేయు సఖు నంబాదివ్యసాదాబ్జ భ  
క్తిం దీపై కనుముక్కుతీరున సుధాప్తిం వై నతేయుండు నా  
గం దోడైన జగర్లపూడి కులభాగ్యశ్రీఁ బ్రశంసించెదన్.

అమృతమై యిది స్కాంద శంభుకథ తానై తెచ్చి యందిచ్చి హ  
ర్షమునం దేలిచె సోదరాంధ్రులను సాక్షాన్మాతృదై వంబు, గు  
ప్తమనాటోప ఫలానుమేయము యశోవాంఛా విమోహమ్ము పు  
ణ్యము ధన్య మ్మది వెంకటేశ్వరసమాఖ్యమ్మెంతు మిత్రత్వమున్.

సీ. ధాత్రిఁగాండిత్య సగోత్రుఁడై కృతధర్మ  
సూక్ష్మవిజ్ఞాన విస్ఫురణ మెఱసి  
జనకుండు రాముఁ డౌటను ధర్మనిష్ఠలో  
పితృభక్తిలోఁ దండ్రి పేరు నిల్పి  
జనని రుక్మిణియాట సంపత్సమృద్ధిలో  
సత్యవృత్తిని దల్లి చాయ వడసి  
వెంకటేశ్వరదేవు పేరాట దుష్కలి  
కాలపూరుష జుట్టు క త్తిరించి

ధరఁ జతుర్ముగ ధర్మపాదములు రూపు

గట్టె నన నొప్పుచుండు జగర్లపూడి

శ్రీ వశిష్టులు మఱియు మిత్రావరుణులు  
 నెలమి గొండిన్యులును వంశ ఋషులు గాగ  
 మాసగోత్రంబువాఁ డసామ్యాశ్వాద  
 రాయణపురాణ సేవానుయాయు యయ్యె.

తనకు సనాముడై యొకఁడు తానును మాధవుడై యొకఁడు నా  
 కును దనకాస్త మిత్రులయి కొల్లగొనక సమపుణ్యభాగ మీ  
 యనుపమ శాదరాయణ మహర్షి కృతంబు మహాపురాణ మా  
 యనఘుఁడు నాదు తెల్లు గురునాభరణమ్మొనరించె ముచ్చటక.

ఇంతకుమించి హర్ష మిఁక నెయ్యది? యెప్పుడో చేతగాక నా  
 యంతన వీడిఁటి యఖిలార్థ సమృద్ధ మాహాపురాణ భా  
 షాంతరసంపుటికరణ మం దిటు స్కాందము నెత్తికొంటి ని  
 శ్చింతగ వేంకటేశు కృపచేఁ బదునెన్నిది పూర్తియకా నిఁకన్.

పేరైనన్ వలదంచు గుప్తముగ నీ విశ్వాతిశాయి ప్రభా  
 వారాధ్యంబగు జ్ఞానభిక్షయిడి యియ్యాంధ్రావనిక వ్యాససే  
 వాయాపంబగు పుణ్యతీర్థమున నాస్థావింపగాఁ బూనుధీ  
 సారుక పుత్రకళత్ర మిత్రములతో సర్వేశ్వరుం డోముతన్.

స్కాందాద్యద్భుతవాఙ్మయ మ్మదియు నాచం దార్కమై వీనులన్  
 విందై యురడిన యంతకాలము జగద్విఖ్యాతమై సచ్చిదా  
 నంద బ్రహ్మరాసానుభూతి వడయుం గా కస్మదాలంబమా  
 నిందు స్మేర కిరీటకోటిరుచిలో నీ పుణ్యనంశమ్మున్.

## విషయ సూచిక

### ౧. కేదారఖండము :—

దక్షడు శివనింద సేయుట	5
దక్షయజ్ఞమునకు సతీదేవి యేగుట	7
వీరభద్రదావతారము	11
వీరభద్రుండు విష్ణుప్రముఖులగు దేవలతోఁబోరుట	15
బ్రహ్మకృత శివస్తుతి	18
హరనామ వైభవము	19
మహాకాలుని మూఢభక్తి - శివానుగ్రహము	20
దారుకావనలీల - లింగావిర్భావము గోవు - మొగలిపువ్వు సాక్ష్యము	22
శివాలయ సమ్మార్జనఫలము	24
శివభక్తులు	25
హాలహల భక్షణలీల	28
ఇంద్రుని యీతిబాధలు	33
సహుషుడు	34
వృత్రాసురవధ	35
శివశతనామస్తోత్రము	37
వృత్రాసురుని పూర్వజన్మవృత్తాంతము	38
బలిపూర్వజన్మవృత్తాంతము	40
భవాని అవతారము	42
పార్వతీతపస్సు	45
శివకల్యాణ ప్రసంగము	49
కల్యాణమూత్ర	52
కల్యాణలీల	54
కుమారోదయము	58
కుమారవిజయము	60
శివపారమ్యము - అద్వైతసిద్ధాంతము	61

శ్వేతుడను రాజుచరిత్ర	...	65
శివానుగ్రహము	...	67
ద్యూతక్రీడ	...	68
శబరీవిలాసము	...	70
శివరాజ్యాభిషేకము	...	72

కౌమారికౌఖండము :—

అష్టసుండు అప్పరసల శాపవిముక్తల గావించుట	...	73
సరనారదసంవాదము. దానప్రశంస	...	78
మహీసాగరసంగమతీర్థప్రశంస	...	85
నారదధర్మవర్క సంవాదము. దానమాహాత్మ్యము	...	89
నారదకృతబ్రాహ్మణ పరీక్ష	...	94
మహీసాగర సంగమతీర్థ ప్రశంస	...	103
ఇంద్రద్యుమ్నకథ	...	111
బిల్వదళ పూజాప్రభావము. ప్రాకారకర్ణుడను ఉలూకము చరిత్ర	...	116
తారకాసుర విజృంభణము	...	138
ఉనూమహేశ్వర ప్రణయలీల	...	144
విశ్వామిత్రకృత కుమారస్తోత్రము	...	152
కుమారప్రతిష్ఠిత ప్రతిష్ఠేశ్వర- శక్తిచిదేశ్వర లింగమాహాత్మ్యము	...	154
సప్తనాయుస్కంధములు	...	159
బర్క-రీతీర్థ చరిత్ర	...	160
మహాకాలుడు కరంధమునికి ధర్మములు పెప్పుట	...	165
దివ్యశోధనలు	...	170
నందభద్రోపదేశము	...	175
సోమనాథ మాహాత్మ్యము	...	192
పాపకర్మఫలము	...	196
నాగేశ్వర	...	199

బర్బరీకోపాఖ్యానము	...	202
బర్బరీకుండు కృష్ణనిచే నిహతుండగుట	...	215
బర్బరీకుని పూర్వజన్మవృత్తాంతము	...	216
ద్వాదశజ్యోతిర్లింగస్తోత్రము	...	220
3. అరుణాచల మాహాత్మ్యము పూర్వార్ధము :-	...	221
ఉమామహేశ్వరుల దాగుడుమూతలు	...	223
కామాక్షి యేకామ్రనాథుని సేవించుట	...	225
గౌతముడు అరుణాచలమహిమ సెప్పట	...	228
అరుణగిరి ప్రదక్షిణమహిమ	...	235
మహిషాసుర విజృంభణము	...	237
మహిష సంహారము	...	238
పార్వతి అరుణాచలేశ్వరు నర్చించుట	...	243
గౌరి అరుణాచలేశ్వరుని వరములుకోరుట	...	247
3. అరుణాచల మాహాత్మ్యము ఉత్తరార్ధము :-	...	249
వివిధ శివతీర్థక్షేత్రములు	...	250
అరుణాచల సేవావిశేషము	...	259
తిథివారనక్షత్రమాసాదుల విశేష		
పూజావిధానము	...	260
ఉమామహేశ్వర విహారలీల	...	263
పార్వతి అరుణాచలమున దపమ్ముసేయుట	...	264
అరుణాచలేశ్వర స్తుతి	...	269
ఈశ్వరానుగ్రహము	...	279
అరుణాచల ప్రదక్షిణ ప్రభావము. వ్రజాంగద		
చరిత్ర	...	272
కళాధర - కాంతిశాలురను విద్యాధరులచరిత్ర	...	273
వ్రజాంగదుడు సిద్ధిపడయుట	...	275







## అ వ గ హ న ము

గురుప్రసాద సంలబ్ధ ప్రసాదగురుయోగతః

తనోమి తీర్థకల్పేషు పురాణే ష్వవగాహనమ్॥

అందమొక్కట మూడు నైదు మఱి యేడై తొమ్మిదైమించియుకొందై నాలుగు నాలుగు నన్నిదియునై తో శూన్యవామాంకతన బిందువ్యక్తదశ మ్మనంతమగు నా విశ్వాత్మభావమ్ము నా సంవబ్రహ్మ ముమామహేశ్వరము ద్వంద్వ మొందు నద్వంద్వమున్.

శ్రీగురుకృపచి మఱిగిన తరువాతఁ గొన్ని సంవత్సరములు వ్యాసవాణి నుపాసించు భాగ్యము నాకుఁ గల్గినది. ఇప్పటికిఁ బదు నొకొండు మహాపురాణముల ననువదించి శ్రీకాంచీకామకోటి జగద్గురు శంకరాచార్యస్వామివారి చరణారవింద నన్నిభావమునందు నమర్పించుకొంటిని. ఈ కృషిలో నేనందిన యానంద మనుభవైక గమ్యము. అతిరమ్యము.

ఋషుల భాషయు భావమును యోగక్షణవ్యయము కావుననే రమణీయము. ఒకమారు ఛాందస మనుకొన్న కథ యొకసారి యతి శయోక్తియనుకొన్న వర్ణనము ఒకమారి పునరుక్తి యనుకొన్న పదము పారాయణము సేయగాఁ జేయగా నవ్యయముగా నుచితముగా న్యభావోక్తిగాఁ గుదురుకొనుచుండును. ఒక్కశ్లోకము దానిలో సగము నందులోసగము ఒక్కపదము పదములో నక్షరము గూడ వ్యర్థముగాదు సార్థకమే యను భావమిప్పుడు న న్నావేశించినది. “శ్లోకం శ్లోకార్థమేవ వా” అని పురాణములలోని శ్లోకమో సగమో చదివినను విన్నను వినిపించిన నసంతఫలమున్నదనుఫలప్రతి యక్షరశః నిజమని యిప్పటి నాభావన. ధర్మాదిపునుషార్థములు నాలుగును బ్రతికథయందుఁ బ్రతిఘట్టమునందు నొకదానితో నొకటి పెనవేసికొని సందడి సేయుచుండును. అందుచే నార్హగ్రంథము లొకమారు చదివి విడువఁదగినవికావు. కేవల పఠనమాత్రముచే ఋషివాణి హృదయము నందీయదు. భక్తి శ్రద్ధలతో నచంచల నిష్ఠతో నది యారాధనీయము. ఉపాసనీయము. అప్పుడుగాని సత్య మందదు. ఇందులకొక చిన్న దృష్టాంతము చూపెద.

వ్యాసభగవానులు శిష్యులకుఁ బురాణకథలెన్నో చెప్పుచుం  
డిరి. వినోదముకొఱకెన్నో చిత్రములు సూపిరి. ఒకఘట్టములో  
సూర్యుడుదయాద్రి నధిష్ఠించె నని వర్ణించిరి. ఆవర్ణనము బహుపర్యా  
యములు వినబడేయైనను శ్రోతలగు మహర్షుల కానాడొక వింత  
సంశయము కల్పించినది. అపుడు వారు “ప్రభూ! సూర్యుడొక  
పర్వతమున నుదయించి యొక పర్వతమునం దస్తమించునా? ఉద  
యాద్రి, అస్తాద్రియని మీరు సెలవిచ్చినారు. అవి యెక్కడఁ  
గలవు?” అని యడిగిరి. వ్యాసదేవు లించుక నవ్వి “నాయనా!  
సూర్యునికి నిజముగా నుదయాస్తమయములు లేనేలేవు. అది నిత్య  
ప్రకాశమైన చింబము. (అందుచేతనే యది నిత్య సత్య జ్యోతియైన  
బ్రహ్మపదార్థమునకుఁ బ్రతీకముగా నుపాస్యమైనది) తెల్లవారి మన  
దృష్టి కాబింబ మేబిందువు(Point) మీఁద నియతముగాఁ గనించునో  
ఎచట నస్తమించునో యా బిందువు చలింపదు గాన దానిని (అచ  
లము) అని వాడుకచేసితిమి” అన్నారు. ఆ వాడుకనుబట్టియే భాషలో  
ఉదయాద్రి, అస్తాద్రి అను నిట్టి పర్యాయపదము లనంతముగా సృష్టించి  
పఱచినవి. ఇట్టి గాంభీర్యమే సప్తకులపర్వతములు, సప్తసముద్రము  
లగు మొదలగువానియెడల గల దను కొందును. ఇట్టిదే మఱియొక  
నిదర్శనముచూపెద. యమునికి కాలుఁడు అనుపేరుభాషలోఁ బ్రసిద్ధము.  
ఆకాలుఁడు సూర్యుని కుమారుఁడని పురాణములు తెలుపుచున్నవి.  
యమునికిని సూర్యునికిని గల యీ బాంధవ్యమును ఋషు లొకచోట  
నిట్లు వ్యాఖ్యానించిరి. సూర్యుని నడకనుబట్టికదా కాలగణనము. దినము,  
పక్షములు, మాసములు, సంవత్సరములు మొదలగు లెక్కయేర్ప  
డినది. ఒక్కొక్కరోజు గడచినకొలది జీవుని యాయుర్దాయము సన్న  
గిలి కాలముచే గబళింపఁబడుట ప్రత్యక్షమే. కావున కాలము మృత్యు  
రూపము. అదే యముడు. అది సూర్యకర్తృకమగుటచే సూర్యుని కుమా  
రుఁడని చెప్పితిమని ఋషులన్నారు. ఈభావకల్పన కేవల భావముగా  
నుండక పోను పోను రవిపుత్రుడు యముడని యతుకుకొనిపోయి స్థిర  
పడినది. ఇట్టి చిత్రము లార్వగ్రంథములలో ననంతములు. అవి  
బహువారము పఠించి యన్వయించు కొనవలసినవి. అవి ఋషుల  
యనుగ్రహైక గమ్యములు. కావుననే “పురాణపారాయణము” అను

మాట ప్రసిద్ధికి వచ్చినది. అట్టి పారాయణము సేయుటకు ముందుఁ బురాణములయందు భక్తిశ్రద్ధలు గలుగవలయును. వానికి విశ్వాసము మూలము. అట్టి విశ్వాసమును గలుగకుండ జేయఁగల సంశయ గ్రస్తమైన ఘట్టములు పురాణములలో నున్నమాటయు నిజమే. చూడుఁడు.

ధృతరాష్ట్రుఁడు యుద్ధమునఁజచ్చిన తనబిడ్డలను జూడవలెనని మోహముతో నేడ్చెను. వ్యాసభగవాను లాతనియెడ జాలివడి దివ్య దృష్టిని గటాక్షించిరి. ఆచూపుతో నతఁడు వారిని లోకాంతరమున జూచి యారాత్రి యెల్ల వారితో ముచ్చటలాడుచు గడపెనట. ఈకథ వైశంపాయనుడు చెప్పుచుండగా జనమేజయుం డంతటి యాస్తికుఁడు, “వ్యాసభగవానులు నాతండ్రిని గూడ నాకిప్పుడు చూపునేని యీమాటనమ్మెద”ననెను. అప్పుడు వ్యాసభగవాను లక్కడఁ బ్రత్యక్షమై యతనికి దండ్రియగు పరీక్షిత్తును జూపిరి. ఇట్లే శ్రీరామచంద్రుఁడు దశరథునిజూచినట్లు రామాయణమందున్నది. ఇట్టి దివ్యదృష్టితోనే వాల్మీకి శ్రీరామచంద్ర చరిత్రను గన్నారఁజూచి కావ్యము వ్రాసినట్లున్నది. అర్జునాదు లీ చూపుతోనే విశ్వరూపము నందర్శించినట్లున్నది. ఇట్లే కొన్నిఘట్టములందు దేవదుందుభులు మ్రోసినట్లు, దేవతలు పుష్పవర్షమును గురిపించినట్లు పురాణవర్ణనములు కానిపించును. ఇవన్నియు నతీంద్రియ ద్రవ్యలు నణిమాది సంపన్నులు నగు యోగుల యోగవిభూతులకు సంబంధించిన ఘట్టములు. ఇవి కించిద్జ్ఞులమును జర్మచక్షుఃకులమునై గ్రహింపనేరక వెనుకనున్న వీపుగాక ముందున్న మనమొగము మనమే చూచుకొనలేని మనము వట్టి పుక్కిటిపురాణములని నెట్టి వేయుట యాత్మదోహమే కాగలదు. ఏమన;

దశరథాదులు నంతకుముందటిరాజులు స్వర్గమునకుఁ బ్రయాణములుసేసి యింద్రునికి దోడ్పడినట్లు విందుము. నిన్నమొన్న యనగా ద్వాపరాంతమున (ఇప్పటికి రమారమి యైదు వేల సంవత్సరములకు ముందు) అర్జునుఁ డింద్రలోకమునకు వెళ్లినవార్త మన మెఱుఁగుదుము. నిన్నటిదాక యిది యబద్ధమను నిశ్చయములో మనముండగా,

చంద్రదాది తేజోగోళములకు యాత్ర సేయఁజూచు భౌతికవాదులు మనకు నేడు ప్రత్యక్షమగుచున్నారు. ఒకవేళ యిది యంత్రసాధ్యము కాన ప్రత్యక్షమని కొందరు వాదించినను వీనిద్వారా యనుమానించి యంత్రము, తంత్రము, మంత్రమునను మూఁటికిని ఫల మొక్కటి యనియు, నొకదానికంటె నొకటి పోను పోను సూక్ష్మములనియు గుర్తించి కేవలదిభౌతికవాదమునుండి, యాధిదైవికవాదమునకు దృష్టిని మరలించి పరిశోధనలు సేసి పురాణప్రోక్తములగు యోగుల యోగశక్తిలతోపకుఁ జేరిన పని నిర్ణయించు కొని వానిని బ్రత్యక్షము సేసికొనుట దరిద్రమనోరథముకానేరదు. ఇట్లు గడ్డకట్టిన కేవలభౌతికయోగమున సిద్ధి గడించిన హిరణ్యకశిపుఁడు మొదలయినవారును మనపురాణములలోనే యున్నారు. వారిని తూరుపారబట్టి యాధ్యాత్మికమైన యుపనిషద్విజ్ఞానమును స్థాపించిన ప్రహ్లాదాదులు మన పురాణములోనే యున్నారు. కావున నీయుభయ విధ పరిశోధనసామగ్రిగాఁ బురాణవిజ్ఞానమును సంరక్షించుకొనుట మంచిది కాని భక్షింప జూచుట మంచిదికాదు.

ఇట్లని పురాణములలో నన్నివిషయములు మనసునకును దర్శమునకు నందు ననరాదు. అందనివెన్నీ కలవు. మానవుఁడెవఁ డెంతపోయినను బంచభూతములు, వానికిఁ బుట్టిల్లగు మనస్సుదాకనే పోయి పరిశోధన సేయఁగల్గును. కాని యామనస్సునకు మీది బుద్ధితత్త్వము నందుకోలేడు. ఋషులుకూడ యాస్థాయి యొకటున్నదని గుర్తించి మనకు గుర్తుసేసిరేకాని యిదమిత్రమని దానినివారును మనకు స్పష్టముసేయరైరి. అట్టివిచిత్రఘట్టమొకటి పురాణములనుండిచూపెద.

బ్రహ్మ తానొకయాడుకూతురుం గని యామెను బొందినట్లు పురాణములందున్నది. అహల్య నింద్రుడు గూడినట్లున్నది. ఇవి లౌకిక దృష్టికి విడ్డూరమైన విషయములు. శౌనకాది మహర్షులే యీ ఘోరమేమని వ్యాసులవారినిడిగిరి. వారిది “అతీంద్రియేంద్రియకము” అని పేర్కొనిరి. ఈమాటకు వివరణమిది. మానవు లింద్రియములచేఁ దెలిసికొననేర్తురు. ఋషు లతీంద్రియమైన దానిని మనస్సుచే (యోగ శక్తిచే) దర్శింతురు. “ఋషిశ్చ కిల దర్శనాత్” అనుటచే నట్టి దివ్య

దర్శనము కలవారికే ఋషిశబ్దము వర్తించును. అట్టి అతీంద్రియద్రవ్య లగు ఋషులకుఁగూడ యందని దేవరహస్యము కావున దీనిని “అతీంద్రియేంద్రియకము” అని యొక విచిత్రమైన పరిభాషతోఁ బిలిచిరి. అనగా నింద్రియములు. మనస్సుకూడా యందుకోలేనిదియు, కేవల బుద్ధి గ్రాహ్యము, (విజ్ఞానైక గమ్యము) అగు విషయమనియు నిది మానవ ధర్మశాస్త్రము లను కొలబద్దతోఁ గొలువఁదగినది కాదనియు వ్యాస హృదయ మీపేరుతోఁ గొంచె మావిష్కరింపఁబడినది. కావునఁ దత్త్వగంభీరమైన యిట్టి విషయములను జూచి పురాణము లప్రమాణములని యవిశ్వాసముచేఁ దూలనాడుదుమేని ఋషులయవ్యాజకృపకు దూరమై పోవుటకంటె మనకుదక్కున దేదియు నుండదు.

ఉండకపోగా, ఆధిభౌతిక, ఆధిదైవికములతోఁ జూట గ నాధ్యాత్మిక జ్ఞానమును, అనగా నుపనిషత్తు లను పాల్కుడలిని దఱచి, నవనీలము ముద్దసేసి యందించినట్లు వ్యాసదేవులు పురాణము లందించిన మోక్షవిషయికమైన వేదాంతవిజ్ఞానమును బారవేసి కొన్నవారమగుదుము. పురాణవేదాంతబోధరీతియే యొక విలక్షణ మైనది. చక్రని కథలలోఁ జక్కని నిదర్శనములతోఁ జక్కనిభాషలోఁ జక్కని భావములో మనసునకత్తుకొనిపోవునట్లు చేయఁబడిన యా బోధ శాస్త్రవాదగ్రంథములలో ఖండసమండనాత్మకమహాయుద్ధ రంగములలో నందదు.

పురాణములెందులకు? పురాణములకంటె మిన్న లగు వేద ములే మనకువైవిగదా? వానిలో మునిగితేలుద మనవచ్చును. కాని యిచ్చట నొకటి తెల్పవలసియున్నది.

వేదము ప్రభుసమ్మితము. శాసనరూపము, శాసనమెప్పు డును గతినమే. అది కారణవిచారణ కవకాశ మియ్యదు. ప్రత్యక్ష నిదర్శనముల నదిచూపదు. లాలించి బోధింపదు. మీఁదుమిక్కిలి ప్రత్యక్షమునకు ననుమానమునకు నందనిదానినే తెలిపెదనని కంకణముకట్టు కొన్నది, అందుచేతనే వేదశబ్దము నాయెడల సార్థకమనుచున్నది.

కేవల ప్రత్యక్షవాదులును గుతార్థికులునైన కలినకు లావేదముదరిదాపుల కేనిపోజాలరు. అందుచే జాలిగొని సాక్షాన్నా

రాయణుడు వ్యాసులై వేదహృదయమునే యితిహాసపురాణముల మూలమున మనకందించిరి. మన కిందలి భాష భావము వేదముల కంటె గొంచె మందుబాటులో నున్నది. నవరసభరితమగుటచే నాబాలగోపాలమునకు సేవసీయ మగుచున్నది. ఇట్లనుటచే వేదములను జిన్నపుచ్చుటయుం గానేరదు. వానికిఁగల యున్నతస్థాయి యుండనే యు న్నది. గంగాదినదుల పుట్టినచోటు గూడ తీర్థమే. అయినను నది సూక్ష్మరూపమయి యుండును. అచట రసనమృద్ధి యంతగా నుండదు. అట మునిగిన గులకరాళ్లుతగులును. కొన్నివందల మైళ్లు క్రిందికి దిగి జాలువారి యెడ్లొరసి పారినపుడే నది స్నాన స్నానముల కుపకరించును. అదేరీతిగా జ్ఞానవిజ్ఞానములకు జనకస్థానము లుగా వేదములు మనకారాధ్యములేయైనను వాని యుపయోగము మాత్రము పురాణములతోనే. కావుననే “ఇతిహాసపురాణాభ్యాంవేదం సముపబృంహయేత్” ఇతిహాసపురాణములచే వేదార్థమును బోషించు కొనవలయు నన్నారు పెద్దలు.

అన్నిటికంటె బుద్ధిమంతు లొక్కటి యాలోచింపవలసినది. మనము ప్రద్రపోపేతభోజనములుసేసి నీరసముగా మాట్లాడుదుము. రాలినపండుటాకులు, నీరు, గాలియు నను నీరసాహారముచే నవసి యిట్లువాకిట్లు విడిచి గిరిగుహలలో డాగి శీతవాతాతపాదుల కోర్చి పూర్ణకాములైన. ద్వైపాయనాది మహర్షులు నవరసభరితములగు మాటలు పలికిరి. జ్ఞానవిజ్ఞానభాండారములగు మహాపురాణాదులను గ్రంథకోటులను శ్రమించి రచించి మన కనుగ్రహించిరి. ఇందులో వారికి స్వార్థమేమున్నది? అట్టి ఋషిఋణమును జన్మకోటులకేని మనము తీర్చుకొనగలమే?

అది తీరుటకు వారిరచనలయందు, వారియందు నచంచల భక్తి శ్రద్ధా విశ్వాసములుగలిగి వాని నారాధించి, యుపాసించుటయొక్కటే మార్గము. స్వార్థపరత్వముచేతనైన మన మాపనిచేసినధన్యులమే.

త్రిసంధ్యము నష్టాదశమహాపురాణముల పేరైనఁ బఠించిన ననంతఫలము గల్గునను మాటయందలి యచంచలవిశ్వాసము తోనే ద్వైపాయన మహర్షి హృదయమున జాతెత్తిన యష్టాదశ



మహాపురాణ రసవాహినులలో నీదులాడితిని. నాతోడ నీడగు వెట్టివాండ్రింత విశాలదేశములో మఱికొందఱు లేకపోరను విశ్వాసమే న న్నియ గాధపురాణవిజ్ఞానప్రచారమునకుఁ బురికొల్పినది. దానికేదగినట్లుగాఁ గొందరు నాకు సహాయులుగా పాఠకులుగా లభించుచునేయున్నారు.

ఒకప్పుడు శ్రీవారు “స్కాందపురాణము సర్వపురాణ సార సర్వస్వము సుమా” అని యనుగ్రహించుట విని దానియం దేకాగ్రత వహించితిని. కాని యది యొక యగాధసముద్రము. అది మాహేశ్వర ప్రముఖములగు నేడు ప్రధానఖండములును, వానిలో కేదార కామూరి కాదు లుపఖండములును గలిగి (ససాదలక్ష) లక్ష యిరువదియైదువేల శ్లోకముల గ్రంథమై యున్నది. నానావిధ ధర్మగంభీరమైన యాగ్రంథములో నొకఖండ మొకమారు చదివి యవగాహన సేసి కొనుటకే రెండుమాసములు పట్టును. అట్టి కృషికి నేను బూనుకొన్నతఱి గొంద రుదారులు నా కార్థికసహాయము చేయుటకు వాగ్దానము సేసిరి. మా కుటుంబమునకు దరతరములనుండి యనుబంధము, ఆప్తత గలిగిన బ్రహ్మశ్రీ రేకపల్లి వర్ణులు, బి. యె. బియ్యలగారు (అమలా పురము) ప్రప్రథమునఁ జిగికాలము క్రిందటనే నాకు నూటపదార్లు పంపియున్నారు. ఆయన నాకిట్లభివందనీయులు.

శ్రీరాముండు భవానియై జనకజా శ్రీమాతయే శంకరుం  
డై రామాయణమెల్ల శాక్తముగ నిత్యారాధ్యమై యాగమ  
శ్రీరూపించిన ముత్తయార్య సుకృత శ్రీరేకపల్ల్యాఖ్య వి  
ద్యారాజీవభవాన్వవాయమున కాత్మైశ్వర్యహంకారాపుతన్.

స్కాందపురాణమందుఁ దొలిఖండము వ్రాయగఁబూనినంత నా  
యందలి ప్రీతి నూటపదియారులు పంపెను రేకపల్లి వం  
శేందుండు వర్ణులూహ్వయ మహీసురుఁ డాతఁడు వంశ మెల్ల బా  
లేందుకిరీటుసత్కృప నహీన రసోదయసిద్ధి నందుతన్.

ఇట్టి యుత్తముల నెందఱనో తృప్తిపరచుట యటుండగా, గురువాక్యము చెల్లించుట యెట్లుని చింతించుచుండగా నీనడుమ “నారాయణీయము” అను కేరళ కవికృత సంస్కృత గ్రంథమును వేయిపద్యములలో ననువదించి కేరళ గవర్నరు బ్రహ్మశ్రీ బూర్గుల

రామకృష్ణరావుమహాశయలయాలంబమున శ్రీ గురు వాయూర్  
నారాయణదేవునికి సమర్పించు పుణ్యమునకు ఫలముగా నా వెం  
టనే యీ స్కాందపురాణానువాదమును ముద్రించి సహాయపడుటకు  
బ్రహ్మశ్రీ జగద్గురువైన వెంకటేశ్వరులుగారి పరిచయము నా కప్రయ  
త్నముగ నశ్రమముగ లభించినది. వారితోడి రెండు మూడు మాటల  
లోనే నాకు సంపూర్ణ ప్రోత్సాహము సిద్ధించినది. సహజభక్తి భరిత  
మైన వారి హృదయము, తల్లిమాటలో తల్లిబాసలో వారికిఁగల  
యాదరము, సగోత్రుడనగుటచే నాపై వాత్సల్యము నామనసున  
కెంత యత్తుకొనిపోయినవో నేను జెప్పజాలను. నిండుమనసుతో  
వారు నాకీగ్రంథముద్రణమునకు సహాయులైరి. వారి సంకల్పశుద్ధి  
చేతనే యీ ప్రథమభాగముద్రణము విమానయానముననడిచినది.

ఇందులకుఁ బ్రేరకులై వారికిని నాకును గడుంగూర్చు మిత్ర  
లయిన బ్రహ్మశ్రీ తీర్థాల వెంకటరామయ్యగారును, బ్రహ్మశ్రీ రాయ  
ప్రోలు సుందర మాధవరాయశర్మగారును, నీ పుణ్యమున సమభాగు  
లయి యున్నారు. బ్రహ్మశ్రీ కుందా నరసింహమూర్తిగారును పరమ  
సాత్త్వికభక్తి భరితమైన మనసుతో నిది యింత త్వరలో ముచ్చ  
టగా నచ్చొత్తి యిచ్చినారు.

వ్యాససేవలో నేండ్ల తరబడి మునిగి తేలి యడుగడుగున విఘ్న  
పరంపరకు గురియై నేను బడినపాటులు భగవంతునికే యెఱుక. అవన్ని  
యు మబ్బువిడినట్లు విడి విడిచిపెట్టిన యీపని మఱల కొన్నియేండ్లకు  
మాసగోత్రకుటుంబియై నా కగ్రసోదరుడనఁదగు శ్రీ వెంకటేశ్వర  
మహాశయుని పర్యవేక్షణమునం దీయందము పొంది నందులకునామన  
సెంత యానందనిర్భరమగుచున్నదో మాటలం జెప్పవలసినదికాదు.

కావున నా కధినేతయై యుమామహేశ్వరాత్మకమై యిందు  
చూడమగు నన్నద్గురుదేవతాత్మకమగు నాదివ్యజోతికి  
జోహారు సేయుచు నీగ్రంథమును సమర్పించుకొనుచున్నాను. ఆజ్యోతి  
నుండి నాతోఁబాటుగ నీయందరికి నిఁకముం దీ గ్రంథమును జదివి  
యానందింపఁబోవు భక్తివిశ్వాసములుగల యందరకు పుణ్యపురంధ్రు  
లకు ననుగ్రహచంద్రికా ప్రసారమయి వ్యాసహృదయ మందుఁగాక  
యని యభిలషించుచున్నాను.

# ఆంధ్రస్కాందము

## 1. మాహేశ్వరఖండములో కేదారఖండము. ౧

—, అవతారిక, —

ఓంకారాత్మకమంగళాయతన మాత్మోన్మేషరమ్యమ్ము ని  
శృంకాతంక నిరీహ నిర్మల మునిస్వాంతైకగమ్యమ్ము వా  
మాంకవ్యాప్తతశక్తికమ్మయిన బ్రహ్మానందచిద్బింబ మే  
ణాంకాంకూరకళాభిరామమకుట మూచార్యక మ్మొన్నెదన్.

శ్రీగౌరీకుచవేదికామకరికాసిందూరరేఖాంకితా  
భోగప్రస్ఫుటగంధసింధురమఖప్రోల్లాసి మందస్మిత  
శ్రీగంభీరము సిద్ధిబుద్ధిలనాశృంగారవారాంనిధి  
ద్రాగుల్లాసకచంద్రరేఖమగు సాంద్రజ్యోతికిఁ మ్మొక్కెదన్.

మణివీణాయితసుస్వరశ్రుతి రణన్మంజీరభూమాయిత  
ప్రణతబ్రహ్మశిరోమణిప్రతతి శుంభత్తారహారాయితా  
గణితవ్యాసపురాణసంతతికి రంగ నేర్పఖలాకింకిణీ  
క్వణనాప్యాయితకావ్యసంతతికి వాక్కుల్యాణికిఁ మ్మొక్కెదన్.

వేదవ్యాసశుభావతారము మహావిజ్ఞానభాండారముఁ  
బ్రాదుర్భూతకృపాప్రపూరము కలిప్తారంభసంరంభ ని  
రేఖదోష్టపంభితసత్త్వసారము కృతిశ్రీకారమున్ శ్రీ శుక  
ప్రాదుర్భూత సుధాకరోల్లసిత పారావారమున్ మ్మొక్కెదన్.

అనుకంపామృతశీతలాంచితకటాక్షావర్జితాత్మీయమై  
వినతబ్రహ్మముఖామరాధిపశిరోవీణీ లలన్మౌళిమో  
హనమాణిక్యమరీచివీచినిచయోద్యతాద్వదివ్యాభిషే  
చననీరాజన వందనాదివరివస్య మ్మొంతు నిష్టద్యుతిన్.

శ్రీ కాంచీపుర కామకోటిపదరాజీవాంత రుద్రబంధము  
 న్ముకాది భ్రమరోపగీత కవితా ముగ్ధానుభావమునం  
 దేకామేశకుటుంబినిరసధుని హేరాశకల్లోలమా  
 లాకారస్మితరోచిలో హృదయ మాప్లావించు నశ్రాంతమున్. ౬

పదమో యర్థమో నామమో కుడియె సంభావింప స్త్రీరూపమో  
 యది పుంరూపమో శక్తియో మతీయు ద్రవ్యమో నిరాకారమో  
 యుదితాకారమో నిర్ణయచ్యుతకు రాకున్నట్టి తత్త్వమున  
 భృదయాధాయక మక్షరాత్మమనులక్ష్యోన్నేష మే నెంచెదన్. ౭

హరియంచు హరుఁడంచు గా దుభయధా వ్యక్తమృతం చెవ్వ  
 వ్వరిచి తత్త్వమన కేది లక్ష్య మదిగాఁ బ్రాజ్ఞస్వజన్మాంతరా  
 దరలభి మృగు భావనాద్రధిమచే దర్శింతు సత్త్వాదిక  
 స్ఫురణం బెక్కగు మూర్తు; లన్నిటికినికొ మూలము జ్ఞానమృగున్.

“ఏకం సద్బహుధా వదంతి” యనగా నింపొందు నానావికా  
 రాకారముల దేవతావితతి నూహాపోహలంజేసి జ్ఞా  
 నైకాలోకపరుల్ మహామతులు విద్యాతీర్థసుస్నాతులై  
 చేకోనేర్తురు ముక్తి నాగమవచస్సిద్ధాంతశుద్ధాంతమున్.

మనసాదర్శము సూక్ష్మ; మందు బహుజన్మ ప్రాప్తకర్మాను బం  
 ధనమం దాడిన నాటకములవి సత్త్వముక్కొ రజముక్కొ దమ  
 మృను నాయాగుణవర్ణలేపమున నానానామరూపక్రియా  
 ఘనవేషాభినయాన ముద్రవడి సంస్కారాఖ్య నావృత్తమా. ౧౦

అదియె స్వభావమన్న పలుకంది పునర్జననమునందు మం  
 చిది యిదిచెడ్డ నా నభిరుచింగొని సాత్త్వికముఖ్యవృత్తులకొ  
 బాదలును; దన్నిబంధనమహో శివకేశవ ముఖ్యభేద ము  
 య్యదియు గురుప్రబోధమున సంతమగున్ బరమార్థ సత్త్వతన్. ౧౧

దానికిఁ దల్లితండ్రి గురు దైవతవర్గమునందు లక్ష్య సం  
ధానము సేసియొక్కటియు, తక్కిన లక్ష్యములన్ని యందె యా  
ధానముసేసి యర్చనవిధానమునందున స్థూలదేహమున్  
బూనిచి సూక్ష్మదేహమును బూనిచి మంత్రజపాదులందునున్. ౧౨

సేన లాసర్పుచుకొ విధినిషేధములన్ నియమానుసారమై  
భావము లొంగ నవ్విషయవాసన వాసనపేరఁ గాక యా  
దేవత సుప్రసాదముగ దివ్యరసాదుల నిందియాళిసం  
భావనసేసి భక్తియనుభావమునకొ సకలోపభోగియై. ౧౩

శ్రీమమునఁ నృప్తిసెంది మఱి గాఢ విరక్తి లభించి కర్మబం  
ధములు తమంతటకొ విడ నెదన్గల గ్రంథి తెగకొ మహాప్రభో  
ధము గడియించు నౌపనిషనం బది ద్వైతవిదూర మవ్యయ  
మృమలిన మాత్మరూప మధయ మృపునరభవమైన భద్రమున్. ౧౪

కావున శైవనైష్ఠ్యవముఖప్రతిష్ఠిద్ధవిరుద్ధవృత్తులన్  
భావము సంఘాతక రసభావితు తాచు మహానుభావు లో  
భావుకులార! కేవల శివప్రతిపాదకమైన వ్యాసవా  
క్పావనమైవ స్కాందగుచిపానము సేయుఁడు మాతృభాషలో. ౧౫

కన స్కాంద మ్మది సంహితాత్మక మనకొ ఖండోపఖండాత్మక  
మృనగన్ రెండని పెద్దలందురు; ద్వితీయ మ్మిష్ట తెన్నింతు; దా  
నను మాహేశముఖంబులై పరగెడికొ ఖండమ్ము లయ్యేడు; స్కం  
దునికికొ బూర్వతి తెల్పె శైవమదియుకొ ముకొగోటిసంఖ్యాకముకొ॥ ౧౬

ఎనుబది యొక్కవేయి నెనయించిన సారము శ్లోకసంఖ్య వ్యా  
సునివలనన్ జనంతవిని సూతుఁడు శౌనక ముఖ్యమౌనులన్  
గని వినిపించెఁ దత్పురుషకల్ప చరిత్రమునుకొ బవిత్ర మీ  
యనఘ మహాపురాణ సకలార్థ మెఱుంగుఁడు కోవిదుల్ భువిన్॥ ౧౭

## ప్రథమాధ్యాయము

—♦ కథా ప్రారంభము ♦—

ఎవ్వనియాజ్ఞఁజేసి విధి యెల్ల జగమ్ము సృజించుచుండునో  
 యెవ్వని యాజ్ఞఁజేసి హరి యెల్ల జగమ్మును గాచుచుండునో  
 యెవ్వని యాజ్ఞఁజేసి హరుఁడెల్ల జగమ్ము హరించు రుద్రుఁడై  
 యవ్విభు శక్తివల్లభు సనాత్నసుదుర్లభు నెంతు శంభునికా. ౧౮

అని వ్యాసభగవాను లిట్లనిరి. తీర్థముల కెల్ల నుత్తమతీర్థమును  
 త్రేతములకెల్ల నుత్తమత్రేతమునైన నైమిశారణ్యమున శౌనకాది  
 తపోధనులు కర్మనిరతులై దీర్ఘసత్రయాగము నొనరించుచుండిరి. వారి  
 సందర్శనముచేయ నుత్సుకుఁడై వ్యాసశిష్యుండు మహాతపస్వి మహా  
 ప్రాజ్ఞుండగు లోమశుండను ముని యరుదెంచెను. వచ్చిన యమ్మునిం  
 గని సత్రయాగముననున్న మునులందరు పూజాద్రవ్యములం గొని  
 యెదురేగి యర్ఘ్యపాద్యాదు లర్పించి యాతని సత్కరించిరి. మణియు  
 నమ్మహానుభావుని శివధర్మముం గూర్చి యిట్లు పృచ్ఛసేసిరి. ప్రాజ్ఞ  
 శేఖరా! దేవదేవుండగు మహాదేవుని మహిమమ్ము మా కెఱిం  
 గింపుము. శివధ్యాన శివార్చనా విధానములతో నది వినవలతుము.  
 శివాలయ సమార్జనమున నేమిఫలము? శివాలయముల మ్రుగ్గులు  
 పెట్టుటచే గలుగు పుణ్యమెట్టిది? శివపూజనమును, శివసన్నిధాన  
 మున నితిహాసపురాణ పఠనాదులను, వేదాధ్యయనమును జేయుట  
 వలన, జేయించుటవలనను గలుగు పుణ్యమెట్టిదో సవిస్తరముగ మా  
 కనుగ్రహింపవే యనిన లోమశమహాముని యిట్లు పలుకఁదొడంగెను.  
 ఓ మునీంద్రులారా! శివమహిమ యష్టాదశపురాణము లందును  
 గీర్తింపఁబడినది. అట్టి శివప్రభావ మొక్కఁ డెవ్వఁడేని తెలుపఁ  
 చాలఁడు. 'శివ' యను రెండక్షరముముల నెవ్వ రుచ్చరింతురో వారికి  
 స్వర్గమోక్షములు కరతలామలకములు. ఎల్ల వేల్పులకు వేల్పుగు శంక  
 రుండు మహోదారుఁడు. సర్వప్రదుం డగుటచేత నాతనికి "సర్వుం"  
 డను నామము చెల్లుచున్నది. సదాశివు నెవ్వ రుచ్చరింతురో వారు

ధన్యులు. సదాశివసమాశ్రయమ్మునంగాక సంసారము తరింపఁ గోరువాఁడు మూర్ఖుఁడు. అట్టి శివద్వేషి మహాపాపి.

గరళము మ్రింగెను దక్షు

ధ్వరభంగమొనర్చె గాలదహనముసేసెన్

ధరణీసు ముక్తుఁ జలిపెను

హరుఁడు పరాశ్వరుఁడు దుఃఖిహరుఁడగు గురుఁడున్.

అనిన విని, ఋషులు, విషభక్షణమ్మును దక్షుధ్వరధ్వంసము నమ్మహాద్వేషుఁ డెట్లానరించెనో యాలీలల్లెవినఁ గుఠూహలమయ్యెడు నానతీయవేయన సూతుఁడు శౌనకాదిమహర్షుల కిట్లు తెలుపం దొడంగెను.

—, దక్షుడు శివనిందసేయుట ,—

దక్షప్రజాపతి మున్ను బ్రహ్మ యాదేశమ్మున దాక్షయశిని శంకరునికిచ్చి వినాహము గావించెను. మిగిల్ప డా దక్షుఁడు తనంతట నైమిశారణ్యమున కేగి యందలి ఋషిబృందముచేఁ బూజితుఁ డయ్యెను. సకల సురాసురు లాతనికిఁ బ్రత్యుత్థానాభివందనము లొనరించిరి కాని యటనున్న శివుఁడేమియు నోరంపఁడయ్యెను. అందుల కతండు కినిసి “ఎల్లరు నెల్లయెడల విప్రవరులు సురా సురులు నన్ను నమస్కరింతురు. ఇమ్మహానుభావుండు దుర్జనునట్ల భూతప్రేత పిశాచ పరివృతుండై, శ్మశాన సంచారియై యుండి నాకు నమస్కరింపఁ డిందులకుఁ గతమేమి? పాపండులు, పాపశీలురు మదోన్మత్తులు విప్రునింజూచి మ్రొక్కరు. అట్టి దుష్టులు వధ్యులు, సజ్జనులకుఁ ద్యాజ్యాలు కావున వీనిని శపింపఁబూనెదఁగాక యని మహాతపస్వి గావున దక్షుఁడు రోహిద్రీకుండై రుద్రునిం జూచుచు, నిందున్న ద్విజోత్తములెల్లరు విందురుగాక! నా వచనమ్ముల నను వర్తింతురుగాక! వీఁడు వర్ణదూరుండయ్యు వర్ణపగుం డట్ల నటించు చున్నాఁడు. ఇట్టి రుద్రుండు యజ్ఞగ్రాహ్యుం డగుఁగాక! అనవిని శ్రేలాదుండను నంది సత్వరుండై తపఃప్రభవల్లు శాపమిచ్చిన దక్షుం

గని యిట్లనియె. ఎవ్వని నామస్మరణ మాత్రమున యజ్ఞములు సఫలము లగునో యట్టి నా స్వామిని మహేశ్వరుని యజ్ఞములనుండి వెలివేసితివట. ఎవ్వని నామమంత్రమున యజ్ఞము దానము తపము వివిధతీర్థములు పరిపూతము లగునో యట్టి శంకరుఁ డట యిప్పుడు శస్తుం డైనాఁడు! ఓరీ! డత్తా! వేదచాపల్యమున బ్రాహ్మణ బ్రువుండవగు నీచే నఖిల విశ్వపాలకుండు సర్వాత్ముండునగు మహాత్ముండు రుద్రుం డీతం డక్కటా! శస్తుం డయ్యెగదా! అక్కటకటా! యన నందీశ్వరు వాక్యముల దక్షప్రజాపతి రోసమొక్కి “ఋద్రానుచరులగు మీరందరు వేదబాహ్యులై వేదమార్గములను విడిచి ఋషులచే వెలివేయఁబడి పాపండువాదులయి శిష్టాచారదూరులయి మద్యపాన రతులయి కాలముఖు లయ్యెదరుగాక” యని శివకింకరులను శపించెను. అయ్యెడ నందియుఁ గినుక వహించి, ఓ బ్రాహ్మణ! సాధువులగు శివ కింకరులను శపించితివి. ఇదిగో నేనును బ్రతిశాపమిచ్చెద “మీదండరు వేదవాదరతులయి, యంతకు మించినది లేదనుచు, లోభమోహాదులఁ గూడి స్వర్గభోగరతులయి కామపరులయ్యెదరుగాక. వైదికపద్ధతిని శూద్రులచేత యాగములు సేయించుచు దానములు వట్టుచు దరిద్రు లయ్యెదరుగాక! మఱియు నిచటి విప్రులు కొందరు బ్రహ్మరక్షసున్ల లయ్యెదరుగాక” యని నంది పల్కెను. కుపితుఁడై నంది యిట్లు శపిం ప్పగాఁ గని సదాశివుం డించుక నవ్వి జ్ఞాననిర్భరమును మధురమునుగ నిట్లనియె.

నందీ! బ్రాహ్మణులయెడఁ గినుక వహింపరాదు. వేదవాదరతు లగు విప్రులు గురువులు. వేదము మంత్రమయము సూక్తమయము నయియున్నది. సూక్తమున సర్వదేహుల యాత్మ ప్రతిష్ఠితమయినది అట్టి యాత్మవిదు లనిందులు, వందులు. నే నా యాత్మ స్వరూపు డను, ఏఁడెవడు? నే నెవఁడను? నే నెక్కడ? ఏల విప్రులు శపించి బడిరి? ప్రపంచరచనను ద్రోసిపుచ్చి జ్ఞానివై తత్త్వావబోధముచే గోపము విడిచి స్వస్థుడవగుము. అని ఇట్లు శంభునిచేఁ బ్రబోధితుండై తైలాదుండు వివేకపరముఁడై శివునితోఁగూడి పరమానంద పరిష్కృతు



డయ్యెను. దక్షుండును రోషావిష్టుండై ఋషిపరివృతుండై స్వస్థానము చేరెను. అంతటినుండి యతడు శ్రద్ధారహితుండై శివభక్తుల నిందించుచు నరాధముండై ఋషికుటుముల శర్వుని నిందించుచు నశాంతుండై సంచరించుచుండెను.



—: (అధ్యాయ. ౨) దక్షయజ్ఞమునకు సతీదేవి యేగుట :—

లోమశుండు శౌనకాది మహర్షుల కిట్లనియె. అవ్వల నొకప్పుడు దక్షుండు యజ్ఞదీక్షితుండై మహర్షులనెల్ల నాహ్వానించి యజ్ఞారంభము సేసెను. వసిష్ఠుండు సగస్త్యుండు కశ్యపుండు సత్రి వామదేవుండు భృగువు దధీచి వ్యాసభగవానుండు భరద్వాజుండు గౌతముండు, మున్నగు మహర్షు లెందరో యయ్యజ్ఞమున కేతైంచిరి. లోకపాలురు సకల సురగణములు విద్యాధర గంధర్వ కిన్నర కింపురుషాప్సరోగణములు నందుల కరుదెంచిరి. సత్యలోకమునుండి లోకపితామహుండగు బ్రహ్మము వైకుంఠమునుండి విష్ణువును సట కాహూతులై దయ సేసిరి. ఇంద్రాణితో దేవేంద్రుండును వచ్చెను. రోహిణితో జంద్రుండును బత్నితో వరుణుండును వచ్చిరి. కుబేరుండు పుష్పకవిమానమైక్కియు, నాయుదేవుండు లేడి నెక్కియు, నగ్ని మేషమ్ము నధిరోహించియు నిర్ఋతి ప్రేతారూఢుండయ్యు నయ్యజ్ఞవాటమునకు వచ్చిరి. అను సమప్రభావంబులు ప్రభావంతంబులు నగు భవనమ్ములను ద్వప్త ప్రజాపతి నిర్మించియీయగా నమందానంద తుందిలులై యా బృందారక బృందము లందందు విడిచి సేసిరి. భృగుప్రముఖులగు ఋషు లందు ఋత్విజులుగా వరింపఁబడి దీక్షాస్వీకార మొనర్చిరి. దక్షుండు ధర్మ పత్నితో గృతకౌతుకమంగళుండై విద్రక్తతస్వస్తివాచనుండై సుహృద్బంధుపరివృతుండై యనుసమ తేజోవిశేషమున రాజిల్లెను. అంతట దధీచి యిట్లనియె. ఇదె సకలసురపాలురు మహర్షులు, లోక పాలురు మున్నగు నెల్లరును నీ యజ్ఞమునకు వచ్చియున్నారు. అయినను మహాత్ముండగు పినాకి యిచ్చటకురామి నీ యజ్ఞము

మిక్కిలి రాణింపకున్నది. మహాపండితులు సర్వమంగళము లెవ్వని వలనఁ బ్రవర్తించునని చెప్పిరో యట్టి సర్వమంగళామనోహరుండు పురాణపురుషుండు వృషభధ్వజుండు, నీలకంఠుండు, కపర్దిరామి నీయధ్వరం బంతగా నొప్పియుండదు. ఏ దేవుం డధిష్ఠింప నమంగ శంబులేని మంగళమ్ములగునో, అట్టి త్ర్యంబకుండు లేకున్న నిష్కలంబు సమగ్రంబు గాదు. కావున బ్రహ్మాండోపేంద్రాది బృందారక వర్ణము సత్త్వరమ్మ చని దాక్షాయణీ సమేతంబుగ నవ్వరూపాత్మ నాహ్వానించి తోడి తేవలయును. ఈశ్వరునిచే సర్వమాను బవిత్రమ్మును. యోగి యగు నా శంభునిచే సకలమును పరిపూతంబు కాఁగలదు. ఎవ్వని స్మరణమ్మున నామోచ్చారణంబున నఖిలంబు సమగ్రమ్ముగునో, యట్టి దేవదేవుని సర్వప్రయత్నములచే రప్పింపవలయు ననిన విని దుర్బుద్ధియగు దక్షుండు పరిహసించుచు, “సనాతనమగు ధర్మ మైవ్వనియందుఁ బ్రతిష్ఠితమ్మయ్యెనో యవ్విష్టుండ సకలదేవతలకు మూలమ్ము. ఎవ్వనియందు వేదములు, యజ్ఞములు, నఖిలకర్మములు ప్రతిష్ఠితము లయ్యెనో యట్టివిష్ణుదేవుం డిచ్చటికే తేంచియేయున్నాడు. సత్యలోకమునుండి బ్రహ్మయు సకలవేదోపనిషత్తులతో నాగమములతో నరుదెంచినవాడు. దేవేంద్రుం డఖిల దేవబృందమ్ముతో నిదే వచ్చినవాడు. పరమపావనులగు మహర్షులు మీ రెల్లరు దయచేసి యున్నారు. యజ్ఞోచితులు, శాంతులు, వేదవేదార్థతత్త్వవిదులు దృఢవ్రతులు నగు వారెవ రెవరు గలరో యామీరలందరు నిటనే యున్నారు. ఇట్టియెడ నా రుద్రునితో మనకుఁ బనియేమి? బ్రహ్మ ప్రేరణమ్మున నా కన్నియను వాని కిచ్చితిని. వాడు కులీనుండు గాఁడు. బంధుమిత్రవిరహితుండు వినష్టుండు కష్టుండు భూతప్రేత పిశాచమ్ముల నాయకుండై, యహంభావమున మూఢుండును, స్తబ్ధుం డును మానవ్రతుండు సమత్పరుండగు నాదుష్టుం డిట్టి యుత్తమ యజ్ఞకర్మంబున కయోగ్యుండు కావుననే నేను వానిని రావింపనైతిని. కావున నీవింక మారుమాట వలుకకుము. మీ రెల్లరు నా యజ్ఞమ్ము సఫలమ్ము గావింపుడు” అనెను. అంతట దధీచి “మహాత్ముండగు నా శంకరుఁ డిచట లేకుండుటచే ఋషివరులకు నమరులకు నిప్పు

డన్యాయంబు సంభవించినది. ఇచ్చటనున్న యందరకు నిపుడు ముప్పువాటిల్లక తప్పదు.” అని తానొక్కండ యయ్యజ్ఞ సదస్సునుండి వెడలి స్వాశ్రమమ్మునకేగెను. అమ్మని యేగగా దక్షుండు పరిహాసించుచు శివప్రియుండు వీరుండు నగు దధీచి లేచిపోయినాడు. ఆవేశపరులు, మందులు, మిథ్యావాదరతులు, కుమతులు, వేదదూరులు, దురాచారులు నగునా రీ కర్మమునందు వెలివేయఁదగి యుందురు. మీరందరు వేదవాదనిరతులు విష్ణుపరాయణులుగాన మీరే నాక్రతువును సఫలమ్ము సేయుదురుగాక! అన విని యిమ్మహర్షు లెల్లరు నా దేవయజనమ్ము నిర్వహించిరి.

ఇట్లుండ నక్కడ ధారాగృహంబగు గంధమాదనంబున విమానంబునఁ జెలికత్తెలతోఁగూడి దాక్షాయణి విహరించుచు కందుకాది వివిధక్రీడలం దేలుచుండెను. అట్లాడుచుఁ బాడుచు నాలోన రోహిణీసహితుండై యజ్ఞమున కరుగుచున్న చంద్రుంజూచి, ‘చెలీ! విజయా! ఈ చందమామ యెక్కడి కేగుచున్నాఁడో యడుగుమని దక్షయజ్ఞవృత్తాంత మామెవలనవిని యాదేవి సంభ్రమించి, మాతండ్రి నన్నేల జన్మంబునకుఁ బిలువనంపఁడు? మాయమ్మ నన్నేల మఱచినది? ఇందులకుఁ గారణ మ్మేమని శంకరు నిపుడపోయి యడిగెదఁగాక!’ యని చెలికత్తెల నచ్చటన యుండ నియమించి, యొక్కతయె యేతెంచి చండముండాదిప్రమథగణపరివృతుండై పేరోలగంబున్న త్రిలోచనునిం జూచెను. బాణుండు భృంగి నంది మహాకాలుండు మహాచండుండు ముండుండు, ధూమ్రాక్షుండు, ధూమ్రకేతుండు, ధూమ్రపాదుండు మొదలగు రుద్రానుచరు లచట నుగ్రునిం గొలుచుచుండిరి. అందు గొందరు భయంకరులు రాద్రులు, నైయుండిరి. కొందరు మొండెములుగా, గొందరు నేత్రహీనులుగాఁ గొందరు వక్షోహీనులుగా నిట్లు వేలకొలదిగ నుండిరి. అందరును గృత్తివాససులును, నందరు జటాకలాప భూషితులును, నందరు రుద్రాక్ష భూషణులును, జితేంద్రియులు విరాగులు విషయవిముఖులునై యలరారుచుండిరి. పరమాసనమ్మున నుపవిష్టుండై యిట్లు లోకశంకరుండైన శంకరుండు దేవికి దర్శన మిచ్చెను. మనసు కుదురులేక సుదతి యట్లు సదాశివునన్నిధానమ్ముఁ

జేరి, వల్లభునిచే నెనరున దిగిచి తొడవై నిలుపుకొనబడి, ప్రణయసంభరితములయిన వచనముల సబహుమానముగ “సుందరి! సీరాకకుం గతమేమి?” యని పలుకరింపబడి యక్కలికి యిట్లనియె,

‘నా తండ్రి యజ్ఞమ్మన కేగుటకు మీ కేల యిష్టముగాదు! మిత్రులు మిత్రులంగలిసికొనుట ధర్మము. అది యుభయులకుఁ బ్రీతి వర్ధనము. నాపలు కాదరించి యిప్పుడు నాతండ్రి యజ్ఞవాటమునకు నీ వనాహూతుండవయ్య రావలయు’ నన విని, శివుండు ‘కల్యాణి! దక్షుని జన్మమ్మన కీ వేగవలదు. వానికి బహుమానపాత్రులగు సురా సుర కిన్నరులెల్లరు సమ్మఖంబునకు వచ్చియున్నారు. పిలువని పేరంట మరుగువా రెల్లరు మరణాధికంబగు నవమానమునకుఁ బాత్రము లయ్యెదరు. పరులపంచల నాశ్రయించిన నింద్రుండేని కొంచెము కాక మానఁడు. కావున నీవు నీతండ్రిజన్మమ్మన కేగవలదు’ అన విని యాసతి రోసయై త్తి “యజ్ఞము సత్యరూపము. ఆ సత్యము నీరూపము. నాతండ్రి దుష్టుండై నిన్నుం బిలువండయ్యె, నగుంగాక! వానిభావము నరయందలంచెద నందులకై న నే నందు జనవలతుంగావున నాకనుజ్ఞ యీయవలయు. దేవాదిదేవుండవు జగత్పతివగు నీవు నన్ను గ్రహింపవలయు నన భగవంతుండగు దుందుడు, విజ్ఞాత నిఖిల దృక్కును సకలద్రవ్యయుంగావున భూతభావనుండగు సమ్మహాను భావుండు సర్వసిద్ధిప్రదుండుగావున, “దేవీ! నామాటవెంటి వెంటనే యట కేగిరమ్ము” అనినదే తడవుగ నందినెక్కి దక్షునందిని నానాభరణములందాల్చి యరువదివేల రుద్రగణములు వెంటరా బుట్టినింటికిం బయనమయ్యెను. అట్లరుగు నిజవల్లభ పరివారవైభవంబున కచ్చెరువంది యనర్ఘ్యంబులయిన భూషణమ్ము లమ్ముదిత కొనగి యనిచి, యవ్వలికథ విమర్శించి భగవంతుండుగావున శంభుడు పిత్రవమానమునకుం గురియై యాసుందరి తిరిగిరాదని యని స్వపురమ్మగు కైలాసగిరి కిరిగి యం దధిష్ఠించి యుండెను.

—: (అధ్య. 3) వీరభద్రావతారము :—

దాక్షాయణి దక్షునియజ్ఞవాటమున కరిగి వింతగొలుపు తండ్రి నివాసముజేరి ద్వారమునందు నందివాహనముం దిగి సకల దేవలోకముం గని తల్లినిం దండ్రిని దర్శించి మొక్కి.. నెచ్చెలులను దగ్గరి చుట్టముల సంభావించి ప్రస్తావించితమ్ముగ మాటాడి “సర్వచరాచర ప్రపంచమ్ము నెవ్వనిచే బరిపూతమ్ముగ నట్టి పరమమంగళుండగు నీలగళుం డేమికతంబున నీచే నీ యజ్ఞమ్మున కాహూతుండు గాక పోయె? ద్రవ్యము మంత్రము హవ్యము కవ్యమును యన్మయంబో యట్టి శంకరుండు లేనికతన సర్వము నపవిత్రంబ కాంగలదు. తండ్రి! శంభుండు లేకుండ యజ్ఞ మెట్లు ప్రవర్తించుచున్నది? బ్రహ్మాదులగు ఏరెల్ల రెట్లు వచ్చిరి? భృగుమహర్షి! నీ వెఱుంగవా? బుద్ధిశాలుకు కడ, కశ్యపా! అత్రీ! వశిష్ఠా! ఇంద్రదా! ఒంటరివై యేమిచేయ వచ్చితివి? విష్ణూ! పరమేశ్వరుం డగు మహాదేవి నీవైన వెఱుంగవే? దేవదేవుని విక్రమమ్ము నీకైనఁ దెలియదట బ్రహ్మ! మున్ను పంచముఖుండవై యుండి సదాశివునెడ గర్వముం జూపి యాయనచే జతుర్ముఖుండవైతి వయ్యద్భుతమ్ము మఱచితివే? మునుపు దారుకా వనమున భిక్షుటనము సేయుతఱి మీరును మీ మిత్రులు నా శివుని శపించుటయు, నాతనిచే మీరు శపింపబడుటయు మీరెట్లు మఱచితిరి? ఏ దేవు ననయవమాత్రమునఁ జరాచరజగమెల్ల నిండి యా క్షణమ లింగాకార మయ్యెనో యా స్వామి నెఱుంగరట? లయమ్మొన రించునది యగుట లింగమని చెప్పంబడె గదా! శూలివలనఁ గదా వేల్పు తెల్లరు నుదయించిరి. అట్టి వేదాంతగోచరుండగు దేవు నెఱుంగ లేరైతిరి. అన విని దక్షుండు కుపితుండై యేల పలుమాట లాడెదవు? దాన నిచ్చట నీకుఁ బ్రయోజనమ్ము గలుగదు. పొమ్ము. లేదా యుండుము. నీ వెందుల కిట వచ్చితివి? నీ భర్త అమంగళుండు అశివుండు అకులీనుండు వేదబాహ్యుండు భూతప్రేతపిశాచములకు దొర. కల్యాణి! మధురభాషిణి! విను మందుచే నిందుల కాతండు పిలువఁ బడలేదు. సాపిన్నై మందమత్తినై యజ్ఞుండు నుద్ధతుండును దుష్టుండు నగు వానికి నిన్నిచ్చితిని. కావున నీ కాయమ్ము విడిచి స్వస్థతం గనుము. అని పలికిన లోకవంద్యురాలగు నా సతీదేవి

మివుల చింతించి “ఇంటికి మరలి యే నెట్లు పోయెద? ముక్కంటి మోమెట్లు గనుగొందు నేమని విన్నవించునని మీమాంస యొనర్చుచు శివా! రుద్రా! యని కీర్తించుచు నవమానమున కోర్వలేక హుతాశ నుం జొచ్చిన, దిగంతములెల్ల హాహాకారములు నిండె. అంత నచ్చట గణము లయతద్వితయము మంచములకైక్కి శస్త్రములగొని వానిచే దమ్ము దామ చేదించుకొనియు, తమ శిరములం దామ వెలిగించి నీరాజనమ్మిచ్చియు భస్మమ్మయి పొలిసిరి. సతీదేవితోఁ గూడి యయ్యెల్లరు ననలంబున విలయమందిరి. అంతట నక్కడి ఋషులును, ఇంద్రాదిదేవతలు మరుద్గణంబులు విశ్వేదేవులు నశ్వీనులు లోకపాలురు నెల్లరు తెల్లబోయిరి. కొందరు వరేణ్యుండగు విష్ణువును జుట్టుకొని ప్రార్థించిరి. ఆదురాత్ము యజ్ఞంబెల్ల నిట్లయ్యెను. బ్రహ్మబంధుండగు దక్షుని యియ్యవస్థంగని ఋషులు బెదరిరి. నారదుం డింతలో నీవార్త సర్వమును నెఱింగింపగా విని యీశ్వరుండు కోపించి యాసనమునుండి యెగసి, జడనుబెరికి లోకసంహారకారకుండగు రుద్రుండు గావున నద్దాన గిరిశిఖరమును గొట్టిన నాదెబ్బకు వీరభద్రుం డవతరించెను. భూతకోటిసమావృతయై యప్పుడ కాళియు నావిర్భవించెను. రుద్రుని కోపనిస్సృతంబగు నిశ్శాసమున జ్వరశతంబు పొడమె. సన్నిపాతములు పదమూడు జనించెను. రాద్రపరాక్రమం డగు రుద్రునింగని వీరభద్రుండు “ప్రభూ! నాకార్యమేమి? వేగమ పొమ్ము! దక్షయజ్ఞము ధ్వంసము చేయుము” అనిన, నా దేవుని శాసనంబు శిరమునం దాల్చి కాళికాళితోఁగూడి సర్వభూతము లనుగమింప దక్షుని యజ్ఞభూమికింజనియె. అయ్యెడ నఖిలదుశ్శకునములు పొడసూపె. దక్షుండు వెఱగంది విష్ణుని శరణొందె. అతండును “నీ కవశ్యము రక్షయాయదగినదే కాని ధర్మమెఱుంగక నీ వీశ్వరు నవమానించితివి. అద్దాన నీ చేసినదియెల్ల విఫలము కాగలదు. అపూజ్యులను బూజించినను బూజ్యులఁ బూజింపకున్నను నచట దుర్భిక్షము చావు భయము నను మూఁడును గలుగును. కావున వృషధ్వజుండు సర్వదా సర్వథా మానసియుండు. నీచే నవమానితుండైన యాతనివలన నీకిప్పుడభయము దాపురించినది. ఇప్పుడు మేమెందులకు

బనికిరాము. నీ దుర్ణయమ్మ మమ్ము నిట్లు బెందొనరించెను. ఇంకిపుడు విచారింపవలసినదిలేదు.” అనిన విని దక్షిండు చింతాక్రాంతుడై వెల వెలబోయి మాటాడలేక నిలువఁబడియుండెను. రుద్రప్రేరితుండై వీరభద్రుండు కాళి కాత్యాయని యీశాని చాముండ. ముండమర్దిని భద్రకాళి భద్ర త్వరిత వైష్ణవియు నను నవదుర్గలం గూడి, భూత గణంబుం గలిసి, శాకినిడాకినులతో భూతప్రమథగుహ్యకులతో నఱువదినాల్గుయోగిసీచక్రములతో నయ్యజ్ఞవాటంబుపై నడచెను. రుద్రపార్షదులు రుద్రాకారులు నగు గణపరివారము వీరభద్రునితోఁ గదలిరి. వారందరు పంచవక్త్రులు నీలకంఠులు శస్త్రపాణులు ఛత్ర చామర సహితులు సర్వవిధవేషభూషణులై వేలకొలదిగ నెడలిరి. మఱియు నయ్యందరు పదిబాహువులు గలవారలు, త్రినేత్రులు, జటిలులు, అర్థచంద్రధరులునై యెల్లెడ నవక్రపరాక్రములునై వృషభవాహనారూఢులై వీరభద్రస్వామి ననుగమించిరి. అమ్మహాబలుండు త్రినేత్రుండు సహస్రబాహుండునై నాగేంద్ర సంవృతుండై యజ్ఞవాటమ్మునకు వెడలెను. రెండువేల యుగములంగూడి ( యుగము=కాడి ) ప్రయతప్రమాణంబులగు సింహములచే వహింపఁబడు రథంబు నత డెక్కెను. ఆ రథంబునకు బార్శ్వరక్షకములై కోరల నుక్కు మిగిలిన సింహమ్ములును పెద్దపులులును మొసళ్ళును మత్స్యమ్ములు నేనుంగులును సహస్రసంఖ్యాక మ్ములై నడచెను. ఆయరదంబుమీఁద వివిధ ఛత్రచామరములు ధరింపఁబడినవి. శంఖ భేరీ పటహ గోముఖ శృంగప్రముఖులయిన నాదమ్ముల దిక్కులు పిక్కటిల్లె. వేణుప్రముఖ మధురగానములు మృదంగనినదంబులు సెలంగె. బహువిధలాస్యమ్ము లొనర్చుచు వీరభద్రునిముందు నటినటులు నడచిరి. యుద్ధ వాద్యములు మ్రోయింపఁబడెను. భోవనత్రయమ్ము నానాఢమ్మునఁ బ్రతిధ్వనించెను. రుద్రప్రేరితములై యిట్లు పెక్కుగణమ్ములు దక్షాధ్వర వాటమ్ము ధ్వంసముసేయుటకై యరుగునపుడు భూనభోంతరమెల్ల పెను ధూళి గ్రమ్మి యంధకారావృతంబయ్యె. పురగిరి సరి సరిద్వరతరు సరివృతంబుగ సప్తద్వీపవతియగు పృథ్వి చలిరచె. లోకక్షయకరమ్ముగు

నమ్మహాశ్చర్యము గని దేవదానవు లెగసి యెగసి యెత్తివచ్చు రుద్ర  
 సేనం దిలకించిరి. కొంద రవనికిం దిగిరి. కొందరు గగనమ్మున నిలిచిరి.  
 దిక్కులకును మూలకుం బర్వెత్తిరి. అనంతము నక్షయమ్ముగు నారుద్ర  
 సేనం జూచి శత్రుపాణులై యెదిరింతమని ఇంద్రదాదులు తమతమ  
 వాహనమ్ములం గదలిరి. దక్షిండు కంటనీరు గ్రుక్కుకొనుచు నవనిపై  
 వ్రాలి “మీ యందరబలమ్ముం జూచికొని యజ్ఞారంభము సేసితిని.  
 ఈ యాగ మాగము కాకుండ రక్షింప మీర ప్రమాణభూతులు.  
 విష్ణూ! నీవ యజ్ఞపాలకుడవు. వేదగర్భమయిన ధర్మమున కీవ రక్ష  
 కుడవు. కావున నీవ యియ్యజ్ఞరక్ష గావింపుము” అనిన విని మధుసూద  
 నుండు “నేను ధర్మరక్షకుండనుట నిజమే కాని యాధర్మమునకు మొద  
 టనే వ్యతిక్రమమేర్పడినది. యజ్ఞరూపుడగు సదాశివుని వెలివేసితివి  
 కదా! నీమహాధ్యంబు నీవ మఱచితివా? ఉగ్రకోపుండగు నుగ్రుని బారి  
 నుండి నిన్ను దప్పింపగలవాఁడెవ్వఁడు? కర్మము నకర్మము వికర్మము  
 నను భేద మైరుంగవు. సేశ్వరమైన కర్మము సమర్థంబగు. నిరీశ్వరమైన  
 కర్మమునకు ఫలప్రదాత యెవ్వఁడు? ఈశ్వరభక్తులు శాంతులు నైన  
 వారి యాచరణమ్మునకు ఫల మాయీశ్వరుని వలన ననుగ్రహింపఁ  
 బడును. నిరీశ్వరవాదులై కేవల కర్తాచరణమునకుం జొచ్చినవా  
 రనంతకోటి యజ్ఞమ్ము లొనరించినను నిరయమునే యందుదురు. కర్మ  
 పాశమ్ములఁ బునఃపునర్నిబద్ధులై జన్మపరంపర నందుచుఁ గేవల కర్మ  
 కులు సరక మనుభవింతురు. పశుపాశ విమోచకుండగు పశుపతి నాశ్ర  
 యించినంగాక కృతార్థత గలుగదు.

శాంతులు సాధుపుంగవులు శంకరదివ్య పదారవింద వి  
 శ్రాంతు లనంతకోటి భవసంచిత పుణ్యసమాత్తభక్తి వి  
 శ్రాంతులు సత్త్వవృత్తి నొనరం బచరించెడి కర్మతంత్ర మ  
 య్యంతకు సంతకారియెకదా ఫలదాత యెఱుంగుమింతయు.

అని ప్రబోధించెను.



.. (అ. ౪) వీరభద్రుండు విష్ణుప్రముఖులగు దేవతలతోఁబోరుట :-

విష్ణువచనంబులు విని దడుండు “మధుసూదన ! వైదికకర్మమును విడిచి సేశ్వరభావ మెట్లు పొసంగును ? ధర్మమూలము వేదము గద ! యన విష్ణుండు, “దత్తా ! వేదములు త్రైగుణ్యవిషయములు వేదకర్మములు నిరీశ్వరము లగునేని సఫలములు కానేరవు ” అనియె. ఇంద్రుఁ డుపేంద్రు నపహసించి వజ్రముపూని సురలతో యుద్ధమునకు సన్నద్ధుం డయ్యెను. భృగుమహర్షి యుచ్చాటన కర్మమునకుం బూను కొనినంత సురగణములు ప్రమథగణములు పోరునకుం గడంగిరి. భృగుఁ డొనర్చిన యుచ్చాటనమంత్రబలమున దేవతలు జయశీలు రగుచుండిరి. వీరభద్రుం డదిచూచి భూతప్రేత పిశాచములు వెంట డింప వృషభవాహనులైన శివానుచరులతో ద్రిశూలముం గొని చని పరసైన్యముల జెండాడెను. అమరులు తమలోఁ దామ కొట్టుకొని పోలిసిరి. ఇంద్రాది దిక్పాలు రప్పుడు బృహస్పతిని జయోపాయముం బ్రశ్నించిరి. దేవగురుండు “కర్మఫలము నొసంగుట కీశ్వరుండు గలఁడేని యాతఁడు కర్త ననుగ్రహించును. అకర్త ననుగ్రహించుట కీశ్వరుండును జాలఁడు. మంత్రోపధులుగాని యాభిచారములుగాని తాకికకర్మలుగాని, వేదమీమాంసాదులుగాని యీశ్వరు నెఱింగింప నేరవు. భక్తి పరమశాంతి తృప్తి యనువానిచేతనే సదాశివు డెఱుంగ బడును. సుఖదుఃఖాత్మకమగు నెల్ల జగమ్మును నా దేవునివలన సంభవించుచున్నది. ఇంద్రా ! నీ వవివేకివై లోకపాలురతో నీ జన్నమునకు బంతిభోజనముగుడుప నేతించితివి. అల్లదె వీరు రుద్రగణమ్ములు పరమశోభనులు మహానుభావులు కుపితులైరి. ఇంక నెవ్వరిని మిగుల నీరు ” అనెను. గురువచనమాలించి నిలింపకోటి వెఱగంది వగ చెందిరి. అంతట వీరభద్రుం డమరులంగని మీరందరు బహుమానము లంద నరుదెంచిరి. మీ కందఱకు నేను బహుమానము లిచ్చెదఁగాక ! యని పదనైన బాణములం గొట్టినఁ దట్టుకొనలేక దిక్పతులు నలుదెసల కుంబారిరి. అవ్వల వీరభద్రుండు మఖవాటమున కరుదెంచెను. ఋషు లప్పు డీశ్వరేశ్వరుండైన జనార్దను శరణొందిరి. అధ్యాత్మ ప్రకాశకుండగు విష్ణు వప్పుడెదిరించి నిలువ, వీరభద్రుండు దొలుత

నతనికి మొక్క “నాకు శంభుం డెట్లో నీవు నట్లే. నందియములేదు. అయినను యుద్ధమొనరింప నాముందు నిలువబడితివి. కాన యపున నరావృత్తియగుస్థితి నందించెద నిలువు” మనెను. గోవిందు డది విని నవ్వుచు “రుద్రతేజంబున నుదయించినవాడవు, పవిత్రుడవు. వీడు నన్ను మున్నే యజ్ఞార్థమై ప్రార్థించెను. భక్తిపరాధీనుండగు శంకరుడు నేను నొక్కటియ. అక్రతమున నీ క్రతువున కేతెంచితి. నేను నిన్ను వారెంటును లేదా నీవు సన్ను వారింపుము” అనిన, వీరభద్రుడు వినయవినతుడై, “శివుడెట్లో నీవునట్ల. నీకేని శంకరునికేని మేము దాసులము.” అనెను. అచ్యుతుం డాలించి “అట్టైన నాతో నని సేయుము. నీ యస్త్రముల మునిగి యేను నా నిలయమ్మున కేగదనన వీరభద్రుండు సింహగర్జన మొనరించెను. విష్ణుండు పాంచజన్య మొత్తెను. ఆ సడి యాలించి మున్ను పారిన దేవతలు గ్రమ్ముకొని పూహము పన్నిరి. ఇంద్రుండు వజ్రమ్ముచే నందిం గొట్టెను. నంది త్రిశూలముచే నింద్రుని రొమ్మునం గొట్టెను. వాయువును భృంగి యుండలవడిరి. శూలముంగొని మహాకాలుడు దండధారియై యముండు నొంజొరులం డీకొనిరి. కుబేరునితోఁ గూష్మాంధపతియు వరుణునితో ముండుడును నైఋతునితో చండుడు నెదురు నడచిరి. యోగిని చక్రమ్మునకు నాయకుండై భైరవుండు దేవతలం జీల్చి రక్త ముం ద్రావెను. క్షేత్రపాలురు భూతప్రమథగుహ్యకులును శాకిని డాకిని ప్రభృతులు నవదుర్గలు యోగినులు కూష్మాండాది రక్షోగణమ్ము నార్చుచుఁ బేర్చి శోణితము ద్రావి పలలమ్ము భక్షించిరి. అది చూచి సురరాజు నందిని విడిచి వీరభద్రుం గడిసెను. వీరుండు విష్ణునింబాసి జిష్ణు నెదిరించెను. బుధాం గారక గ్రహంబులకట్లు వారి కయ్య మృతిభూరమ్మయ్యె. అదిగని సర్వభూతములు హాహాకారమొనరించెను. పురందరు ముప్పుతిప్పలం బెట్టంగని నారాయణుండింద్రుని పిటింది దెస నునిచికొని వీరభద్రుని గవిసెను. అంత దేవగణములకు దారుణరణమ్ము ప్రవర్తెను. రుద్ర గణంబులు వెన్నుచూప రుద్రకోపముదూభతమ్ములగు వ్యాధులు దేవతలంబాదివిన వారు పలాయనమొనర్చిరి. హరి యదిసూచి దేవ

వైద్యులగు నశ్వినీదేవతల రావించి దేవతలకు జికిత్స సేయించెను. అంతట నమరులు యోగినీచక్రమునుగెల్పిరి. భైరవచక్రము వ్యాకులీ కృతంబయ్యెను. అంతట వీరభద్రుండు విష్ణువిక్రమముంబ్రశంసించి వివిధాయుధములఁగొట్టెను. చక్రియుం జక్రాయుధమును వీరభద్రునిపై విసరెను. అతఁడు దాని మ్రుంగివైచెను. మధుసూధనుఁడతని ముఖమునొత్తి తుడువ నమ్మహాయుధ మృతని ముఖమునుండి గళితమయ్యెను. అదికొని యవ్వీరభద్రదావతార మప్రసహ్యమని యెఱింగి హరి తనంతం దినమున కరిగెను.

దేవర్షి బృందముతో విష్ణుం డట్లు సనినంతట యజ్ఞోపవీతులగు భృగ్వాది మహర్షులను వీరభద్రుండు దండించెను. భృగుని గడ్డము పీకి పడఁగొట్టెను. పూషదేవత దంతములు రాలగొట్టెను. స్వధాదేవిని మునులను నిర్బంధించెను. రుద్రగణము లవాచ్యములయిన పనులెన్నో చేసి యచటివారి నవమానించిరి. అంతర్వేదియందు నక్కిన దక్షుని వీరభద్రుం డీవలి కీడ్చితెచ్చి దవడలు పట్టుకొనియొత్తి కత్తిచేఁ దలఖండించెను. మఱియు నా శిరస్సును యజ్ఞకుండమున వేల్చెను. దేవర్షి గ్రహసక్షత్ర తారకాదులు చలించి పర్వలిడిరి. పుత్రశోకార్తుఁడై బ్రహ్మ సత్యలోకమునకేగి మతిపోయి యేమి చేయుటకు నేరక యచటనుండి హంసవాహనారూఢుఁడై కైలాసము నకుంజని సదాశివు దర్శించి సాష్టాంగ దండప్రణామముసేసి క్షమింప వేడికొని యద్దేవుని దివ్యచరణంబులం దన చతుర్ముఖమకుటతట ఘటితమణికోటిచే నివాళించుచు నిట్లు స్తుతించెను.

—: బ్రహ్మ కృత శివస్తుతి :—

పరునిఁ బరాత్పరున్ భవుని భవ్యుని శాంతు ననంతు దాంతునిన్  
హరుని విధాత ధాత నజు నద్యయు నార్తిహరున్ బితామహున్  
వరు విభు విశ్వ విశ్వజనవల్లభు నిన్ శితికంఠ వేధసున్  
సురుచిరునిన్ గృపాకరుని సుందరు శుద్ధు సురేంద్రు మొక్కెదన్.

నీ హాంకార మృదువు

నీవు వషట్కారమాదు నీవే యజ్ఞ

మీవే కర్తవు భోక్తవు

నీవే యజ్ఞార్థసిద్ధి వీశ్వరుఁ డవునున్.

జగదానందనిదాన మీవు శివ ! విశ్వప్రాణిసంరక్షణ

మృగు నీచేత; నశేషభక్తహృదయ వ్యక్తస్వరూపుండవై

తగ నవ్యక్తము నాదు వీశ్వర ! నమ స్తత్వాత్మనే తే నమ

స్సగుణా యాగుణమూర్తయే నమశ్చదం సర్వాత్మనే స్వాత్మనే.

జగదుజ్జీవనజీవనామరనదీచంచ జ్ఞటాజూట న

ర్వగ ! సర్వాశ్రయ ! సర్వ ! శర్వ ! హర ! శబ్దబ్రహ్మణే తే నమో

స్తు గురుణాం గురవే నమ స్సుఖభువే శూలిన్ నమ శ్శంభవే

సగణాయాగణితప్రభావవిభవే సాక్షాదుమాశ్రీభువే.

అనుచు నిన్నెంచి సేవించు నార్తిహర మ

దీయశోకమ్ము హరియింపు దివ్యమంగ

ళాయతన ! భక్తచందన ! అఖిలపాప

శిక్షణ ! సమస్త యజ్ఞసంరక్షణ శివ !

ఇట్లు నుతించిన ననుగ్రహించి శంకరుఁడు : “దక్షుని యజ్ఞ భంగము నేను జేసినదిగాదు. నాఁడు స్వకర్మముచే నశించెను.” అని పలికి కనఖిలమును తీర్థముననున్న యజ్ఞ వాటమునకేగి వీరభద్రుఁడు చేసిన యాగధ్వంసమంతయు గమనించెను. వీరభద్రుఁడును గణములతో

స్వామికడకేతెంచి సాష్టాంగవందన మాచరించి స్తుతించెను. అవ్వల  
రుద్రుండు దక్షునిగొనిరమ్మని వీరభద్రున కానతిచ్చెను. అతని  
శరీరముఁ ద్రెంచి యగ్నియందు హోమముచేసితిని. యజ్ఞపశువు  
యొక్క తలమాత్ర మున్నదనెను. హరుఁ డప్పు డా మేకతలను దక్షుని  
కబంధముమీదికి విసరగా నది యం దతుకుకొనెను. వెంటనే దక్షునికిఁ  
బ్రాణములు వచ్చెను. దక్షుండు నిలునబడి యెట్టయెదుటనున్న లోక  
శంకరుడగు శంకరునికి మ్రొక్కి యిట్లు వినుతించెను.

పరదుం దేవువరేణ్యు బంధుని జగద్బంధున్ గృహసింధునీ  
శ్వరు విశ్వేశ్వరు విశ్వరూపు పరముం బ్రహ్మాత్మరూపున్ బురం  
దరముఖ్యామరబృందవందితు మునిధ్యానైకగమ్యున్ శివున్  
హనునిన్ నిజభావభావు గొలుతున్ వ్యక్తాత్మభావున్ భవున్.

అంత నంతకాంతకుండు ప్రసన్నుండై నన్నార్తుండు జిజ్ఞాసువు  
సర్ధాధిజ్ఞానియు నను నల్వరును భజింతురు. అందు జ్ఞాని నాకుఁ  
బ్రీమతముండు. నీవును జ్ఞానపరుండవై కర్మము సేయుమని  
యుపదేశించెను. అంతట బ్రహ్మాదిదేవతలు తమ స్థానములకేగిరి.  
దక్షుండు తీవ్రమైన తపస్సు చేసెను. అనితెల్పి లోమశుండు శివసేవా  
విశేషమును ఋషులకు వర్ణించెను. శివపూజావిశేషమును దెలుపు  
నొక కథ తెల్పద వినుండని యిట్లు తెలుపం దొడంగెను.

∴ హ ర నా మ వై భ వ ము ∴

మున్నిద్రద్యుముని కుమారునికిని యమునికిని జరిగిన  
సంవాదము శివమహిమను దెలుపుచు. కృతయుగమున నింద్రసేను  
డనురాజు ప్రతిష్ఠానపురమేలుచుండి వేట పానము జూదము పరస్త్రిరతి  
మొదలగు దురాచారము లొనర్చుచుండి కొంతకాలమునకుఁ జని  
పోయెను. యమభటులు వానిం గొనిపోవఁ జొచ్చిరి. యముండు  
భటులం గని నిందించి, యారాజును బాశములనుండి విడిపించి  
యిట్లనియె. ఓయీ ! నీవు పుణ్యవంతులలోకముల కేగుము. ఇంద్రుఁ  
డెంతకాలము స్వర్గ మేలునో యంతకాలము నట నీవు మోదింపుము.

నీవు శివ భక్తాగ్రేసరుడవు ” అనిన విని రాజు “ నేను శివుఁ డన నెవ్వఁడో యెఱుంగను అనెను. ధర్మరాజు “రాజా! నీవు ఆహార = తీసికొనిరా, ప్రహర = కొట్టు ” అని యిట్లు క్రౌర్యమున వేటలోఁ బలుమారు పలికితివి. నీ నోట ననుకొనకుండ యేతీరుగానైన ‘హర’ ‘హర’ అను నామ ముచ్చరింపబడినది. ఆ పుణ్యపరిపాకముచే నీకిపుడు నరకయాతన తప్పినది. అనితెల్పునంతలో శివభటులువచ్చి యాతనిని కైలాసమునకుం గొంపోయిరి. శంకరుఁ డతనింగని యాలిం గనము చేసికొని తన పరివారములోనివానిగా నాదరించెను. అతఁడే చండుడను పేర నొప్పుచున్నాఁడు. కావున శివుఁడు పూజనీయుఁడు. శివనామ మింత మహిమగలది. కరవీరములకంటె నర్కపుష్పము శివపూజకు మిక్కిలి శ్రేష్ఠము. శివుడుధరించు విభూతిచేఁ ద్రిపుండ్రములను ధరించు టుత్తమపుణ్యము.

—: మహాకాలుని మూఢభక్తి — శివానుగ్రహము :—

మున్నొకదొంగ రాజదూతలచేఁ జంపబడగా వానిశివముం దిన నొక కుక్క యేతెంచెను. దాని గోళ్యసందుననున్న యింభుక విభూతి వాని ముఖమునంబడెను. ప్రాణములేకున్నను నాదేహము నకు లభించిన యావిభూతిస్వర్ణమాత్రముచే నతఁడు కైలాసము నందెను. ఇట్లే రుద్రాక్షధారణ ఫలమును వశ్యన కందదు. ‘శివ’ యను రెండక్షరములు సర్వపాపములను దహించును. శివాలయమున వాయింతుటకు భేరీవాద్యము నొసంగినవారు సర్వపాపవిదూరు లగుదురు. ఏ పశుచర్మముచే నావాద్యము కప్పబడునో యా పశు వునకుఁ గూడ యుత్తమగతి లభించును. వేణువీణాది సర్వవిధ శివపూజా సాధనములును ననంతఫలసంధాయకములు. నవరత్నములచే శివార్చనం జేసిన ఫలమింతింత తనరానిది. నందీశ్వరుఁ డిట్లు చేసిన పూజనముచేతనే శివానుగ్రహ మందెను. అంతియకాదు మూఢుడై మూఢభక్తిచే నొకబోయ నదికేగి పుక్కిట నీరుపట్టి శివలింగమునం దుమిసి యొకచేత మారేడుదళముల బూజించి, వేటొకచేత మాంసము సమర్పింపగా నొకనా డా యశుచికార్యమును

గని నంది యెంతయు తపించెను. తా నంతము న్నుంచిన రత్నములు  
 చెల్ల చెదరై పడియుండుటకు చాల విచారించి మరల శివమందిరము  
 కడిగికొని యింటికివచ్చెను. అతని పురోహితుఁడు దినదినము నా.  
 కిరాతుడుచేయు నశుచికరమైన పూజావృత్తాంత మతని కెఱింగించి  
 మరునాడు వెంటగొనిపోయి చూపించెను. నంది యానాడు మఱల  
 శ్రద్ధాభక్తులతో రెండుయామములగుదాక శి వా రా ధ న చే సి  
 స్తోత్రపాఠములు సేయుచుండగా నెప్పటియట్లు మిట్ట  
 మధ్యాహ్నమునకు భయంకరరూపుఁడై మహాకాలుఁడను నెఱుకవాఁ  
 డట కేతెంచెను. వానింగాంచి నంది భయభ్రాంతుం డయ్యెను.  
 వాఁ డెప్పటియట్లు యంతకుము న్నున్న నిర్మాల్యము కాలితోద్రోసి  
 పుక్కిటఁబట్టిన నీట శివాభిషేకముసేసి మాంసము నివేదించి భూమిపై  
 వ్రాలి మొక్కి యింటికిఁబోయెను. నంది మిగులఁ బరితపించి యేమి  
 ప్రాయశ్చిత్తము చేయవలెనని బ్రాహ్మణులతోఁ జర్చించెను.  
 వారును ఈవిషయమును దేవతలయిన నాపఁజాలరు. నీవాలింగ  
 మును గొనివచ్చి నీయింటఁ బెట్టుకొని పూజంపు మనిరి. నందియు  
 నామాట కొడంబడి యాలింగమును బెల్లగించుకొనివచ్చి సువర్ణ  
 వేదికనడుమ స్థాపించి యథావిధిగా నర్చనలు గావించెను. మరు  
 నాడు కిరాతుఁడువచ్చి యట లింగము కనిపింపకున్న నేడ్చుచు గోల  
 వెట్టుచు, శంభో! హర! మహాదేవా! నాకుఁగనఁపడవా? అయ్యో!  
 ఎట్లు! శరీరము విడిచెదను. అని కడుపుచించుకొని మాంసము  
 ప్రేగులు నలుదెసలఁ జమ్మివైచెను. మఱియు నాసరస్సులో మునిగి  
 యెప్పటియట్లు పుక్కిటఁబట్టి మున్ను లింగమున్నచోటనే యుమిసి  
 యచటనే నైవేద్య మర్పించి స్తోత్రముచేసెను. అంతట కర్పూర  
 గారుఁడును తేజోవిరాజితుఁడు కపర్దియు నయి చంద్రశేఖరుఁడు  
 సాక్షాత్కరించి చేయిచేయి చేర్చి పట్టుకొని “నీవు నాభక్తుఁడవు.  
 వరము కోరు”మనెను. మహాకాలుఁడు మిగుల సంతోషమంది.  
 ప్రభూ! భక్తి యొక్కటి దయచేయుము. నీవే నాతల్లివి తండ్రివి.  
 బంధువవు. నా జతగాడవు. నీవే నా గురువవు. మహామంత్రము  
 నీవే. మంత్రార్థము నీవే.” అనిన విని వానికి కైలాస ద్వారపాల

కత్వము ననుగ్రహించెను. అంతట భేరిప్రముఖమంగళవాద్యములు మ్రోగెను. నందియు నాతనిభక్తిని బ్రశంసించెను. మఱియు దనను గూర్చి శంకరునికి నివేదింపుమని కోరిన మహాకాలుఁడు నందిని గురించి యనుగ్రహింపుమని యర్థించెను. శంకరుఁ డతనిమాటచే నందికిఁగూడ ద్వారపాలకత్వ మనుగ్రహించెను. ఇట్లయ్యిద్దరు శివ పరిచారక పదవి నందిరి. మధ్యాహ్నమున వారిద్దరికి శివదర్శనము తప్పక యనుగ్రహింపఁబడెను. ఇసుకలింగము నెవ్వ రర్చింతురో వారు శివలోక మందుదురు. అనిన సూతుని ఋషులు మిక్కిలి నుతించి వెండియు నిట్లనిరి.

∴ దారుకావనలీల ∴

లింగావిర్భావము. గోవు - మొగలిపూవు సాక్ష్యము.

శంభుండుమున్న దారుకావనమున భిక్షాటనమొనరింప నేగెను. మధ్యాహ్నమున మహర్షులు తీర్థస్నానములకరిగినతఱి ఋషి భార్యలు తమలోఁ దాము కూడబలుకుకొని చని యా శంకరునకు భిక్ష వెట్టిరి. మఱియు నాతనిని క్షేరి పలువురు పలురీతుల ముచ్చటలాడఁ జొచ్చిరి. మధురాన్నము లాతని కర్పించిరి. తుర కతఁడు కైలాసమున కేగుతఱి నతని నావిప్రపత్ను లందరు వెంబడించిరి. అంతట నచటి ముని మండలి తమ గృహిణు లిట్లాశ్రమము వదలిపోవుటకుఁ బరితపించి, యందఱు నొక్కటై రోసము గొని శివు నెదుట నిలిచి యాతని వెంట నున్న తమ భార్యలను జూచుచు “ఓయీ! శంభుండ వాడువేని నీవు విరక్తఁడవయియుండ నగున! పరదారాపహరణమునకుఁ జొచ్చి తివే! యనిరి. వినియువిననివానివలె విశ్వేశుండు మానమూని యమ్మునల నొరసికొనుపోవుచుండి, యెట్టకేలకు వారిచే నపుంసకుండవు కమ్మని శపింపఁబడి యప్పుడే లింగభంగము నొందెను. శివలింగ మట్లు భరణిం బడి యూరక యాకసముదాక పెరుగఁ జొచ్చెను. క్రింద సప్తపాతాళములను మీఁద సంతరిక్షమును స్వర్గమును దాటి దిచ్ఛక్ర మావరించి, నీరు, అగ్ని, వాయువు, ఆకాశము, అహంకారము, మహత్తు, అవ్యక్తము, కాలము, మహాప్రకృతియు నను నేదియుగాక,



ద్వైతవిభాగమన్నమాటయేలేక యాక్షణమున నెల్లడ లీనమయ్యెను. సర్వజగమ్మున దానుగ లీనమగుటచే దానికి 'లింగము' అను సంజ్ఞ యేర్పడెను. అట్లు నిండిన యాలింగముం గని మహావ్షలు బ్రహ్మాగ్రద విష్ణుముఖ దేవప్రముఖులు నొండొరులు మొగములు చూచికొని యీ లింగమునకు మొదలెక్కడ? తుదయెచ్చట నని చర్చింప మొదలిడిరి. విష్ణువు పాతాళమునకు బ్రహ్మ స్వర్గమునకుఁ బోయిరి. బ్రహ్మ యేగియేగి యంతుడెలియక మేరువుమీఁద నొక మొగలిపొద నీడలోనున్న యొక 'సురభి' యను వేల్పుటావుంగని లింగము చివర తెలియనెంచి వచ్చితిని. కాని తెలియ దయ్యెను. దేవతల కుత్తర మేమిచ్చెప్పటకుఁ దోచుటలేదు. లింగముయొక్క శిరస్సు చూచితి నని యబద్ధమాడెదను. నీవును నీ మొగలియు నాకించుక సాక్ష్య మొసంగుడని వారి నొడంబఱచుకొని బ్రహ్మ తిఱిగివచ్చి దేవతలతో "లింగమస్తకముచూచితిని. అంతియ కా దిదిగో యీ మొగలి రేకు నందుపైనుంచి పూజించితిని ఆహా! ఆ శిరస్సు! ఎంత విశాలమైనది! ఎంతవిమలము! ఎంతమృదులము! ఎంత ప్రసన్నతరము. ఎంత యద్భుతము, రమ్యము, రమణీయము, దర్శనీయము, మహా ప్రభము. ఇట్టి చిత్రము మున్నెన్నండును నేను గన్నదికాదు విన్నది యుంగాదు." అని పొగడెను. ఆ సురజ్యేష్ఠుని గని సుర లచ్చెరువందిరి. ఇంద్రుడు లిట్లుండగనే విష్ణుమూర్తి పాతాళమునుండి యేతెంచి, "అతల సుతల వితల రసాతల తలాతల పాతాళాదు లన్నింటిం జూచి చూచితిని. కాని లింగమూలము కనఁజాలనైతిని. లింగరూపియై మహాదేవుఁ డీ భువనమ్ము లెల్ల నిండి యున్నాడు." అనిన విష్ణువాక్యము విని ఋషు లాతని బూజించిరి. అవ్వల విష్ణువు చిఱునవ్వుతో బ్రహ్మాంగని, "నీవు నిజముగా లింగముతలఁ జూచితివేని యందులకు సాక్షులెవ్వరో తెలుపుము" అనెను. లోకపితామహుఁ డగు బ్రహ్మ తడవుకొనకుండ కేతకియు సురభియు సాక్షు లనెను. దేవత లా యిర్వురను వెంటనే రప్పించి యడిగిరి. సురభి మొగలితోఁగూడ బ్రహ్మ లింగమస్తకమును జూచినాఁడని పలికెను. ఆకాశవాణి యప్పుడే "సురభి యసత్య మాడినది. ఈ లింగముతల నితఁడు చూడ

లేదు.” అని వినిపించెను. తోడనే విష్ణువు మొదలుగా నెల్ల వేల్పులును “సురభీ! నీవు ముఖముచే నసత్యమాడితివి కాన నీ ముఖమపవిత్రమగుంగాక! ఓ కేతకీ! నీవును నసత్యమాడితివి కాన యింక మీఁదట నీవు శివార్చనకు పనికిరానిదాన వయ్యెదవుగాక!” యని శపించిరి. బ్రహ్మం గని యాకాశవాణి నీకు నీ పురోహితుఁడగు భృగుమహర్షికిని బూజలేకపోవుం గాక! మీతోఁబాటుగనునన్ని ఋషులుకూడ తత్త్వవాక్యదూరులయి వాదపరులయి మూఢులయి యడుగుకొని పోదురుగాక! ఆత్మజ్ఞానఘాతుకులు ఆత్మగర్వితులునై పరస్పరనిందకులయి స్తబ్ధులయ్యెదరుగాకయనియు శపించెను. ఇట్లు శపింపంబడి యందరును లింగమూర్తిని శరణొందిరి.



—: (అ. 2) శివాలయ సమ్మార్జన ఫలము :—

విష్ణుపురస్కరముగ విశ్వేశ్వరమహాలింగమును దేవేంద్రాదులు వినుతించిరి. వీరభద్రుండు యథావిధిగ లింగార్చన మొనరించెను. ఆలింగము సత్యలోకమున బ్రహ్మేశ్వరము వైకుంఠమున సదాశివము అమరావతియందు అమరేశ్వరము వారుణీయందు వరుణేశ్వరము యామ్యమున కాశేశ్వరము నైఋతియందు నైఋతేశ్వరము వాయవ్యమున పావనేశ్వరము మత్స్యలోకమున కేదారము అమరేశ్వరము నర్మదయందు ఓంకారలింగము మహాకాలము కాశీయందు విశ్వేశ్వరము ప్రయాగయందు లలితేశ్వరము బ్రహ్మగిరియందు త్రింబకము కలిలో భద్రేశ్వరము గంగాసాగర సంగమమున దక్షిణామేశ్వర లింగము సౌరాష్ట్రమున సోమేశ్వరము వింధ్యమున సర్వేశ్వరము శ్రీశైలమున శిఖరేశ్వరము కాంతియందు మల్లాలనాథము సింహళమున సింహనాథము విరూపాక్షము కోటిశంకరము త్రిపురాంతకము భీమేశ్వరము అమరేశ్వరము పాతాళమున భోగేశ్వరము హాటకేశ్వరము నను లింగములు స్థాపితములయ్యెను. లింగార్చనమున కిర్వది యేనిమిది సంస్కారములు చెప్పబడినవి. వీరభద్రాదులు శివగురు

వులుగాఁ బ్రసిద్ధి నొందిరి. పంచాక్షరి, ప్రసాది, షడక్షరియు నను విద్యలు స్కందస్వామినుండి యగస్త్యునికి సంప్రాప్తించినవి. ‘శివ’ యను నక్షరములు రెండు నుచ్చరించినవారు రుద్రులే. ఒక యాడు పక్షి శివాలయమునందలి నైవేద్యము భక్షింప నేతెంచి తొక్కలచే నందున్న దుమ్ము దులుపుటచే గలిగిన పుణ్యపరిపాకమున స్వర్గ మందెను. స్వర్గసుఖ మనుభవించి తిటిగి కాశీరాజపుత్రికయై జన్మించెను. అట్లు జనించి శివాలయ సమ్మార్జనము చేయుచుండెను. ఉద్దాలకుండను ఋషియొకనాడేతెంచి బాలా! నీవు సుకుమారు రాలవు. దాసీపరివార మెందరోయుండగా నీ వేల యీ యాలయ మూడ్చి మార్జనముచేయుదువు? అనిన నాబాలిక చిటునవ్వు నవ్వి “శివసేవకులు శివభక్తులు శివసాలోక్య మందుదురు. బ్రాహ్మణ! చేతులతో నాలయముం దుడుచుట పాదములతో శివాలయమున కేగుటకంటె నుత్తమపుణ్యము లేదు. శివాలయ సమ్మార్జనము కంటె మఱియొక సత్కార్యము నేనెఱుంగను.” అనెను. మహర్షి దాని పలుకులు విని విమర్శించుకొని, జ్ఞానదృష్టిచే నామె భాగ్య విశేషము గుర్తించి యేమియుఁ బలుక కూరకుండెను. అంతియకాక శివప్రభావమును దెలిసికొనుటచే జ్ఞానులకెల్ల శ్రేష్ఠుడయి శాంతుం డయ్యెను.



—: (౮ అ) శి వ భ క్తు లు :—

మున్నొక చోరుఁడు శివాలయమున ఘంటను హరింపఁబోయి యది మ్రోగించిన పుణ్యవిశేషముచే శివానుగ్రహపాత్రుఁ డయ్యెను. విష్ణువే శివుఁడు శివుఁడే విష్ణువను జ్ఞాన ముత్తమోత్తమ జ్ఞానము. లింగముయొక్క పీఠము విష్ణురూపము. లింగము శివరూపము. బ్రహ్మ మణిమయలింగమును ఇంద్రుఁడు రత్నమయమును చంద్రుఁడు ముక్తామయమును (ముక్తా = ముత్యము) సూర్యుఁడు రాగిలింగమును, కుబేరుఁడు స్వర్ణ లింగమును, వరుణుఁడు పద్మరాగమయ లింగమును, యముఁడు నీలమణిమయమును, నిర్ఋతి వెండిలింగమును,

వాయువు కాశ్మీరలింగమును బూజింతురు. ( కుంకుమరంగుగల లింగ మన్నమాట ) పాతాళమునందు ప్రహ్లాదుడు బలి విభీషణుడు మొదలగు రాక్షసులు శుక్రాచార్యుల శిష్యులు పెక్కుమంది శివా రాధన తత్పరులు గలరు. కుంభకర్ణుడు రావణుడును లింగార్చన మొనరించిరి. శివుడు పంచముఖుడయి యుండగా నాతని యను గ్రహపాత్రుడయి రావణుడు దశముఖుడయ్యెను. దేవర్షి పితృ సంఘమునెల్ల జయించుటకు వానికి శివానుగ్రహలాభమేకదా కారణము.

రావణుడు గోకర్ణ తేత్రమున సహస్రలింగార్చనము గావించెను. అయ్యెడ స్వామికిఁ దన శిరస్సును ఖండించి సమర్పించెను. తల తెగినను వాని మొండెము కేవల యోగసమాధిచే లింగము నందు లయమంది యొకానొక కళచే కేపించియుండెను. అట్లు రావణు డన్ని శిరస్సులను ఖండించి ఖండపరశువునకు సమర్పించెను. పరమమంగళుఁ డగు భగవంతుడు ప్రసన్నుండై వరములు కొడు కొమ్మనెను. నీపాదాంబుజము కంటె నొండేమియుం గోరవని రాక్షసుఁ డనెను. పరమశివుడు సర్వార్థసిద్ధి ననుగ్రహించెను. అది విని విష్ణుమూర్తి రావణుడు వరదర్పితుండై యన్నాడని తెలుప దేవతలు చింతాపరులయి మతిపోయి విచ్చలవిడిఁ జరించిరి. అందు చేతనే బ్రహ్మ యింద్రియవశుండై కూతురును సంగమించెను. ఇంద్రు డహల్యాజారుండయ్యె. చంద్రుడు గురుతలగుఁ డయ్యెను. యముడు క్రూరభావమును, వాయువు చాంచల్యమును, అగ్ని సర్వభక్షకత్వ మును నందిరి. శైలాదుడు ( నందీశ్వరుడు ) దేవతలదైన్యము గమనించి కారణ మడిగెను. వారు రావణకృత పరాభవమును దెల్పి శివు ననుగ్రహార్థ మేతెంచితి మన నతఁడు నవ్వి మీకు శంకరుఁడు దుర్లభుం డనియె. అంత బ్రహ్మాదులు పరమర్షులు నందీశునకు మ్రొక్కి నీవు వానరముఖము కలవాఁ డవగుటకు హేతువేమి ? యని ప్రశ్నించిరి. నంది దేవతల కిట్లు తెలిపెను. ఒకప్పుడు రావణుడు శివకృపచే ధనాధికారము వహించియున్న కుబేరునిజూడ సరిగెను.

వానితో నీకేమిపని యని నేనంటిని. రావణుడు “కుబేరుడు నేనే యైశ్వర్యశాలి నని గర్వించి నాయెడ నవిధేయుడై నన్ను పరమ మూఢునిగఁ బేర్కొనినాఁడు. నేనును వానిని దృఢప్రాయునిగ నిరాకరించితిని. వాఁడు తపస్సు చేసెను. ఆ కుబేరుఁ డిప్పు డీ దారిని వచ్చినాఁడు! వానిని నాకు వప్పగింపుమనెను. అంతట నేను “రావణ! నీవు లింగభక్తుడవు. నేను సంతియే. మన మిద్దరము సమబలము కలవారము. కాని నతిప్రసంగము చేయకుము.” అంటిని. అప్పుడు వాఁడు నన్నుమీరిప్పు డడగిపట్టి నాకీ వానరముఖము కలుగుటకుఁ గారణ మడిగినాఁడు. నేనును “మున్ను శివు సర్పించితిని. నాకు శివుఁడు ప్రసన్నుడై తనతో సారూప్యము నొసంగెద ననెను కాని నేనుమాత్ర మదియెల్లక యీ వానరముఖము నిమ్మని కోరితిని. పరమకరుణాకరుఁడగు హరుఁడు నాయెడఁ బ్రసన్నుడై యిట్లు దయ చేసినాఁడు. నిరభిమానులు, నిర్దంఘులు, నిష్పరిగ్రహులు నగు మహాను భావులు శంఖపియులు, తక్కినవారు శివమారులు” అంటిని. రావణుడు విని నేనును శంకరు ననుగ్రహము వడసి పదిముఖములు వడసితిని. చూచితివా నా శిలివియని నన్ను బరిహసమాడెను. అందు లకుఁ గోపించి నేను వానిని “నానంటి వానరముఖులచేతనే నీకుఁ జాన్రమూడుగాక! నా సహాయమున నొక్క- వరమాత్రుఁడు వానరుల తోడు సేసికొని నిన్ను సంహరించును” అని శపించితిని. వాని కీశాపము గల్గుటకుఁ గారణము మఱియుకటి కలదు. వాఁడు కేవల లింగము సర్పించెను. వీరరూపమున విష్ణువాధారమైన శివలింగము సర్పింపక శివ విష్ణుభేదముచేసిన మూఢుఁ డగుటచే వాని కీగతి పట్టినది. కావున మీరిప్పుడు విష్ణుని శరణందుఁడు. నేనును వత్తు, ననిన సందివచన ములు విని దేవతలు నైకుంతమును కేగి విష్ణువును స్తుతించిరి. హరి ప్రసన్నుడై నేను మాయాసంవృతుండనై మనుష్యరూపము ధరింతును. జనకునింట బ్రహ్మవిద్యయే కన్యయై యవతరించును. మీరు నందితోఁగూడ భూలోకమం దవతారము సేయుఁడు. శివధ్యానపరాయణుఁడగు రావణుడు మహాతపస్సుచేసి బ్రహ్మవిద్యను గామించును.

అప్పుడు వాడు సులభముగా జయింపబడును" అనెను. అంతట నింద్రాంశమున వాలి, సూర్యాంశమున సుగ్రీవుడు, బ్రహ్మాంశమున జాంబవంతుడు శిలాదతనయుడగు నంది పదునొకండవ రుద్రుడు కావున నతడు హనుమంతుడునయి యవతరించిరి. మైందుడు మొదలగు వానరు లందరు దేవతాంశసంభవు లయిరి. విష్ణుమూర్తి కౌసల్యానందవర్ధనుడయి దశరథనందనుడయి రాముడన నవతరించెను. శేషుడు లక్ష్మణుడయ్యెను. విష్ణుబాహువులు రెండును భరత శత్రుఘ్ను లయిరి. మిథిలేశ్వరుని కుమార్తెయై బ్రహ్మవిద్య సీతయనుపేర నవతరించెను. రాముడు రావణసంహారము చేసెను. రావణుడు శివసారూప్యమందెను. శివప్రసాదముచే నతడు ద్వైతాద్వైత వివేకము వడసెను. ఆజ్ఞానము పరమర్థులకుఁగూడ దుర్లభము. యజ్ఞములు స్వర్గఫలమొసంగును. స్వర్గసుఖము క్షీణమై మఱల మానవలోకమున జన్మమందక తప్పదు. ఈ జననమరణ ప్రవాహము కేవల గుణమయము. కేవల మీశ్వరానుగ్రహముచే శివారాధనబుద్ధి లభించును. అది కేవలమోక్షఫలము నిచ్చును. అది మాయానిరసము చేయును. సంసారోపరతి యప్పుడుగాని లభించదు. లింగరూపియయి సదాశివుడు పరమానుగ్రహము చేయును. మున్ను పరమశివుడు గరళమును మ్రింగెను. అక్కడ వచించెద, భక్తిశ్రద్ధాయుక్తులయి వినుండని లోమశుం డిట్లు ఋషులకుం తెలుపందొడంగెను.

— ( ౯, ౧౦ అ. ) హాలాహలభక్షణలీల :—

బ్రహ్మ విష్ణుప్రముఖులగు దేవతలు బలి మొదలగు దానవులు కలిసికొని యమృతసిద్ధికై మందరపర్వతమును గవ్వముగావించి వాసుకిని త్రాడుగావించి పాలసముద్రమును మధింప నారంభించిరి. గంగాచార్యులు గోమంతమును ముహూర్తము చంద్రబలము గలదిగా నిశ్చయింప సముద్రమథన మారంభించిరి.

వజ్రసారమయమగు మంథరగిరి సముద్రమునఁ దిరుగ నందు బడబాగ్ని యుప్పొంగెను. అవ్వల హాలాహలమును విష మున్న వించెను. అంతట నారదమహర్షి జ్ఞప్తిచేయగా దక్షయజ్ఞమట్లు తమసాగరమథనము వ్యర్థమగునన్న భయముచే దేవాసురులు శివుని బ్రార్థించిరి. యోగీశ్వరుండగు శంకరుఁడు స్తుతిపియుండు గావునను దయాఘయుండు గావునను, గణపతిముఖమున వారి ఘోషము విని యతనితో నిట్లనియె: బాలక! హేరంబ! వినుము. ఈ జగమెల్ల సహంకారస్వరూపము. కాలశక్తి సత్వాది గుణత్రయమును జనింపఁజేసినది. అని యనుచుండగనే శివరూపయగు శక్తి యుదయించెను. ఆమెయందు లింగరూపియగు శివుఁ డంతర్ధాన మందెను. బ్రహ్మవిద్యా స్వరూపిణియగు నామెంగని గణేశుఁ డాశ్చర్యచకితుండయ్యెను. అనినవిని ఋషు లోయీ! ఈ చరాచర సృష్టియెల్ల ప్రకృతిలోనిదే కదా! అట్టి గణపతి ప్రత్యేకముగ నెట్లుండెనని యడిగిరి. లోమశుఁ డిట్లనియె: ప్రకృతినుండి సాక్షాత్తుగా నుదయించినవాడు గణపతి. శివునిరూపమే యతఁడు. తెలియక శివునితో నాతఁడు సంగ్రామముచేసెను. హరుఁడాతని నాయుధమున సంహరించెను. పార్వతి ప్రార్థనచే శివుఁడు మరల నతనికిఁ బ్రాణ ప్రతిష్ఠ గావించి యేనుగుతల నతికించెను. అంతట నతఁడు గజాననుండయ్యెను.

అతఁడు మాయాపుత్రుండయ్యును నమాయకుడు. ఆత్మజ్ఞానామృతముచే నిత్యతృప్తుఁడు. తన దంతము నుత్పాటించి యోగ దండముగా ధరించినవాడు. బుద్ధి సిద్ధులతోఁగూడియు నేకత్వమున రాజిల్లువాడు. గణములు విఘ్నములు ననువాని కధిదేవతగా శంకరుఁ డితని నొనర్చెను. తాను, గణములు, ముల్లోకములును లింగమున లీనమయినట్లు గణేశుండు చూచి యొకప్పుడు పొరబడి మరల తెలివి తెచ్చుకొని లింగమును ప్రకృతియను నయ్యిరువురకు నమస్కరించి యందే బ్రహ్మరుద్ర విష్ణుమూర్తులను సదాశివునింగూడ చూచెను. వారందరు కేవలము లింగశక్తిస్వరూపులై యుండిరేకాని ప్రత్యేక

వ్యక్తిత్వము చైతన్యము వారియందున్నట్లు కనబడలేదు. అదిగాక బ్రహ్మాండగోళములు కోట్లకొలది యీ లింగరూపియగు నీశ్వరుని యందు లీనమయినట్లు గోచరించెను. ప్రకృతిలో లింగము లింగమునం దా ప్రకృతియు నతర్భావమంది యుండెను. శక్తిచే లింగము లింగముచే శక్తియు సంఘన్నమయిన ట్లుండెను. ఇదంతయు గని గణపతి వేనోళ్ళ వినుతించెను.

భూతభావనుడగు నా భగవంతుడు గణేశ స్తవమునకు ఉబ్బి లోకసంహారకమగు కాలకూటమును లింగరూపియై మ్రొంగెను. శివ కృపచే నట్లు లోకములు సంరక్షితము లయ్యెను. దేవాసురులు నిద్ర నుండిలేచినట్లు లేచి యాశ్చర్యచకితులై విష్ణువుచే జరిగినదెల్ల తెలిసి కొని లింగరూపియగు పరమశివుని కొనియాడిరి. అంతట సాంబుడు ప్రత్యక్షమయి వారి కిట్లు బోధించెను. ఓ దేవతలారా ! యజ్ఞములు తపములు నెందులకు ? మీ రందరు సముద్రము నమృతముంగోరి మథించితిరి. మృత్యుంజయుం డగు నన్ను నిరాకరించి యీ చేసినదెల్ల, మృత్యుముఖమునకు దారితీయును. మేము కార్యసిద్ధికి గణేశు నేర్ప రచితమి. ఇతనిని దుర్గను గొలువక యెవరేపని పూనినను క్లేశపడుదురు. మీరు కేవల వేదవాదులయి దురభిమానులయి పండితం మన్యులయి యున్నారు. ఓ యింద్రా ! నిన్ను నీవు ప్రపంచరూపునిగా నెఱుంగవు. అమృతార్థివై పెద్ద పనిపెట్టుకొంటివి. అశ్వమేధశత మొనర్చి నీవు పడసిన యింద్రపదవికూడ పరాధీనమే. నీ బ్రతుకు పరాధీన మని నీవు గుర్తింపవు. మూఢులు రాగద్వేషపరులు కేవలము వేదములచే నిన్ను బొగడుదురు. ఓ విష్ణూ ! నీవును పక్షపాతముచే డేమలాభములు గమనింపవు. నీవు పసిబాలునివలె గొందరి నాదరింతువు. కొందరిని సంహరింతువు. ఇంక తక్కిన లోకపాలుర సంగతి చెప్పెడిదేమి ? మీ యందరిచేతను నయ్యవారిం జేయబోవఁ గోరియగుచుండును. కార్యసిద్ధిమార్గము మీరు మఱచితిరి. ఎవ్వనిచే నీ కాలకూటము గబళింపబడినదో, ఎవ్వనిచే లోకములు భస్మము లగునో, ఎవనిదయచే సర్వము సురక్షితమో యట్టి గణాధీశు నర్చిం



పుడు. అనిన విని సురాసుర కిన్నర గరుడోరగ చారణాదులు శివుని వలనఁ బూజావిధానము నేర్చుకొని యట్లారాధింప మొదలిడిరి.

౧౧ అ. అంతట పాలవెల్లిలో కపిలవర్ణము కలిగి నిండుపాదు గుతో సురభియను కామధేనువుదయించెను. దేవత లామెపై పూల వాన గురియించిరి. మంగళవాద్యములు మ్రోగెను. ఆమెతో వివిధ వర్ణములుకల ధేనువులెన్నో యావిర్భవించెను. శివప్రీతిగా వానిని మహర్షులకు సమర్పించిరి. అవ్వల మఱల మధింపగా కల్పము, పారి జాతము, చూతము, సంతానకము, మొదలగు దేవతద్రువులు జనించెను. వెండియుం దఱువగా చింతామణి, కాస్తుభప్రముఖ రత్నములుదయించెను. పిమ్మట నుచ్చైశ్రవమను శ్వేతాశ్వము తోఁచెను. అవ్వల నైరావతమను తెల్లయేను గఱువదినాల్గు మదపుటేనుగులతోఁ గూడి నాల్గు దంతములు కలిగి గోచరించెను. మదిర విజయ భృంగి లళునగృంజనములు, దుత్తారము, పుష్కరమునను మత్తుకలిగించు మద్యములు పొడసూపెను. మఱల మధింపగా భువనైక శరణ్యయగు మహాలక్ష్మి సాక్షాత్కరించెను. బ్రహ్మవేత్త లా దేవినే ఆస్వీక్షికియని బ్రహ్మవిద్యయని, మూలవిద్యయని, సిద్ధియని, బుద్ధియని యందురు. ఆజ్ఞ, ఆశ, వైష్ణవి, మాయ, యోగమాయ యని యాదేవి ననేకులనేకనామముల నిర్వచింతురు. పద్మకింజల్కభూషణియై గారవర్ణయై చిఱునవ్వుతో నవయావన భూషితయై విచిత్రవస్త్రురత్న భరణయై బింబోష్ఠియు, సునాసయు, సుకంఠియు, సురుచిరలోచనయు, సుమధ్యమయు, చారుజఘనయు, బృహత్కటియు నై యావిర్భవించిన యద్దేవికి ముందు నానారత్న దీపములచే నివాళించుచు దేవాంగనలు నడువ ప్రసన్నముఖ పంకజయై హారనూపుర శోభితయై కిరీటమునకు మీద శ్వేతచ్ఛత్ర మొఱపుకొలుప, నిరుగడల చామరములు పూని దివ్యసుందరులు వీచోపులిడ నొక్క

తెల్లని యేనుంగునెక్కి మహద్గులు వినుతింప సురతరుపుష్పమాలా  
 మనోహరకంఠరయై యంగుళులందు మల్లిపూవులుకొని జగన్నో  
 హినియగు శ్రీదేవి సాక్షాత్కరించెను. ఆమె కరుణాకటాక్షచంద్రి  
 కలకు గురియై సురవరులెల్లరు రాజ్యలక్షణ లక్ష్మీతులైరి. ఆమె  
 చూపులు వడని దైత్యకోటియెల్ల నిర్భాగ్యులై వెలవెలబోయిరి.  
 ఆదేవి వచ్చినదేతడవుగా దపించకుసుమావభాసుని, సుకపోల  
 నాసుని శ్రీవత్సవక్షుని వికచకమలదళాక్షుని గాంచి దివ్యవనమాల  
 కేలంగొని యేన్లు దిగి చిటునగవు తొలకెరింప తుమ్మెదలు ముసర  
 పరిమళ విసరము నలుదెసల విసరుకొన భువనమోహనుని కంఠమున  
 వైచి యాదేవుని వామాంకమునఁ గూరుచుండెను. అయ్యెడ సర్వ  
 బ్రహ్మాండములు బ్రహ్మానందరస తుందిలములయ్యె. దేవదుందుభులు  
 మ్రోగె. లక్ష్మీనారాయణులు పరస్పరాపాంగావలోకనము లొనరించు  
 కొని ముసిముసినవ్వులు నవ్వుకొనిరి. అప్పరస లాడిరి. గంధర్వులు  
 పాడిరి.

(౧౨ అ.) శ్రీదేవీసహితుండగు జనార్దనునికి మ్రొక్కి సురా  
 సురులు మరల పాలనెల్లి నమృతార్థము మధింపఁబూనిరి. మృత్యుం  
 జయుండగు ధన్వంతరి కరాజ్జములం దమృతకలశము వహించి దేవత  
 లెల్ల తనవంకనే చూచుచుండ నావిర్భావ మొందెను. అంతట  
 దానవు లది హరింప నుద్యమించిరి. వృషపర్వుడను దైత్యుఁ డది  
 తటాలున లాగుకొనిపోయెను. అసురులెల్లరు వెంబడించిరి. అంతట  
 మోహినివేషధారియై విష్ణుమూర్తి రాక్షసులను మోహింపఁజేసి దేవ  
 తల కమృతమంతయు పంచిపెట్టెను. అవ్వల బలిప్రభృతి దానవలోక  
 మున కింద్రాదులకు ఘోరయుద్ధము జరిగెను. 'రాహుకేతువులు'  
 అమృతప్రాశనము నొందిరి. సూర్యచంద్రులకు వారు శత్రువులైరి.  
 ఈ కథ సుప్రసిద్ధము కావున సంక్షిప్తము. చూ. 13, 14, 15 అ.

## -: ఇందుగ్రిని యీతిబాధలు :-

ఇంద్రుఁ డిట్లు స్వర్గపతిగా స్థిరపడెను. గురుధిక్కారముచే నతడు రాజ్యభ్రష్టుఁడై మరల యెవరి గురుత్వమునఁ బరిపాలన సాగించె నని ఋషులకుఁ గ లోమశుం డిట్లు తెల్పిం దొడంగెను. ఋషులారా! బృహస్పతిని విడిచి విశ్వరూపుఁడను గురుననుమతి నింద్రుఁడు స్వర్గ మేలుచుండెను. విశ్వరూపుఁడు విశ్వకర్మ యను దేవశిల్పి కుమారుఁడు. వాఁడు యజ్ఞము లందు హవిర్భాగముల నింద్రునికిఁ దెలియ కుండ రాక్షసుల కందించుచుండెను. ఇంద్రుఁ డది కొంతకాలమునకు గ్రహించి వజ్రాయుధం బెత్తి వానిశిరస్సు ఖండించెను. అంతట సురరాజును బ్రహ్మహత్యాపాపము నెంబడించెను. ఇట్లు నూరు దివ్య వర్షము లాపీడ యింద్రుని బాధించెను. అపుడు స్వర్గ మరాజక మయ్యెను. ఒక్క బ్రహ్మహత్యాపాతకుఁడు రాజ్యమం దుండిన నా రాజ్యమం దకాలమరణములు గల్గును. రాజు పాపియైన రాజ్య మున దుర్భిక్షము గల్గును. ఇంద్రుఁడుచేసిన పాపమున వాని పాలితు లకు కూడ నానావిధోపద్రవములు గల్గినవి.

శౌనకుండు సూతు నిట్లడిగెను. నూతన్వృషేధములు చేసిన యింద్రునికిని యిట్లు పుణ్యవిఘ్నమయ్యెనే కారణమేమన సూతుం డిట్లనియె. దేవతలేమి దానపు లేమి మనుష్యులేమి ? సర్వులకు కర్మమే సుఖదుఃఖపేతువు. గురుధిక్కారము, విశ్వరూపవధయు నింద్రుని మాత్రము కట్టికుడుపవా ? పాపమునకుఁ బ్రాయశ్చిత్తము సేసికొన వలెను. దేవతలు తమరాజునకు గల్గిన యీ విపత్తును బృహస్పతి కెఱింగించి యనుగ్రహముచూప నర్హించిరి. అతఁ డింద్రు డొక మడుగులో డాగియుండగా వచ్చి వెలికిరమ్మని బుద్ధిపూర్వకముగాఁ జేసినదానికిఁ బ్రతిక్రియలేదని తెల్పెను.

—: న హు ఘః డు :—

అంతట నారదుఁడువచ్చి నహుఘఃడను రాజు చంద్రవంశీ యుఁడు గలఁడు, అతఁడు నూఱశ్వమేధములు చేసినాఁడు, వానిని స్వర్గరాజ్యమునకుఁ బట్టముగట్టుఁ డనెను. శచీదేవి యీవార్త విని మిక్కిలి దుఃఖించెను. నారదోపదేశముచే నహుఘనికి స్వర్గపట్టాభిషేకము జరిగెను. అతఁ డింద్రదాసనమునఁ గూరుచుండి పరిపాలన సాగించెను. అంతట వాఁడు శచీదేవినిగూడ యర్ధాసనమునఁ గూర్చుండుమని నిర్బంధించెను. అద్దేవి బృహస్పతితో గురూత్తమ ! వీఁడు నూఱశ్వమేధములు చేసినవాఁడు గాఁడు. ఒక్కటి తక్కువ. నన్నే నిర్బంధింప నెంచెనేని వాఁడు మోయరానివారిచే మోపించుకొని నాహనమెక్కి నాదరికి రావలయు ననెను. బృహస్పతి యమ్మాటను నహుఘని కెఱింగింప వాఁడు మదోన్మాదమున బ్రాహ్మణులచే బల్లకిమోయ నియమించి శచీదేవియంతఃపురమునకుఁ బయనమయ్యెను. వా డట్లు పల్లకియెక్కి అగస్త్యుఁడు మోయుచుండగా గని 'సర్ప సర్ప' 'నడు నడు' అని తోలిన నాయన కినిసి సర్పోభవ = పాము వగుము" అని శపింప వెంటనే వాఁడొక కొండచిలువయై యవనిం గూలిపోయెను. అంతట దేవత లాశ్చర్యపడి నారదుని కీవార్త తెల్పి మఱియొక్కని దేవరాజ్యపతిగాఁ దీసికొని రమ్మని కోరిరి. సురముని యయాతియను చక్రవర్తి నాహ్వనించెను. యయాతియు దేవదూతలతో నమరావతి కేతెంచెను. వచ్చి తాను జేసిన పుణ్యవిశేషములను వర్ణించి చెప్పెను. తన్ను దాఁ బొగడు కొన్నందుల కారఁ డాక్షణముననే స్వర్గమునుండి భ్రష్టుం డయ్యెను. మఱల స్వర్గరాజ్యమున కరాజకస్థితి తప్పదయ్యెను. దేవర్షి సంఘము మరల రాజసంపాదనమునఁ జింతాపరవశు లయియుండిరి.

౧౬ అ. శచీదేవి దేవర్షులంగని “మీరెల్లరును బృహస్పతిం బ్రసన్నుం గావించుకొని యాతనిచే నా భర్త పాపనిర్ముక్తుఁ డగు నట్లు కావింపు” డనిన వారును బృహస్పతిం బురస్కరించుకొని యింద్రుడు డాగియున్న సరస్వీరమున కేగిరి. బృహస్పతి బ్రహ్మ

హత్యాపాపమును నాల్గుభాగము లొనరించి యొక్కటి భూదేవి కర్పించెను. ఆమె పాపభయకంపితయైనంత కృష్ణావతారమున నీశ్వరుడు నీ భారము తీర్చునని యనుగ్రహము చూపెను. ఆమీదట రెండవభాగమును చెట్ల కిచ్చి మీరు తటచుగా ఖండింపఁబడుచుందురు. ఆ రూపమున మీ పాపము పల్చనగుననియె. మూడవ భాగము నవ్వల నుదకముల కిచ్చి మీకు సర్వజీవుల పాపములను హరింపఁగల శక్తి గలుగుంగాక! మీ రీ పాపభాగము భరింపుఁడనియె. పిమ్మట స్త్రీలను బిల్చి నాల్గవభాగము తీసికొనుడనెను. వారు నంగీకరింపకున్న కామవృత్తిరూపమున మీకది సత్ఫలము నిచ్చుగాకయని తెలిపి యది వారికిచ్చెను. ఇట్లు నాల్గుగా విభక్తయయి బ్రహ్మహత్య తొలంగగా నిందుఁడు నిర్మలుఁ డయ్యెను. స్వర్గరాజ్య మాతని రాచరికముచే మఱల స్వస్థతగాంచెను.

-: వృత్తానురవధ :-

అదిచూచి త్వష్టప్రజాపతి చింతించి బ్రహ్మాంగూర్చి తపమాచరించి యింద్రశత్రువగు వృత్తాసురుని గొడుకుగాఁ బడసెను. వాఁడు సర్వలోకములను గడగడలాడించెను. దేవతలు బ్రహ్మకు విన్నవించిరి. బ్రహ్మ వానివధకుఁ బ్రయత్నింపుఁ డనియె. సురలు “ప్రభూ! మా యాయుధము లన్నింటిని యింద్రుఁడు బ్రహ్మహత్యా వకుఁడై దాగినప్పుడు దధీచి యాశ్రమమున నుంచితి మనిరి. బ్రహ్మ వానిం దెండవ వారేగి దధీచినడిగిన నతఁడు నా కాసంగతి తెలియదనెను. అంతట వారు బ్రహ్మపంపున నతని వెన్నెముకను యూచించిరి. కాని యింద్రు డిన్ని బ్రహ్మహత్యలు చేయజాలనని గోల పెట్టెను. బ్రహ్మవిని యర్థ శాస్త్రానుసారము “అతతాయయై యెదురు వచ్చిన బ్రాహ్మణునైనను జంపవలెను” అని తెల్పెను. ఇంద్రుఁడంగీకరింపఁడయ్యెను. బ్రహ్మ తుదకుఁబోయి దధీచిని యూచించి వెన్నెముక తెచ్చుకొనుమని యుపదేశించెను. ఇంద్రు డట్లుపోయి యూచించి మహాదాతయగు దధీచివలన వెన్నెముక తెచ్చుకొనెను.

దేవకార్యార్థము వెన్నెముక నిచ్చి శరీరము విడిచి దధీచి యపునరా  
వృత్తి బ్రహ్మలోకము నందెను.

౧౭ అ. అట్లు శరీరత్యాగముచేసిన దధీచింగని యింద్రుఁడు  
మిగుల షరితపించి సురభిం బిలిచి యాతని శరీరమును నాకుమని కోరెను.  
ఆమె యట్లానర్చిన మాంసమంతయుఁ దొలంగిన నయ్యెముకల నత్రు  
ములుగా నమరులు గ్రహించిరి. వాని నరములు పాశములయ్యెను.  
వాని వెన్నెముకయే వజ్రము, శిరస్సు బ్రహ్మశిరోనామకాత్రు  
మయ్యెను. దధీచిభార్య సువర్చయను నామె స్వార్థపరులయిన  
దేవతలు తన భర్తకుఁజేసిన ద్రోహముగని కోపించి “ఓరీ !  
సురలారా ! మీ రప్రయోజకులు కూరులు స్వకార్యపరులు కాన  
మీకు సంతానము లేకుండుగాక !” అని శపించెను. శపించి తన  
కడుపు చీల్చుకొని రావిచెట్టుమొదటఁ బ్రవేశించెను. అంతట  
నామె జతరగోళమునుండి రుద్రావతారమగు పిప్పలాదుఁడను మహా  
తేజస్వియుదయించెను. ఆ శిశువుగజాచి తల్లి చిటునవ్వునవ్వి  
“ఓయీ! నీ పీయశ్వత్థమూలమునఁ జిరకాలముండుము. నీవు సర్వులకు  
నభీష్టముల ననుగ్రహింపుము” అని యా మహాసాధ్వి పరమసమాధిఁ  
బూని భర్తతో సహగమనము చేసెను. అవ్వల నింద్రుఁడు లా  
యాయధములంజూని గురుపురస్కారముగ నేగి వృత్రాసురుతోఁ  
దలపడిరి. ఆయుధమున వృత్రాసురపక్షమున నముచి డిక్కొనగా  
నింద్రుఁడు వజ్రాయుధమువైచి కొట్టగా వాని రోమమొకటియేని  
యూడదయ్యె. తుద కాకాశవాణి తెల్పగా సముద్రపు నరుగు నాయు  
ధముగా నుపయోగించి యింద్రుఁడు వానిని సంహరించెను. ఇయ్యద్భు  
తము గని నిర్జరులు మిగుల హర్షము పొందిరి. అవ్వల వృత్రాసు  
రుఁడు యుద్ధమునకు వచ్చెను. వానిఁగని దిక్పాలురు గడగడలాడి  
పోయిరి. బృహస్పతి “కార్తికశుద్ధ త్రయోదశి శనివారమునఁ గలిసి  
వచ్చెనేని యా శనిత్రయోదశియందు బ్రదోషమున శివలింగార్చన  
మాచరింతువేని నీవు వీనిం జయింతు” వనెను. మఱియు గ్రామమున  
నున్న లింగముకంటె గ్రామము వెలుపలనున్న శివలింగము నూఱు

రెట్లును, గ్రామము వెలుపలిదానికంటె సరణ్యలింగమును, ఆరణ్య కముకంటెఁ బర్వతాగ్రమున నున్నదియు నూఱురెట్లధికఫలము నిచ్చును. పర్వతాగ్రమందలి దానికంటెఁ తపోవనమందలి లింగము పదివేలరెట్లు మహిమగలది. తీర్థములన్నిటికంటె గంగాతీర్థ ముత్త మము. దీపము లన్నిటికంటె ముప్పదిరెండు దీపముల మాల బహు ప్రభావ సంపన్నము. మఱియు నీక్రింది నూఱు శివనామములచేఁ బూజింపవలయును.

—: శి వ శ త నా మ స్తో త్ర ము :—

నమో రుద్రాయ భీమాయ నీలకంఠాయ వేదనే  
కపర్ది నే సురేశాయ వ్యోమకేశాయ వై నమః  
వృషభధ్వజాయ సోమాయ నీలకంఠాయ వై నమః  
దిగంబరాయ భర్గాయ ఉమాకాంత కపర్ది నే.  
తపోమయాయ వ్యాప్తాయ శివివిష్టాయ వై నమః  
వ్యాలక్రియాయ వ్యాలాయ వ్యాలానాంపతయే నమః  
మహీధరాయ వ్యాఘ్రాయ పశూనాంపతయే నమః  
త్రిపురాంతక సింహాయ శార్దూలోగ్ర రవాయచ  
మీనాయ మీననాథాయ సిద్ధాయ పగమేష్ఠినే  
కామాంతకాయ బుద్ధాయ బుద్ధీనాంపతయే నమః  
కపోతాయ విశిష్టాయ శిష్టాయ పరమాత్మనే  
వేదాయ వేదబీజాయ దేవగుహ్యవై నమః  
దీప్తాయ దీప్త దీప్తాయ దీప్తానాయ మహాయచ  
నమో జగత్ప్రియాయ వ్యోమరూపాయ వై నమః  
గజాసురవినాశాయ హ్యంధకాసుర భేదినే  
నీలలోహిత శుక్లాయ చండముండ ప్రియాయచ  
భక్తిప్రియాయ దేవాయ జ్ఞానజ్ఞానావ్యయాయచ  
మహేశాయ నమస్తుభ్యం మహాదేవ వారాయచ

త్రినేత్రాయ త్రివేదాయ వేదాంగాయ నమోనమః  
 అర్థాయ అర్థరూపాయ పరమార్థాయవై నమః  
 విశ్వరూపాయ విశ్వాయ విశ్వనాథాయవై నమః  
 శంకరాయ చ కాలాయ కాలావయవ రూపిణే  
 అరూపాయచ సూక్ష్మాయ సూక్ష్మసూక్ష్మాయవై నమః  
 శ్మశానవాసినే తుభ్యం నమస్తే కృత్తివాసనే  
 శశాంకశేఖరాయైవ రుద్ర విశ్వాశ్రయాయచ  
 దుర్గాయ దుర్గసారాయ దుర్గావయవ సాక్షిణే  
 లింగరూపాయ లింగాయ లింగానాం పతయే నమః  
 నమః ప్రణవరూపాయ ప్రణవార్థాయవై నమః  
 నమోనమః కారణ కారణాయ తే  
 మృత్యుంజయాయాత్మ భవస్వరూపిణే  
 త్రియంబకాయాసితకంఠభర్త తే  
 గౌరీపతే మంగళహేతవే నమః.

ఈ నామములు జపించుచు ప్రదక్షిణపూజానమస్కారాదులు చేసిన సర్వార్థసిద్ధి జయము గల్గును. ఇది జపింపుమని వెండియు బ్రహ్మస్పతి యిందుని కిట్లనియె.

:- వృత్తాసురుని పూర్వజన్మ వృత్తాంతము :-

వృత్తుడు మున్ను గంధమాదనమున చిత్రరథుని వనమగు చైత్రరథమున శివుని బూజించి ప్రపన్నునిం జేసికొనెను. శివు నను గ్రహమున నొక దివ్య విమానముంగూడఁ బడసెను. ఒకప్పుడు దేవసహితుడై శంకరుడు కైలాసమున సభ తీర్చియుండగాఁ జూచి వీడు నర్థాంగమున భార్యుం దాల్చినాడు. స్త్రీవశుఁడై శంకరుడు సామాన్యముగ మనబొంట్లకంటె విలాసియై యున్నాడని యపహసించెను. ఉమ వాని ప్రసంగమువిని సిగ్గుపడి శంకరునిగూడ పరిహా



సింఛుచున్నావా? త్వరలో నీ ఫలము ననుభవించువు తెమ్మన  
వాఁడు వెంటనే స్వర్గభ్రమ్యుడయ్యెను. అసురయోనిం జన్మించెను.  
కావున నీ శివభక్తుడై పిమ్మట శివశాపహతుడైన వానిని నీవు  
శివార్చన చేసికొనికాని సంహరింపలేవన నిందుఁడు షోడశోపచార  
విధులచే శనిత్రయోదశీప్రదోష పూజ గావించి వృత్తునితోఁ  
బోరెను. కాని యేమియు చేయకలేకపోయెను. తుదకొకనాడు  
వృత్తాసురుఁడు నర్మదానదీతీరమున శనిత్రయోదశీవ్రతము సేసి  
ప్రదోషనమయమున సరిగా నిద్రపోయెను. ఇంద్రుఁడు నక్కడనే  
శివార్చన చేసికొని యంతరము వేచియున్నవాఁడు కావున ప్రదోష  
నిద్రచే బుణ్యమువాసిన వృత్తుని జయింపఁబోయెను. వృత్తుడు  
త్రిశూలధారియై యుద్ధమునకు వచ్చి నోరు తెఱచి వజ్రాయుధముతోఁ  
గిరిటముతోఁగూడ యింద్రునిమింగి నాట్యము సేసెను. గర్జించెను.  
అంతట హాహాకారములు చెలరేగెను. లోకమునఁ జీకటు లావరించెను.  
బ్రహ్మ విని మిక్కిలి పరితపించెను. శివుని వినుతించెను. అంతట  
నాకాశవాణి యిట్లనియె. ఇంద్రుఁడు శివపూజసేసి నిర్మాల్యమును  
పీఠమును నీడగాపడిన దేవాలయమును ప్రదక్షిణము చేయునపుడు  
పీఠమును దాటిపోయినాడు. చండుడను గణనాయకుఁ డది సహిం  
పఁడు” అని వెండియు దేవత లడుగగా నాకాశవాణి కరవీరము  
అర్కపుష్పము బృహతి దుత్తారము శతవ్రతము ఆరగ్యధము  
పున్నాగము వకులము నాగకేసరము బ్రహ్మాత్పలము ( సూర్యునిచే  
వికసించుకమలము) కదంబము ( కడిమి ) మందారము ననునవి  
త్రికాలమందు శివపూజకుఁ బనికివచ్చును. జాజి మల్లి మోగరకము  
నీలము కుటజము కర్ణికారము కౌసుమ్భము రక్తపద్మము మధ్యాహ్న  
పూజార్హములు. చంపకము మూడుకాలములందును నుత్తమము.  
రాత్రి మోగరకములు ప్రశస్తములు. నందికి నడుమగాగాని పీఠకమునకు  
నడుమగాని ప్రదక్షిణముగాఁ బోగూడదు. మహారుద్రవిధానమున  
నర్పించిన నీ దోషమువాసి యింద్రుఁడు బయటపడుననియె. దేవత  
లట్లొనరించిరి. వెంటనే యింద్రుడు వృత్తునిముఖమునుండి వెలువడి

వచ్చెను. శచీదేవితోఁగలిసి హర్షించెను. వృత్తాసురుని శరీర మక్కడనే కూలిపోయెను. అక్కడనే గంగా యమునాసంగమమున బ్రహ్మహత్యయు వచ్చిపడెను. మలమనగా పాపము. అది యీ రీతిగ నెక్కువయిపడుటచే నా ప్రదేశము మాలవమనఁబడెను. ఇట్లారు మాసములకు వృత్తాసురుని శిరస్సుకూలెను. శచీపతి యిట్లు జయ మంది యింద్రదాసన మధిష్ఠించెను. భృగు ప్రబోధముచేఁ జాతాశవాసు లగు బలిప్రముఖులగు దానవు లదివిని యింద్రునిపై దండెత్తివచ్చిరి. ఇంద్రుడు బెదరిపోయెను.

(౧౮ అ.) బృహస్పతి యాలోచనముంగొని యింద్రుఁడు నెమలియై యముఁడు కాకియై కుబేరుఁడు ముంగిసయై అగ్ని పారపురమై మహేశ్వరుఁడు కప్పయై నిర్ఋతి పాపురమై వరుణుఁడు కపింజల పక్షియై వాయువు పారావతమై నలుదెసల కెగిరిపోయిరి. అదితి భర్త యగు కశ్యపుని శరణొందిన నాతఁడు భాద్రపద దశమినా డుపవాస ముండి విష్ణువ్రతము సేయమనెను. అదితి యథోక్తముగా వ్రతమాచ రింప వామనావతారుడై హరి యీమె కుదయించెను. ఋషుల కీ సందర్భమున బలిదానమహిమ వర్ణించుచు నతని పూర్వ వృత్తాంత మిట్లు చెప్పందొడంగెను.

—: బలి పూర్వ జన్మ వృత్తాంతము :—

ఒక జూదరి మున్ను జారుడై యొకానొక విలాసినికొఱకు గంధ పుష్పాదులం గొంపోవుచు దారిలో జారిపడెను. ఆ పడినక్షణ మున వానికిఁ బూర్వసంస్కారముచేఁ దలవనితలంపుగా నీ గంధము పుష్పములు శివున కర్పింపఁబడినవిఁ పోనిమ్మను నూహకలెను. ఆయాహచే వాని కింద్రపదవి మూడుఘటికలకాల మీశ్వరునిచే ననుగ్రహింపబడెను. ఇంద్రుఁడు సింహాసనమునుండి తొలగింపఁ బడెను. నారదుం డచ్చటికివచ్చి వీనికి శచీదేవి నొసంగుండని దేవ తల కాజ్ఞ యిచ్చెను. కాని యాజూదరి నాకేమి శచీదేవి నిచ్చుట యేమి? మాటకుఁగూడ యనరాదు. అని వారించి అగస్త్యుని కైరా

వతమును, విశ్వామిత్రున కుచ్చైశ్రవమును, వశిష్ఠునికిఁ గామధేనువును గాలవునకుఁ జింతామణిని, కౌండిన్యనకుఁ గల్పవృక్షమును నొసంగి వివిధరత్నములను ఋషులకు దానముచేసెను. శివభక్తుడగు నాతఁడు శివప్రీతిగా మూడుగడియలమాత్ర మింద్రపదవిలో నుండి మహా దానము లాచరించి యింద్రున కాస్థానము నిచ్చివేసెను. ఇంద్రుఁడు వచ్చి శచీదేవియెడ శంకితుఁడై నీవు జూదరిం గూడితి వని నిందించెను. ఆమె జరిగిన వృత్తాంత మెఱింగించెను. ఇంద్రుఁడు వాని యోగ్యతయు వాని దాతృత్వము విని సిగ్గుపడి బృహస్పతింగని, ఐరావతాది స్వర్గసామగ్రి కనిపించుటలే దేమయ్యెనని యడిగిన నతఁ డవి ఋషులకు దానముచేయబడెనని విన్నవించెను. అంతట నింద్రుఁడు యమ నగరమగు సంయమని కేగి యమునితో “నీవెవ్వనినో పంపి నాపదవి నాక్రమింపఁజేసితివి. వాఁడు నా సర్వస్వము దానముచేసి నారాజ్యమును నాశనముచేసి మూఁడు గడియలలో వచ్చి మరల యిక్కడ కూరుచున్నాఁడు. వానిని బిలిపించి వానిచే నావస్తువులు నాకు రప్పింపుమనెను. యముఁ డంతట వానిని బిలిచి ‘ఓరీ! భోగార్థముగా నీకు స్వర్గమివ్వగా నది దానముచేసి వచ్చితివా? అది పరద్రవ్యాప హరణ మగును. దానికి నీవు నరక మనుభవింపవలసి యుండును’ అనెను. ఆజూదరి స్వామీ! నాకేమియుం దెలియదు. స్వర్గమునకు నన్ను స్వామి వని పంపితివి. నాకచ్చట నెంతకాలము స్వామ్యమున్నదో యంతలోనే దానము చేసికొంటిని. దానమును మించిన పుణ్యము లేదని పెద్దలన్నారు. అన యముఁడు ‘ఓరీ మూర్ఖా! దాన మనునది భూమియందుఁ బ్రశస్తము. స్వర్గము దానములు చేయు చోటుగాదు. అది కేవలము భోగభూమి మాత్రమే. కర్మభూమి భూలోకమే కాన నేను బావులకు శాసకుఁడను.’ అని బెదరించి చిత్రగుప్తుని బిల్చి వీనిని నరకమున కంపుమని యాజ్ఞాపించెను.

చిత్రగుప్తుఁడు ధర్మచక్రవర్తి మాటలకు నవ్వి ‘ఇతనికి నరకమున కవకాశములేదు. అగస్త్యాదులకు గజదానాదులు చేసినాఁడు. అదికూడ శివసమర్పణముగాఁ జేసెను. అది యక్షయపుణ్యమును

గూర్చినది. ఏదెన్ని పాపములు చేసినో యన్నియు భస్మమై పోయినవి. అనిన ధర్మప్రభువు తలవంచుకొని యింద్రునితో “నీ వశ్య మేధములు నూరుచేసి స్వర్గము సంపాదించితివి. ఇతఁ డేమియు లేకయే పుణ్యలోకములను గొల్లగొట్టినాఁడు. నీ కైరావతాదులు కావతెనన్న నగస్త్యాదుల పాదములమీఁదబడి యడిగికొని తెచ్చుకొనుము” అనిన నింద్రుఁడు వివేకముచెడి సిగ్గువడి యాయా ఋషులకడకేగి యవి తెచ్చుకొనెను. ఆ జూదరియే మఱుజన్మయందు బలిగా నవతరించి నాఁడు. క్రిందటిజన్మలో జూదరికిఁ దల్లియైన సురుచియే యిందు వృషపర్వుని కూతురై విరోచనుని భార్యయై బలికిఁ దల్లియైనది. బలితండ్రియగు విరోచనుఁడుకూడ మహాదాత. బ్రాహ్మణవృద్ధుఁడై యింద్రుఁ డేతెంచి యడుగగా శిరస్సు దానము చేసినవాఁడు. ప్రహ్లాదుని కుమారుఁడు కావున నతనియం దీ లక్షణములు సహజసిద్ధములు. అట్టి దానవీరునికి బలి చనిపోయినతరువాతే నతడు గల్గినాఁడు. ఇతని తల్లి పతివ్రత గావున సహగమనము చేసినది. బలి తీవ్రతపము సేసి దిక్పాలత్యము సాధించినవాఁడు. బలి గురూపదేశముపొంది భూలోకమున నూ రశ్వమేధములు చేయుటకుఁ బాతాళమునుండి వచ్చెను. ఆవల వామనావతారముదాల్చి విష్ణువటకువచ్చి మూఁడడుగుల భూమిని దానముగాఁగొని యాతనిని బాతాళమునకంపి యింద్ర రాజ్య సంరక్షణము చేసెను. ( ౧౯ అ. కథ ప్రసిద్ధము )



—: ( ౨౦ అ. ) భ వా ని అ వ తా ర ము :—

మహర్షులు సూతు నిట్లు ప్రశ్నించిరి. బ్రహ్మ విష్ణు రుద్రులు సగుణ మూర్తులని తెల్పితివి. లింగరూపియగు నీశ్వరుండు నిర్గుణుం డెట్లగును? సత్త్వరజస్తమోగుణాత్మకమయిన చరాచర ప్రపంచము కొంచెమైనను బెద్దదైనను మాయామయమే. పరిదృశ్యమానమయిన యీజగత్తు వినశ్యకము. కృత్రిమము. ఇట్టి లోకము లింగమునగాక భాసింపదు. ( లింగములనగా చిహ్నములు. నామరూపా

దులే యవి. అట్టి నామరూపాది లింగములను విడిచి జగత్తు భాసింపనే భాసింపదని తాత్పర్యము) అట్టి లింగమే యీశ్వరరూప మగు నేని యట్టి యీశ్వరుడు నిర్గుణుం డెట్లుగును? నిర్గుణుడు కానప్పుడతడు సగుణులయిన త్రిమూర్తులకంటె నతీతు డెట్లుగును? ఇది మాకు బోధపడుటలేదు. ఈ సంశయము వారింప నీకంటె నెవ్వరు లేరన సూతుండు మున్ను సరిగా నిదేప్రశ్న మడిగిన శుకకుమారునకు వ్యాస భగవాను లిట్లనిరి.

వత్సా! శుకా! సందీశ్వరుండు మున్నగస్త్యు నడుగగా నాతడు “నిర్గుణము నిరంజనము నిత్యము నగు పరమాత్మతత్త్వము లింగస్వరూపము. నిర్గుణయగు పరాశక్తి శాశ్వతి. ఆమెచేతనే యీ దృశ్యప్రపంచము గుణత్రయ విభావిత మగుచున్నది. ఈవిశ్వము వినశ్యవము. ప్రకృతితోగూడ గుణత్రయము విలయమందును. దేనియం దది లయమగునో యది “లింగము” అను పదముచే నిర్వచింపబడు చున్నది. అట్టి లయస్థానమగు లింగము నిర్గుణముకాక మతేమగును? అట్టి నిర్గుణమయిన వస్తువు కాక మఱియెయ్యది శాశ్వతసుఖ మీయగలదు? అట్టి సుఖకరమయిన వస్తువు కావుననే “శంకరు”డని మనీషు లాతత్త్వమును నిర్వచించిరి. అతడే సర్వుడు. సర్వాశ్రయుడును. ‘శం’ అనగా సుఖము. దానికి భు = సంభవ స్థానముగాన శంభువని సచ్చిదానందరూపమగు పరమాత్మతత్త్వమే పేర్కొనబడుచున్నది. ఇట్టిశ్వరవాచకములయిన పదములన్నియు నా బ్రహ్మవాచకములే. అట్టి శంభునిచేతనే యీ జగమ్మంతయు నావృతమైనది. అన విని ఋషులు దాతొయణి యగ్నిప్రవేశ మొనరించి యంతర్ధానయైన యనంతర మామెయెక్కడ నవతరించెనో పరమేశ్వరునితో నప్పరాశక్తి యెప్పుడు మరల కలిసికొన్నదో తెలుపుమన సూతుం డిట్లనియె.

యోగాగ్ని నట్లాహుతియై దాతొయణి సనినతరువాత శివుడు మూలవిద్యారూపిణియైన శక్తి నెడబాసి లీలాగృహీతశరీరుండై భృంగి ప్రముఖ బహుకోటిప్రమథగణపరివృతుండై తీవ్రతప మొనరించెను.

అలాగే నవిద్యచే బెక్కుమందిదైత్యులు జనించిరి. నివాతకవములు  
 రనరావకులు నను ననేకులగు దానవు లింద్రోపద్రవకారకులయి  
 పుట్టిరి. అందు బలిని విష్ణువు నిగ్రహించెను. నముచికుమారుడు  
 తారకుడు తపస్సుచేసి జరామరణములు లేనట్లును వరమిమ్మని  
 కోరెను. పుట్టినవానికి జావు నిక్కము. నీవు పుట్టితివి కాన నమరత్వము  
 లేదనియె. అట్లేని యజయ్యత్వము నిమ్మనియె. పరమేష్ఠి బాలునిచే  
 దప్ప మరి యెవ్వరిచేతను నీవు జయింపబడవని వరమిచ్చెను. ఇట్లు  
 వరమంది తారకుడు దేవతలను యుద్ధమునకు రమ్మని పిలిచెను. వారు  
 ముచుకుందు నాశ్రయించి వానిని జయించిరి. అట్ల వెక్కుమారులు  
 జరిగెను. తుదకు వేల్పులు బ్రహ్మను శరణందిరి. అత్తటి నాకాశవాణి  
 శివునికిఁ గుమారుడైన వాడు వీనిని సంహరింపగల డనియె. అమరు  
 లది విని హిమవంతుని సన్నిధికిఁగి నీవు కన్యం గనవలయునని యర్థిం  
 చిరి. అతడు భార్య యగు మేనత్తో బ్రస్తావించెను. ఆమె నవ్వి  
 కన్య దలిదండ్రులకు దుఃఖకారిణి. నీవు విమర్శించి మఱి యుచిత మొన  
 రింపుమనియె. గిరిరాజు మేధాశాలికావున బరోపకార ముత్తమధర్మ  
 మని బోధింప నాదేవి తన గర్భమున మహావిద్య మహామాయ  
 మహామేధాస్వరూపిణి రుద్రకాళి అంబ సతి దాక్షాయణి పర  
 యను నామములచే బిలువనగు జగన్మంగళను గర్భమున ధరించెను.  
 ఒక శుభముహూర్తమున 'గిరిజ' యనుపేర నయ్యంబ యవతరించెను.  
 అత్తటి సిద్ధచారణ గంధర్వ ప్రముఖదేవగణము లానందించిరి.  
 అసురులు భయమందిరి.

మందట దేవదుందుభులు మ్రోసెను నాట్యముసేసె నప్పరో  
 బృందము దేవగానములు వీనుల విందొనరించె దిక్కులం  
 దెందును దెల్వితోచె గడియించె జరాచర భూతసంఘ మా  
 నంద ముమామహోదయమునకై దిదశాభ్యుదయోదయమ్మనన్.

## ( అధ్యాయం. ౨౦. ) పార్వతి తపస్సు

గిరిజ యెనిమిదిసంవత్సరముల యీడున నుండగ హిమవంతు డాబాలికతో హిమవద్దోనియందు దపసునందున్న మహేశ్వరు చరణ పల్లవంబుల దర్శించు కుతూహలమున నేగెను. నంది యతనిని శివ సన్నిధి కేగకుండ వారించెను. తుణమాగి మఱల విష్ణుపముసేయ నంది విష్ణుపమాలించి శంకరుడు గిరిపతికి దర్శన మనుగ్రహించెను.

నకలవిభుండునై తపము సల్పు హరున్ బరు జంద్రమః కలా

శకల విభూషణం శ్రుతివచస్సముదీరణ జూచె నంత ని

ర్వికల చిదాశ్చ దర్పణ పరిస్ఫురదాత్మపదాభిధేయు భా

వుకవిమలాంతరంగపరబోధవిధేయు నగేంద్రుఁ డయ్యెడన్.

అట్లుచూచి శిరమ్ము వంచి మ్రొక్కి జకదేకమంగళముగ 'నా కన్నియతో నీ దర్శనమున కనవరతము వచ్చెద నందుల కనుజ్ఞ యిమ్మున నమ్మునివేషధారి జడదారి నీ వొక్కడవ రమ్ము. నీకూతు రుం గొని రావలదనియె. గౌరి యంతట హసించి శంభునితో తప శ్శక్తితోగూడి యున్నవాడవేకద! ఈ తపస్సు చేయవలయునను బుద్ధి నీకేల గల్గినది? నీ వెవ్వడవు. సూక్త్యగు ప్రకృతి యెవ్వతె? కొంచెము విమర్శింపుము' అన శంకరుడు "పరమోత్తమమైన తపస్సుచేతనే ప్రకృతిని నశింపజేయుదును. ప్రకృతి విరహితుండనై నేనుండెద. సిద్ధులు ప్రకృతిసంగ్రహము సేయరాదు" అనియె. హైమవతి నీవు ప్రకృతినెన్నడును దాటలేవు. దాటితివో యది ప్రకృతి కానేకాదు. ఏది విందు వేదితినెద వేమిచూచెద వది యెల్ల ప్రకృతి కార్యమే. ఏల వృథా వాగ్వాదము? ప్రకృతి కతీతుడ వగుదువేని యిక దపము సేయుటెందులకు? ఇదిగో యిప్పు డీ హిమగిరిపై నీవు ప్రకృతితో గలిసికొన్నావు. నీ వది యెటుంగనే యెటుగవు. ప్రకృతి నతిక్రమించితివేని నీవిక భయపడవలసిన దేమున్నది? అన సల్లన నవ్వి యాదేవుండు "బాలా! పతిదినము నాసేవ లొనరింపుము" నీ నీగిరిమీద తపమ్మొనరింతు" ననుమతింపుమన హిమవంతుండు

సర్వజగత్తు నీ యదియ, నే నల్పుడను నీకేమి యాయగలను !  
 అన శంకరు డనుగ్రహముసూపి యనిచెను. అవ్వల నయ్యుద్ధరు నరు  
 దెంచి యమ్మహాదేవు నర్పించుచుండిరి. కాని యం దెట్టి సాధల్యము  
 గనిపింపకున్న నమరులు చింతాక్రాంతులై బృహస్పతి యాలోచన  
 మనుసరించి శచీపతి మన్మథుని రావించెను. మదను డరుదెంచి  
 దేవేశ ! నా కర్తవ్యమేమి ? యానతిమ్ము. నా శక్తి శక్తిపుత్రుం డగు  
 పరాశరుండు మొదలుగా మునులెల్లరు నెఱుంగుదురు. నాకు బలశాలి  
 యగు క్రోధుడు బంధువు. మేమిర్వరముం గూడి బ్రహ్మాది స్తంభ  
 పర్యంతమైన యీ చరాచరప్రపంచమును గరగించి నీరు గావింప  
 గల మనెను. దేవత లతని యుత్సాహము నినుమడింపజేయుచు  
 భార్యతో నీవు సని శంభుని మోహింపజేయవలయు నన, రంభ  
 మేనక యూర్వశి తిలోత్తమ పుంజికస్థలి సుమ్నోచ మిశ్రకేశి  
 మొదలగు నమర సుందరీమణులతో వసంతునితో సఖీజన పరివృత  
 యైన గిరికన్యతో జంపకాశోక్త కదంబ సీప ప్రియాళు పనస ప్రముఖ  
 తరువండ మండితమును ద్రాక్షాప్రముఖ లతావితాన సముపేతమును  
 కుండ మందార కేతకీ ప్రముఖ సుందర కుసుమ పరిమళితంబును  
 భ్రమరకుల గీతికా సంకులమ్మునయిన శివ తపోవనమును బంచశరుండు  
 దరిసిన హతాత్సంభవమ్ముగు నవ్వైభవమ్ముంగని నందీశ్వరుం డిది  
 సురాసురు లెవ్వరో చేసిన సంఘటనమని భావించుచుండెను. సుర  
 నాయకు ననుమతి నట్లు సుమసాయకుండు చెఱకువిల్లుపూని యట జేరి  
 యొక దేవదారు తరుచ్ఛాయనుండి పద్మాసనమున నున్న గంగా  
 ధరుని నీలతమాలకంధరుని కర్పూరగౌరుని గపర్దిని చంద్రకలా  
 శేఖరు భుజంగాంకితగాత్రు పంచాననుని సింహవిక్రముని దురాసదు  
 దీప్తిమంతు నుగ్రు నవ్యగ్రుం గని శరమ్మువిడువ నల్లంతలో నెచ్చెలు  
 లతోగూడి సదాశివ సమారాధన మొనరించు వేడుక గనకకుసుమ  
 మాలికగొని దరస్మితమధురానయనయై సకల జగజ్జననియగు సర్వ  
 మంగళ మంగళాయతనుండగు భువనసుందరు సుందరేశ్వరుం డిలకిం  
 చుచు నెట్టయెదుట నిలువబడియె. తుంటవిల్కాని మోహనబాణము



మనమ్మున నుచ్చి గ్రుచ్చికొన శంభుండు కనులు తెఱచిన దేతడవుగ  
ముందట పాల్కడలి శశికళం గన్న తెఱంగున చారుప్రసన్న వదనయు  
బింబోష్ఠియు దరహాసరుచిరనయనయు ప్రసన్నముఖయు విశ్వ  
మోహనమోహనయు సత్త్వరజస్తమోగుణశబలితంబుగ బ్రహ్మ  
దులంగూడి సకలజగదుత్పత్తిపాలన వినాశముల నొనరించు నాది  
కర్తృ చైతన్యస్వరూపిణి సకల మంగళ మగళాకారయగు గారిం  
దర్శించి దేవదేవుండు మోహవశుండయ్యె. ఆక్షణమ నిటలేక్షణం  
డీవికారమునకు గారణమేమని నలుదెసలు పరికింప దక్షిణదిశ చక్రీ  
కృత చాపుండై వెండియు నొక్క బాణమ్ము ననుసంధింప సంభ  
మించు కందర్పుండు గోచరించిన నించిన రోషమ్మున మూడవకన్ను  
దెఱచిచూచిన నప్పుడ భయంకరజ్వాలాభీలమ్ముగ నఖిలభూతమ్ములు  
హాహాకార మ్మొనరింప నమ్ముక్కంటి కంటిమంటల కెరయై స్మరుండు  
పాలిసి భస్మావశేషితుండయ్యె. అప్పుడు దేవతలు దేవదేవు వరదుం  
డవు గమ్ము. గిరికన్యకుం దోడయి యరుదెంచి యీ యించువిల్కాడు  
మసియయ్యె. ఇది సురలకార్యంబు. తారకాసురునిచే మేము పీడి  
తులమై నిన్ను జగద్బంధు శరణొందెదము. మన్నఘని బునరుజ్జీవింప  
జేసి నీవీ కళ్యాణి పాణిగ్రహణంబుసేసిన నామెయందు తారకాసుర  
సంహారకమ్ముగు దివ్యతేజ మ్ముదయింపగలదు. దాన మాకు  
స్వాస్థ్యమ్ము గలుగు ననుగ్రహింపవే యని యర్థించిరి. హరుండు  
కామము సర్వమూలము. దానిచే నింద్రాదులు కామవశులై పద  
భ్రష్టులైరి. వీడెల్లరకు నరకకారణము. దుఃఖరూపియని నావచనమ్ము  
గ్రహింపుడు. ఇట్టి పాపిని నేను బ్రతికింపను. దాన నెల్ల జగమ్ము  
కామత్రోధ శూన్యమ్మయి సకలభద్రమ్ములందగల్గుననియె. వేల్పులు  
వెండియు నయ్యాశ్వరునితో “శంకరా! నీవేది పల్కితి వది మాకు  
క్షేయస్కరమ్మ. అయిన నొక్కించుక విన్నవించెదము. కామత్రోధ  
యలచేతనే యీసృష్టియగుచున్నది. పుష్టినందుచున్నది. ఉపసంహృత  
యగుచున్నది. ధర్మాది పురుషార్థముల కన్నిటికి నైక్యము కామము  
దేతనే కల్గును. ఆబ్రహ్మస్థావరమ్మయిన జగత్తు సంఘటితమగుట

కామునీచేతనే. కావున కామోజ్జ్వలమునేయక తప్పదని ఋషులు విన్నవించిరి. స్తుతించిరి. కాని సదాశివుండు వృషభవాహనమ్మధిష్ఠించి యచ్చటినుండి యప్పుడ యంతర్ధానమందె.

అంతట గౌరి తనదుర్దశకు విలపించి విమర్శించుచున్నతటి రతీదేవి యామె నోదార్చి తపమ్ముచే నాస్వామిం బ్రతికించుకొనియెదనని తపోనియమమ్మున నుండె. ఒకప్పుడు నారదుడు బ్రహ్మచారియై యట కేతెంచి యనుపమ రూపలావణ్యవై యిట్లు ఘోరతపఘ్నై న్నువు. నీవెవ్వతవన రతి “నీవు నారదుడవు. నాకు దెలియును. నీవు వట్టి బాలుడవు. స్వరూపగోపనము చేసికొనరాదు. నీవచ్చినదారిం బొమ్ము. బ్రహ్మచారివి నీకేల మాగొడవలు. పరశ్రీ కాముకులు నీచులు దుఃఖతులు నకర్మపరులు స్తంభులు నగువారియెడ నీప్రభావము చూపు”మనిన విని నారదుండు శంబరాసురుని దరికేగి “మన్మథుడు శివకోపాగ్నికి గురియై నశించె నాతని యింతిం జగదేకసుందరిం దెచ్చి కొ”మ్మని పంపెను. వాడు నప్పుడపోయి రతీదేవి చేయి పట్టుకొన బోగా నామె నన్నదాకిన దగ్ధుడవయ్యెద వనెను. వాడును బెదరక బలాత్కరించి యింటికి గొనిపోయె. మాయావతియను పేర నామెం దనయింట వంటకత్తెలమీఁది యధికారిణిగా నియోగించెను. శివానుగ్రహముచే నవ్వల నుజ్జీవితుండై మదనుండు వాని మదమడంచి రతీదేవితో బునస్సమాగమమందెను.

తన కనులముం దట్లు మన్మథుండు దగ్ధుండగుటకు శార్వతి పరితపించి పరమతపోనిష్ఠం బూని యక్కడనేయుండెను. తండ్రియుం దల్లియగు మేనయు నెంతవలదన్నను వినిపించుకొనదయ్యె. మఱియు నాకై యిచ్చటఁ గుసుమాయుధుండు గూలిపోయెగాదా! ఇచ్చటికే శివుని నేను రప్పించెదగాక! అంతదనుక నేను గృహమ్మునకురాను. ఇచ్చటన నే నమ్మదనారిని వరించెద. రుద్రుని రుద్రత్వమును నేన హరించెదనని మేనకు బదులుపలికెను. అట్లని సుకుమారమగు రూపముంబాసి యుగ్రునిగూర్చి మహాగ్రతపంబూనిన నయ్యింతిని జయ విజయ మాధవి సులోచన సుశ్రుత శ్రుత శుక్తి ప్రహ్లాద శ్యామ

చిత్రాంగి అరుణి స్వధ యను చెలికత్తె లనుసరించి సేవించిరి. ఎచ్చట బంచశరుండు మడిసె నచ్చటన వేదిం గల్పించికొని యం దదిష్ఠించి యద్దేవి మంచినీరుగూడ మాని యెండుటాకుల దినుచుండెను అది గూడ విడిచి కేవల నాయుభక్షణమ్ము సేయుచున్న నామెంగని మునులు “అపర్ణ” యని ముచ్చటగా బిలువజొచ్చిరి. ఒంటికాలి బొటనవేలిపై నిలిచి దివ్యవర్ష సహస్రమ్ములు తీవ్రతప మొనరించి కృశించిన కూతురుంగని హిమవంతుడు మేనయు నరుదెంచి మిగుల తపించి “అమ్మా! ఏల యింత శ్రమించెదవు? ఎక్కడి రుద్రుడు! పసిపాప వీ వెక్కడ? అతడు విరక్తుడు, తపము చాలించి లెమ్ము. గృహమ్మునకు రమ్ము. గగనమ్ముననున్న జాబిల్లి నందుకొన వశమ్ము గానియట్లు శంభుని వరింప నీకు వశంబుగాదు. అనిన విని గిరికన్య లోకశంకరుండగు శంకరుని నాతపమ్ముచే మెప్పించెద. సదాశివుండ తపమునకు సులభుండు. ముమ్మాటికి నిది సత్యమ్మున మేరు మందర ప్రముఖ ధరణీధర బంధువర్గమ్ముతో ధరణీధర చక్రవర్తి స్వగృహమ్మునకు మరలెను.

అవ్వల నద్దేవి సేయు తీవ్రతపమ్ము వేడిమికి జగమ్ము లుడికిన దేవతలు జడిసి చతుర్భుజు శరణందిరి. ఆయనయు సమరులతో క్షీరసాగర శయను కమలనయను నప్పుడ మనమ్మున దలంచి

పరము బురాణపూరుషుని భవ్య వరేణ్య బరాయణున్ దపః  
పరమసమాధినిష్ఠుని గృహరస నిర్భరు శంకరున్ హరున్  
శరణి వేడుకొందము, వెసం జనుదెంచెద నేనుగూడ ని  
ర్జరవరులార! రం డతడు సర్వశుభోదయహేతువౌ ననెన్.

—: (అధ్యాయ ౨౨) శివకల్యాణ ప్రసంగము :—

అట్లు హరితో సురలెల్లరు సముద్రతీరమ్మున బరమసమాధి గతుండై యోగపీఠమనున్న శివుని సందర్శించిరి. బ్రహ్మ యా దేవాదిదేవుని వినుతించి నందీశ్వరునిచే దమరాక నివేదించు

కొనియె. బరమేశ్వరుడు సమాధి సాలించి సురకోటి నాదరించి కారణ మ్మరసి సర్వసుందరియగు నద్రికన్య తీవ్రతపమ్ము సేయుచున్నది. ఆమె మన్మథు నుజ్జీవింపజేయగలదు. మీరు కామక్రోధములు విడిచి కాలప్రతీక్ష సేయుండని వెండియు ధ్యాననిష్ఠుండయ్యె. సందియు నా బృందారకులను వచ్చినదారిం జనుడని యానతిచ్చె. అవ్వల జ్ఞప్తి మాత్రస్వరూపుండు నిర్వికారుండు శబ్దాతీతుండు సత్తామాత్రుండు జ్ఞానైకగమ్యుండునగు సప్తరంజ్యోతియగు పినాకి గిరికుమారి తపస్తీ వ్రతకు జలించి సఖిపరివృతయైన యద్దేవి సన్నిధికి వటురూపమున నరు దెంచి చెలికత్తెలచే నామెవాంఛిత మ్మరసి పరిహసించుచు అమంగ ళుడు, కపాలధారి శృగానవాసి, యశివుండునైనవాని శివుడని భావించుట వ్యర్థము. అతడు దక్షశాపమ్మున వికృతరూపుడై యజ్ఞ బాహ్యుండయ్యె. విషసర్పము లాభరణములట, శవభస్మ విభూతి పూతయట, చర్మము వననంబట, భూత ప్రేతపిశాచములు పరివారములట భిక్షుకుండట. అట్టి రుద్రునికిని ద్రిలోకసుందరి పరమసుకుమారయగు మీ కి నెచ్చెలి నెక్కడిపొత్తు? ఇంద్రాది దిక్పాలురు లేరట యీమెను వరించుటకు? అనవిని యాతని వక్రవచనములకు గోపించి యవాచ్య వచనుండగు నీ బ్రహ్మచారి నిటనుండి గెంటివేయుడని పాగ్వతి యానతిచ్చె. అంత నక్కపటియు 'ఏల రోసము చెందెదవు? కామ క్రోధాదులు తపమ్మునకు భంగకరమ్ములు. బాలా! ఈశ్వరుడు జ్ఞప్తిమాత్రుండు. నివృత్తిపరులయిన మహానుభావులకు భావ సియుండు. కాని కామసియుండు గాడన పొమ్ము నీ కేల మా గొడ వలు? మాటాడకుము. మా చెలి కలుక గూర్చకు'మని విజయ యాతని నదలించి కదలి చన దేవదేవుడు మాయారూపము వాసి యచ్చటి సఖిపరివారమున కలక్ష్మీతుండై నిజరూపమ్మున భవాని యెదుట సాక్షాత్కరించెను.

ఆ సుందరేశ్వరు దివ్యసందర్శనమ్మున కిందువందన యానం దించుచు దేవదేవ! తారకాసురవధ యొనరింప సమర్థుండగు కుమారుండు నీవలన గలుగగలడు. కావున హిమవత్పార్శ్వమ్మునకు

దయసేయుము. సురకార్యసిద్ధికి నాతో వివాహమంగీకరింపవలయు నన నయ్యోగి నీవలన నహంకారమునుండి పంచభూతములు తప్పవలయునై నవి. ఒక్కండనయ్యననేకమై నిర్గుణుండనయ్య గుణావృతుండనై స్వతంత్రుండనయ్య బరతంత్రుండ నగుచుండెద. జగమ్మిది యెల్ల మాయా మయమ్ము. బుద్ధిచే నిది యవధరింపబడును. గుణకార్యవశమ్మున మన ప్రాదుర్భావమగుచుండును. నీవు సూక్ష్మప్రకృతివి. సత్త్వరజస్తమోమయివి. అయ్యదియ నృప్తివ్యాపారము సాగించుచుండును. హిమామయమునకు నేనురాను. దేహి యని యడుగను. అయిన నీ వేమందు వది యాచరించెదనన నా కమలేక్షణ “నీవ యాత్మవు నీవ ప్రకృతివియును. అయినను నాతో వివాహమ్ము గావలసివదియ. అవిద్యాక్షిప్తము దేహము. నీవు విదేహుడవు. అయినను శరీరావరణ మంగీకరింపుము. నా వచనమ్మున బ్రవంచరచన సేయుము. నాకు సౌభాగ్య మ్మనుగ్రహింప నర్హించెద ననియె నట్లు మహాత్ముండగు మహేశ్వరుండు ప్రార్థింపబడి లోకవిశంబమునోటకు నీధాయనై నిన్ననువర్తింతునని యనుగ్రహించి నిజనివాసమున కరిగెను.

అవ్వల మునులెల్లరు హిమవంతునికిని మేనకును నా నృత్తాంతము దెలిపి శంఖ దుందుభి ప్రముఖ మంగలఘోషంబుల నమ్మంగ శాలయను గృహమ్మునకు దోడ్కొని నచ్చిరి. వారికోరికపై నారదు నితో విష్ణుడు శివసన్నిధి కరిగినప్పు డా హరిహరాత్మభావంబును గని మునులు ముగ్ధులయిరి. హనుండు హరింగని గిరిజాపాణిగ్రహణ మొనరింప హిమాలయమున కేగదలంచెద. మున్న దక్షిణన్యాయ గ్రహణ మొనర్చితినిగాని యది కేవల సంకల్ప మాత్రముగ జరిగెను. ఇప్పుడు యథావిధి వివాహము జరుపుకొన నెంచెద నాకివ్వని యంతగా దెలియదందులకు వలయు నన్నాహములు సేయు మనునంతలో బ్రహ్మ యింద్రునితో నేతెంచెను. అత్రిప్రముఖులగు మహర్షులు విచ్చేసిరి. వేదోక్తముగ గల్యాణమంగళము నిర్వర్తింప బూనిరి. అయ్యెడ శివుని నాగాభరణములు స్వర్ణాభరణములయ్యె. పురుషలమాల మత్యాలమాల యయ్యె. దేవదేవుండు సకలాభరణ భూషితుండై

సురనికరముతో శైలాధిరాజు రాజధానికి దరలివెళ్ళెను. చండి ప్రేతాసనాసీనయై స్వర్ణపూర్ణకలశము శిరమునంబూని స్వపరివారముతో నరుగుచుండ విరూపంబులగు పెక్కుభూతము లామె ననుసరించెను. అంతట జగత్ప్రియము డమరుక ఘోషమున బ్రతిధ్వనించెను. భేరీభాంకారములు శంఖ స్వనములు దుందుభి నిసదంబులు దిక్కుల బిక్కటిల్లె. లోకపాలురు సిద్ధ విద్యాధర గంధర్వ ప్రముఖ సురగణములు వెంబడింప నైరావతమున శ్వేతచ్ఛత్రము సుధివ సించి చామరములు వీవ మహేంద్రుండు వెడలె. విష్ణు పార్వ దులును శ్రీవత్సవక్షులు పీతవాససులు చతుర్భుజులు కుండలులు కిరీటకట కాంగద హారనూపుర కటినూత్రులు రత్నాంగుళీయకపరిశోభితులు నయి వెంబడింప శ్రీ మహావిష్ణువు గరుడారూఢుండై మహాలక్ష్మితో శివకల్యాణమున కేగెను. హిరణ్యగర్భుండు భారతితో నితిహాస పురాణగమములు సాంగమ్ములగు వేదంబులు మూర్తిమంతంబులై కొలువ మునిపరివృతుండై పెండ్లి కరుగుదెంచె. వృష కేలేనుండట్లు మూర్తిద్వయంబువెంబడి నేవింప శుద్ధస్ఫటిక సంకాశంబును ధర్మరూపంబునగు వృషభంబు నధిష్ఠించి విబుధ దానవ పరివారముతో హైమవతీ పాణిగ్రహణ కుతూహలంబుతో హిమభూధరశృంగ్రాగ్ర సౌధమ్మునకు బెండ్లికొడుకై విచ్చేసె.

—: (అభ్యా. ౨ర) కల్యాణయాత్ర :—

అక్కడ గిరిండుడు గర్లాచార్యు బురస్కరించుకొని కన్యాదాన సనాహమ్ము గావించి వీశ్వకర్మచే రత్నచిత్రంబగు కల్యాణమండపమ్మును నందు ముత్యాల చవికలో పెండ్లియరుగు నయుత యోజన విస్తారమ్ముగ నిర్మింపజేసె.

అందు స్థావర జంగమాత్మప్రకృతి విలాస మన్యోన్య విపరిణామముగ నలంకరింపబడి చూపరుల మనమ్ముల సమ్మోహన మొనరించుచుండెను. ఒకచో సింహము నొకచో హంసలు నొక్కడ సార

సములు వేరొక్కయెడ నెమలులు కృత్రిమ పుత్రికాచిత్రమ్ములు  
 దర్శనపాత్రమ్ములయ్యె. నాగమ్ములు హయములు మృగమ్ములు నలం  
 కృతమ్ములయ్యె నందేది నిజమో తెలియరానంత నేరిమితో విశ్వ  
 కర్మ యనల్ప శిల్పకల్పన మ్మొనరించె. ద్వారములం గానలికి నిలిపిన  
 మూర్తులం దేది చైతన్యవంతమో యేది నిశ్చేతనమో నిర్ణయింప  
 రాదయ్యె. గజాశ్వరథసమధిరూఢులయి ధనుర్ధను లందు పువ్వులు  
 దురుముకొని హారములు గైసేసి వింజామర లిరుగడల వీవ గదలక  
 గదలిసట్లును గదలుచు గదలసట్లును దోచి రది యెల్ల నదృశ్యము.  
 అందొక సభామందిరమ్మును తద్దాస్యమున శుద్ధస్పటికసంకాశమ్ముగు  
 నందీశ్వర విగ్రహమ్ము నలంకృతంబయ్యె. ఆమీద రత్నమయ పుష్పక  
 విమానమును సందు వామభాగమున కాశ్మీరవర్ణంబులు చతుర్దం  
 తంబులగు జంటయోనుండులును దక్షిణపార్శ్వమున జోడు గుట్టమ్ములు  
 నలంకృతమ్ములయ్యె. రత్నాలంకారులగు లోకపాలురను పోడశ  
 ప్రకృతులను యథాతథింబుగ విశ్వకర్మ యందు చిత్రించె. ఆ దివ్య  
 మండప మ్మనేకాశ్చర్యధుర్యంబై భువనసమ్మోహన మ్మగుచుండెను.  
 అందరికన్న ముందు నారద సంయమిండుడు మెల్లన నడుగునెట్టి  
 విభ్రాంతుండయి యచ్చట సువర్ణ కలశంబులచే మెరయు రంభాసముప  
 సంభృత సహస్రస్త్రైభ మండపమ్మున బ్రవేశించి బంధువులతో నధిప  
 సింది యున్న సగరాజుచే బూజింపండియి మగ పెండ్లి నా రరుదెంచిరి.  
 అఖిలవర్వతరాజబృందముతో నెదురేగి నేగమ దోడితెమ్మని తాను  
 నమ్మహాదేవు సందర్శనమ్మున కరిగి, విశ్వకర్మ నిర్మించిన మాయామయ  
 కల్యాణమండప నిర్మాణమ్ము వర్ణించి చెప్పిన సచటి దేవతలు మునులు  
 నాలించి యది దానవులమాయగా గణించి యందు బ్రవేశించిన  
 బ్రహ్మాదంబగు ననుభయమ్మున సంచలించిరి. మాధవుం దుపలక్షించి  
 యమ్మండపము త్వష్ట సజాపతి నిచిత్రనిర్మాణంబులం దొక్కటియ  
 కాని వేరుకాదన శంకగుండును “పరమాశ్చర్యకర మ్మగునట్టి నిర్మాణ  
 మెల్ల నవిద్యాకార్యమ వివాహమే యవిద్యామూలకముగావున నిందు  
 లకు వెనుకాడవలసినది తేద. అండింక వివాహమునకు దరలుదము”  
 అన వాసప్రముఖులగు దేవతలు శతానందనందన బురస్సరంబుగ

సద్భుతాద్భుతంబగు వివాహోత్సవమందిరమును విశ్వేశ్వర కృత  
యజ్ఞవాటమును దరిసి తిలకించి యుల్లసించి యందంగు విడిదిసేసిరి.  
దేవర్షుల కుచితములగు తావులను విశ్వేశ్వర నిర్మించెను. అంతయ  
గాదు క్షేత్రపాలురగు భైరవులు క్షేత్రవాసులు శ్మశానవాసులు  
స్వగోధవాసులు నశ్వత్థసేవులు భేచరులు మొదలుగ నందఱంద  
రెండెందు వసింతు రందఱర కయ్యై స్థానము లందు కల్పింపబడియె.

( అధ్యాయము ౨౫. ) కల్యాణ లీల

అట్లు కల్యాణమండపమున నఖిల దేవతానాయకులును  
సహివారులై యద్రాజాచేయు సత్కారములందును సభవు పెండ్లి  
యానందమున నిమగ్నులై యుండిరి. అంతట మేనాదేవి నృధ  
పురంధ్రులతో సఖురాండ్రతో ఋషులతో నడుచెంది నిజగృహ  
ద్వారమున నఖిల మంగళతూర్యనాదంబులు మ్రోయు శంభునికి  
నీరాజనమిచ్చి పార్వతి ము న్నేయందము వర్ణించె నంత కెన్నో  
రెట్లందగా డల్లుడని రిచ్చవడి మురిసి ముచ్చటవడి యానంద పరవశ  
యయ్యె. రెండు తెలిపట్టుచీరలుదాల్చి గుత్తంబుగ బంగరుపూల  
కుసుంభావన్నె రైక దొడిగి నానారత్న భూషణములు గై నేసి మంచి  
ముత్యాలసరులు సరిదిద్దుకొని బొద్దుగల ముంతేత బాగువాపసిడి  
గాజులు మణికంకణములు నిండుగ దొడిగికొని తొడవులను దొడనై  
యెడనెడ నెచ్చెలులు విప్రపత్నులు గొలువ గొలువనై స్మృతయేశ్వరు  
డగు పరమేశ్వరునంద మనసుంచి తలవంచి క్రొత్త పెండ్లికూతురగు  
హిమవంతుని కూతురు పరమశోభనశ్రీలతో సభివసించియుండె.  
గర్గాచార్యులవారు 'లగ్నంబు సమీపించె సత్త్వరమ శంభువోడి  
తేవలయు'నన సకలత్రులయి పర్వతేంద్రు లద్భుతైశ్వరులయి మంగళ  
పాణులయి సాలంకృతులయి యనేకోపాయనముల గొని ప్రేమతోలకు  
చూపులతో వాదిత్రఘోషములు వేదఘోషములు నొలయ  
నుహదేవు విడిది కరుదెంచిరి. సదాశివపరివారమెల్ల గల్యాణ  
యాత్రావిభమంబున సంభ్రమించె. విష్ణు వా చండియు బ్రహ్మ  
గణములు విడిదియంద యుండవలయునని నియమించిన వారు కోపించి



రమును విశ్వస్థ కృత  
ని యందందు విడిచి నేసితి,  
ర నిర్మించెను. అంతయు  
వాసులు శోభనవాసులు  
మొదలుగ నందతంద  
లందు కల్పింపబడియె.

తా లి ల

మల దేవతానాయకులును  
లందును పథపు పండ్లి  
ంతట మేనాదేవి వృద్ధ  
లో నరుదెంచి నిజగృహ  
లు మోయి శంభునికి  
వర్ణించె నంత కెన్నో  
చ్చటనడి యానంద పరవశ  
త్రంబుగ బంగరుపూల  
పణములు గై నేసి మంచి  
ముంతేక జాభునాపసిడి  
ని తొడవులను దొడవై  
గొలువై హృదయేశ్వరు  
క్రొత్త పెండ్లికూతురగు  
తో సభివసించియుండె.  
చె సత్త్వము శంభుదోడి  
ద్భుతైశ్వరులయి మంగళ  
ముల గొని ప్రేమతోలకు  
సఖోపములు నొలయ  
వపరివారమెల్ల గల్యాణ  
వా చండియు బ్రహ్మ  
యమించిన వారు కోపించి

శివకల్యాణముకు మేమేల రావలదన నదాశిస్త దనుకొనించి విష్ణు  
వాక్యానుసారము వారిని విడిచియంద నిలిపె. అన్వల శంభుభోరిపట  
హానకగోముఖంబులు మోయ గాయకుల మంగళగీతములు నెలంగ  
విష్ణుప్రముఖులు నింద్రాది దిక్పాలుగు సుశ్రీనిలాసులై ముందు  
నడువ నరుంధతి యనసూయ సావిత్రి లక్ష్మీయు మొదలుగ వృద్ధ  
పురంధ్రీతనములు నిజమాతృకలతో ననుగమింప జగ దేకబంధునగు  
శంకరుండు పరమ వర్చస్వియై విష్ణునితోడ చని పుష్పవర్షము  
గురియ నూరేగి గాంచన మట్టినుంబును బరమశోభాముగు కల్యాణ  
నదనంబును బ్రవేశించె. ఇట్టియృష్టమండపము సభివసించిన పరమే  
శ్వరుని విబుధులు స్తుతించిరి. పద్మతగాజు చేయూత దొనగి గజరాజు  
నుండి మహేశ్వరుని దింపి లోనికివచ్చి పితమ్మన గూర్చుండబెట్టిన  
మేన నెచ్చెలులతో మంగళనీరాజునమిచ్చిన యానంతరము పురోహితు  
లగు కశ్యప బ్రహ్మలు మధువర్కమొప్పించిరి.

అంతమానంద యంతర్వేదిమందు సర్వాభరణ భూషితయై  
పార్వతియున్న వేదికమీదికి విష్ణువును బ్రహ్మయును వైదండయిడి  
శివుని దోడితెచ్చిరి. బృహస్పతి ప్రముఖులు లగ్ననమయంబు తెలుప  
గర్గాచార్యులు తమంత ఘటికాలయమున నిలిచి లగ్నఘటిక సరిగా  
గమనించి “ఓం పుణ్యేతి” పుణ్యాహవాచన మంత్రము పఠించుచు  
నక్షతపూర్ణముగ నూత్నవదువు దోసిలి తన దోసిట నత్తి వరునిపై  
నక్షతల నించెను. పెండ్లి కూతురుచే వెనుగునక్షతలు కుశలు మున్నగు  
మంగళద్రవ్యములచే శివునిర్చింపజేసెను. తాను మున్నెవ్వనికై యెవ్వరు  
చేయని పరమతపమ్ము చేసినో యవిభునివలక నిగ్గున గనుంగొనుచు  
నద్దేవి ముదమండె. నారదుండును దక్కిన మునులును గంగాది  
పుణ్యాంగనలు దెలుప గిరికుండు గిరిజకు బ్రతిపూజ సలిపిన నట్లు  
పార్వతీపరమేశ్వరులు పరస్పరము సర్పియై విలసిల్లిరి. త్రైలోక్య  
లక్ష్మీ సమేతులై యుగరినొకరు చూచుకొనిరి. లక్ష్మీయు సావిత్రియు  
నా నూత్న పురాణదంపతులకు నీరాజనమొచ్చిరి. అరుంధతియు నన  
సూయయు నట్ల హారతు లై త్తిరి. శంభుని శంభువల్లభంగని వారొకరి

నాకరు చూచుకొని ముసిముసినవ్వుల మురిసిరి. గర్గుని యానతి నంత మేన సువర్ణకలశమైతికొని నిలువ ప్రయోగము తెల్పుడని హిమగిరి పురోహితునడుగ నాతడు బ్రహ్మయు విష్ణువునుగూడి “తండ్రి! శంకరా! నీ కులమును గోత్రమును దెలుపు మిపుడు సమయ మ్మని పరిహసింప సుముఖుండయ్య నాక్షణమున విముఖుండై శివుడు గంధర్వ యక్ష ముని సిద్ధగణంబుల ముందు నిరుత్తరుండౌటగని నార దుండు పరిహసించి వీణ మ్రోగించిన గిరిరాజు వీణ వాయింపకుమని వారింప సురమాని యిట్లనియె. కులగోత్రమ్ము లీవడిగితివి. వీనికి గోత్రము కులమును నాదమే. నాదమునందు శంభుండును శంభుని యందును నాదమును బ్రతిష్ఠితము. కావున నతడు నాదమయుడు. నాదలభ్యుడు. అందుచేతనే నే నిపుడు వీణ వాయించితిని. బ్రహ్మడు లీతని కులగోత్రాదు లెఱుంగరు. తక్కినవారింజెప్పనేల? ఇవ్వీరూ పాక్షం డరూపుడు. అకులీనుడు నగోత్రుడును. పండితుడవు గాన మీయల్లునింగూర్చి నీవు విమర్శింపదగదు. బ్రహ్మదులీ లింగరూపుని మొదలు తుదయుం దెలియలేరైరి. ఈ యుమామహేశ్వరా త్తకమైన మిధునంబ సృష్టి స్థితిలయకారణము. అన విని హిమాద్రియు నింద్రాదులు సాధువాదముసేసి విరించిసుతు నభినందించిరి.

(అధ్యాయము. ౨౬.) ఆ పుస్తకంబులు విమర్శింపవలదు తడవు సేయ వలదిక కన్యాదానమ్ము చేయుమన బర్వతేంద్రుడు బ్రహ్మచేరణంబున సంకల్పముసేసి “ఈ కన్యను నీకు నే నిచ్చుచున్నాను. భార్యార్థముగ ప్రతిగ్రహింపుము” అను నర్థముగల మంత్రముతో గన్యాదానము సేసెను. అంత నాచార్యుండగు కశ్యపు డగ్నియందు గంపతులచే హోమంబు సేయించుచున్నంత వేదవాదరతులగు విశ్రు లిది యిట్లది యిట్లు గాదని గృహ్యసూత్రవిచారంబున శివసన్నిధిని స్వస్వమత వ్యవస్థాపనకు తర్కంబులు సేయుచుండ నారదుండు మీరందరు మహానము వహింపుడు. సదాశివుడీతడు సర్వాత్మభూతుండు. కొండొకనిమిత్రంబున నిక్కండ రాజింట నల్లుడయ్యెగాని యొండుగా దనిన నందరు మిన్నకుండిరి. అట్లు హోమంబు జరుగుచుండ దేవిచరణనఖచంద్రికును

దర్శించి విరించి యించువిల్కానినశమై రేతస్థలనంబున కెడ సిగ్గుజెంది తలవంచికొనియె. మణియు నా పీర్వంబునం జరణంబుల రాచిన నందరిండి వాలఖిల్లు లను మహర్షులు సహస్ర సంఖ్యాకు లావిర్భవించి పితామహుడు దండ్రీ తండ్రీయని పిలిచిన నలికి నారదుండు మీరందరు గంధమాదనమ్మున కేగి యందుండు డనియె. వా రట్లనే యరిగిరి. కొడు కనునయింప నప్పడ విధి యథావిధి వివాహమును బూర్తిసేసెను. అవ్వల విఘ్నాలు నదస్సు తీర్చి వేదస్వస్తి సెప్పిరి. దేవపత్ను లా మీదట దివ్యదంపతులకు నివాళి యిచ్చిరి. గిరిరాజు ప్రియవత్నులు కల్యాణగీతములు పాడిరి, మహర్షులు వినుతించిరి. వారందరికి ధరణీధరసార్వభౌముం డనర్హు గత్తురాసుల బహుక రించెను. జగదేశసుందరుడగు పురహరు డా కల్యాణవేదికపై దేవితో నిజపరివారముతోగూడి పరమానందమున రాజిల్లెను. అద్విరాజు బ్రహ్మాదులగు మగ పెండ్లివారిపై బసీయ జరిగించి యనర్హు గత్తుంబ రాధరణంబులు చందనతాంబూలాలాదు లానంగి సత్కరించెను.

శివునితో సురేశ్వరులందరు నుప్పొంగుచు భృంగితో విందు లారగించిరి. బువ్వముబంతు లాడిరి. అఖిల శివయోగిసేవక్రమ్మును బేతాళాది క్షేత్రపాలుగు మన్యమాంసములు సేవించిరి. భైరవుడు నృత్యముసేసెను. విష్ణుండు విష్ణువింప శివుడు వీరభద్రుని నియోగింప నాతడు ప్రమథగణప్రముఖశివపరివారమ్ము సేయు నయ్యకాండ తాండవమును వారింపె. ఆమీదట హిమగిరి విష్ణుప్రముఖదేవబృం దమ్ముల నమూల్య మణిభూషణంబుల నవాంబరాంగ రాగంబుల సాను రాగంబుగ నొసంగి గారవించె. అట్లుని కనర్హుమగు సరణంబునొసంగి కూతురునకు సారెయు చీరలుపెట్టి రెట్టించిన హర్షంబున నుల్లసెల్లె సంతట నా త్రిభువనసుందరిం దోడ్కొని త్రినయనుండు స్వభవన మ్మునకు విజయముసేసెను.

పార్వతీపరమేశ్వరులు గంధమాదనమున నేకాంతలీలా  
విహారమున నుండగ నఖిలభువనములకు బ్రళయమాసన్నమై నట్లుం  
డెను. విష్ణునయ్యంతర మ్మరసి యగ్ని దేవుం దలచి రప్పించి, యీశ్వర  
మందిరమున కంపెను. అతండును పొట్టి వడుగై కుంకుమ కుసుమ  
కింజల్కరుచి నించెడిమేనితో సదాశివసదనాంగణమున నిలువం  
బడి “భవతి భిక్షాందేహి” యని కేకవెట్టెను. - వెంటనే గిరిరాజకన్య  
భిక్ష పెట్టుటకు లేవబోగా రుద్రుండు లేచి కినుకబూని భైరవుండై  
కరతలభిక్షగోరి వచ్చిన యగ్నివై త్రిశూలము విసరబోగా భవాని  
చారించిన శంకరుండు తాను స్వయముగ వానికి వాఙ్మాత్రమున భిక్ష  
ననుగ్రహించెను. శంకరుం డిడిన భిక్షను జేతబట్టుకొని వెండియు  
శాంకరిని భిక్ష మడుగవలెనని యెదుటికిఁబోగా నామె కోపించి ‘ఓరి  
భిక్షుకా! సర్వభక్షుండయ్యెదవుగాక! అదిగాక యీ శివవీర్యముచే  
నెల్లెడ పీడలందెదవుగాక!’ అని శపించెను. అవ్వల హన్యవాహను  
డా శివవీర్యమును భక్షించెను. ఈ విషయ మచటకు వచ్చియున్న  
యంద్రాది దేవతల కెఱింగించెను. అంతట నింద్రాది దేవతలందఱు  
గర్భవంతులయిరి. అగ్నిముఖులు కాన యీతడు తిన్నది వారందరికి  
నందునుగాన వాదందఱికి నిట్లు చూలు నిలిచెను. వా రీగర్భవికారము  
నకుం జొరొంది విష్ణుని శరణొందిరి. ఈ శివతేజము భరింపజాలము,  
బ్రతుకజాలమని మొఱవెట్టిరి. దేవతల పరిదేవనము విని ప్రణతార్థి  
హరుండగు హరి చిఱునవ్వునవ్వి శంకరుని స్తుతింపుఁ డనెను. వా రేగి  
హరుని శ్రుతులచే పొగడిరి. శంభుడు సాక్షాత్కరించి మీరు తిన్న  
నా తేజస్సును వమనము చేసికొనుడని తెల్పెను. ఇంద్రాది దేవతా  
గణములు క్రక్కిన నది పర్వతమంత యేర్పడెను. అది పుటము  
పెట్టిన బంగారమువలె నుండెను. అగ్నితప్ప మిగిలినవారు తేలికపడిరి.  
అప్పు డగ్ని నన్నేమి చేయమందువని శంకరు నడిగెను. వేల్పులు విన  
నవ్వేల్పువొక ‘ఓయీ! నీవు నెలనెల యగ్నితప్తలగు స్త్రీల దేహ  
మున దీనిని విడువుమని నెలవిచ్చెను. ఆ తేజముచే వెలుంగుచు నగ్ని

బ్రాహ్మముహూర్తమున నట్టివా రెవ్వరు లభింతురా యని యెదురు చూచుచుండెను. అంతట ఋషిభార్యలు మహాపతివ్రతలు స్నానార్థము పోయి యగ్నిం గని చలికిఁ జలించి చలికాగవతెనని యగ్నిని సమీపించిరి. అరుంధతి యొకమూల వలదువలదని వారించుచున్నను కృత్తిక లాహ్వరు నగ్నిసన్నిధానమున కేగిరి. వెంటనే శివవీర్యము యొక్క పరమాణువులు వారి రోమకూషములయందు వారెటుంగకుండ గనే ప్రవేశించెను. అగ్ని యారేతస్సునెల్ల జారవిడిచి విశ్రాంతుఁ డయ్యెను. ఆ ఋషిభార్య లింటికేగిరి. వారిలోఁకల్గిన మార్పు నెఱింగి ఋషులు మీరెల్ల 'భోచరులు' = ఆకాశమునఁ దిరుగువార లగుదురని శపించిరి. వారందఱు తమనుఁగల్గిన యూన్యభిచారదోషమునకుఁ బరితపించి హిమవత్స్వర్వతమునై నా నీతస్సును విడిచిరి. అనంతయు నొక్కటిగా వెదురుపొదలమూలమున గంగానదిలోనికిఁ జిమ్మబడెను. అది మజ్జుభిరూపమున శంభునమానుఁ డగునని గర్థాచార్యులనిరి. అట్లే కార్తికేయుఁడు మహాబలుండు గంగానదీ పులినతలమున సాక్షాత్కరించెను. అప్పుడే గిరిపుత్రిక పాలు చేపునచ్చి శంభునింగని యిదేమి నాకు పాలు చేపునచ్చినవని ప్రశ్నించెను. శివుఁడమియుఁ దెలియనట్లుండెను. అంత నారదస్వామి విచ్చేసి భవానీభవులకుఁ గుమారోదయమయినట్లు తెలిపెను. అది విని పిఠ్రులు ప్రమథగణములు, గంధర్వ కిన్నర కింపునపాది దేవగణములు హర్ష నిర్భరులైరి. హిమవంతుఁడు మేఘము మిగుల నానందమందిరి. అందరును శివునితో గంగాతీరమున కేగి యక్కుమారుని దర్శించిరి. మంగళ వాద్యములు మ్రోలునను. దేవబృందము వినుతించి గీతములు పాడిరి. శాంకరీ శంకరుల యానందము నెల్లగుంగని యానందవివశులైరి. రాక్షససంహారమునకై దేవసేనాధిపత్నియు యవతరించితివని స్వామిని బృందారక బృందము వినుతించిరి. పార్వతి వెంటనే యెత్తుకొని ముద్దు వెట్టి యరమ్మున ననుముకొని పాలిచ్చెను. శంకరుఁ డక్కుమారుని దొడవై నునిచికొని పుష్కవంతులకెల్ల సగ్రేసరుండై యనుపమాన శోభాభిభవమున విలసిల్లెను. మఱియు జగ దేకుండరమూర్తియు

ప్రీడా విహీన జఘనుండు నగు నమ్మద్దునాలుని ముద్దిడికొని యాతని చేతు లొకటి రెండు మూడని యెనిమిదివరకు లెక్కించెను. గిరిజతో నమందానందభరితుడై హర్ష గర్జదస్వరమునఁ దన హర్ష నిర్భర విశేషమును కేవలమానముచే వ్యాఖ్యానించెను.



అథా. (౨౮-౩౦) కుమార విజయము

కుమారస్వామిం దొడపై నుపలాలించుచు దేవతలం గని యీశ్వరుం డిట్లనియె. ఓ దేవతలారా ! తారకు నిప్పుడే మావాఁడు సంహరించి మీకు డేమము సేయఁగలడు. మీరు వానిమీదికి దండెత్తి పొండన బ్రహ్మవిష్ణుప్రముఖులతో సురలు సంగ్రామమునకు నడచిరి. అయ్యెడ యమునికుమార్తె యగు సేనాదేవి యను సుందరి తపస్సుచేసి కుమారుని వరించెను. అప్పుడు శంకరకుమారుఁ డగు కుమారుఁడు సేనాపతి యయ్యెను. అంతట విజయయాత్రామంగళముగా శంఖములు భేరిప్రముఖవాద్యములు మ్రోసెను. గారి, గంగ, కృత్తికలును వీఁడు నాకుమారుఁడని, కాదు నా వాఁడని వాదులాడఁ జొచ్చిరి. నారదమహర్షి “మీరు మూర్ఖతతో పోట్లాడుకుండు, ఈతఁడు పార్వతీ శంకరుల కుదయించిన బిడ్డఁడు” అని నంతట నందరు మిన్నకుండిరి. కుమారస్వామిమాటచే గృత్తికలు నక్షత్రరూపమున నాకసమున నధివసించిరి. మృత్యుకుమారియగు సేనను జేపట్టి గుహుఁ డింద్రుని “స్వర్గమునకుఁబోయి పాలనము చేయుము” అనెను. అతఁడు తారకా సురునికి వెఱచి పోయివచ్చితి నన, స్వామి చిటునవ్వునవ్వుచున్నంతలో తారకుఁ డను నద్దానవుఁడు సేనాపరివారముతో రానే వచ్చెను. నారదుఁడు ముందే వానికి రాఁబోవు విపత్తును జెప్పెను. తారకుఁడు సురర్షిచే నింద్రాదులకుఁ గబురంపెను. ఇంద్రుఁడు నవ్వి కుమారు సేన్లు నెక్కించి లోకపాలురతో యుద్ధరంగమునకు నడచెను. కుమారునికి గొడుగుపట్టిరి. తారకునితోడి యుద్ధ మతిభయంకర మయ్యెను. వీరభద్రుం డుగ్రుఁడై వాని నెదిరించెను. అట్లుభయ

వర్గములు పోరాడుచుండ నారదుని ప్రోత్సాహముచేఁ గుమారస్వామి శక్తియను మహాయుధము నెట్టకేల కెత్తికొనెను. వాఁడు తూలుచు తూలుచు వచ్చి యింద్రునితో డీకొనగా నతడు వజ్రాయుధముచేఁ గొట్టెను. వాఁడు శక్తియనుదానిచేఁ గుమారుఁ నడచెను. ఆదెబ్బకు గుమారస్వామి మూర్ఛిల్లి ముహూర్తమాత్రమున లేచి మహర్షులు నుతింప నుటల దలపడి శంభుస్మరణ గావించి, హరిభక్తిపరుండై తన తల్లిం దలఁచికొని మ్రొక్కి, 'శక్తి' యను దానిచేఁ దారకుని శిరమ్ము ఖండించెను. ఆ తల భూమిపైఁ బడెను. సురకిన్నర గర్భుడోరగాదులు హర్షముచే కుమారవిజయము గీర్తించిరి. విద్యాధరలు సృత్యములు నేసిరి. గిరికన్య తన ముద్దుబిడ్డని తొడపై నిడికొని కౌగలించుకొని ముద్దాడెను. ఆ తల్లి బిడ్డలకు దేహాంగనలు నీరాజనము పట్టిరి. ఇంద్రాది బృందారక బృందములు పుష్పవర్షము గురిపించిరి. కుమార విజయమను నీ దివ్యచరిత్రము చదివినవారు విన్నవారు సర్వానందము లను సర్వార్థములను బడయుదురు.

—: (అథ్యా. ౩౧.) శి వ పా ర మ్య ము :—

( అద్వైత సిద్ధాంతము )

లోమశృం డిట్లనియె. తారకాసురసంహారకుండగు కుమారుని మహిమ సర్వవేదశాస్త్రములందు నాగమపురాణోపనిషత్తులయందు పూర్వోత్తరమీమాంసయందును వర్ణింపబడియున్నది. దర్శనమాత్ర ముచేఁ బవిత్రులంజేయు దైవ మతఁ డొక్కఁడే. యముఁ డొకనాడు శంకరుని నుతించి యిట్లనియె. జగత్ప్రభూ ! తపస్సుచే నీవు, కర్మానుష్ఠానముచే బ్రహ్మ, యజ్ఞములచే నుపవాసములచే విష్ణువు స్వర్గాది భోగమును, నమస్కారములచే సూర్యుఁడారోగ్యమును, అర్ఘ్యపాద్యాదులు మంత్రావృత్తియుచేయుటచే గణపతి నిర్విఘ్నతను, తక్కినలోక పాలురు తత్త్వద్విధముల యథాశక్తిగ ఫలప్రదు లయ్యెదరు. ఇదేమో మిక్కిలి వింతగానున్నది. సర్వప్రాణులకును నీకుమారుఁడు స్వర్గ

ద్వారమును దెఱచి పెట్టినాడు. దర్శనమాత్రముచే నెల్లరు పాపాత్ములుకూడ స్వర్గమునకే పోవుచున్నారు. ఇంత త్వరితగతి సద్గతి చులకనయైన నాకింకేదిదిక్కు? నా యధికారమేమి? అని రోదనము సేయు శమనునింగని శంకరుడు, ఓయీ! ఎవరికిఁ బాపక్షయమయినదో వారికే మనస్సులో ధర్మభావ ముదయించును. తీర్థక్షేత్రాది యాత్రపై కోరిక వారికే కలును. కావున పుణ్యాత్ముల యనేక జన్మఫలపరిపాకమున కాశ్చర్యపడ నక్కఱలేదు. ఇంద్రాదిలోకపాలురుకూడ ప్రారబ్ధపశులే కాని వేరుగాదు. కావున కుమారునియెడలఁగాని, కుమారదర్శనము నెడలఁగాని నీవింత యాశ్చర్యపడ నక్కరలేదు. సర్వము కర్మాధీనము. యజ్ఞతీర్థదానాదు లన్నియు మనశ్శుద్ధిసాధనములు. మనస్సుచే నాత్మ భావింపఁబడును. సర్వప్రాణులకు నేనే యాత్మనై యున్నాను. నే నెల్లపుడు భావమునఁగూడి యాత్మరూపిని యున్నాను. నేను ద్వంద్వదూరుఁడను, నిరికల్పుఁడను, స్వస్థుఁడను, నిత్యయుక్తుఁడను, నిరీహుఁడను, కూటస్థుఁడను, కల్పభేదములబట్టి యేర్పడు వాదము లన్నిటికిమీద మిగిలియున్నవాఁడను జ్ఞానబోధ్యుఁడను అనంతుఁడను. కేవలజ్ఞాన లక్షణమైన స్వాత్మను మఱచి జీవకోటి సంసారులయి (జననమరణ రూపప్రవాహమునఁ గోట్టుకొనిపోవువారై) కన్పట్టుచున్నారు. నేను త్రిమూర్తి స్వరూపుఁడను. బ్రహ్మవిష్ణువులనువారు గుణమేయులు. అహంకారావృతమైన కర్మముచే దేవమనుష్యపశుపక్ష్యాదు లేర్పడినవి. జీవులు మాయచే నెండమావులలోఁ బరువెత్తుచున్నారు. దేవతలు పండితమృన్మలయి మిథ్యావాదములు సేయుచు త్రైగుణ్య విషయలయి, తత్త్వజ్ఞులుగాక రాగద్వేషాదులు గలవారై బహిర్ముఖులయి పరస్పరము దూషించుకొందురు. కాన గుణవిభేదనిమిత్తమయిన యస్తత్త్వ మెఱింగి, గుణేతరమగు వస్తువునెడ పరమార్థ దర్శనము చేసినచో భేద మభేదమగును. సరాగము విరాగమగును. కోప మకోపమగును. అదే పరమథామము. ఘటాదిశబ్దములవలె బ్రహ్మాదిశబ్దములుకూడా కృతకములగుటచే నవి యావస్తువును బ్రకాశింపఁ జేయలేవు. శబ్దము ప్రవృత్తిపరమయిన ధర్మముకాని ధర్మి



కాదు. ప్రవృత్తి నివృత్తులు రెండును నేందు విలయించెనో. యది శాశ్వతస్థానము. అది నిరంతరము నిర్గుణము జ్ఞప్తిమాత్రము (జ్ఞాన మాత్రము) నిరంజనము, నిర్వికారము, నిరీహము, సత్తామాత్రము, జ్ఞానగమ్యము స్వసిద్ధము, స్వయంప్రభము, సుప్రభము బోధగమ్యము, నని సర్వాత్మభావముచే జ్ఞాను లీ తెలివిం జెప్పుదురు. అట్టివారు సమరసబుద్ధులయి స్వస్థులయి చరింతురు. అనాదిమూలము, మాయా మయము. మాయచే విమర్శనమున కందనిది. అయినను సంసార మునుదాటి నిర్మమంలు, వీతరాగులు, నిశ్చలులు, సగువారు నిర్వి కల్పానందమును (మోక్షమును) బొందుదురు. సంసారమునకుఁ గల్పనయే మూలము. కల్పన యమృతోపమానముగా గన్పించును. (కల్పనయనగా భేదదృష్టి) ఆకల్పన నెవరు విడచెనో వారు పరమగతి నందనేర్తురు. ముత్యపుచిప్ప నెండియని, త్రాడు పామని యెండమావి నీ రని తోచుట వట్టి మిథ్య (ఇత్తిడి బంగార మనుకొనుటవంటిది). సిద్ధి యనగా స్వచ్ఛందవ ర్తిత్వము. పారబ్రంత్వమే మృష. పరతంత్రుఁడు బద్ధుఁడు. స్వతంత్రభావనగలవాఁడు ముక్తుఁడు. ఆత్మ యొక్కటియని యెఱింగి నిర్మముఁడు నిరాగ్రహుఁడునైనవానికి బంధనములేదు. ఆ సంసార మాకాశపుష్పమువలె శశవిపాణమువలె (కుందేటికొమ్మ వలె) సర్వహాస్యము. మమతను నిరాకరించి పరమపదమందఁగోరె కలిగి వీతరాగులు, విజితేంద్రియులు నయినవారే విద్వాంసులుజ్ఞానులు. వారే పరమస్థానమందుకొనువారు. కామక్రోధాదులున్నంత దాక సిద్ధినందలేరు. అట్టివారు శబ్దమూర్తైక బోధకులు అనగా శబ్దమాత్రము నెఱింగినవారు. కాని యనుభవాగ్రము వా రెరుంగరు. పరోక్షజ్ఞానము మాత్రము కలవారయియుందురు. యముఁడిట్లనియె. ప్రభూ! శబ్దము వలన శబ్దము ప్రప ర్తించును. జ్ఞానము నిశ్శబ్దము నిత్య మని మీరు సెలవిచ్చుచున్నారు అనిన అక్షరము పరబ్రహ్మము, శబ్ద మక్షరాత్మకము. కావుననే శబ్దము నిరీక్షకము అని తాము సెలవీయగా వినాను. ప్రతిపాదింపదగిన దేదైన కొంచెమున్నచో నది శబ్దములేకుండ యెట్లు ప్రతిపాదింప వీలగును? కార్యాకార్య వ్యవస్థితిపట్ల నీ నా సందేహ మెల్ల నివారింపుడు. అన శంకరుండు

భర్తమూర్తి కిట్లనియె. ఓయీ! మిక్కిలి శ్రద్ధ గలవాండవయి  
 వినుము. ఇది విన్నమొదటఁ దెలియవలసిన దింక మిగులదు. జ్ఞాన  
 వాదులగు ఋషులందఱు వీతకల్మషు (పాపరహితులు)లయి జ్ఞానాభ్యాస  
 మున వర్తించుదురు. జ్ఞానవేత్తలు జ్ఞానము నెఱుంగుదురు. జ్ఞానము,  
 జ్ఞేయము, జ్ఞానగమ్యము నెఱింగి, ఎవనిచే నేది యెట్లు జ్ఞేయమో  
 (తెలిసికొనదగినదో) యేది చెప్పట కుద్దేశింపఁబడినదో యదెల్ల సమ  
 వ్యయపఱచి తెల్పెదను వినుము. కండ్లు తిఱుగువానికి భూమి  
 తిఱుగుచున్నట్లు కనిపించినట్లు భేదభావనగలవాని కొక్కటే వస్తువు  
 పెక్కులుగా గనబడుచున్నది. ఆత్మ యొక్కటియయ్యు యనేక  
 మయినట్లున్నది. ఆ భ్రమను దొలగించుటకు శ్రుతివాక్యములను  
 శ్రవణము చేసి తీరవలెను. సుప్రయోగమయిన మననముచే  
 దానిని స్థిరము చేయవలెను. అప్పుడు సులభముగా బంధవిముక్తి  
 నందఁగలడు. ఈ చరాచరజగత్తంతయు మాయాజాలము (వల),  
 నాది (మమత) నేను ననుకొను నీ సంసారము మాయామయము. మమ  
 తను మారముచేసి బంధవిముక్తి నందఁగలడు. నే నెవఁడను? నీ వెవ్వఁ  
 ఁడు, విరెక్కడివారు నను భేదము మహామాయావలంబనమున నగు  
 చున్నది. అజాగ్రత్తనమువలెఁ ప్రపంచ మంతయు నిరర్థకము.  
 (ఆర్థములేనిది అన్నమాట) నిష్ఫలము, నిరాభాసము, నిస్సారము,  
 వట్టివాగ (ఘామడంబరః) కావున సర్వయశ్శములచే నాత్మను  
 స్మరింపుము. అని యిట్లు మృత్యుంజయుం డనుగ్రహించిన జ్ఞానోపదేశ  
 ముచే మృత్యుదేవత జ్ఞానియై యాత్మభూతుండయ్యెను. అతడు కర్మాను  
 సారముగ శాసకుండయి వట్టి వినోదప్రాయుడై తోఁచెను. అవ్వల  
 కాత్రికేయుని పర్వతాధిష్ఠాతలయిన మహానుభావులు పెక్కురీతుల  
 వినుతించిరి. కుమారస్వామియు వారితో మీ మీ యందు సేవ్య  
 మానములగు కొండలు రాళ్ళు నెన్నో కలవు. మీరు తీర్థభూతులు.  
 దివ్యములగు శివాలయములు మీ యందేర్పడును. మాతాత హిమ  
 వంతుడు తపశ్శాలురుకు ఫలప్రదాతయగుగాక! మేరువుకూడ సర్వా  
 క్షయం డగును. శ్రీ శైల, మహేంద్ర, సహ్యా, మాల్యవద్వింధ్య గంధ  
 మాదన శ్వేతకూట త్రికూట దర్భుర లోకాలోకాదులు, ఉదయాద్రి

మొదలగునవి యెల్ల లింగరూపములయి నామాటచే బాపక్షయ కరములగుం గాక ! అని పర్వతములకు వరమిచ్చి, లింగమే దేవాలయ మనియు, నీలము, ముత్యము, పవడము, నైడూర్యము, చంద్రము, గోమేధము, పద్మరాగము, మరకతము, కాంచనము, రాజతము, రాగి, నాగము, నన లింగములు పెక్కులున్నవి. అన్నిట గాశ్మీర లింగము ప్రశస్తము. అది యైహికాముష్మికఫలములు రెండు నిచ్చు నని నందికిఁ దెల్పెను. నంది మరల బాణలింగ ముత్తమమంటివే ఆవివరము తెల్పుమన రేవానదిలో గనిపించు శిలలు లింగరూపములు, అవి నున్నగా నుండును. పిండియుక్తములు. అవి పూజనీయములు ఎవని నోరు పంచాక్షరియందును మనస్సు శివచింతనమందును వర్తించునో భూతములందు సమత్వము వాదములపట్ల మూకత్వము పరస్పర యెడల నపుంసకభావము నేరికుండునో యట్టివారికి శంభుఁడు సర్వదా వరదుఁడయి యున్నాఁడు.

—: (అధ్యాయ. ౩౨.) శ్వేతుఁడను రాజు చరిత్ర :—

లోమశుండిట్లనియె : మునులారా ! పాశుపతధర్మములు, కాపాలిక భేదములు సంకోచవికాసములుగా మాకింతవఱ కెఱింగించితిని. మరేమి వినవలతురన మునులిట్లనిరి. శ్వేతుఁడను రాజునిచరిత్ర మద్భుత మందురు. అది యానతీయవే యన నతఁ డిట్లనియె. శ్వేతుఁ డను రాజు ధర్మపరిపాలకుఁడు. శంభుభక్తుఁడు. కావున నతని కీతి బాధలు లేకుండెను. అతని యేలుబడిలో వర్ణాశ్రమాచారములు యథావిధిగా నడచుచుండెను. ఇట్లుండగా నతనిం గొనిరమ్మని యముడు భటుల కాజ్ఞ యిచ్చెను. వా రాతని యాజ్ఞను బరిపాలింప లేరైరి. అంత యముడు శివారాధనమందు సుదృఢసమాధిస్థితుడై ప్రశాంతుడై జ్ఞానమూర్తియైయున్న యా రాజునుగూర్చి త్కోభయంది ఖడ్గధారియై వచ్చెను.

కాలయాపియగు దేవత యతనిం గని, 'ఓయీ సీవు మాతలతో వచ్చి యతనిం గొంపోనెంచియు నిట్లు భీరుడవై నిలబడిపోయినావు. ఇట్లు కాలాతిక్రమణము చేయఁగూడదు. నీ ధర్మము సీవు యథా విధిగా నిర్వర్తింప వేమని యడిగెను. అంతటఁ బితృపతి నాచేత కాలేదు. శూలధరునికి వెఱచి యిట్లు నిలువబడిపోయినా మనెను. అంతట కాలుండు రాజును దండింపనేగిన శంకరుడు స్వయంప్రకాశుడై యున్న యా రాజుదరిని సదాశివుడు సాక్షాత్కరించి తృతీయశ్రమచే గాలుం గనుగొని వానిని దహించెను. దేవగణము లాదేవుని వినుతించిరి. శ్వేతుడు తెలివిగొని రుద్రుని బెక్కురీతుల నుతించెను. మఱియు నీ కాలుని యపచారమేమి? నీ వితని నేల దహించితివని శంకరుని బ్రశ్నించెను. అంతటఁ బగమేశ్వరుడు పీఠు శంభుక్షకుడు. బహుజన రక్షకుండవగు నిన్ను రక్షింపనెంచి నీనిని శీఘ్రించెను. అనిన శ్వేతుడు కాలము ధర్మమూలము. ఇతఁడే సృష్టికృతి లయహేతువుగదా! ఇతఁడు లేనిచో జగత్తు నిలువదు. కాల వాని నుజ్జ్వలింపఁ జేయగోరెద నన నా భక్తుని యభిలాష నాదించి శంభుం దాతనికిఁ బ్రాణదాన మిచ్చెను.

హరహర! కాలకాల! త్రిపురాంతక! యోమదనాంతకాభయం  
కర హర దక్షయజ్ఞహర! గావుము! దుస్సహకాలకంఠ ని  
ర్మలవిషభక్షణంబునఁ బ్రపంచముఁ బోచిన యాత్మబాంధవా!  
ననుభవయాకరా శివ! శుభప్రద మంగళ మంగళాత్మకా!

కారణకారణ! సకల కల్మషవారణ! నీకిదే నమ  
స్కారము లోకబాంధవ! నిసర్గ కృపాకర సోమసుందరా!  
నీరక్షక గోచర శ్రుతి ప్రతిపాదిత భక్తలోక మం  
దార! నగార్జునాస్మితసుధావిశదాకృతి! ప్రోవరా! శివా!

అని యిట్లు కాలుండు నుతించిన ననుగ్రహముసూపి గిరీశుండు స్వపద  
ముఁ దిరిగెను. రాక్షసుద్భుత కృపావిశేషము ననుభవించి కృతార్థుం  
డయ్యెను.

—: ( 33 అ ) శి వా ను గృ హ ము :—

మున్ను చండుడను నొక కిరాతుడు వనమున వేటాడి యులసి రాత్రి యొక మారేడుచెట్టుపైఁ గూరుచుండి మారేడాకులను న్రుంచి క్రిందపడవేసెను. అవి యా చెట్టుక్రిందనున్న శివలింగముపై ననుకొనకయే పడెను. అది మాఘబహుళ చతుర్దశీదిన మగుటయు వాని భాగ్యము. అవ్వల వాఁడు చేపలపట్టుటకుఁ గ్రిందికి దిగెను. వాని భార్య ఘనోదరియను బోయత మగనిరాకకై యెదురుచూచుచుండెను. ఏ క్రూరజంతువుచేతనో వాఁడు హతుండయ్యెనని భావించెను. ఆరాత్రి యది కూడు నీరులేక పడియుండెను. మరునాటివేకువ నది యొకనదియొడ్డునకు వచ్చి మగని నచ్చటఁజూచి వృథా లంఘనముంటిమి. వేగముగా రమ్ము. మాంసము సమృద్ధిగా నున్నది. తిందమనెను. ఆ బోయదంపతులు నదిలో తానమాడి యాహారము తినబోగా నొక కుక్కవచ్చి వారియన్నము తినివేసెను. చండి యా కుక్కను జంపఁబోయెను. బోయవాఁడు పెండ్లామును వారించి, కుక్క తిన్నను నేను తిన్నట్లే తృప్తి పడుచున్నాను. ఈ తుచ్ఛశరీరము యీ భంగురము. దీని నింతగాఁ గాపాడుకొనుట మూఢత్వము. కావున నీ నా కుక్కపై కోపము విడువమని బోధించెను. అదియు విని యా చతుర్దశినాడు రాత్రియంతయు జాగరణము చేసెను. అది శివరాత్రి గావున ననుకొనకయేని లాభించిన యా యుపవాస జాగరణముల వలన శివప్రీతియై శివగణములు విమానములపై నాదంపతులం గొని శివసన్నిధానమున నుంచిరి. మాఘమాసమున శివలింగార్చన మనంత ఫలదము.

మున్నొక బ్రాహ్మణస్త్రీ విధవయై కాముకియై వర్తింపగా దానికొక చండాలునివలన నొక కొడుకుగల్గెను. వాఁడు మహాపాపి. జూదరి, దొంగ. ఒకప్పుడు వాఁడు శివరాత్రియం దొక శివాలయము దరికివచ్చి శైవశాస్త్రప్రసంగము వినుట తటస్థించెను. దాని ఫలముచే వాఁడు త్తరజన్మమున చిత్రాంగదుని కుమారుడై రాజ్యలాభ

మందెను. అతడు శివసన్నిధానమున జాగరణముచేసి పుణ్యశాలి  
యయ్యెను. వాని కుత్తమజ్జానలాభము కల్గెను. అతడే దక్షయజ్ఞ  
ధ్వంసమునకై యవతరించిన వీరభద్రమూర్తి.



—: (అధ్యాయ 3౪) ద్యూత క్రీడ :—

మున్ను గైలాసమున పార్వతీపరమేశ్వరులు వినోదార్థముగా  
ద్యూతక్రీడ యాడుచుండిరి. నారదమహర్షి యా పురాణదంపతుల  
దర్శనార్థ మట కేగుదెంచి వారికి వందనమాచరించి వినుతించెను.  
పార్వతి యతనింగని యే యాట యుత్తమమైనదన నతడు  
ద్యూతక్రీడ (జూసము) చక్కనిదనెను. నీ కది యెట్లు తెలియును. తప  
శ్శాలివికదా యన నాతడు నా కాయాట తెలియదు? కాని  
నీ వడిగితివని తెల్పితి ననెను. ఆమె నారదుడు సాక్షిగా శంకరుని  
తో నాడుచు తొలుత శంకరునిచే నోడింపబడి యర్థచంద్రుడు  
మొదలగు నాభరణములను భర్త కర్పించెను. నారదుడామెను గని  
పరిహాసముచేయుట కామె చాలకోపించి మఱిమఱియాడి శంకరు  
నోడించి యతడుకట్టిన పందెములన్నియు గెల్చుకొనెను. అంతట  
నామె శంకరునింగాంచి “నాచే జయింపబడితివి,” అని పలుమారు  
లనగా శివుడు నన్ను గెలుచువారు లేరు. నీవు గెల్చితివనుట వట్టి  
మాట. చాలుచాలు అనిన నామె చాలుచాలు ఈ మాటలు  
కట్టిపెట్టుము. లోకములో నెవ్వరు నిన్ను గెలువలేక పోవుదురుగాక !  
నిన్ను గెల్చుదానను నేనొక్కతేనే యన నారదుడుకూడ భవాని !  
ఇవి యేటిమాటలు ఇతడు భాగ్యవంతులకెల్ల భాగ్యవంతుడు,  
ఆరూపుడు. ఈతని స్వరూపమెఱుంగక స్త్రీస్వభావమున నితనిని  
గెల్చితి ననుచున్నావు. ఇది వట్టి యసత్యమ యనెను. పార్వతి  
కోపించి నీవు బాలుడవు చపలుడవు. నాకడ నిట్లనకుము. నీవు  
మానముపట్టి కూర్చుండుము. అని మత్సరముగొని పలికెను. అంతట  
భృంగి కలిగించుకొని అమ్మా! నీవు శంకరు నోడించుట కిట్ల. దక్ష

యజ్ఞధ్వంసముదగ్గరనుంచి యీతఁ డోడించిన వారిని లెక్క పెట్టము. అని యేమేమో చెప్పిన పార్వతి యెనలేని కోపమున మూఢా! శివుఁడు నాయుండే యున్నాఁడు. నేను శివను, అతఁడు శివుఁడు. మా యిద్దరికి భేదము పల్కుచున్నావు. నీవు శివభక్తుడ వేనా? అనిన భృంగి భవాని! నాకు తెలియకేమి? నీ తండ్రి యజ్ఞమున శివనిండచేయ నీ చెవులారవింటివి అందుచేత నేకదా యాజన్యము వాసి మరల హిమగిరి కుదయింపవలసివచ్చినది. తపస్సమార్జితుఁడగు శివునెడ నీవు భక్తికలదానవు. ఇట్లు పలుకనగునా? యనెను. అంతటఁ గోపమువచ్చి నీకు మాంసము లభింపదుపొమ్మని శపించెను. మఱియు శంకరుని చేయిపట్టుకొనిలాగి యతని యాభరణములగు వాసుకిని మఱి యితరభూషణములను చంద్రకశను, గజచర్మమును నాకర్షించెను. తుదకాతని కొఱినముకూడ పరిహాసముగా నాకర్షించెను. అంతట నచటనున్న భృంగి మొదలగు పరివారము పెడమొగము వెట్టిరి. శంకరుఁడు సిగ్గుపడి, ఋషులుచూచిన నవ్వుదరు. దేవీ! గోచి మాత్రమేని నాకు నిమ్మా యనెను. పార్వతి నవ్వి దారుకావనమున నీ గోచికూడ లేకయే పరువెత్తినవాఁడవు. నీ కేదిలేకున్న నేమి? జూదమున నిదికూడ కోల్పోయితి వనిన శంకరుఁడు రోషముగొని తృతీయ లోచనముచే జూచెను. ప్రమథగణములు మహర్షులు భయ భ్రాంతులైరి. అంతట దేవి సౌభాగ్యముద్రచేఁ దిలకించి యందఱి యెడ ననుగ్రహముచూపుచు శంకరునితో నేను కాలుఁడనుగాను, కాముడనుగాను, దక్షయజ్ఞమునుగాను, త్రిపురుడనుగాను, అంధకాసురుఁడ నంతకంటెనుగాను నీవు చూచినంతమాత్ర నయ్యెడిదేమి? ఇది వ్యర్థము. విరూపాక్షుఁడను మాట నానుందు జెల్లదు. అని యిట్లు పరమేశ్వరి పల్కినవిని దేవదేవుడు విజనమగు వన మేగుటయే యిప్పు డుత్తమమనుకొని యేకాకియై గిరిజను వీడి పరమకారుణిక మూర్తికావున పరమహంసలు సంచరించు తపోవనమున కేగెను. ప్రమథగణములు వెంట సేవించుచు నరిగెను. పార్వతియంతఃపురమున కేగి ప్రియవిరహమునఁ గుములుచుండెను, శంభుఁడు గణేశాది పరివా

రమును విడిచి సిద్ధవలమునకేగి యాత్మానుసంధానమునేసి యర్థ నిమిలిత లోచనుడై చంద్రశేఖరుడు యోగీశ్వరుడై సమాధినిష్ఠుడయ్యెను. పరమశివుని యా పరమతపస్వివేషము తపస్సులకెల్ల ముచ్చట గొల్పునది యయి యాత్మబోధరూపమై విలసిల్లెను.

(37) అట్లు శంకరుడు మునినిష్ఠ నున్నతఱి విజయ యను చెలికత్తై గారిదగ్గర నిల్చి అమ్మా! వ్యర్థముగా స్వామితోఁగయ్యము దెచ్చికొంటివి. ఈజూద మెందులకు వచ్చిపడ్డదే? ఇప్పుడైన మాతో నీవు శంభుని సన్నిధికేగి క్షమార్పణము చెప్పకొనవే. అతఁడు దయా మయుఁడు కదే! అనిన శాంకరి యిండుక నవ్వి ధీరమైన చిత్తముతో పరమార్థ గంభీరముగా నిట్లనియె. విజయా! నావే జయింపఁ బడినవాఁడు శంకరుఁడు. మున్ను పరమ విభూతిసంపన్నుడై యిపుడు సిగ్గువిడిచినాఁడు. నేను జేయవలసినపని కొంచెమేని యిపుడు లేదు. నేను లేనిచో నితఁడు విరూపుడే. నాతోఁ గూడినపుడే యితఁడు రూపవంతుఁడు, నా కతనితో వియోగ సంయోగము లనునవి లేవు. నిరాకారుడగు వానికి నామూలముననే యొక యాకార మేర్పడినది. నేనే యీవిశ్వము నాతనికి క్రీడార్థముగ గల్పించితిని. చూడు నా క్రీడావిలాసము. అని యపుడే బోయదాని వేసముధరించి శివునిసన్నిధానమున కేగెను.

—: శ బ రీ వి లా స ము :—

చేతనాక విల్లుబూని, శిరమున నెమలిపించుము చెఱవి, మెడలో పగడములు మొదలగు పూసలుదాల్చి మొగలిరేకు జుట్టున ముడిచి జగదేకసుందరియై మఱికొందరు బోయవనితలు వెంటరా భ్రంగీనాదముతో మస్త్రువుని బునరుజ్జీవింపఁ జేయునదై రాజహంసవోలె మంద మందముగ నొయ్యారముగ నడచుచు నేకాకియై సుమాధిగతుడైన స్మరవైరి సన్నిధానమునఁ జరించెను. సమాధి సాలించి శంకరుఁ డా శబరాంగనను గాంచి సుందరి! నీవెవ్వతెవో! ఇచట నేల సంచరించె



దవు నిజము పలుకు మన శివ, 'భర్తృజాడ వేదకుచున్నాను. అతఁడు సర్వజ్ఞుఁడు, స్వతంత్రుఁడు, నిర్వికారుఁడు, జగత్ప్రభువు' అన వృషభధ్వజుఁడు 'కల్యాణి ! నేనే నీ కర్తృఁడనగు స్వామిని. విమర్శించు కొనుము.' అనిన విని దేవి చిటునవ్వు నవ్వి, 'సరికాని ! ఒక్కమాట యడిగెదను. నీవు నిర్గుణుడవు. నిన్ను తపస్సుచే నేను వరించితిని. కాని క్షణములో నన్ను విడిచిపోయితివి. ప్రాణుల కందరానివాఁడవు కావున నిష్పడన్న క్లింకొకమా రసకుము.' అన 'విశాలాక్షి ! అట్లు గాదు. తపస్వినియగు పార్వతిని నేను విడువలేదు. విడిచితినేని మఱి పల్కవలసిన దేమున్నది ? కావున దేవి ! దీనజన ప్రియుఁడనై దైన్యము నొందిన నన్నుగని యుచితసౌజన్యము నాతోఁ బలుకుము.' అనియిట్లు ప్రార్థింపబడి గిరికన్య నవ్వి పరిహాసమునకు 'నీవు తపోధనుఁ డవు. మహాయోగివి. విరక్తుఁడవు. నిరంజనుఁడవు నై యున్నావు. ఆత్మారాముఁడవు. నిర్ద్యుంధ్వఁడవు నై కుసుమభాణం జయించిన వాఁడవు. ఇప్పుడు సాక్షా ద్విరూపాక్షుఁడవయి నాయెదుట సాక్షాత్కరించితివి. సర్వులకు నందరాని నిన్ను నేను బడయుటయు దుర్లభమే. కావున నీవితగా వేడికొననేల ?' అంతట మదనాంతకుఁడు 'సుందరీ ! నాకు భార్యవ్రకమ్ము.' అని యామెచేయి పట్టుకొనెను. ఆమె నవ్వుచు "వదలు వదలుము. తాపసుండనై యిట్లు చేయుట తగదు. బలాత్కారముగ నెకనక్కెము లాడుట న్యాయముకాదు. శావల నన్న మాతండ్రిని యాచింపుము. లేనియెడల పరాభవ మందెదవు" అన మీతండ్రి యెచటనున్నాఁడో తెల్పుమని శివుఁ డనెను. అంతట దేవి కైలాసద్వారముకడనున్న హిమవంతునిజూపిన సతఁ డా గిరిరాజు నర్థించిన సతఁ డెల్లునెంతయు సత్కరించి నుతించి నీవు సర్వజగము లకు స్వామివి. దాతవు. నీకు నేనా యిచ్చువాఁడను. నాకన్యను బరిగ్రహించి నన్నుఁ గృతార్థుంజేయవే యని వేడుకొనెను. అంతట నారదమహర్షి యేతెంచి శంభుని వినుతించెను. అంతట శంకరుఁడు "సురమునీ ! నీవన్నట్లు స్త్రీవ్యామోహితులు కానివా రుండరు. నేనే యీ గిరికన్యచే వ్యామోహితుండనైతిని చూచితివికదా" అని పలికి నిరాలంబమైన మార్గమున సంచరింప గంధమాదనము విడిచి

యేగద ననెను. నారదుం డంతట గిరిజను హిమవంతుని పార్వదులనుగని  
'ఈ మహాదేవుడు మనకు వంద్యుడు స్తవనీయుడు. జగన్నాథుఁ  
డీతఁడే' యనియె.

—: శివరాజ్యాభిషేకము :—

పర్వతమూర్తులందరు సాష్టాంగ ప్రణామము లాచరించి లోక  
శంకరా! శంకరా! యని పలురీతుల వినుతించిరి. బృహస్పతి  
శివుని కభిషేకము గావించెను. దేవదుందుభులు మ్రోసెను. పుష్ప  
వర్షము గురిసెను. బ్రహ్మాది పరివృతుండై యోగీశ్వరేశ్వరుండగు  
హరుడు గిరిజతో పరమమంగళముగ దివ్యాసన మధిష్ఠించి యుండెను.  
ఇట్టివి శంకరుని లీల లనేకములు పాపహరములు కలవు. వ్యాస  
ప్రసాదమున నిదియంతయు వింటిని. ఈ శివశాస్త్రము వేదగర్భము  
జ్ఞానాత్మకము. జనులు శ్రద్ధాభక్తులయి చదివినవారు విన్నవారు  
పరమోత్తమపదము నందుదురు.

ఇది స్కాంధాన మహేశఖండమునఁ దండ్రీ! యుంతు కేదార మ  
న్నది పుణ్య మ్ముఖండ మాంధ్రమున జంద్రస్మేరకోటిర ! త్వ  
త్పదరేఖా గురుదేవతా ! మము దయం బాలింపు వ్యాసోక్తి సం  
పదలో భావము భావగోచరముగం బల్కింపరా ! శంకరా !

శ్రీ దేవా ! తావకపర  
మాదేశాసాదితాద్భుతావేశముచే  
నీదేవ స్కాంధ సుధాంబుధిఁ  
జేవోడై యేలుకొను శశిద్యుతిమాళీ.

ఇది ఆంధ్ర స్కాంధమహాపురాణమున  
మాహేశ్వరఖండమున  
కేదారఖండము.

శ్రీ శ్రీ శ్రీ

# ఆంధ్రస్కాందము

1. మా హే శ్వరఖండములో కొమారికాఖండము—౨



—; అర్జునుం డప్పరసలను శాపవిముక్తులఁ గావించుట :—

దక్షిణసముద్రతీరమున నేయే తీర్థములు గలనో యెందు సర్వ తీర్థ ఫలము గల్గునని నారదాదులు తెల్పుదురో వాని ప్రభావవిశేషములను విను వేడుకగొంటిమన నుగ్రశ్రవుం డమ్మునుల కిట్లు తెలుపందొడంగెను. మును మునులిట్లే యడిగిన నానందపులకితుండై కృష్ణదైవపాయనుండు నాకు దెలిపిన కుమారస్వామిత్వమహిమను, తత్త్వేత్ర విచిత్రచరిత్రమును గుమారగీతంబైన గాథయుం గల దవియెల్ల దేవర్షిబృందములచేతను పితృదేవతలచేతను బూజితంబులైనవి. సదాచారసంపన్నుండై యెవ్వండేని యద్దేవుతీర్థము సేవించిన నాతనికి నావలె బ్రహ్మలోకనివాసము తప్పదు. బ్రహ్మలోకముకంటె విష్ణులోకము శ్రద్ధానికంటె గుహలోకము నున్నతోన్నతములు. మునుపు నారదభగవానుం డర్జునున కెఱింగించిన యద్భుత రసావహమగు కథయొకటిగల దదివినిపించెద నవధరింపుఁడు.

ఒకానొక కారణమునఁ బార్థుఁడు మణికూటంబు వెలువడి దక్షిణసముద్రానూపప్రాంతమున పంచతీర్థములు గలవని విని వానిని సేవింప నేగెను. అంతమున్ను మహర్షులూ తీర్థమ్ములం దడుగిడుటకైన జంకుచుండిరి. అవి కుమారేశ్వరము స్తంభేశ్వరము సౌభద్రము శచీదేవికి బ్రయంబగు బర్కరేశ్వరమును కరంధముడను నృపతికి బ్రయమ్మగు మహాకాలము భరద్వాజమునివరుస కిష్టమగు సిద్ధేశ్వరము ననునవి. పరమపావనమయ్యు నా తీర్థపంచకము నిర్జనమ్మగుట యరసి కురుపుంగవుడు తనతోనున్న నారదశిష్యులగు మహర్షులం

గని బ్రహ్మవాదుల కీ తీర్థముల సేవ్యంబులగుటకు గతమేమన  
నిం దైదు మొసళ్ళు గల వని తపోధనులం గ్రసించుచున్నందున  
నిం దెవ్వరు నడుగిడ రన నవక్రవిక్రముండగు నతడు వానిని సేవించి  
తీరెదనని నిశ్చయించె. ఋషిబృంద 'మర్దునా! పండ్రెండవ సంవ  
త్సరము లర్బుద సంఖ్యాకములగు దివ్యతీర్థముల గ్రుంకులిడితివి.  
నీ కివ్వని సేవింపకున్న నేమయ్యె? పతంగప్రతమూననేల?' అనగా  
మిడుత యగ్నిని జూచి పండని దూకి నశించునట్లు, లేక పక్షి వేట  
గాని పాటవిని వలం దగులుకొనునట్లు పుణ్యాశ్రమే నివ్వడుగులం జొచ్చి  
నక్రముల ముఖమున చచ్చిపోనేలయని మాను లన ఫల్గునుండిట్లనియె.

ఇప్పుడు దయాసారులయి మీరేమని రది సారముగల పలుకని  
మీరందురా? మహాత్ములు ధర్మమున కాసపడు నరుని వారింప  
జనదు. మందమతియై యెవ్వండేని వారించు నాతండు స్వాశ్రిత  
లోకము వేడినిట్టార్చుల కెరయై భస్మమై పోగలడు. జీవిత మిది  
మొఱపుతీవవలె క్షణికము. అది ధర్మమునకై క్షయమగునని  
యంతకంటె గావలసినదేమి? ఏవాని యాలుబిడ్డలు క్షేత్రవిత్తా  
దులు ప్రాణమును ధర్మనిమిత్తముగ వినిమయములగునో వాడే  
మానవుడు. అనవిని మునులు 'కుంతీకుమార! ఇట్టి యత్యుత్తమ  
ధర్మము నుద్ఘాటించు నీవు దీర్ఘాయుష్మంతుడ వయ్యెదవుగాక! నీమనం  
దెవ్వడును ధర్మనిరూఢంబగుగాక! నీకేది యభిమత మ్మట్ల సేయు'  
మన నమ్మహామహుల యాశీర్వాదలాభముం బడసి వారిచే సంస్తుతుడై  
భరతకుల సత్తముడాతీర్థముల నవగాహనము సేయనరిగెను. తొలుత  
నతడు సౌభద్రతీర్థమున నప్పుడ చొచ్చి స్నానము నొనరించెను.  
తోడనే యొక మొసలి యాతనిం బట్టుకొనెను. దాని నొకచేత బట్టు  
కొనియే యవ్వీరుండు నీరు వెడలి యొడ్డునకురాగా న మృకరమ్ము  
నకలాభరణభూషితయై యనుపమప్రభ నొక దివ్యసుందరియై యెదుట  
గానవచ్చెను. అతండు గని 'కల్యాణి! నీ వెవతవు? నీ వీ జలములం  
కుండ గతమేమి? ఇట్లు నక్రమ్మగుటకు నీవేమి వక్రమ్మొనరించి  
తివి?' అని యడుగ నయ్యింతి 'కుంతీనందన! నేను దేవోద్యానమున

వసించు నొక యపరసను. కుజేరునికి వల్లభను. వర్చయని నన్నం  
దురు. నాకు నల్లురు చెలికత్తెలు కలరు. వారును నేను నింద్రసద  
నంబు వెడలి యొకనాడొకయెడ నొక్క విప్రబాలకు ననుపమరూప  
లావణ్య సధిత సకలవేదు సనికేతను నకించను నేకాంతవర్తను గాంచి  
తిమి. భాను నల్లున్న యాతని తపోదీప్తిచే సయ్యరణ్యమెల్ల తేజో  
మయంబయ్యె. వాని యత్యద్భుత దర్శనమునకు మోహించి తపో  
విఘ్నమ్ము గావింపవలయునని యవని కవతరించితిని. నేనును సార  
భేయి సామేయి బుద్బదలత యను నపరసల మైదుగుర మొక్కమా  
రక్కుమారముని సన్నిధికరిగి పాడుచు నాడుచు నశని లోభవశుం  
గావింప యత్నించితిమి. అవ్వీరుండు మాయెడ మనసుగొనడయ్యె.  
కంపింపక యట్లనే వినిర్మలమగు తపమ్మున నుండి యుత్థితుండై  
కోపముగొని మీరందరు నక్రంబులై జలమ్ములబడి యుండుదురు  
గాక' యని శపించెను. అంతట మేము వ్యధసెంది యత్తపోధను శర  
ణొందితిమి. రూపయావనమదంబున గందర్పదర్పమ్మున నీ యకార్య  
కరణమ్మునకుం జొచ్చితిమి. నీవు సద్రాబహ్మణుండ విది శాపమ్ము  
గాదు మమ్ము జంపుటయే. శంసితాత్ముడవగు నిన్ను మోహింప  
జేయ వచ్చినమాట నిజమే కాని యబల లవధ్యలని ధర్మజ్ఞులందురు.  
శిష్టులు శరణాగతుల నాదరింతురు. శరణ్యుడ వగు నీయండ చేరిన  
మమ్ము క్షమింపుము. అనిన విని యమ్ముని వారియెడ బ్రసన్నుండై  
“మీ వర్తనముంగని చిత్తమ్మున నేనును ముగ్ధుండనైతిని. ఆహా!  
ఎంత దుందుకుడు? ఎంత మోహము? ఎంతపాపమున కొడిగట్టితిరి?  
మృత్యువు నెత్తిపై నాడుచున్నదని యెఱింగినవాని కాహారమైన  
నోటికిఁబోదే. అట్టియెడ గామవికారములకు దా వెక్కడ? అయ్యో  
మనుష్యజన్మము దుర్లభము. అద్దానిని స్త్రీవ్యామోహితులు తృణ  
ప్రాయంబుగ గణింతురు.

జన్మమెత్తిన దెందులకు? ఎత్తిన నెత్తుదురుగాక. ఇట్లు విశ్వం  
ఖలమయిన కామవృత్తిం జరించుట నింద్యము. బ్రహ్మ విశ్వవృద్ధికై  
మిథునమును సృజించెను. అది యట్లనే పరిపాలింపదగు. నందు దోస

మొకింతయు లేదు. బ్రాహ్మణాగ్నిసాక్షికముగ బంధువులచే నీయబడిన యింతితో గాపురము సేయుట ధన్యతాపాదకము, సర్వశ్రేయఃప్రదమ్మను. ప్రకృతిపురుష సంయోగ మట్టిదైన స్త్రీపురుషయోగము క్రమసాధ్యమ్మగునేని గుణమున్నది కాని యది యవిధి సాధితమగునే సంతకంటె దోషములేదు. పంచముఖమైన పురమున నేకాదశ భటులతోగూడి యంగనతో బహుసంతానముతో దత్తుర ద్వారమున గావలియుండువాడు చైతన్యరహితుండు (జడుడు) ఎట్లగును? (ఇక్కడ పంచముఖమైన పురమనగా పంచభూతాత్మకమైనశరీరము. అం దేకాదశభటులనగా పంచజ్ఞానేంద్రియములు పంచకర్మేంద్రియములు మనస్సును. అంగనయనగా బ్రకృతి. అదే సత్త్వరజస్తమోగుణ సామ్యవస్థ. సంతానమనగా నిక్కడ సంకల్పవికల్పములే. ద్వారమనగా హృదయగుహ. ఆద్వారమున గావలియుండువా డనగా జీవాత్మ. (స్త్రీతో సమావేశము దేవయజ్ఞప్రముఖ పంచయజ్ఞములచేతను విశ్వమున కుపకారము చేయుటకు గృహస్థాశ్రమ మేర్పరుపబడినది. మూఢు లీ యుత్తమాశ్రమధర్మము నన్యథా యొనర్చి మలినమొనర్తురు. ఆహా! వినుండు. నీశుశ్రూష శుభదాయకము కాదేని చేతులెత్తి యాక్రందించెద. ఎవ్వడు నామాట లాలించునో! సప్తభాతు సారమగు వీర్యమును దస కుచితమైన స్థానమునగాక కుత్సితయోనియందు నిక్షేపించువారిం గూర్చి యముడిట్లనియె. అట్టివాడు మొదట నోషధీద్రోహి. ఆ మీద నాత్మద్రోహి. పిమ్మట పితృద్రోహి. తుదకు విశ్వద్రోహియు నై యనేకవర్షములు పాతకము నొందును. మనుష్యులు పితృదేవతలు దేవతలు మనులు సర్వభూతములు గృహస్థు నాశ్రయించి బ్రతుకుచున్నవి కావున మానవుడు గృహియై నియమపాలనము సేయనగును. మనస్సు వాక్కు- జిహ్వ చెవులు చేతులు మొదలగు నింద్రియముల నదుపులో బెట్టుకొనుటయే యుత్తమతీర్థమనియు నట్లు కాకుండుట కాకతీర్థమనియు దెలుపబడినది. కాకిబ్రతుకుగల నరునిజూచి తామసులగు జనులు హంసయని ప్రశంసించి హర్షింతురు. అట్టి కాకితో

దేవతల కేమిప్రయోజనము? అని యీవిధముగా నమ్మి ప్రీతిని నిర్మాణమును స్మరించి త్రిలోకాభ్యుదయము నాసించిన నామనసు పాపమున కెట్లాడబడును. ఇతర మానవుల యనుభవమును శాస్త్ర దృష్టమును సమీకరించి యమలోకయాతనల నరసియున్న నేనెట్లు ప్రత్యక్షముగా మోహపడెదను? మీయెడల నాకెట్టి ద్వేషమును లేదు. ఎవ రెందుల కీశ్వరునిచే స్పృహింపబడిరో యందుల కనువుగా వారు సత్యాసత్యముల నాచరింతురు. శతము, సహస్రము విశ్వము నను నీపదము లక్షయవాచకములే. నేను శతమను పరిమితినిబెట్టి శపించిన నాశాపములో శతశబ్ద మక్షయవాచకము గాదు. అనగా మీకీశాపము సరిగా నూరేండ్లకే యుండునని భావము. మీరు మకర ములై పురుషుల నాకర్షించుచుండగా నొకానొక పురుషశ్రేష్ఠుండు తానే మిమ్ముల నాకర్షించి యొడ్డునకు విసరినప్పుడు మీ పూర్వ రూపము మీరందగలరు. హాస్యమున కేని యన్యతమాడి యెఱుంగను. అప్పుడు మీకుగల్గిన పరిశుద్ధి కల్యాణకరము కాగలదన నేమమ్మునిపుంగ వున కెఱిగి ప్రదక్షిణ మాచరించి శాపమునుగూర్చిన విచారముతో నటనుండి కదలి చనుచుఁ ద్రోవలో దేవర్షి యగు నారదుని సందర్శన భాగ్యము నందితిమి. మే మమ్మహర్షికి మ్రొక్కి మాకథ విన్నవింపగా “దక్షిణసముద్రతీరమున బుణ్యరమణీయములగు పంచతీర్థములు గలవు. మీరచ్చటకేగి యుండుడు. మి మీదుఃఖమునుండి బాండ్లవమధ్యము డగు ధనంజయు డుద్ధరింపగలడు” అనియె. కావున నీ వమ్మహర్షి వచ నమును సత్యమొనరింప నర్హుడవు. మీ వంటి సాధులజన్మము దీనోప కారకమన విని యర్జునుం డాతీర్థములందు స్నానమాచరించి వరుసగా నయ్యందఱ నుద్ధరించెను. అవ్వల నవ్వీరున కవ్వములోచనలు నమ స్కరించి జయచుపల్కి దీవించి వెడలిపోనున్నతటి ఎంతహీనుడైన నెవ్వండేని దనకు బూజ్యమైన తావున కనర్థంబు గల్గింపడు? దేవర్షి తనకు బూజ్యమైన యీ తీర్థమున మీ రుండుట కెట్లావ్వెను? అతి బల ప్రభావసంపన్నులైన నవదుర్గలు, సిద్ధేశ్వరుండు సిద్ధగణపతియు నధిష్ఠించియున్న యీక్షేత్రమున మీయునికి యెట్లు సాధ్యమైనది. ఇందరిలో నొక్కొక్కరే దేవతలనైన వారింప నమర్చుట. తీర్థనిరోధ

మొనరించు మిమ్ముల నయ్యెల్లరుం గూడి కూడ నివారింపరైరిని  
నామనము దోలాయితమగుచున్నది. సత్యము విన గాతుకమగుచున్నది.  
తెల్పుండన నయ్యెల్లరసలు 'చక్కగా నడగితివి. అల్లదె యుత్తరదిశం  
జూడు మదిగో ద్విజపరివృతుండై పూజ్యం ఁగు నారదముని యేతెం  
చెడిని నీ వడిగినదాని కతండ బదులు సెప్పగల'డని యయ్యంగనలు  
గగనమున జనిరి.

-( అధ్యాయం ౨.) నరనారద సంవాదము - దానప్రశంస :-

ఇంద్రనందనుడు మునీంద్రవందితుడగు నా బృందారకమాని  
పుంగవున కెదురేగి చరణమ్ములవ్రాలి యయ్యందరికి వందన మాచ  
రించెను. 'ధనంజయా! శత్రులం గెలుపుము. నీ మనంబు ధర్మము  
నందును దేవ బ్రాహ్మణులందును నిలుచుగాక! ద్వాదశవార్షి కమ్యున  
యిమ్మహాయాత్రయం దేమైన భేదముగాని కోపముగాని నీకు గలు  
గదుగదా? మునులమనంబులుకూడ విఘ్నములకుగురియై తీర్థయాత్ర  
లందు ఖిన్నంబు లగుచుండును. నీ వట్టిదోషమ్ములకు వశుండవుగాక  
యంటివికదా? అంగిరస్సుచేనుపగీతమైన గాథ నిట నుదాహరిం  
చెద. "ఎవనిహస్తములు పాదములు మనమ్మును నియమితములై  
యుండునో, యెవనిచేతలు కామక్రోధాధి వికారదూరము లగునో  
యతడు తీర్థఫలమందును." ఇందు నీ హృదయము గుదురుకొన జేసి  
కొనుము. యధిష్ఠిరు డన్నయై కేశవునంతవాడు నెచ్చెలియెయున్న  
నీ వింతకు వేరుగా నెట్లుహింతువు? అయినను బ్రాహ్మణులవలన  
శిక్షణమందుట నరుల కావశ్యకము. మేము విష్ణునిచే నీ లోకమున  
నుపదేష్టలుగా స్థాపింపబడితిమి. బ్రాహ్మణులం గూర్చి విష్ణుగీతంబగు  
గాథయు నిట్లు వినంబడు "ఎవ్వని యమృతప్రాయమయిన యశస్సు  
వినుట యును తీర్థస్నానముచే జండాలుడు మొదలుగ నెల్లజగమ్ము  
నాక్షణమ పవిత్రమగునో యట్టి నేను విప్రోత్తిములగు మీ చేత  
నుత్తమ తీర్థభూతుండ ననుకీర్తి ప్రతిష్ఠ లందగల్గితిని. అట్టి మీకు



బ్రతికూలముగ వర్తించునేని నా బాహువునైన ఖండించుటకు వెనుదీయను" అని. మాసేమము నభిలషించు నీ కొక్కప్రియమ్మునెప్పెదము. యాదవులును బాండవులు కుశలురై యున్నారు. ధృతరాష్ట్రశాసనమున భీముఁ డిప్పుడే కురుద్రోహియగు వీరవర్మను సంహరించెను. అతఁడు బలి యంత బలశాలి, అజయ్యుఁడు. ముల్లు ముల్లుచే నుద్ధరింపబడినట్లు భీమునిచే నాతఁడు నిర్మూలంపబడెను. అన నారదువాక్యమ్ము లాలించి పార్థుండు "బ్రాహ్మణానుమతంబున వర్తించుచు దదారాధకులైనవారికి షేమమ్ముగాక యెందు డేమగును? నేను శక్తికొలది దీర్ఘాటనమాచరించుచు నిందందు పరమానంద భరితుడనై యుంటిని. తాము త్రిలోకసంచారులు. మీ యెఱుంగని మహిమలు లేవు. ఈ తీర్థపంచకము మీచే సర్వాతిశాయి ప్రభావ ధుర్యమయ్యెనని యార్యముని తెలుపగా వింటిని. ఆ మూలాగ్రముగ నా కథవిన గుతూహలమయ్యెడునన నమ్మహర్షి యిట్లనియె. అజ్ఞునా! నీవు గుణశాలివి. ధర్మసంభృతములైన గుణములను గుణభూషణులే విన నర్హులు. సాధువులకు సత్కీర్తనము వలనను బాపుల కసదాలాపము వలనను నాయువు గ్రమించుచుండుగావున నీ కీర్తీర్థప్రభావంబు బహుముఖములం బ్రశంసించెద నవధరింపుము:

మున్ను కపిలునితో బ్రహ్మలోకమున కరిగితిని. మా తండ్రి దేవర్షి రాజర్షి సంఘములు మూర్తులను ధరించియు ధరింపకయుం దన్ను సేవింప నక్షత్రముల నడుమనున్న చంద్రునివలె రాజిల్లుచుం డెను. నే నాయనను కపిలునితో దర్శించి ప్రణతుండనై ప్రమోదభరితుండనై కటాక్షమాత్రమున ననుయక్తస్వాగతుండనై యచట గూరుచుంటిని. అంతలో జగద్వార్తల నివేదింప వార్తాహరులు రాజీవాసను సన్నిధానమున కేతెంచిరి. పితామహుం డమృతకల్పం బగు దృష్టిచే వారల నాప్లావింపజేయుచు "ఎందెందు మీరు సంచరించితిరి? ఏమేమి వింతలం జూచితిరి? వింటిరి? పుణ్యావహమ్మగు నద్భుతమేదేని తెలుపుడన వారిలో నగ్రేసరుండగు సుశ్రవుండను నాతఁ డజునికి మ్రొక్కి యిట్లనియె. రవిముందు దీపమట్లు ప్రభువు

సముఖమున మేము నిలిచి విజ్ఞాపించుట. అయినను లోకక్షేమము నకై ప్రేరణసేయు మీ కించుక నివేదింపవలసియున్నది. కాత్యాయనుండను ముని బహుధర్మముల వినిగిగల్గియు నందలి సారమెఱుంగ గోరి యొంటి బొటనవేల్చిపై జరకాలము నిలిచి తపస్సునరించుచుండగా దివ్యవాణి “సరస్వతీతీరమునందు సారస్వతుండను ఋషి గలం డతని నడుగుము. ధర్మసూక్ష్మజ్ఞుడగు నాతడు నీకు ధర్మసార మేదియో తెల్పు” నన సమ్ముని సన్నిధికేగి మ్రొక్కి యిట్లు ప్రశ్నించెను. సత్యము శౌచము సాంఖ్యము యోగము తమ ఆర్జవము మానము పాండిత్యము సమ్యక్జ్ఞానము వైరాగ్యము అగ్నిష్టామాది కర్మములు మొదలుగా నొక్కొక్కదాని నొక్కొక్క రుత్తమ ధర్మముగా బ్రశంసించుచున్నారు. మఱికొందరు సమలోప్తాశ్శకాంచన మ్మగు నాత్మజ్ఞానమును (అనగా మట్టి రాయి బంగారము సమముగా జూచు సమత్వదృష్టిని) పరమోత్తమ ధర్మముగా గణించుచున్నారు. ఇట్టి స్థితిలో లోకులు కృత్యాకృత్య విధులం దేది శ్రేయస్కరమో యెఱుంగనేరక వ్యామోహపడుచున్నారు. ఇందేదియు త్తమకృత్యమో యేది మహాత్ముల కనుష్ఠేయమో యేది సర్వార్థసాధకమో నా కానతీయ నీవ తగుదువు” అన సారస్వతుం డిట్లనియె.

సరస్వతి నాకేది తెల్ప నట్టి సారముం దెల్పెద వినుము. ఈ జగమంతయు ఛాయారూపము. (క్రీసీడనంటిది) పుట్టుటయుం గిట్టుటయు దీని ధర్మము. ఇది చంచలనయనా దృగంచలచంచలము. ధనము నాయువు యౌవనము భోగములును జలబింబిత చంద్రబింబము ట్లస్థిరములని లెస్సగ బుద్ధిం దెలిసి “స్థాణుదానము” అను సుత్తమ ధర్మము నాశ్రయింపవలయును. శ్రుతి దానశీలుడగు మానవుడు పాపముసేయ డని చెప్పుచున్నది. స్థాణుభక్తుండు జన్మ మృత్యువుల నందడని వేదవాక్యము గలదు. సావర్ణి గానముసేసిన రెండుగాథల నిదె యవధరింపుము. “ధర్మదేవత వృషరూపము. వృషభము తద్వాహనము. అమ్మహాదేవుడే ధర్మస్వరూపుడు. అతడే పూజ్యుడు. ధర్మాధర్మము లుదకమై దుఃఖములు సుడులై తమోఘోరమై కోపమే

పంకమై మదమే మొసలియై లోభమే బుద్బుదమై సుసంకటమై దురభిమాన గంభీర పాతాళమైన సంసార మొక మహాసాగరము. సత్త్వగుణ రూపమైన నౌక యొక్కటియే తరణసాధనమై యందు రాజిల్లుచున్నది. దాని నాధారముగఁజేసి హరుండను సరంగొక్కడే యా భవసముద్రమును దరింపజేయుచున్నాడు. దానము శీలము వ్రతము కీర్తి ధర్మము ఆయువు పరోపకారము నను నియ్యవి యసారమైన శరీరమునుండి సారముం దీయగల సాధనములు. ధర్మమునెడ రాగము, వేదమునెడ నాలోచన, ధనముపై వ్యసనము, ఇంద్రియ విషయమ్ములందు వైరాగ్యమును గుదిరెనేని జన్మమెత్తి నందులకు ఫలము లభించినట్లే. ఈ పవిత్ర భారతదేశమున నధ్రువంబైన మనుష్యజన్మ మెత్తి యాత్మశ్రేయమ్ము నొసరింపకున్న వాడాత్మ వంచనము చేసికొన్నట్లే. సురాసురులకేని మానవజన్మ మతి దుర్లభము. అది గడించి సరకమునకు బోనియట్లు వర్తింపవలయు. మానుష్యము సర్వార్థసాధకము. సర్వాధారము. అట్టిది నీ కయత్నలబ్ధ మ్మయ్యెను. అట్టి మూలమును నీవు సంరక్షించుకొనుము. అమూల్యమైన పుణ్యమూల్యమ్ము చెల్లించి యీ శరీరనౌకను గొంటివి! అది పగిలిపోకుండునంతలో నద్దానింగొని దుఃఖోదధిదాటి యొక యొడ్డు చేరుకొనుట మంచిదిగద. అవికారమైన చక్కని శరీరమువడసియు సంసారము గడచిపోనేరని సరాధము డాత్మహంతకుడు. ఈశరీర మూత సేసికొనియే యతులు తపము లాచరింతురు. యజ్ఞ, లగ్నులు వేల్తురు. పరలోకముకొఱకు దాతలు దానములు సేయుదురు. అనిన విని కాత్యాయనుం డిట్లనియె. సారస్వతా! దానమునకంటె తపస్సు కంటె దుష్కర మేయది? చనిపోయినతరువాత దానివలన గలుగ బోవు మహాఫలమేమి? తెలుపు మన నాతండు వెండియు నిట్లనియె.

దానముకంటె దుష్కరమయినదిలేదు. ఇది ప్రత్యక్ష విషయము. ఇందులకు లోకమే సాక్షి. ప్రాణములకైన తెగించి విత్తము నకై నరులు నడిసముద్రమైన నట్టడవియైన కొండలయిన గుహలైనందురాశచే జొరబారుదురు గద! శ్వవృత్తి యనబడే సేవావృత్తి

కొడబడుదురు. హింసాప్రాయంబును బహుక్లేశావహంబునగు వ్యవసాయమ్మునకు మఱికొందరు బూనెదరు. ప్రాణములకంటె దియ్యనై బహుశాయాసలబ్ధంబును దుఃఖార్తితంబునగు విత్తంబును ద్యజించుట సుదుష్కరము. ఒగులకిచ్చినదియు దా ననుభవించినదియు నగు ధనమే ధనికుని ధనము. అవ్వల వాడు చనిన వాని దారలతో ధనములతో నన్యులు క్రిడింతురు. దినదినము యాచింపవచ్చు బిచ్చగాడు గురువేయని భావించెదను. అత డద్దమును దినదినము తుడిచి పరిశుభము సేయునట్లు మనసులోని పంకమును దుడిచి పరిశుద్ధుని జేయును. ఇచ్చినది యిచ్చినట్లపోదు. మఱియు బెంపొందును. కూపములోని నీరుతోడి నలుదెసల జల్లినకొలది చల్లని నీరూరుటయెకాక పోయినకొలది పరిశుద్ధమగు నుదకము లభించును. మూర్ఖుఁ డేకైకజన్మగుఱానుభవముకొఱకు బహుజన్మ సహస్రము లాహుతిసేయును. ప్రాజ్ఞుండు జన్మసహస్రగుఱ లాభమునకై యొక జన్మమును వెచ్చబెట్టును. మూర్ఖు డిహలోకమున దరిద్రుడ నగుచునని శంకించి యెవ్వనికిని ధనముల నీయఁడు. ప్రాజ్ఞు డాముష్మిక దారిద్ర్యమునకు వెఱచి యిక్కడనే సర్వమును ద్యాగము చేయును. నాశనశీలమగు శరీరమునాశ్రయించిన జీవుడు ధనము నేమిసేయ గలడు? ఏ శరీరపోషణకు ధనమాసింతురో యా శరీరము ధనము కంటె సశాశ్వతము. మున్ను నాస్తినాస్తి (లేదు లేదు) యని యభ్యసించిన రెండక్షరములే తరువాత దేహి దేహి (ఇమ్ము ఇమ్ము) యను రెండక్షరములుగా బరిణమించును. 'దేహి' యని నేనడుగుకొనువారనుభవించు నైచ్యమెల్ల మున్ను పెట్టిపుట్టని దానియొక్క పరిణామమే. దాత యుపకారమునకే యాచకుడు దేహియని పలుకుట. అందువలననే దాత పై చేయియై ప్రతిగ్రహీత క్రిందగుచున్నాడు. దానశీలురుగాని మూఢులు దరిద్రులు వ్యాధితులు దాసులునై దుఃఖ భాజను లయి జన్మింతురు. దాతగానిధనవంతుని దపస్విగాని దరిద్రుని కంతమున బెనుబండగట్టి నీట నగాధమున ముంచివేయుటమంచిది. మాటుగురి కొక శూరుండు, వేయిమంది కొక పండితుడు, పదివేవుర

కొక వక్తయుం బుట్టినం బుట్టవచ్చును గాని దాత యొక్కండు పుట్టునో పుట్టడో సంశయగస్తము. గోవులు విప్రులు వేదములు పతివ్రతలు సత్యవ్రతులు అలుబ్ధులు దాతలు నను నేడుగురచే నీధరాశి ధరింపబడుచున్నది. శిబి తన మేనికండలను బెసీనురుండగు నొకరాజు ప్రియపుత్రు నొరసుని బ్రాహ్మణున కర్పించి నాకపృష్ఠ మధిష్ఠించిరి. కాశిరాజగు ప్రతర్దనుండు రెండుకన్నుల నొక విప్రునికిన్ని యిహపర మ్ముల రెండింటను యశస్సు సాధించెను. వై దేహుడగు నిమి రాజ్యమును, జామదగ్నుడగు పరశురాముడు నగరగ్రామ ప్రజాకరయగు వసుంధర నవనిసురుల కిచ్చిరి. మేఘములు వర్షింపకున్నతఱి సర్వ భూతములకు నిలువనీడయై ప్రజాపతివోలె నెల్లప్రజల వశిష్ఠుండు బ్రతికించెను. పాంచాలదేశాధిపతియు బుద్ధిమదగ్రేసరుండు నగు బ్రహ్మదత్తుండు శంఖనిధిని భూసురులకు జూరవిడిచి స్వర్గము నందు కొనె. యశస్వియగు “సహస్రజిత్తు” అను రాజుర్ని ప్రాణములను బ్రాహ్మణార్పణము గావించి యనుత్తమలోకములు వడసెను. వీరును మఱివెక్కురు భక్తితో స్థాణుదానమొనరించి శాంతాత్ములు జితేంద్రియులు నై రుద్రలోకము నందిరి. పుడమియున్నంతకాలము వీరికీర్తి సుప్రతిష్ఠితము. ఇది తెలిసి సారాధివై స్థాణుదాన మొనరింపుము. అనవిని కాత్యాయనం డుత్తమ ధర్మావగాహియై యమోహియై స్థాణుదానముచేసి స్వస్థుండయ్యెను.

ఇట్లు సుశ్రవుండును వార్తాహరుండు దెలుప విని చతురాన నుండు హర్షాశ్రునయనుండై వత్సా! నీ తెలివినదియెల్ల సముచితము. ఇది యిట్టిద. వేటొండుగాదు. సారస్వతుండు సత్యము వ్రాకుచ్చినాడు. అతడు పేర్కొన్న శ్రుతియు నట్టిద. అం దిట్లున్నది. “యజ్ఞములకు వరూధము (ముఖస్థానీయుడు) దక్షిణ. సర్వభూతములు దాత నాశ్రయించి బ్రతుకును. దానము సర్వశత్రువులను వారింపసమర్థమనుగు. దానముచే శత్రువులు మిత్రులగుదురు. దానమునందు సర్వము ప్రతిష్ఠితము కావున దాన ముత్తమధర్మము.” ధర్మాధర్మము లను తరంగము లచే సంకులమైయున్న సంసారసముద్రమున దానము నాశ్రయింపవల

యును. అది తరించుట కదియ నొక. ఇది యాలోచించియ గంగా  
యమునానంగమమ్మున మధ్యప్రదేశమున బుష్కరక్షేత్రమున విప్రు  
లను బ్రతిష్ఠించితిని. లక్ష్మీనారాయణులచే గౌరిచే నందంద వేదవిదులు  
స్థాపింపబడిరి. శివునిచే నాగరులు, పార్వతిచే శక్తి పురవాసులు, లక్ష్మీచే  
శ్రీమాలస్థలవాసులునగు భూసురులు ప్రతిష్ఠితులైరి. అనేకాగ్రహా  
రము లవని సురుల కీయబడినవి. మా కీ దానఫలమున గాంక్ష లేదు.  
సాధురక్షిణ కీ త్యాగము సేసితిమి. స్థిరవసతిగన్న విప్రులు ధర్మోప  
దేష్టలై మూడువర్ణముల నుద్ధరింతురు. దానము - ఉత్సర్గము -  
కల్పితము - సంశ్రితము నని దానము చతుర్విధము. కూపతటాక  
వృక్షప్రతిష్ఠయు విద్యాలయ దేవాలయ మతప్రతిష్ఠయు చలివెండలి  
గృహభూదానములు నుత్సర్గమనంబడును. వీని నాశ్రయించి యప  
జీవించువాడు నా దానపుణ్యమం దారవభాగమును బడయగలడు.  
ఇం దెల్లయెడల విప్రుల నియోగింపవలయు. దేవతాప్రతిష్ఠాదికమును  
దన్మూలమున జరుపవలయు. దేవాలయముగాని బ్రాహ్మణగృహము  
గాని యెంతకాలముండునో దాతకు తత్పూర్వులగు పితృ పితామహ  
ప్రపితామహాదులకు నంతకాల మా పుణ్యభాగమందుచునే యుండును.  
అంతకంటెను రెట్టింపుఫలము జీర్ణోద్ధారము సేసినవారికి కలును.  
(పాడువడిన దేవాలయాదుల నుద్ధరించుట జీర్ణోద్ధార మనబడును)  
కావున దానమున కీడైన దిం కొకటిలేదు. సారస్వతుండు సత్యమును  
గానము సేసిన సాధువాదమొనరించి దేవతలు నేను నాశ్చర్యచకితుల  
మైతిమి. అవ్వల సభ ముగిసెను. నేను సురమ్యమగు మేరుశిఖరము  
నెక్కి యొక మస్మణశిలాతలమున గూర్చుండి యిట్లనుకొంటిని. మా  
తండ్రి యనినదెల్ల సత్యము. నేనీ దానపుణ్యప్రచారము గావించెద.  
కాపేనదండమాత్రధనికుండను నేనేమి చేయవలయు? దేశము కాలము  
పాత్రము నెఱిగి పరిశుద్ధాంతఃకరణమ్మున న్యాయార్జిత విత్తమును  
దానము సేసినవాని కాఫలము యౌవనమున నందును. అజ్ఞానియై  
భయముచేతనో కోపముచేతనో దానమిచ్చినవాని కాఫలము మాతృ  
గర్భమున నుండగా ననుభవమునకు వచ్చును. దంభమున నిచ్చిన

దానిఫలము బాల్యము ననుభవించును. అన్యాయార్జితంబగు సొత్తును బ్రయోజనాకాంక్షియై యిచ్చినవాడు తత్ఫలము వార్ధకమున భుక్తమొనరించుకొనును. పిసినిగొట్టుగాక పుణ్యార్జితవిత్తమును దేశకాలపాత్రము లెఱింగి యియవలయును. నిర్ధనుని కీట్టి దానఫలమెక్కడిది? పురాణమును లిట్లునిరి. పేదవానికిహాములేదు పరములేదు. దరినున్న దరిద్రుని నరులు సీచముగ జూచెదరు. దారిద్ర్యము మహాపాపము. పతితు డట్లు దరిద్రుడు శోచనీయుడు. శరీరకృశుడు కృశుడుగాడు. కృశాశుడు (అశ్వాది పశుసంపద కృశించినవాడు) కృశధనుడు కృశభృత్యుడు కృశాతిథియునై నమానవుడే కృశుడు. నిర్ధనుడు కులీనుం డయ్యు పరాభవపాత్ర మగును. ధనికు డకులుం దయ్యు కులీనుడ. జ్ఞానవృద్ధులు తపోవృద్ధులు, శ్రుతవృద్ధులు ధనవృద్ధిని ద్వారముకడ కింకరులు. త్రిభువనమ్ములందును మాకు ధన మపరిగ్రాహ్యమైనను నయ్యది యన్యులచే నర్థింపబడి యనంతఫలప్రదమగుచున్నది. అని విమర్శించి దేశదేశము అందు నగరముల గ్రామముల నాశ్రమములను బర్యటించి విప్రులస్థాపింపదగు స్థాన మరయుచుంటినని సురముని సురేశ్వరనందనునకు చెలిపెను.

—: ( అ ౩ ) మహీసాగరసంగమతీర్థ ప్రశంస :—

ఇట్లు పుణ్యస్థానముల సంచరించి రేవాతీరమున భృగుమహర్షి యాశ్రమమున కేగితిని. దర్శన కీర్తనమ్ములచే నన్నది పవిత్రుల జేయగలది. దేహమున బింగళనాడి యున్నట్లే బ్రహ్మాండశరీరమున నీనది బింగళనాడిస్థానీయమైయున్నది. ఆ రేవానదియందు శుక్ల తీర్థమను నొక్కటి యున్నది. అందు స్నానముచేసిన బ్రహ్మహత్యా పాపము నశించును. రేవానది కుత్తరతీరమున పుష్పఫలోపేతమ్మగు లతాతరువనంబు కదళీపండమండితమ్ము గలదు. శివభక్తుండు సంసార ముక్తుడై హరునిపాదముల లీనమైనట్ల మధుపములు సర్వమును విడిచి యవ్వనకుసుమ మధువాసనలం దవిలి వర్తించుచు జంజుమ్మని మొరయుచుండును. కథామృతముల బ్రాహ్మణులు భవ

భీమవ్రలం దనియించునట్లచట కోకిలలు మధురతర పంచమ  
రవంబుల మునుల నానందితుల గావించును. హరవ్రతులగు జనుల  
ట్లందలి వృక్షములు పత్ర ఫల పుష్పములను నీడలను నింధనముల  
నొసంగి యలరించును. శివప్రియులగు శివభక్తులు శివశివ యన్నట్లు  
పుత్రవత్సలములగు ఖగంబులందు పుత్రపుత్రయని కూయును. ఇట్లా  
భృగు నాశ్రమమండలము త్రివేదులగు కర్మకులచే నొప్పియుండెను  
రుద్రభక్తులచే భువనత్రయ మాపూరితమైనట్లు ఋగ్యజుస్సామ  
ఘోషముల దిగంతరమ్ములందు బ్రతిధ్వనించుచుండును.

అందు భృగుమహర్షి సన్నిధి కే నరిగితిని. భృగుపురోగము  
లగు మునులు నన్నర్పించిరి. భృగుమహర్షి దీనునిగను ముదితునిగను  
గూడ నన్నుపలక్షించి యాగమసంకారణ మడిగెను. బ్రాహ్మణుల  
కిచ్చుట కుచితము తేత్రతీర్థభూతమగు భూతలం బెందును గనిపింప  
దయ్యె నని ఖిన్నుండనైతి నని తెల్పితిని. నేనును మున్నిందులకే  
పర్యటించితిని. పృథ్వియే మహియనుచేర నదియై యొక్కటి సర్వతీర్థ  
మయి మహాపాపప్రశమనియైనదానింగాంచితిని. అది సముద్రగామిని.  
మహీసాగర సంగమంబున స్తంభమను తీర్థమొకటి గలదు. అందు  
మునిగినవారికి యమదర్శనము లేదు. ఏ నందు స్నానమునకేగినతటి  
నొక యాశ్చర్యము జరిగె నది వినుము. అమ్మహీసాగర సంగమ  
తీరమున నగ్నివలె వెలుంగుచు నున్నతుడై యస్థిమాత్రావశేషం  
డయ్యు తపోలక్ష్మీ నలరారు నొక మునివృద్ధుం గంటిని. అమ్ముని  
రెండుచేతులు మీదికెత్తి రోదనముసేయుచుండ గని నేనును  
దుఃఖించితిని. ఇట్లు దుఃఖించుట సాధులక్షణము. అహింస సత్యము  
సత్వము ననుగుణములు మానవ దుర్లభములు. అతని దరిజేరి  
శోకపాతు వడిగితిని. నాకథ యెందుల కడిగెదవు? అభాగ్యుడనన  
మఱిమఱి యడిగితిని. ఇంతలో సుభద్రుండను ముని యచటి  
కేతెంచెను.

అతడును నావలెనే రోదనకారణ మడిగెను. అప్పు డాచమించి  
యమ్ముని, వినుండు నేను దేవశర్మయ మునినై వాఙ్మనఃకాయముల



నియమించుకొని గంగాసాగర సంగమమునం దుంటిని. అచ్చట నమా వాస్యనాడు పితరులకు దర్పణము వదలుచుంటిని. శ్రాద్ధావసానమున వారు నాకు బ్రత్యక్షమై యాశీస్సుల నిచ్చుచుండిరి. ఒకప్పుడు పితరులు ప్రహృష్టులై ఎపుడును మేము నీ దరికి వచ్చుటేకాని నీవొక సారియైన మా కడకు రావేమి? యనియడిగిరి. ఆస్థానము చూడగోరియు నే నడుగలేనై తినుంటిని. వారి యనుగ్రహముననే నాలోకమున కేగితిని. అది పరమ పుణ్యము. కుజలోకమునందున్నది. తేజోమండలముచేఁ జూడరాని నా పితరుల నందు దర్శించి “ఎవ్వ రీ మహా మహులు ఇటు పరమతృప్తులై ప్రముదితులై పరమార్పితులై వచ్చుచున్నారు? మీరు వీరివలె సంత తృప్తులై ప్రముదితులై కానరారని యడిగితిని. పితరు లిట్లునిరి. నీకు భద్రమగుగాక! వీరు సుభద్రుని పితరులు. మహీసాగర సంగమమున నతనిచే దర్శయందు నర్చితులైరి. కావున వీరింత యానందముతో నున్నారు. అనవిని సిగ్గువడి రిచ్చ వడి వారికి మొక్కి యా తావునకు వచ్చి మహీసాగరసంగమమున నాశ్రమము నిర్మించుకొని ప్రతిదర్శయందును పితృతర్పణము సేసెదనని నా భార్యయగు రుచితో సహధర్మచాణివై నాతో రమ్మంటిని. అదియు “పాపి! స్మృతానస్తంభ మట్టి నీకు నన్ను మా తండ్రి యిచ్చెను. ఇచటి కందమూల ఫలాహారముల నీకడుపు నిండదా! నన్నా యుప్పునీటికి గొంపోదలచితివి. నీవే యటకుబొమ్ము. నీపూర్వులు సంతసించురు. కాకివలె నెగిరిపొమ్ము- పోకుము. నాకేమిపని? అన రెండుచెవులు మూసికొని విపులుడను శిష్యునికి దెలిపి యొంటరిగ వచ్చి యీ తీర్థము సేవించితిని- మఱియు గృహిణి యర్థశరీర మందురు. అది లేనికతన నేను సగము మేనితో నిం దుంటిని. పత్ని హీనమైన శరీరము కర్మబాహ్యము. స్త్రీశరీరమోహితుండు పశువు. అను నీ రెండుపక్షములందును నారము గ్రహింపదగును. అర్థశరీర యగు నరు డస్పృశ్యుడు. ఉత్తానపాదుని కుమారు డుత్తము డావిధముగా సురలచే నస్పృశ్యుండయ్యెను. అట్లైన నేని మృహీసాగర సంగమము విడిచి యచ్చటికే పోదునా? కాలాడకున్నది. అజ్ఞానసంకట

మునంబడి నా మననంబు ఖన్నంబై యున్నది. ఇందుచే నిట్లేడ్చుచుంటిని. అన రోమహర్షణంబగు నమ్మునిభాషణంబు విని సాధువాడ మొనరించి యాపుణ్యసంగమమ్మునకు దండవత్ప్రణామము సేసి యమ్మును లిద్వరు ప్రతిక్రియ నాలోచించిరి. నీటిబుడగవంటి మానుషజన్మమంది యది పరార్థ ముపయోగించువాడే పురుషుడనంబడును. తక్కినవారు పురీషకులు. అంత సుభద్రుం డిట్లనియె. దేవశర్మ! దుఃఖంపకుము. ఇప్పుడ నే నా మహీసాగర సంగమమ్మునకేగి నీకొఱకునై పితరుల నర్పించెద ” అన విని ‘తండీ!’ నీవు దీర్ఘాయుష్మంతుడ వయ్యెదవుగాక! నాకై యిట్టి యశక్యమ్ము గావింప నెంచితివి. ఇది హర్షస్థానము. అయిన నన్నొక విషాదము బాధించుచున్నది. వ్యర్థముగా సాధువు లొరుల యుపకారముం గొనరు. దీనికి బ్రతిక్రియగ గంగాసాగర సంగమమున నీపితృదేవతల కేమదర్పణంబు గావించి ఋణపరిష్కృతి నందెద. నాతోడుగఁ బల్కెద. నా తపస్సంపితమున నాల్పభాగముకూడ నీకిచ్చెద. అంగీకరింపుమనియె. సుభద్రుండు నీకిట్లై సంతోషమేని యట్లే చేయుము. సాధువుల కేదిహర్షణంబగు నట్ల యెఱింగినవాడు వర్తింపనగు. అంతట దేవశర్మ పుణ్యమొసంగి, పుణ్యముకొని స్వధామము సేరెను. నారద! ఇమ్మహాత్మీ మహిమ మ్మిట్టిది. స్మరణమ్మున నిపుడును నామేమగునొడిచెడినన విని యర్జున! హర్ష గర్హదవచనుండనై మృతుండమృతుండై నట్లు సాధువచనమ్మున భృగు నభినందించి మీరు మేము నాశుభతీర్థమ్మున కరిగి దర్శితమన, నాతో వారు నేతేర నమ్మహీసాగరసంగమము నీక్షించి హర్షించితిమి. అవ్వల భృగుననిచి. యన్నదీతలమ్మున. యోగివలె గూరుచుండి యిక నా చేయదగిన కృత్యమేమని యాలోచించితిని.

(అధ్య. ౪.) నారద ధర్మవర్మ సంవాదము - దానమాహాత్మ్యము.

ఈ భూమి రాజవశమయినది. ఇది నా కెట్లు లభించును ? ధర్మవర్మ కడకేగి యాచించిన నత డీయగలడు. శుక్లము శబలము కృష్ణము (అధమము) నని ద్రవ్యము మూడు విధములు. శ్రుతివలన శిష్యునుండి గ్రహించిన విత్తము శుక్లము. కుసీదము (వడ్డీ) వ్యాపారము కృషియాచనముల వలని ధనము శబలము. జూదము దొంగతనము మొదలగువానిచే నార్జించినది కృష్ణము. శుక్లమైన విత్తము శ్రద్ధగా తీర్థమునందు బాత్రులకిచ్చినవాఁ డది దేవలోకమున ననుభవించును. రాజసభావముచే, శబలమైన ధనముచే నడిగినవారిం దృష్టిపరచువాని కది మనుష్యజన్మమున నందును. తమోపృతుడై కృష్ణవిత్తము నిచ్చిన వా డది పశుపక్షిజన్మమున ననుభవించును. నేను రాజును బ్రాహ్మణాకారమునబోయి యడిగెదను. కాని ప్రతిగ్రహము ఘోరకష్టము. ఇది మొదట మధురూపమై తుదకు విషతుల్యమగును. ప్రతిగ్రహీతను బాప మావరించును. ఇట్టి పాపము నేను జేయజాలను. అట్లేని యీ నేల నావశమెట్లుగును ? దుష్టురాలగు భార్యగలవాని కట్టి విచారమున నా కంతు కనిపింపకున్నది. ఇంతలో నమ్మహీసాగరసంగమమున స్నానముసేయ బెక్కుమంది యరుదెంచిరి. వారిట్లు తెలిసిరి. సారాప్త) దేశాధిపతియగు ధర్మవర్మ దానవిశేషము తెలిసికొనఁగోరి పెక్కు సంవత్సరములు తపమొనర్చెను. అప్పుడు దివ్యవాణి యతనికి శ్లోకమును వినిపించినది.

“ద్విహేతు పథిష్ఠానం. పడంగంచ ద్విపాకయక్

చతుఃప్రకారం త్రివిధం త్రినాశం దాన ముచ్యతే”.

ఈ శ్లోక మతని కర్థము కాలేదు. ఆకాశవాణియు జెప్పియుండ లేదు. అంతట నయ్యవనీకాంతుడు శ్లోకార్థము సెప్పగలవారికి సప్త నియుతములగు గోవులను సంతియ సువర్ణమును సప్తగ్రామములను బహుకరింతునని చాటింపించెను. దేశదేశములనుండి విద్వాంసులు వచ్చిరికాని మూగవాడు బెల్లమురుచి చెప్పలేనట్లు దీనిభావము నెవ్వఁకు డెలుపలేరైరి. విత్తాశచే మే మచటికేగియు నీ శ్లోకమున కొక నమస్సా

రముచేసి తిరుగుమొగము వట్టితిమి” అనిన విని అద్భుతా ! మనసులో హర్షించి బ్రాహ్మణులకు వసతి కల్పింత మనుకొన్న నాకుపాయము లభించినది. విద్యామూల్యమున నిది సాధ్యమగుటయు విశేషమే. ప్రతిగ్రహదోషము నాకిందు గలుగదు. “ధర్మశ్రద్ధగలవానికి ధర్మము పాపశ్రద్ధగలవానికి పాపము పూర్తిగాకపోవని పురాణర్షి యగు వాసుదేవుండు పలికియున్నాడు. ఇమ్మాట ముమ్మాటికి నిజము. దుర్లభమైన మనోరథ మొకటి యెట్లో నా మనసున నంకురించినది. అందుల కీ శ్లోకార్థమును నేను దెలిసికొనెదగాక ! అదృశ్యాకారులై మున్నెపుడో పితృదేవతలు నాకీశ్లోకమును వినిపించిరని జ్ఞప్తికివచ్చుచున్నది. అని యా పుణ్యతీర్థమునకు మ్రొక్కి వృద్ధబ్రాహ్మణాకృతి గొని రాజుదరి కరిగితిని. కోట్లకొలది విప్రోత్తములు చేయలేని శ్లోక వ్యాఖ్యానము సీచేతమాత్ర మగునా? యని యారాజు పలుకుచున్నను నే నిట్లు దీనియర్థము వివరించితిని. కొంచెమో గొప్పయో దానము చేసిన నది యభ్యుదయ మొసంగును. రాజా ! దానము ద్విహేతువు అనగా శ్రద్ధశక్తి యనునవి దానమునకు రెండు కారణములు. ఆ రెండును దాతకు పుణ్యసమృద్ధిని యక్షయలాభమును జేకూర్చును. శ్రద్ధనుగూర్చి ప్రాచీనశ్లోక మొకటి గలదు. దాని యర్థమిది. “కాయక్లేశములుపడి బహుధనరాసులు వెచ్చించినచో ధర్మసిద్ధి యగును కాని యందు సూక్ష్మధర్మము శ్రద్ధయే. శ్రద్ధయే తపస్సు స్వర్గమును మోక్షమును. శ్రద్ధయే సకలజగమ్మును. అశ్రద్ధచే నున్న దంతయును జివరకు బ్రాణముగూడ యిచ్చినను ఫలము శూన్యము. శ్రద్ధతో నే కొంచెమిచ్చిన నది యనంతఫలదమగును. మహాత్ములు శ్రద్ధచే ధర్మమునుసాధించిరనికాని ధనరాసులచేతగాదు. అకించనులయ్యు (బహుదరిద్రులయ్యు) శ్రద్ధావంతులగుటచేతనే మునులు స్వర్గమును జూరలాడిరి. శ్రద్ధ సాత్త్విక రాజసి తామసి యని మూడు విధములు. దేవతలం గూర్చి యజ్ఞములు సేయుట సాత్త్వికశ్రద్ధ, యక్షరక్షస్సుల నర్పించుట రాజసి, భూతప్రేత పిశాచములం గొలుచుట తామసము. శ్రద్ధాభువై యుత్తమసాత్రమున దానము సేయవలయును.

అ ఘ్నేస్వల్పము నిచ్చినను రుద్రుడు ప్రీతుడగును. ఇక శక్తి విషయములో బ్రాచీన శ్లోకార్థ మిట్లున్నది. తన కుటుంబ మనుభవించుచున్న యన్నవస్తుములకంటె మిన్నగా దానముసేయుట సురాపాన దోషమువంటిది. అట్టిదానము పరిణామమున విషమగును. తనవారు దుఃఖజీవనము గడపుచుండగా శక్తివంతులగు నితరులకు దానము సేయుటయు నట్టి దోషమే, అది ధర్మవ్యతిరక్తము. తనకు సేవచేయువారికి బెట్టక తాను జచ్చినతరువాత నూర్వ్వలోక క్రియలకై విరివిగా దానముసేయుటకు దాచిపెట్టుటయు సుఖోదర్శము గాదు. విజ్ఞుడైనవాడు ౧ సామాన్య ధనమును (కుటుంబముయొక్క ఉమ్మడి సొత్తు) ౨ యాచించి తెచ్చికొన్న సొమ్మును, ౩ ఇతరులు దాచనిచ్చినది ౪ తాకట్టు వెట్టినది ౫ భార్యను ౬ దర్శనమును (ప్రతిమాదులు విగ్రహములు నన్నమాట) ౭ అన్వాహితమును (అగ్నిని) ౮ నిత్యేషమును (పాతును) ౯ వంశముండగా సర్వస్వమును (ఉన్నదంతయును) ఇచ్చుట యను సీతొమ్మిది విధములైన సొత్తు నాపధర్మముగానైన దానమియ్యగూడదు. ఇచ్చిన మూర్ఖుడు ప్రాయశ్చిత్తార్హుడు. “షడధిష్ఠానము” అనగా ౧ ధర్మము ౨ అర్థము ౩ కామము ౪ ప్రీతి ౫ హర్షము ౬ భయము అనునవి. అందు ధర్మ దానమనగా బ్రతిఫలాపేక్షలేక కేవల ధర్మబుద్ధితో బాతుల కిచ్చుట. ఏదేని ప్రయోజన మాసించి చేయునది యర్థదానము. ప్రయోజనాపేక్షతో సపాత్రుల కనురాగముతో నిచ్చునది కామ దానము. సభలో సిగ్గువడి యాచకుల కిచ్చుట వ్రీడాదానము. ప్రియమైన యొక విషయమును గనియు వినియు మనస్సుపొంగి యిచ్చుట హర్ష దానము. ఇతరుల భయమును దుఃఖమును నశర్థమును హింసను జూచి యనుపకారులయినవారికి జాలిచే నిచ్చుట భయదానము. దానషడంగము లెవ్వియనగా; ౧ దాత ౨ ప్రతిగ్రహీత ౩ శుద్ధి ౪ విధివిహితమైన దానవస్తువు ౫ దేశము ౬ కాలము అనునవి. ఉత్తమదాత ఆరోగ్యవంతుడు దానశీలి అవ్యసని శుచి అనింద్యజీవనుడు వక్రవర్తనుడు అశ్రద్ధావంతుడు అశాంతుడు గర్వి భీరువు

అసత్యవాది నిద్రాలువు నైనవాడు తామసదాత. ఉత్తమ ప్రతి  
 గ్రహీత త్రిశుక్లుడు (త్రికరణశుద్ధుడన్నమాట) వృత్తిశూన్యుడు  
 దీనుడు సర్వేంద్రియసౌష్ఠవముగలవాడు జన్మదోషరహితుడు నగు  
 వాడు. శుద్ధియనగా యాచకుని జూడగానే సుమఃఖుడై ప్రీతిచూపుట  
 సత్కరించుట అసూయ లేకుండుటయును. ఒరులపీడింపక క్షేపడక స్వప్ర  
 యత్నమున సంపాదించిన సామ్యు కొంచెమైన నధికమైన నది 'దేయ'  
 మనబడును. ధర్మశాస్త్రోక్తముగా నుద్దేశించి యది యివ్వదగినదై  
 యుండును. శాస్త్రవిధి లేకుండ చేసినట్టి దానము  
 శూన్యఫలము. - దానార్హములగు దేశకాలములను శాస్త్రము  
 చేతనే తెలియదగును. ద్విపాకమనగా ఇహలోక పరలోక సుఖ విష  
 యము. సత్పాత్రునకిచ్చిన దానము పరలోకమునను అపాత్రులకిచ్చి  
 నది యిహలోకమునను సుఖము నిచ్చును. చతుఃప్రకార మనగా  
 ౧ ధ్రువము ౨ స్త్రీకము ౩ కామ్యము ౪ నైమిత్తికము నని. ఇది  
 వేదోక్తమైన దానమగును. ధ్రువమనగా జలివెందలి, ఆరామతటా  
 కాదులను బ్రతిష్ఠించుట. స్త్రీకమనగా సంతానము జయము విశ్వ  
 ర్యము స్త్రీలు మొదలగు బలగమునాసించి చేయునది. ఒకానొక కోరి  
 కతో జేయునది కామ్యము. కాలము క్రియ గుణము నను త్రివిధవిష  
 యములను గణించి హోమాదివిరహితముగ జేయుదానము నైమిత్తి  
 కము. త్రివిధమనగా దానము ఉత్తమము మధ్యమము కాసియసము  
 నని మూడువిధములు. ఇల్లు దేవాలయము విద్య భూమి గోవు నూయి  
 ప్రాణము బంగారము ననువాని నిచ్చుట యుత్తమదానము. అన్నము  
 తోలు వస్త్రములు అశ్వాదివాహనములు నను నాల్గును నొసంగుట  
 మధ్యమదానము. గొడుగు చెప్పలు చెంబు మొదలయినవి, పెరుగు  
 తేనె పీట దీపస్తంభము రాళ్ళు మొదలయినవాని నిచ్చుట కాసియస  
 దానము. "త్రినాసము" అనగా ఆసురము రాక్షసము వైశాచము  
 అని మూడువిధములయిన దానము. ఇచ్చి యిచ్చితనేయని పరితాప  
 పడుట ఆసురము. అశ్రద్ధగా నిచ్చినది రాక్షసము. యాచకుని దిట్టుచు  
 నిచ్చుట లేక యిచ్చి తిట్టుట వైశాచికము. ఈ త్రివిధదానము

నాశనకరము. కాన యిది త్రినాశమనబడినది. యథాశక్తి నీ శ్లోకమును వ్యాఖ్యానించితిని. ఇది బాగో యోగో నీవ సెప్పమన ధర్మమునీంద్రా ! నాజన్మము నేడు ధన్యమైనది. తపస్సు ఫలించినది. నేనిపుడు కృతార్థుడనైతిని. బ్రహ్మచారి యాజన్మము సధ్యయనము నేసి శ్రమించి భార్యను జేపట్టగా నది యప్రియవాదినయైన వాని జన్మ మెట్లు వ్యర్థమో బహుప్రయాసమున బావిత్రవ్యకొనగా నది యుష్షు నీరైన యెట్లు వ్యర్థమో ధర్మాచరణములేని జీవిక మెట్లు నిష్ప్రయోజనమో యట్లు నాజన్మము వ్యర్థమయ్యెనని యనుకొనుచుండగా మీ వలన నది సఫలమైనది. ధన్యుడను. కృతజ్ఞుడను. మీకును విప్రులకును వందనమాచరించెద. మున్ను విష్ణువు సనకసనందన సనత్కుమారులంగని “దారిద్ర్యముచే గడ్డి గఱచుచుండియు దమ కర్మ తంత్రమంతయు నాయందే సమర్పణము నేసి నిత్యతృప్తుడై యుండు బ్రాహ్మణుని ముఖమున సమర్పితమైన పదార్థమును నేనారగించినంత ప్రీతితో యజ్ఞములందు ఘృతాప్లవంబగు హవిర్భాగమును గూడ యారగింపను. అని యథార్థమ పలికెను. అస్వస్థుండనై యిట్లు క్లిష్టములగు సమస్యలనిచ్చి విప్రులం బరీక్షించి వారి కప్రియంబునేసితిని. సర్వప్రభువులగు వీపులు నన్ను త్సమింతురుగాక ! ప్రసన్నులగుదురుగాక ! ఇదె వేడుకొనియెద. నీ వెవ్వడవు ? సామాన్యుడవు గావు. నీకు నమస్కరించెద. అనుగ్రహము సూపవేడెద. నీ స్వరూపఖ్యాపనము చేయుము. అన నేను ధర్మవర్మతో సృష్టశ్రేష్ఠ ! నేను నారదుడను. స్థానార్థినై వచ్చితిని. నీవన్న ద్రవ్యమును భూమిని యిమ్ము. ఈ భూమియు ద్రవ్యమును దేవతలదేయైన నేకాలమున నెవ్వడు రాజో యతని బ్రార్థించి కైకొనవలయునని శాస్త్రనిశ్చయము గలదు. సృష్టి యీశ్వరావతారము. భరించువాడు అభయప్రదాతయును గావున నిన్ను నేను ద్రవ్యశుద్ధి నాసించి యాచించెద. నా ప్రార్థన మాదరించి నేను బ్రాహ్మణులకు దానమీయదగిన వసతియిమ్ము. అన ధర్మవర్మ మహారాజు నీవు నారదుండవేయైన నా రాజ్యమంతయు నీదియే. నేను బ్రాహ్మణులకు నీకును దాన్యమొసరించెద. ఇందు సంశయములేదన సురముని నీవు

మాభక్తుండవేని మా వచనమ్మ సేయవలయు. నీవితము నిత్తు నన్న ద్రవ్యమిచ్చి సప్తగవ్యూతి మాత్రమ్మగు (గవ్యూతి = రెండు కోసులు) భూమినిగూడ యిమ్ము. ఇచ్చుటయేకా దాయించిన ధర్మము శాశ్వతముగా జెల్లునట్లు రక్షణయు నీవలన గావలయునన నాధర్మప్రభువు వలె యనియె. అర్జునా ! ఆమీది కార్యశేషమును నే నాలోచించితిని.



∴ (౫ అధ్యాయం) నారదకృత బ్రాహ్మణపరీక్ష :-

నారదుండు పార్థునితో వెండియు నిట్లనియె. అవ్వల నేను ధర్మవర్మంగని నీ విచ్చినధనము నీ యొద్దనే యుండనిమ్ము ! అవసర మైనపుడు తీసికొందునని రైవతకాద్రీకేగి యందలి రమణీయత కానందించితిని. సాధువైన గృహస్థును జూచి భార్యాపుత్రులట్లును సద్గురువు నాశ్రయించి జ్ఞానసంపన్నులయిన శిష్యుమండలియట్లును నా గిరిపై నలరు కిసలయ కుసుమఫలభరితములైన తరుష్కండము నాశ్రయించి కోకిలలు తృప్తికొని కూయుచుండును. శ్రీ మహాదేవు నాశ్రయించి భక్తుండు నిజమనోరథము వడసిన ట్లా పుణ్యనగముపై తప మొనరించు మానవు లభీష్టము లందుదురు. ఆ కొండనెత్తమున గూరుచుండి యచట నల్లన వీచు చల్లని పరిమళవాయువులు మైసోక దని యుచు నాకు దుర్లభమనుకొనిన స్థానము లభించినది. అది బ్రాహ్మణ వినియోగ మగుట కిక యేర్పించెద. పాత్రులగు విప్రుల సరయవలసి యున్నది. శ్రుతివాక్యములుగూడ యట్లనే వివచించుచున్నవిగదా ! చుక్కాని లేనిపడవ యవ్వలి యొడ్డుచేర్చజాల నట్లెంత యుత్తము డైనను ననాచారవంతుడగు విప్రు డన్యుల నుద్ధరింపజాలడు. వేదాధ్యయనసంపన్నుడు గాని బ్రాహ్మణుడు గడ్డినిప్పువలె జల్లారిపోవును. అట్టివానికి దానము సేయరాదు. వట్టిబూడిదలో హోమ మెవ్వరు జేయరుగదా ! పాత్రుని విడిచి యపాత్రుని కిడుట, సోవును గాదని గార్దభమును బూజించుట, చవిటనేల విత్తులు చల్లుట, ఓటికుండలో



నావుపాలు పితుకుట, భస్మములో హవ్యము వేల్చుట. శాస్త్రవిహితముగాని వాని కిచ్చిన దానము వృథాయగుటయేకాదు శేషించిన పుణ్యముకూడ నశించును. భూమి గోవులు భోగములు బంగారము శరీరము అశ్వము కన్ను (విద్యయనియర్థము) వస్త్రము నెయ్యి తేజస్సు నువ్వులు సంతానము ననునవి ప్రమాదకరమైన వస్తువులు కాన ప్రతి గ్రహీతయగు విద్వాంసు డాపదార్థములను దానము పట్టుటకును భయపడవలయును. ఏమాత్ర మిహిచేసినను నతడు బురదలోబడిన యావువలె దుఃఖమందును. అందుచే మారుమూలల దపస్సుచేసికొనునట్టియు స్వాధ్యాయము సాధించునట్టియు స్వధారనిరతులయినట్టియు శాంతులయినట్టి వారికిచ్చినది యక్షయమగును. దేశకాలము లెఱిగి శ్రద్ధతో నుపాయముతో బాత్రుని కిచ్చినది సంపూర్ణమయిన ధర్మలక్షణములు గలది. కేవల విద్యగాని తపస్సుగాని యుండుటయే పాత్రతగాదు. ఎచ్చట ను త్తమశీలముండి యీ రెండు నుండునో యది యుత్తమ పాత్రము. ఆ మూడింటిలో విద్య ముఖ్యమైన యుత్తమలక్షణము. విద్యచేతనే విప్రులు చక్షుష్మంతు లగుదురు. అది లేనినాడు గ్రుడ్డివారే. దేశదేశములందుగల యట్టి చక్షుష్మంతులను విద్వాంసుడైన దాత పరీక్షింపవలయును. అందుచే నా ప్రశ్నముల కుత్తరము చెప్పవారికి నేను వసతి నిచ్చెదను. అని యటనుండి కదలి యాశ్రమముల వెంట ప్రశ్నరూపములయిన యీ క్రింది శ్లోకముల బాడుచు దిరుగుచుంటిని. ఫల్గునా ! వినుము.

మాతృకాం కో విజానాతి కతిథా కీదృశాక్షరాం  
పంచ పంచాద్భుతం గేహం కో విజానాతి వా ద్విజః  
బహురూపాం స్త్రియంకర్తు మేకరూపాంచ వేత్తి కః  
కోవా చిత్రకథాబంధం వేత్తి సంసార గోచరః  
కోవార్ణవ మృహాగ్రాహం వేత్తి విద్యాపరాయణః  
కో వాప్తవిధ బ్రాహ్మణ్యం వేత్తి బ్రాహ్మణసత్తమః  
యుగానాంచ చతుర్ణాంవా కోమూల దివసాన్వదేత్  
చతుర్దశమనూనాం వా మూలవాసరం వేత్తి కః

కస్మిన్చైవ దినే ప్రాప పూర్వంవా భాస్కరో రథం  
 ఉద్వేజయతి భూతాని కృష్ణాహి రివ వేత్తి కః  
 కోవాఽస్మిన్ ఘోరసంసారే దక్షదక్షతమోభవేత్  
 పంథానా వపి ద్వా కశ్చిద్వేత్తి వక్తి చ బ్రాహ్మణః.  
 ఇతిమే ద్వాదశ ప్రశ్నా యే విదుర్బ్రాహ్మణోత్తమాః  
 తే మే పూజ్యతమా స్తేషా మహ మారాధక శ్చిరమ్.  
 ఇ త్యహం గాయమానోవై భ్రమితః సకలాం మహీమ్.”

అశ్రమవాసు లీ శ్లోకములు చాల క్లేశపెట్టునవిగా నున్నవి. వీనికొక సమస్కార మనిరి. ఇట్లఖిలభూమండలము పరిభ్రమించియు నుత్తమ బ్రాహ్మణుం గనలేనైతి. అంతట హిమాద్రిశిఖరమున నాసీ నుండనై యింకేమిచేయుదునని చింతించుచుండ మఱియొక యూహ తట్టినది. కలాప్రగామమున కిప్పటికిని నేను బోలేదు. అక్కడ తపో మూర్తులు శ్రుతాధ్యయనశాలురు సాధుశీలు రెనుబడినాలుగువేల దాక! యుత్తమ బ్రాహ్మణులు గలరట. అని కదలి ఖేచరుండనై మంచు గడిచి యవ్వలికేగి, యప్పుణ్యభూమింగల యాగ్రామరత్న ముం గాచితిని. అది శతయోజనవిస్తీర్ణము. నానావృక్ష సమాకుల మగు నందు పుణ్యాశ్రమము లనంతమునున్నవి. అచటి జీవులనోన్మన్య మిత్రములు. ఆచోటు యజ్ఞశీలురగు మునుల కుపకారము. ధర్మ శీలురు చేయు సుపకారము. ముగియుట యనునదిలేదు. స్వాహా స్వధావషట్కార హంతకారము లట శమించుటయే లేదు. సూర్య చంద్ర వంశములయొక్కయు బ్రాహ్మణులయొక్కయు శృతయుగారంభకమైన బీజ మచ్చటనే యవశేషించి యున్నది. వేదములు మూర్తీభవించిన ట్లచటి విప్రులు వేదశాస్త్ర విషయములను వివిధ వాదములు సేయుచుండిరి. అందెల్లరు మేధావులు. కొందఱాకసము నుండి మాంసము విరజిమ్మినట్లు ధనములం జిమ్ముచుండిరి. అచట నిల్చి నేను జేయెత్తి ఓ ద్విజులార! నా సమస్యలం బూరింపుడు. జ్ఞానశాలురగుదురేని యీ కాకిగోల యెందులకు? నా ప్రశ్నము

లను న్యాయానింపుడు. అని కేకవేసితిని. అంతట వారొండొరుల వారింనుకొనుచు 'నేను ముందు నేను ముం' దని రణవీరులట్లు నా ముందునకు దుమికిరి. వారికి నా ప్రశ్నములు పండ్రెండును వినిపింప హేలగా 'బ్రాహ్మణ ! పిల్లప్రశ్న లత్యల్పములు. మాలో నెల్ల నతిహీనుడైనవాడు వీని కుత్తర మీయగల' డనిరి. నే నాశ్చర్యపడి ధన్యుడనైతిని సంతోషపడితిని. అందు మిక్కిలి కొద్దివాని నడిగితిని. అతడు సుతను డనువాడు. ఈడున బాలుడే కాని యీడులేని జ్ఞానమున నబాలుడు 'విప్ర ! నీ వడిగిన ప్రశ్న ములు మిక్కిలి యల్పము లగుటచే నా వాక్కు కుంటువడుచున్నది. అయినను నన్నిచటి వారిలో నల్పుడనుకొని యడిగితివికాన తెల్పు దను వినుము. మాతృక కక్షరము లేబదిరెండు. అందు మొదటిది ఓంకారము. స్వరములు పదునాలుగు. స్పర్శలు ముప్పదిమూడు. ఆమీద అనుస్వారము విసర్గ జిహ్వమూలీయము ఉపధ్మానీయము ననునవి నాలుగు. మొత్త మేబదియైదు. సంఖ్య చెప్పితిని. ఇక వీని యర్థమునకు ప్రాచీనేతిహాసము తెలిపెద వినుము.

మున్ను మిథిలయందు కౌఠముడను బ్రాహ్మణుం డొక డుండెను. అతడు ముప్పదియొకవేయి సంవత్సరములు విద్యావ్యాసం గమున నిమగ్నుండై యుండెను. క్షణముగూడ యూరకొనడయ్యె. అవ్వల గృహస్థు డయ్యెను. కొంతకాలమునకు కుమారుడు కలిగెను. అత డాబాల్యము జడుం డట్లుండి మాతృకను నేర్చెను. అంతకుమించి యేదియు నతడు పఠింపడ. తండ్రి ఖిన్నుడై 'నాయన! చదువుకోరా ! చదువుకోరా ! నీకు మితాయి పెట్టెద ! లేనిచో నా పిల్లలకు బెట్టెద నీ చెవులు మెలిమెట్టెద' అని నయమును భయమునుజూపు తండ్రిగని కుమారుడు 'తండ్రి ! మితాయికాసపడి యేమిచదువు ? చదువు చదు వన బరమార్థమ చదువుగాని తక్కినచదువేల ! అన దండ్రి మంచిది బాలక ! నీకు బ్రహ్మయవగుగాక ! నీకు మంచిబుద్ధి పట్టుబడినది. ఇక జదువకున్న నేమి ?' యనెను. కొడుకు విని, నాన్నా ! తెలియ వలసినదెల్ల తెలిసినది, ఆ మీదనెల్ల కంతశోషయే, అది యెందులకు !

అన దండ్రి అబ్బీ! విచిత్రము పలుకుచుంటివి. ఏది నీ వెఱిగిన యర్థ మేమో పలుకు మేన విందునన బాలుడు 'తండ్రి! ముప్పదియొక్క వేయేండ్లు నానాత్కరములు సదివి నీ మనసున భ్రాంతినే సంధించు కొంటివి. నానాదర్శనములం దిది యిది యిదేధర్మమని యందందు నీ డెందము గాలియ ట్లాగినది. అది నేను వారించెద. గురూపదేశ ముపదేశముగా జదివితివి. కాని యందలి యర్థ మీ వెఱుగవై తివి. కేవల పాశమాత్రులు ద్విపాత్వశువులు. కావున మోహమార్తాండ మగు నొక వాక్య మేను బలికెద వినుము.

అకారము బ్రహ్మ. ఉకారము విష్ణువు. మకారము రుద్రుడు. ఈ మూడక్షరములు గుణము లనంబడును. శిరోభాగముననున్న యర్థ మాత్ర సదాశివుడు. ఇది ఓంకారమహిమ. ఇది సనాతని యగు శ్రుతి. ఈ మహిమ పదివేలయేండ్లకు కోటిగ్రంథములచేనైన దెలియ రాదు. వెంశియు సర్వసారసర్వస్వమైన యంశ మింకొక్కటి వినుము. అకారము మొదలు 'అః' అనుదాక గల పదునాల్గక్షరములు పదు నల్గురు మనువులు. స్వాయంభువ స్వారోచి ఔత్తమ రైవత తామస చాక్షుష వైవస్వత సావర్ణి బ్రహ్మసావర్ణి రుద్రసావర్ణి దక్షసావర్ణి ధర్మసావర్ణి కాప్య భౌత్యములని యివి పదునాల్గు మన్వంతరములు. వీనివర్ణములు క్రమముగా శ్వేత పాండుర రక్త తామ్ర పీత కాపిల కృష్ణ శ్యామ ధూమ్ర సుపిశంగపిశంగ త్రివర్ణ శబల కర్కంధురములను పదునాల్గు. ప్రకృతము వైవస్వతమన్వంతరము. ఇది ఊకారము. కృష్ణవర్ణము. కకారాది హకారాంతములగు ముప్పదిమూడును దేవ తలు. కకారముమొదలు టకారముదనుక గల పండ్రెండు నాదిత్యులు. ధాత మిత్రుడు అర్యముడు శక్రుడు వరుణుడు అంశువు భృగుడు వివ స్వంతుడు పూష సవిత త్వష్ట విష్ణువు నమనవి వారిపేర్లు. అందరికి గడగొట్టువాడగు నవిష్ణు వందఱిలో గుణాధికుడు. ఉకారము మొదలు బకారముదనుక గల యక్షరములు పదునొకండు నేకాదశరుద్రులు. కవాలి సింగలుడు భీముడు విరూపాక్షుడు విలోహితుడు అజకుడు శాస నుడు శాస్త్ర శంభుడు చండుడు భవుడు నని వారి నామములు. భకా

రాది షకారాంతముగ నెనిమిది అష్టవసువులు. ధ్రువుడు ఘోరుడు సోముడు ఆపస్సు నలుడు అనిలుడు ప్రత్యూషుడు ప్రభాసుడు అను వారు. సకారము హకారము అశ్వినీదేవతలు. ఇట్లీదేవతలు ముప్పది ముగ్గురు. అనుస్వారము జరాయుజములు విసర్గము అండజములు. జిహ్వమూలీయము స్వేదజములు ఉపధ్రానీయము ఉద్భిజములు. ఇట్లీ నాల్గక్షరములు నాల్గువిధములగు జీవులను దెల్పుచున్నవి. ఇంతవరకు భావార్థము సెప్పితి నిక తత్త్వార్థము నవధరింపుము.

ఎవ్వరీ చెప్పిన దేవతలనాశ్రయించి కర్మపరులయ్యెదరో వారు నిత్యమగు సర్థమాత్రాత్మకమయిన పదమ్మునందు (అనగా ప్రణవ మూర్ధమ్ముననున్న సదాశివరూపమగు స్థానమునందు) లీనమయ్యెదరు. అప్పుడ యీ చెప్పిన నాలుగు జీవయోనులనుండియు ముక్తులయ్యెదరు. (అనగా వారి కిక బునరావృత్తి యుండదని తాత్పర్యము) కావున త్రికరణశుద్ధిగా నీ దేవతల సర్చింపవలయును. ఏ శాస్త్రము నం దీదేవతలకు గౌరవస్థాన మీయబడదో యట్టి శాస్త్రము బ్రహ్మ స్వయముగా జెప్పినదైనను గణింపరానిది. ఈ దేవతలు శ్రౌతమార్గ మునం దంతట బ్రతిష్ఠితులయి యున్నారు. పాపాత్ములచే పాపండ శాస్త్రములందు వీరు నిషేధింపబడిరి. వీరి సత్తికమించి యెవ్వరు తపముగాని దానముగాని జపముగాని సేయుదురో యా దురాత్ములు వాయుపథమున బరిభ్రమించెదరు. అస్వాధీనమనస్కులయిన మూఢు లీలోకమున మాతృకను బఠింతురుగాని తదధిష్ఠితులయిన దేవతలను భావింపరు ఆహా! మోహముయొక్క ప్రభావ మెట్టిది? అని కుమారుడు తెలుపగా దండ్రీ యాశ్చర్యపరవశుడై మఱియుం బెక్కు ప్రశ్నలు కొడుకు నడిగెను. అతడు నట్లట్ల సమాధానము సెప్పెను. సీనును నీ కీమాతృకాప్రశ్నము నెల్ల వివరించితి. నిక రెండవ ప్రశ్నభావము వినుము. “పంచపంచాద్భుతము గృహము” అనగా పంచభూతములు పంచకర్మేంద్రియములు పంచజ్ఞానేం ద్రియములు, పంచవిషయములు (శబ్దస్పర్శరూపరసగంధములు) మనోబుద్ధ్యహంకారములు ప్రకృతియు నను సదాశివరూపమైన

రూపమైన పురుషతత్త్వమునుగలిసి మొత్తమిరువదియైదు తత్త్వములు. ఈ పంచవింశతీతత్త్వ నిష్పన్నమైన దేహమే గేహము. ఇది శ్చూరూపముచే నెవ్వఁడెఱుంగునో యాతడు శివలాభమందును. బహురూపయగు స్త్రీ యుగా బుద్ధి. అది నానావిషయసంపర్కముచే నానారూపయగును. ధర్మ మొక్కదానితో గూడుటచే బహురూపయ్యుండెడి యేకరూపయగును. ఈ తత్త్వార్థము నెఱింగినవాడు మోక్షమొందడు. మునులు చెప్పనిది దైవతములనుగూర్చిన భావన లేనిదియును కామవిషయమైనదియు నగు వచనము “చిత్రకథా బంధ” మనబడును. లోభమనునది యొక మొసలి. లోభమువలన మోక్షము శ్రోధము కామము మోహము మాయ మానము స్తబ్ధత మధనవాంఛ ఆవిద్య అప్రజ్ఞ యనునవి కల్గును. పరదార ధనాపహరణము సర్వపాపకార్యసాహసము పాపకార్యాచరణము లోభ నేమి త్రములు. ఇట్టి లోభమును మోహమును జితాత్ము డగువాడు నిగ్రహింపవలయును. దంధము ద్రోహము నింద పినినిగొట్టుతనము మర్షణము గను నీ దుష్టణము లన్నియు నస్వాధీనచిత్తులగు దుష్టుల కందును. బహుశ్రుతు లయిన పండితు లగాధములై న మహాశాస్త్రము లను భారణ చేయుదురు. సర్వసంశయములను ఛేదింపగలరు గాని యాశాగ్రస్తులయి యథోగతి నందుదురు. లోభక్రోధవశులయి శిష్టాచార మారులయి మనసు పదను మాట తీ పి యు నై త్మికాచ్చన్నకూపము లట్లుండి కేవల హేతువాద బలిష్ఠులై బహుమార్గములు (మతములను) కల్పించుచు వివిధజాతులయెడల కడునిష్ఠులై తుదకు సర్వమార్గములను నాశనము చేయుదురు. ఇట్టి ధీమతులు ధర్మావతంసకులయి ధర్మధ్వజము చేబూని జగమును మోక్షము చేయుదురు. “ధర్మావతంసకు లనగా ధర్మమే జయము” అను విట్టి పవిత్రవాక్యములను నెత్తిన గట్టుకొని ప్రజల మోసగించు వారు. అట్లే జెండాలమీద వ్రాసి యవి పట్టుకొనువారు. (ఇట్టివారిని విట్టివారు మహానుచుచున్నాము) నిత్యము దురాశాస్థాతకులగు విట్టివారు మహాపాతకులని యెఱుంగవలయును. జనకుడు యవనాశ్వుడు మహావిద్వాన్ ప్రసేనజిత్తు మొదలగు మహానుభావులు లోభమును

గల్చి స్వర్గము చూరగొనిరి. అట్టి మహారాజు లింక నెందరో కలరు. కావున నాశను జయించినవారు సంసారసాగరమును దాటుదురు. కానివారు గ్రాహగ్రస్తు లయ్యెదరు. ఇక బ్రాహ్మణాష్టకము వివరింతు వినుము. మాత్రుడు బ్రాహ్మణుడు శ్రోత్రియుడు అనూచానుడు భూణుడు ఋషికల్పుడు ఋషి మునియు ననునారు తొలుత శ్రుతి యం దుద్దిష్టులైరి. విద్యనుబట్టి వృత్తినిబట్టియు నిందరిలో నుత్తరో త్తరు లుత్తములు. బ్రాహ్మణకులజుడు అనుపేతుడై క్రియాహీనుడైన జాతిమాత్రుడు మాత్రు డనబడును. ఏకోద్దేశము నతిక్రమించి (కామమును విడిచి) వేదవిహితకర్మానుష్ఠాతయై ఋజుశాలి నిత్య తృప్తుడు సత్యవచనుడు దయాళువు నగువాడు బ్రాహ్మణుడు. షడంగములతో నేకశాఖాధ్యయనము నేసి షట్కర్మనిరతుండై ధర్మ వేత్తయగు నాతడు శ్రోత్రియుడు. వేదవేదాంగ తత్త్వజ్ఞుడై శుద్ధ మనస్కుడై పాపవర్జితుడైన శ్రోత్రియశ్రేష్ఠుడు పండితుడు నగువా డనూచానుడు. ఈ యనూచానగుణములతోబాటు యజ్ఞములందు స్వాధ్యాయమునందు నిమగ్నుడైన యతడు భూణు డన నగును. అతడు యజ్ఞ శిష్టమును భుజించుచు జితేంద్రియుడై కూడ యుండును. వైదికము లౌకికము సర్వజ్ఞానమును బడసియూ శ్రమధర్మస్థుడై వశేంద్రియుండైన యాయన ఋషికల్పుడు. ఊర్ధ్వ రేశస్కుడై నియతాహారుడై నిస్సంశయ్యుడై శాపానుగ్రహసమర్థుడై సత్యసంధుడై యెల్ల రకక్రేసరుడైనవాడు ఋషి. నివృత్తిపరుడై సర్వ తత్త్వజ్ఞుడై కామక్రోధాదివర్జితుడై ధ్యానయోగనిష్ఠుడై నిష్క్రి యుడై దాంతుడై సమలోష్ఠాశ్మకాంచనుండైన యతడు ముని. ఇట్లు వంశముచేతను విద్యచేతను, శీలముచేతను బెద్దలైన విప్రవరులు త్రిశుక్లు లనుపేర యజ్ఞములందు బూజనీయులయి యుందురు. ఇక యుగాదులవిషయము వినుము. కార్తిక శుక్ల నవమి కృతయుగాది. వైశాఖశుద్ధ తృతీయ త్రేతాయుగాది. మాఘమున అమావాస్య ద్వాపరాది. భాద్రపద కృష్ణత్రయోదశి కల్యాది. ఈ తిథులందు దత్త మయినది యక్షయమగును. ప్రతియుగమునను వర్ష శతంబిచ్చిన దాన ముతో ప్రతిసంవత్సరము యుగాదిదినమున నిచ్చినదానము సరి

తూగును. మన్వాదులువిషయ మిక దెల్పెద. ఆశ్వయుజ శుక్ల నవమి  
 కార్తిక శుద్ధాదశి చైత్ర శుద్ధ తృతీయ భాద్రపద శు. తృతీయ ఫాల్గునా  
 మావాస్య పుష్య శుద్ధాకాదశి ఆషాఢ శుక్ల దశమి మాఘ శుక్ల సప్తమి  
 శ్రావణ శుద్ధాపమి ఆషాఢ పూర్ణిమ కార్తిక శుక్ల పూర్ణిమ ఫాల్గుణ శుక్ల  
 పూర్ణిమ చైత్ర శుద్ధ పూర్ణిమ జ్యేష్ఠ శుద్ధ పూర్ణిమయు మన్వంత  
 రాదులు ఆతయ ఫలదములు. మాఘ శుద్ధ సప్తమి ( రథసప్తమి )  
 యందు సూర్యుడు మున్ను మొదట రథమును బడసెను. ఆనాడిచ్చి  
 నది హోమము సేసినది యక్షయమగును. సర్వదారిద్ర్యశమనమగు  
 నీ తిథి సూర్యక్షీతికరము. నిత్యోద్వేజనము గల్గించువాడు  
 యాచకుడు. అట్టివాడు స్వర్ణార్జుడు కాడు. బొంగ యెట్లు భూతము  
 లకు ఖయోద్వేగము కల్పించునో యాచకుడు నట్లేకాన నట్టివాపి  
 నరకమందును. “ఏ కర్మచే నా కీయిహమునం దుపపత్తి జన్మము  
 గల్గెనది? దేనిచే నే నిక్కడనుండి యేలోకమున కేగెదను” అని  
 విమర్శించి ప్రతిక్రియచేసికొనువాడు దక్షదక్షిణుడు. సంవత్సరములో  
 మొదటి యెనిమిదిమాసములందును పూర్వాష్టమామనందును బూర్వ  
 వయస్సునందును పురుషుడు కర్మమొనరించిన నద్దాన నతడు చివరి  
 దశ పుణ్యమందును. అర్చిర్నాగము ధూమమార్గము నని మార్గములు  
 రెండు. అర్చిర్నాగమున జనినవాడు మోక్షమందును. ధూమమార్గ  
 మున జనినవాడు తిరిగి వచ్చును. యజ్ఞములచే ధూమమార్గము  
 నిష్కామకర్మముచే నర్చిరాదిమార్గమును బడయును. ఈ రెండును  
 గానిది పాపండుమార్గము. దేవతలను భావింపక మనుప్రోక్తములగు  
 కర్మముల ననుసరింపకుండు నీపాపండుడే మీద చెప్పిన రెండుగతులను  
 గూడ పొందడు. ఇది నీవడిగిన ప్రశ్నములకు దత్తార్థము. బ్రాహ్మ  
 ణోత్తమ! యథాశక్తిం దీని వచించితిని. ఇది మంచియో చెడ్డయో  
 తెలుపుము. నిన్ను నీవు నెఱింగింపుము. అని సుతనుండను విప్ర  
 కుమారుడు పట్కినది వివరించి కుమారుండు పాండుకుమారున  
 వెలగించెను.



—: (అధ్య. ౩.) మహీసాగరసంగమ తీర్థ ప్రశంస :—

అర్జునా ! సుతనుండు నా ప్రశ్నములకిచ్చిన యీ యత్యద్భుత సమాధానములకు మేను ఫులకించి నేను నారూపము చూపి ఎవడొనరించిన యీసృష్టిని మీవంటి బ్రాహ్మణప్రభువులు పరిపాలించుచున్నారో యక్కతమున మాతండ్రియగు బ్రహ్మ ధన్యుడు. హరి యీ సత్యమును పలికినాడు. ఇట్టి నాకు మార్గము దెలిపిన మహానుభావులగు నీద్విజసార్వభౌములకు నావలనగాని నాకంటె బరుడగు సర్వభూతాధినేతయగు ననంతునివల్లగాని మత్తెవ్వరివలనగాని యపేక్ష యేమున్నది? ఇప్పుడు నేనన్నివిధముల ధన్యుడను. జన్మమెత్తి సందులకు ఫలమిపుడు నాకు బ్రాప్తించినది. పాపోపద్రవ మొకింతయు లేని మహామహులగు మీదర్శనము నాకు లభించినది. అనినవిని శాతాతపప్రముఖులగు నా విప్రోత్తము లర్హ్యపాద్యాదులచే నన్ను బూజించి దేవర్షి ! నీసందర్శనముచే మేముధన్యులమయితిమి. ఎక్కడినుండివచ్చి తిరి. ఇప్పుడెచ్చటి కేగవలయును. ఇచ్చటికి వచ్చుటకుగారణ మాన తిండనిరి. నేను బ్రహ్మవాక్యానుసారము మహీసాగరసంగమ మను ఫుణ్యతీర్థమున విప్రులకు నివాసస్థాన మొసంగదలచి యుత్తములను బరీక్ష సేయుచు వచ్చితిని. మిమ్మిపుడు పరీక్షించితిని, మీ కగ్రహారాది కల్పన మొనరించి మిమ్ముల నందు స్థాపించెద ననుమతింప వలయును. నన శాతాతపు డెల్లమునులవంక గనుగొని 'నారద ! దేవతలకైన భారతభూమియందు జన్మము దుర్లభము. అందును మహీసాగరసంగము సర్వఫలప్రదము, మిక్కిలిదుర్లభము. కాని యచట నొకదోషమున్నది. దొంగలు సాహసప్రియులు. కూరు లట చాలమంది కలరు.

“స్వర్గేషు షోడశం చైకవింశం గృహ్లాంతి నో ధనమ్”

స్వర్గములందు బదునారవదియు నిరుపదియొకటియునగు మా ధనమును వారు హరింతురు. (కకారము మొదలు మకారముధనుక గల నర్ణములు స్వర్గములనంబడు అందు బదునారవది యనగా 'త' కారము. ఇరువది యొకటవదియనగా 'ప' కారము. కలిసి 'తప'

తపస్సును ధనమని యర్థము) అట్టి తపోధనము పోయినచో మాజన్మ మెట్టిదగునో చూడుడు. ఆకలితో నుండుటయిన మేలుకాని మే మా దొంగలచేతిలో బడనొల్లము." అని రన నద్దునుడు మహర్షి! చిత్ర మైనకథ చెప్పుచుంటిరి. ఆ దొంగలెవరు? వారు హరించు ధన మేమి? ఆ విప్రులు దేనికి భయపడుదురు? వివరింపుమన నేను కామకోధాదులే దొంగలు. తపస్సే ధనము. దాని నపహరించుటకు జడిసియే విప్రులు నాతో నిట్లునుటయును నేను వారిం గని విప్రులార! జాగరూకులయి యున్నవారిని దొంగ లేమిచేయగలరు? పిరికిపంద సోమరి యశుచియు నగువా డేమి సాధించును? వానిని భూమియే మ్రింగివేయునన శాతాతపుం డయ్యా దొంగలు చాలకూరులు. మాధనముహరించి యెక్కడికో పారిపోయెదరు. మేలుకొనియుండుట మాశక్యమగుటలేదు. దానముపట్టుదమన్ననది మిక్కిలిఘోరము. ఆఱవవంతు ఫలము మాత్రమే దాన లభించును. (దానముపట్టి చేసిన ధర్మములో నైదుభాగములు దాతకు బోవుననియు కర్తకొకభాగమే మిగులుననియు భావము) అని యిట్లు చెప్పుచుండగా హరీతమునిస్వర్గ మోక్షము లరచేతిలో నందించునది మహీసాగరసంగమము. స్తంభ తీర్థమున నొకక్షణమేని నివాసము లభించునేని యీకలాపగ్రామమున నిక నెవ్వడుండును? కుమారనాథుడను నచ్చటిస్వామిని మనమ్మున నిల్పుకొంటిమేని చోరభయము మనల నేమిచేయగలదు? సాహసము లేక సంపదపట్టదు. కాన నే నచ్చటికివచ్చెద. ఇచ్చట నాతోనిటువది యాటువేలమంది మట్కర్మనిర్మతులు లోభదంభాదివర్జితులు పరిశుద్ధులునగు బ్రాహ్మణులున్నారు. వారితోగూడ నేను వచ్చెదను. అనిన నే నావిప్రులను నా దండాగ్రమున నిలుపుకొని భేదరుండనై యమ్మించుగడవి కేదారమునకు వచ్చితిని. 'అర్జున! ఆకాశయానమునగాని బిలమునుండికాని స్కందు ననుగ్రహముచే నది సుగమ్యము. నేరువిధముగా నది దుర్గమము. కేదారమునుండి నూరుయోజనములు మంచు కప్పబడియుండును. ఆమీద నూరుయోజనముల విశాలమయినది కలాపగ్రామము. ఆమీద నూరుయోజనములలో వాలుకార్ణవము (ఇసుకసముద్రము) అను భూమికలదు. అది శతయోజన

విస్తీర్ణము ఆమీద స్వర్ణము గలదు. అక్కడికి బిలద్వారమునపోవుట కాహారపానీయములు విడిచి దక్షిణదిశ గుహు నారాధింపవలయును. అంతట పాపరహితుడయ్యెనని తోచెనేని కుమారస్వామి స్వప్నమున గనిపించి వెళ్ళవచ్చునని యనుమతి యిచ్చును. ఆ స్వామికి బళ్ళి ముసుగానున్న బిలముం జొచ్చి యేడువంద లడుగులు పోవలయును. అక్కడ సూర్యసమప్రభంబగు మృకతలింగ మున్నది. దానిమీదను నిర్మలమగు స్వర్ణమృత్తి కలదు. అది తీసికొని స్తంభతీర్థమునకు వచ్చి కుమారదేవు నారాధించి యచటి నూతిలోని నీటితో నామృత్తికం దడిపికొని కన్నుల కంజనముగా బెట్టుకొనవలెను. శరీరమునకు పూసి కొనవలెను. అంతట నాఱుగులలో నాబిలమును శోభనముగా గన్పించును. ఆ పూసికొన్న మృత్ప్రభావముచే నచటనున్న భయంకర ములైన పేడపురుగులు వీనిని భక్షింపవు. బిలమునడుమ సూర్యసన్నిభులగు సిద్ధులను దర్శించుచు బోవగా కలాపగ్రామమును గనిపించును. అచటివారి కాయువు నాల్గువేల సంవత్సరములు. ఫల భోజనమాత్రమున వర్తించుచు సంతకంపె మఱిపుణ్యార్జన శ్రమ మచ్చటలేదు. తపశ్శక్తిచే వారిని దండగ్రమున ధరించి మహీ సాగరసంగమున కే నేతెంచితిని. అందలితీర్థమున మునిగి వారు ముక్తు లయిరి. నే నావిప్రోత్తములతో నందు స్నానము చేసితిని. దేవర్షి తర్పణములు చేసికొని భాస్కరుని చూచుచు హరిని హృదయమున నిలిపి జపించితిమి. దేవయోనులగు నెనమండుగురు గంధర్వాది వర్గములు భాస్కరాది నవగ్రహములు లోకపాలురు గీతవాదిత్ర చిత్రంబగు నమ్మహాత్మనమునం బాల్గొనిరి. నేను బ్రాహ్మణుల పాదప్రత్యక్షనమొనరింప బూనినంత సామధ్వనియుక్తము తృతీయమగు గాంధార స్వరసంమితమును శివభక్తిమనోహరము నగు నొక వాక్యము వినబడినది. అచటి విప్రులు బ్రాహ్మణ! నీ వెవడవు? ఎటుచుండి వచ్చితివి? నీ కోరికయేమి? నీ మనంబున కేది యిష్ట మది తెలుపుమని యడిగిరి. అయ్యా! నేను గపిలుడను. నారదుని కెఱింగింపుడు. వారిని బ్రార్థించుటకై యేతెంచితిని అనెను. అమ్మాట విని ప్రాజ్ఞుండగు కపిలుడే యిటు వచ్చెనా ధన్యుండనైతి. నీకివ్వరాని

దేదియు లేదు. నిన్నుమించిన సత్ప్రాత్ర మింకొకటిలేదు. అని నేనన నమ్ముని బ్రహ్మపుత్రా! నా కెనిమిదివేలమంది కలాపగ్రామవాసు లగు విప్రుల నొసంగుము. వారికి భూదానము సేసెద ననియె. మంచిది యట్లే జరుగుగాక. నీవును “కాపిలము” అను పేర నొక యుత్తమ స్థానము నేర్పఱచికొనుము. శ్రాద్ధకాలమందుగాని మఱియే సమయమందుగాని యతిథి యెవ్వనియూ శ్రమమునుండి విముఖుడై మరలి పోవునో వాని సర్వకృత్యములు నిష్ఫలములు. అతిథిని బూజింపనివాడు చారవాది సరకమునకుం బోవును. ఎవ్వ డతిథిని బూజించునో వానిని దేవతలు పూజింతురని యక్కపిలునికి భోజనము పెట్టితిని. అవ్వల హారీ తుండను మహాముని నాహ్వానించితిని. ఆయన యెడమపాదము చాచి నిలువబడెను. తోడనే సిద్ధులు నప్పరసలు మొదలగు దేవతలు హా హా యని విరుగబడి నవ్వరి. భూమండలమెల్ల వెదకి బాగుబాగు మంచి బ్రాహ్మణుల సంపాదించితి వనిరి. అంత నా మనసున శోక వేగము మిక్కుటమయ్యెను. ప్రాచీనపండితులు పలికిన గాథ నొక దానిని స్మరించితిని. అన్నికార్యములందును ‘హాహా అను శబ్దము నింద్యము. అద్దాన నేది చేసిన జేసినవానిపై బండపడితిరును’ అని. అప్పుడు విప్రులం జూచి “అయ్యా మీరు మూర్ఖులయ్యెదరుగాక! ధన ధాన్య శూన్యులయ్యెదరుగాక!” అంటిని. అంతట హారీతుండు నవ్వి “మనీ! మమ్ముల శపించితి విది నీక హానికరము. నీకు ప్రతిశాప మెందుల కిది నీకే శాపము.” అనెను. నేను వెండియు విమర్శించి “అంతవాడవు నీ వెడమకాలు చాచితివి.” అంటిని. హారీతుండును “బుద్ధిశాలి! దానికి గారణ మిది. ఈ దానము పట్టినతరువాత నేను పట్టి బెండునయ్యెద. అయ్యో! ప్రతిగ్రహము దుఃఖరూపము. ప్రతి గ్రహముచే బ్రాహ్మణుల బ్రాహ్మ్యతేజ మారిపోవును. మహాదాన మును బట్టి బ్రాహ్మణుడు తన యమూల్యమైన శుభమును ధనమును దాత కిచ్చుచు, దాత తన యశుభమును ప్రతిగ్రహీత కిచ్చును. కావున దాత ప్రతిగ్రహీతయను పదము లొండొరులయెడ దారుమారగు చున్నవి. దానగ్రహీత చేయి క్రిందయిన ట్లల్పబుద్ధి భావించి నశించును. అని యిట్లు తలంచినకొలది నేను బెండయితిని. నిద్రార్తుడు

భయార్తుడు కామార్తుడు శోకార్తుడు హృతధనుడు అన్యమనస్కుడు నను వీరందరు శూన్యులు. నీవు బుద్ధిమంతుడవు కాన వీరిపై గోపము చూపరాదు. కాని చూపితివి. ఇట్లు హానియు వచ్చినది." అన హాని తుని వాక్యములు విని పశ్చాత్తాపతప్తుండనైతిని. అవిచారకారి నైతిని. అవిమృశ్యకారియైన వానికిగాని హాని యేమున్నది? త్వరపడి యేపనియు జేయరాదు. అది యాపదలకు గారణమగును. విమర్శించి చేయువానిని సర్వసంపదలు వరించును. మున్ను జీరకారి యను నతడన్నమాట సత్యము. మున్ను గౌతమసుతుండు చిరకారి యనువా డేవనింగాని నిదానముగా నాలోచించి చేయుచుండెను. ప్రజలాతనింగని వట్టిసోమరి మందకొడి యని యాడుచుండిరి. ఒకప్పు డాతనితల్లియెడ వ్యభిచారశంక గలిగి యామెం జంపుమని వాని తండ్రి యతని కాజ్ఞ యిచ్చెను. అపుడతడు “తండ్రియాజ్ఞ సేయుటయా? లేక తల్లిం గాపాడుకొనుటయా? యను సంశయములో బడెను. పితౄజ్ఞాపరిపాలన ముత్తమధర్మము మాతృవధ ఘోరమైన యధర్మము. తండ్రిని దిరస్కరించి యెవ్వడు ప్రతిష్ఠ వడయగలడు? కాదని తల్లిం జంపి యేమిసుఖ మందగలడు? ఇద్దరి యనుగ్రహము నవసరమే. ఆచారశీలములుగల వంశము నుద్ధరించుటకు భర్తయే భార్యయందు గుమారరూపమున నుదయించునని శాస్త్రము తెల్పుచున్నది. కావున నాతండ్రిచేతనే నాయందు పుత్రత్వము గల్పితమైనది. జాతకర్మాది సంస్కారములందలి మంత్రము లీయంశమును దృఢముచేయుచున్నవి. శరీరాదులనిచ్చు వారెందఱో కలరుగాని యాత్మయను నేకైకవస్తువు నిచ్చువాడు తండ్రియొక్కడే కావున పితౄజ్ఞ యవశ్యకర్తవ్యము. పితృవాక్యపరిపాలకునికి సర్వపాతకములు నశించును. తండ్రియే స్వర్గము ధర్మము పరమ తపస్సును. పితృప్రీతిచే సర్వదేవతాప్రీతి యగును. జనకుడుచేసిన దీవనలు తప్పక ఫలించును. సర్వపాపములకు బ్రతిక్రియ తండ్రిమెప్పు నందుటయే. పువ్వు తొడిమ నుండి విడును. పండు ముచికనుండి వీడును. పుత్రుడు తండ్రివలని శిక్షాక్షేపమున పితృపేమను ద్యజించునుగాని తండ్రిమాత్రము పుత్ర వాత్సల్యమును విడువడు, విడువలేడు. పితృగౌరవ మిట్లెంత యాలో

చించిన నది యనల్పమే. ఇక మాతృవిషయ మాలోచించెద అగ్నికి 'అరణి' వలె (అగ్నిని మధించునపుడు క్రిందనుంచిన జమ్మికరకు అరణియనిపేరు) పంచభూతసంఘాతమయిన యాశరీరమునకు దల్లి కారణము. మాతృదేవత దేహారణి. జీవుల కది సర్వార్థతృప్తింగూర్చు నానందస్థానము. తల్లిగలవాడు సనాథుడు. మాతృహీను డనాథుడు. తల్లిలేనివానిని స్థావరప్రకృతియేని యాదరింపదు. దరిద్రుడయ్యు నమ్మాయని తల్లి నీడం జేసినవాడు సుఖించును. మనుమల ముని మనుమల నెత్తియు నెవ్వ డమ్మయొడిలో నున్నవాడు నూరేండ్లవాడైన రెండేండ్ల పసిబాలుడే. సమర్థుడైనను కృశుడైన నకృశుడైనను గొడుగుం దల్లి సంరక్షించును. అంతకంటె మజిపోషించువారు లేరు. మాతృవియోగమయిన యుత్తరక్షణములో బాలుడు వృద్ధుడే యగును. దుఃఖయు నగును. అప్పుడు వానికి జగత్తంతయు శూన్యము. తల్లి కీడైన నీడలేదు. తల్లికి జాలిన దిక్కులేదు. తల్లితో సమమగు రక్షణలేదు. తల్లి చలివెందలివంటిది. (పాలిచ్చి తనివి కూర్చుటచే తల్లిని జలివెందలితో బోల్చుటయుక్తము) గర్భమున ధరించునదియగుట ధాత్రి. జనింపజేసినదిగాన జనని. అంగముల పుష్టికూర్చునదిగాన అంబ, వీరుం గన్నదిగాన వీరమాత. శిశువునకు శుశ్రూష సేయునది యగుట శ్వశువు. పుత్రునింగూర్చిన యోగ తేమములంగూర్చి నిరంతరము మననముసేయునదిగాన మాత. ఇట్లు మాతృనామములన్నియు సార్థకములు. దేవతాసముదాయ మంతయు గలిసి పితృరూపమగును. దేవమానవ సముదాయమంతయు గలిసినను దల్లిని మించజాలదు. పతితుడైన గురువైనను పరిత్యాజ్యుడే కాని తల్లి యట్లేన్నడు గాదు. గర్భధారణ పోషణములు చేయునది గాన దల్లి యందటకంటె గొప్పది. అని యిట్లు కాశికీరీతిరమునం బలిచక్రవర్తివై మోహముచెంది శిక్షాపాత్రురాలయిన తల్లిం జంపు విషయములో నాత డెంత విమర్శించియు నొకనిర్ణయమునకు రాలేక పోయెను. ఇంతలో నాతనితండ్రి యాశ్రమప్రాంతమున కింద్రుడు బ్రాహ్మణవేషము దాల్చివచ్చి యొకగాధను గానముచేసెను. దాని యర్థమిది.

“స్త్రీలందరు నన్యతప్రాయులు. బుద్ధిమంతుడు వారివలన ఫలమందవలయుంగాని వారియెడ నెట్టిదోషదృష్టియు బూనరాదు.” ఇది మేధాతిథియను నన్నిపు డావృద్ధు నర్చించి కంట నీకు వెట్టుచు, అయ్యో! ఈర్ష్యావశుండనై దుఃఖసాగరమున బడిపోయితిని. సాధ్వి యగు నబలం జంపించితిని. ఇట్టి మహాపాతకిని నన్నెవ రుద్ధరింపగలరు? నాకుమారుడు బుద్ధిశాలి చిరకారి. అతడు నిజముగా నిపుడు చిర కారి యగునేని నన్నీదురితము నుండి రక్షింపగలడు. నాయనా! నీకు భద్రమగుగాక! నీచిరకారిత్వముచే నన్ను బాతకమునుండి తప్పింపుము. చిరకాలసమార్జితమగు నాతపస్సునకు రక్ష యగుము. పాప పంకమున దిగబడితిని, అని యాక్రందించుచు బోయి గౌతముడు తల్లింజంప నుద్యుక్తుడై కత్తి యెత్తియున్న తనయుం జూచెను. చిర కారియు దండ్రులని ఖడ్గము పారవైచి తలవంచి తండ్రియనుగ్రహ మర్థించెను. మేధాతిథి కొడుకుంగని ప్రాణములతో దక్కిన ప్రాణ శ్వరి గనియు నానంద మందెను. ఆమె తనయెదుట గత్తిపట్టుకొని నిలిచినకుమారుడు తనను జంపుటకే వచ్చెనని యెఱుంగదు. ఆయుధముం బట్టిన నేరమునకు భయపడి యతడు తండ్రియడుగులం బడెనని యామె యనుకొనెను. అవ్వల దండ్రు కొడుకుం గాగిలించి శిరసు మూర్కొని ‘చిరంజీవ’ అని దీవించి నాయన! మంగళమగుం గాక! నీపేరు సార్థకపరచికొంటివికాన నాకు దుఃఖములేకుండ బోయినది. అని యమ్ముని క్రిందిగాథలను గానము సేసెను.

చిరేణ మంత్రం సంధీయా చ్చిరేణ చ కృతం త్యజేత్.

చిరేణ విహితం మిత్రం చిరం ధారణ మర్హతి

రోగ దర్పేచ మానేచ ద్రోహి పాపే చ కర్మణి

అప్రియే చైవ కర్తవ్యే చిరకారీ ప్రశస్యతే.

బంధూనాం సుహృదాంచైవ భృత్యానాం స్త్రీజనస్యచ

అవ్యక్తే ష్వపరాధేషు చిరకారీ ప్రశస్యతే.

చిరం ధర్మాన్నిపేవేత కుర్యా చ్చాన్వేషణం చిరం

చిర మన్వాస్య విదుష శ్చిరమిష్టా నుపాస్యచ  
 చిరం వినీయ చాత్మానం చిరం యాత్యనవజ్ఞతాం  
 బ్రువతశ్చ పరస్యాపి వాక్యం ధర్మోపసంహితం  
 చిరం పృచ్ఛేచ్ఛ శృణుయా చ్చిరం న పరిభూయతే.  
 ధర్మే శత్రౌ శత్రుహస్తే పాత్రేచ నికటస్థితే  
 భయేచ సాధుపూజాయాం చిరకారీ నశస్యతే.

ఈ గాథల యర్థమిది. ఆలోచన చిరకాలము సేయవలయును. కృతమును చిరకాలమునకు వదలవలెను. చిరకాలమునకు గుదిర్చికొన్న మిత్రుని చిరకాలము గాఢాడుకొనవలయును. రోగము వచ్చినపుడు దర్ప మెదుటివాడు చూపినపుడు లేక తాను దర్పము చూపవలసినపుడు మానమునందు, ద్రోహము జరిగినపుడు పాపకృత్యములందు నప్రియము చేయవలసినపుడు చిరకారి యగువాడు మెచ్చదగి యుండును. బంధువులు మిత్రులు భృత్యులు స్త్రీలు ననువారి నేరములు స్పష్టపడనపుడు చిరకారియయి నిదానించువాడు ప్రశంసాహ్లాదగును. ధర్మసేవ చిరకాలము సేయనగును. ఏదైన వెదకవలసినపుడు చిరకాలము వెదకవలయును. చిరకాలము విద్వాంసుల సేవించి చిరకాల మిష్టుల నుపాసించి చిరకాలము మనస్సును స్వాధీనమొనరించుకొన్నవాడు పరాభవము నందడు. ధర్మములను బలుకు శత్రువునైనను జిరకాలము ప్రశ్నింపవలయును. వినవలయును. ధర్మము సేయుపట్ల శత్రుమెత్తివచ్చిన శత్రువునెడ నెట్లయెదుటికివచ్చిన యుత్తమదానపాత్రునియెడల భయమునందు సాధుపూజయందు జిరకారియగుట మంచిదిగాదు. అని యిట్లుపలికి భార్యాపుత్రులతో నాశ్రమమున కేగి చిరకాల ముపాసనసేసి యమ్ముని దివంగతుడయ్యెను. మేమింత తెలిసి తెలుపువారమైనను మోహము మోసములో బడిపోయితిమి. నాశాపము మీకు గలియుగమునందగులడు. కాని యక్కలిలోగూడ కొంద రుత్తమగుణ సంపన్నులుందురు. అని ధర్మపరమ సమీపముననుండ వేల్పులను సాక్షులంజేసి సంకల్పము చెప్పి యవ్వీపునిపాదములు గడిగి బంగారము గోవులు నిండ్లు వాకి



భులు ధనములు సంగనలు నాభరణములు వస్త్రములు మున్నగు నిచ్చి బ్రహ్మణుల సంపన్నులం గావించితిని. ఇందు డంతట బృందారక బృందమ్మున జేయెత్తి హరు సర్థాంగమున నెంతవరకు గిరికన్య యలంకరించియుండునో ఏమును గణాధిపుడు నెంతవరకుందుమో ఎందాక త్రిభువనమ్ములుండునో యందాక నారదప్రతిష్ఠితమైన యీ స్థాన మింపొందుగాక! బ్రహ్మశాపము రుద్రశాపము విష్ణుశాపము ద్వైజశాపము లీస్థానమునందు జార్యాద్యుపద్రవకారులగువారికి దప్ప కుండుగాక! అన నట్లయగు గాక యన హర్షించెడి యవ్వీప్రోత్త ముతో నాస్థానమును స్థాపించితి నందు గపిలునిగూడ ముని ప్రతిష్ఠించెను. ఇట్లీరెండుస్థానములు దేవకృతములు. దేవతలంతట ప్రసన్నులై దేవసదసంబున కేగిరి.



∴ (అధ్యాయ. ౭.) ఇంద్రద్యుమ్న కథ :-

అర్జునుం డిట్లనియె. మహీసాగరసంగమ మహిమ మత్యద్భుత మైనది మీవలన వింటిని. సంతోషాశ్చర్యములు కల్గినవి. మహీనది యెవ్వని యజ్ఞమున వహ్నిదాపమున దపించి వాడిపోయినదో తెల్పుమన నారదుం డిట్లనియె. మహీనదీ జన్మవృత్తాంతము విన్నవారు పుణ్యభాజను లయ్యెదరు. మున్నింద్రద్యుమ్నుం డను రాజుండెను. అతడు దాత. ధర్మజ్ఞుడు. గౌరవమిచ్చి పుచ్చుకొనువాడు. భౌచిత్యము దెలిసినవాడు. వివేకమునకు నివాసము. గుణసముద్రుడు. అతని పూర్తి ధర్మముచే సంతేతముగాని నగరముగాని గ్రామముగాని ధరాతలమం దేదియులేదు. అనేక కన్యాదానాది దానములు సేసినవాడు. దశమి నాటిరాత్రియే యేకాదశవ్రత మందఱును జేయవలయునని యేడ్లుపై దుందుభిమోగించుచు జాటింప బంపును. యజ్ఞకర్తయగు నాతడు పఱచిన దర్బలచే భూమండలమెల్ల రెండంగుళము లెత్తెనది. గంగ యందలి యిసుకయు వర్షధారలు నక్షత్రములనైన లెక్కింపవచ్చును. గాని యతని సుకృతముమాత్రము లెక్కింప నలవిగాదు. ఇట్టి పుణ్య

విశేషములచే నాతడు విమానముచే సశరీరస్వర్గము నందెను. నూరు కల్పము లనల్పభోగము లనుభవించిన తరువాత దన్ను సేవింపవచ్చిన యానృపతింగని బ్రహ్మ నీవు వేగమ భూమికేగుము. నాలోకమున నొక ఊణమేని యుండదగవన నింద్రద్యుముండు నా కనంతసుకృత రాశియుండగా నన్ను బుడమికేలబంపెద వన జతర్ముఖుండు కేవల గుప్తమైనపుణ్యము స్వర్గ సాధకము గాదు. త్రిలోకవిస్తృత మగు విమల కీర్తిలేక స్వర్గము రాదు. అవనిపై నీ కీర్తికి భంగము కల్గినది. దానిని మరల నూతన మొనరింపుము. అన నా రాజు నా కీర్తి యవి చ్ఛిన్నమగుట కేనేమి చేయవలయునని యడిగెను. బ్రహ్మ, రాజా ! కాలము బలవంతము. అదియే బ్రహ్మాండము లను నన్నును నిలుపుచున్నది. నీవంటివారిలెక్కేమి ? కావున నీ కీర్తిని నిత్యనూతన మొనరించుకొని రమ్మన నప్పటి కప్పుడే యాతడు తనను బుడమిపై గాంపిల్యనగరమున నున్నట్లు చూచి యచ్చటి జనులను దననుగూర్చి తన పట్టణము గూర్చి ప్రశ్నించెను. వారును నీయడిగిన దెఱుంగము. మఱియెవ్వనినేని దీర్ఘాయుష్మంతు నడిగి తెలిసికొనుమనిరి. అత డరిగి యిప్పుడు భూతలమున జిరాయు వెవ్వ డన ప్రజలు సప్తకల్పము లాయుర్భాగ్యముగల మార్కండేయు డను ముని కల డాతని నడుగుమనిరి. అట్లే చని రా జమ్మునికి మ్రొక్కి నీవు చిరాయువుగాన నడిగెద. నింద్రద్యుము నెఱుంగుదువా యన నమ్ముని యేడుకల్పములీవల నాపేరుగల రాజెవ్వడు నిమ్మేదిని గలుగడు. నే నే మందును ? మఱి యేమేని సంశయమున్న నడుగుమన నాతోడు నిరాశ చెంది యగ్నిప్రవేశముజేయ నుద్యోగించిన మునిగని విను మిక్కడ నాకు మిత్రమొక బకమ్ము (కొంగ) చిరకాలజీవి గలడు. నాడీ జంఘుడు అని వాని నందురు. మన మాతని నడిగి వత్తమనిన నయ్యిద్దరు హిమాలయమున నాడీజంఘుడున్న తావున కరిగిరి. చిరమిత్ర మగు మార్కండేయుంగని యాకొంగ యుప్పొంగి యాగమనకారణ మేమనెను. మార్కండేయుండు దానితో “నీ వింద్రద్యుము నెఱింగి యుందువు. నామిత్రు డితరండు ప్రాణత్యాగము సేయుచున్నాడు. నీ వెఱి గితివేని చెప్పుము. ఇతని ప్రాణరక్షణము సేయుము. అన నాడీజంఘుడు

విప్రేంద్రా! నాకు బదునాల్గు బ్రహ్మకల్పములు జ్ఞాపకములో నున్నవి. కాని నే నారాజును కన్నట్లుగాని విన్నట్లుగాని తలపునకు రాలేదు. ఆ పేరుగలరాజు మహీతలమున నెవ్వడును లేడు. ఇంత మాత్రమే నెఱుంగుదును.” అన సురర్షి విస్మయపడి యిట్టి దీర్ఘాయువు కల్గుట కేదానము తపస్సు కారణమన నాడిజంఘుండు ఘృతకంబళమహిమచే శివానుగ్రహముగల్గి యీ యాయుర్భాగ్యమును గొండాకశాపముచే బకజన్మయు గల్గినది, విను మది వివరించెద. పూర్వజన్మమున నే నొక విప్రబాలుడనై పుట్టితిని. పారాశర్య సగోత్రుడగు విశ్వరూపుండను మునికి గొడుకునై బకుం డనుపేర నతనికి మిక్కిలి ప్రియుడనైతిని. బాల్యముచేతను సహజమైన చాపల్యముచేతను నాతండ్రి యూరిలో లేనప్పుడు దేవతార్చన మందున్న మరకతలింగమును హరించి మకర సంక్రాంతి దినమున నేతికడవలో దాచితిని. తెల్లవారి నాతండ్రి నిర్మాల్యము దొలగించిచూడ దేవమందిరము శూన్యమయి కనిపించెను. నన్నెంతో లాలనగా నీకేది కావలయు నది యిచ్చెద. లింగ మేమైనదన భక్త్యములమీది వాంఛచే నేతికడవనుండి తీసి భద్రలింగము నర్పించితిని. అవల నేను కాలధర్మము నంది యానర్తదేశాధిపతియింట పూర్వజన్మస్మృతితో జనించితిని. తెలియకయే నేతిని లింగమును గలిపిన పుణ్యముచే నిట్టి పుట్టువు కలెనని యుప్పొంగి యది మొదలు తెలిసి శివలింగమును నేతిలోముంచి యారాధింప మొదలిడితిని. తాత ముత్తాత లేలిన రాజ్యము నేనందితిని. అంతట భార్యతీపతి ప్రీతుండై నీఘృతకంబళ పూజచే నేను తృప్తుడ నైతిని. రాజ్యమిచ్చితిని. మరేమికోరితివన గాణాపత్యమివ్విని. నీను గోరితిని. శివుడప్పుడు నన్ను గణకోటి కీశ్వరుం జేసెను. ప్రతీపపాలకుడు అని నా నామధేయము. అంతట కామాదిషట్పదంబుల నెగురుచు తుమ్మెదవలె స్వభావచపలమైన యైశ్వర్యమును బడసి దైవయోగమ్మున దానిని భరింపజాలనివాడనై మత్తుండనై మదగజమట్లు విహరించితిని. నదులనంబుధివోలె విద్యాభిజన సంపదలకు నిలయమయ్యు నీచు డాపదలకు బాత్రమగును. అట్లే కొలది కాలము గడువ యధేచ్ఛావిహారముసేయుచు హిమగిరి కరిగి

యందు భార్యతో గూడి తీవ్రతపముసేయుచు శల్యావశేషంబుగ గృశుండైన గాలపుండను మునిం గంటిని. బ్రాహ్మణుని దేహమిది యైహిక ఫలప్రియముగాదు. ఇది కృత్యచాంద్రాయణాదుల కిహముననుచని పరమున ననంతసుఖానుభవమునకును గురియగును. ఆ ముని భార్య యనుపమసౌందర్యరాశి విశ్వసమోహిని. గాలవనల్ల భంగని నేను మోహించి పుష్పాస్త్రిశరపుంజముల కగ్గమైతిని హరిణాక్షీ కటాక్షాక్షేప లక్ష్మ్యభూతులు కానంతదాక వివేకులు వివేకులే. అపు డీమెను హరింతునా తప స్తీవ్రుండితడు శపించును. అపు డీ సుందరి నాపాలి మృత్యుదేవత యగును. కావున శిష్యుండనయ్యెద. ఇమ్మునికి శుశ్రూష యొనరించెద. అంతరమెరింగి యిక్కాంతను హరింతునని నిశ్చయించి విద్యార్థిరూపమూని భవిష్యద్జ్ఞానియగు మునికి మ్రొక్కి పురాకృతముంబట్టి బుద్ధి మిత్రుడు కృషియు సంఘటించును. వివేక విరాగములు వడసి మీయండ జేరితి. శిష్యుండను. నీవు నన్ను జదివింప వలయు. నా జీవితనౌకకు నీవ కర్ణధారుడవు (చుక్కాని తిప్పనంగు) మహామునివి. అపారసంసారము పారముం జేర్చువాడవు. విప్ర రూపము దాల్చిన విష్ణుడవు గాలపుండను పేర ప్రత్యక్ష చేతనబ్రహ్మపు నీకు నమస్కారము. అవిద్యయను నల్లత్రాచు గఱచి విషపీడనందిన నన్ను మీ యుపదేశమహామంత్రంబులచే విషమాంత్రికుడనై బ్రతికింపుము. విషయబీజావాపమున మహామోహమను మహావృక్షము పెరిగినది. నీవచనాఖ్యతీక్షణధారంబగు ఖడ్గంబున దానిని ఖండింపుము. ఆ చెట్టు దుష్టసంగమను సేచనమున విరిసి విస్తరిలి మోక్షపథమావ రించికొనియున్న దద్దానిని జ్ఞానరూప పరశుధారివగు సూత్రధారివి (వడంగివి) నీచేత ఛేదింపబడుగాక! పరివస్యాపరుండనై గురుండ వగు నిన్ను శిష్యుండనై భజించెద. సమిథలను దర్భలను ఫలములను దారువులను నీరును సంగ్రహించి తెచ్చెద నన్నుగ్రహింపుము, విసీ తుండ నిదే వచ్చితివని బకాఖ్యుండు బకవృత్తిగొని వర్తించు నాయార్జవమ్మున కావృత్తుండై నన్ను స్వీకరించెను. అప్పు డతి వినయమ్మున నమ్మునిని ముగ్ధాంగనాసంగతు సమితవిశ్వాసము కలుగునట్లు దినదినము నుపాసించుచు సంతోషపెట్టితిని. అతడును

స్త్రీవర్తనమెఱింగిన ప్రోడగావున గామినిని విశ్వసింప కెప్పుడు తొడ మీదనునిచికొని నిద్రవోవును. ఒక నాడ్రాబ్రాహ్మణివాకిట జేరెను. నాపై విశ్వాసమున నా తపస్విని దూరమున శయనించెను. ఇది యవ కాశమని యెంచి నేను హఠ్నించి దొంగనై నిశీధమున నామెను హరించితి. నేనట్లు గొంపోవుచుండ నాబాల గట్టిగ విలపించెను. ఇది తగదు తగదనుచు మునిం గేకలువెట్టి బకవృత్తియై ధర్మకంచుకియై యీచెడుగు నన్ను హరించెడు. గాలవ! నన్ను రక్షింపుము నీ శిష్యుడై యిప్పు డీవేషమూని నన్ను లాగికొనిపోయెడు. 'శరణు శరణు' అను సంతట నాగాలవుండు మెలకువగొని నిలునిలుమని నా గతిస్తంభన మొనరించె, అప్పు డేను జిత్తఱువువలె కదలలేనైతి. సిగ్గున నాయొడ లిలో నేన కుంచిండుకొనిపోయితిని. ఉత్కటకోపియై గాలవుడు వజ్ర కఠినంబుగ 'నరాధమ! బకవృత్తిచే నీవు నన్ను వంచించితివి కాన జిరకాలము బకంబయ్యెదవుగాక" యని శపించె. పరదారాపహరణమ్మున నిట్టి దుర్దశకుం గురియైతి. అర్థాయుర్దాయ కారణమ్మిట్టి యకార్యం బింకొకటిలేదు. ఆ మహాసాధ్వియు నా స్పర్శమ్మున మైల వడి స్నానమునేసి పతివలెశపించె. ఇట్లాపుణ్యదంపతుల శాపమ్ము నకు గురియై రావి యాకట్లు కంపించుచు నయ్యిద్దరిక్కి మొక్కి నేనీశ్వర గణములోనివాడను. మీయెడ ననయ, మాచరించితి. బ్రాహ్మణుల వాక్కు చురక త్తివంటిది. హృదయము నవనీతము. కోపింతురు. అను ఊణమ ప్రసాదితులై ప్రసన్నులయ్యెదదు. నీయెడ విరుద్ధమాచరించిన నాకు నీవ శరణము. భూమిపై నడుగుతడబడినవానికి భూమియే యవ లంబనము. నాగాణాపత్యమ్ముకూడ యిప్పుడు పరాధవమునకు గురియైనది. దుర్విసీతిని సంపదలు విపదంతమ్ములగుచుండునుగదా! వివేకులు రాగల యపాయ మూహింపగలరు. నీచు లనుభవించిన మీదటగాని యెఱుంగరు. దుర్విసీతుడై సంపదను విద్యను బ్రాభవమును బడసెనేని మదమెక్కి నావలనే యెంతోకాలము స్థానమున నిలువడు. విద్యామదము ధనమదము అభిజనమదము (ఉత్తమవం శములో బుట్టితి నను మదము) అను నీ మూడును మదాంధులకు గర్వ గారణములు. సత్పురుషుల కివియే శాంతికారణములు. అస్వాధీన

మనస్సులబుద్ధి శుభోదర్శముగాదు. అట్టి నావంటి నీచులచేతనే అక్ష్మి చంచల యను నపవాదకు గురియగుచున్నది. కావున 'ముసీంద్రా నాయుడ కనికరింపుము. శాపాంత మిప్పుడ చేయుము. దుర్విసేత లందును సాధువులు తమాసారులుకదా ఇట్లు విన్నవింప నమ్ముగో "ఇంద్రద్యుముఖండు కీర్తిమాసి మరల దాని నుద్ధరించుతఱి నీవాతనికి బోడై శాపమోక్షమందెదవు" అనెను. అది మొదలే నీహిమగిరిపై కాశ్యపేయుండనయ్యు కొంగనై వసించెద. రాజ్యము చిరాయువు నాకు ఘృతకంబలమ్మున జాతిస్మరత్వమును గల్గినది. గాలవముని శాప మ్మున బకత్వమును గల్గినది. నీ వడిగిన నిదెల్ల దెల్పితి ననియె.

### విల్వదళ పూజాప్రభావము

—: (అధ్యాయం ౮.) ప్రాకారకర్ణుడను నుల్కాకముచరిత్ర :—

నారదుం డట్లునునకిట్లనియె నట్లు నాడీజంఘుని వచనంబు విని యింద్రద్యుముఖుడు మార్కండేయునితోగూడ మిక్కిలి దుఃఖించెను. అంత మార్కండేయుండు బకమ్ముతో నిట్లనియె. ఇతడు మరణింప బూని నాకడకు వచ్చెను. నేను నీదరికి వచ్చితిని. నీపై గంపెడాశ చెట్టుకొంటిమి కాని మాపని నఫలము కాలేదు. హతాశులై మరలి పోవు నర్థులను సాధువులు చూడలేదు. అట్లుపేక్షించుటకంటె మరణము మేలు. నీవు దీర్ఘాయుష్మంతుడవు నా కాప్తమిత్రుడవని మనసులో చెట్టుకొనియే యితనికి నేను మాట యిచ్చితిని. ఇతని ప్రయోజనము తీర్తునని నా జీవితము నొడ్డి ప్రతిపదేశితిని. ఇచ్చినమాట చెల్లించుకొనుటకు హరిశ్చంద్రుడ ట్లంత్యజాతివానికి దాసుడగుట యేని మంచిది. అసత్యవాదిత్వము నింద్యము. మిత్రసేవహము నాప్తపదీనమందురు. మిత్రుడు దుఃఖదశలో నుండగా కనిపించనైన గనిపించని యాసేవహమేలాటిసేవహము? యశశ్శరీరియగు నింద్రద్యుముఖునికై నే నిప్పు డగ్నిప్రవేశముచేసెదను. ఇది నిక్కము. నా కనుజ్ఞ యిమ్ము. ఇదే నీ తుదిదర్శనము. అని మార్కండేయ మహర్షి

పజదుస్సహంబుగా బలికినపలుకులువిని బకమ్ము తీణమాలోచించి ముదమంది వారిద్దరితో నిట్లనియె.

మునీంద్రా! ఇది యిట్లేని యగ్నింజౌచ్చు మిత్ర నాపుము. నాకంటె చిరజీవి యొకండు గలడు. 'ప్రాకారకర్ణుడు' అను గుడ్డ గూబ. శివపర్వతనివాసి. అత డింద్రద్యుమ్ను నెఱిగియుండును. మన మందర మా శివగిరికేగి మిత్రకార్యము సాధింతము. అని యమ్మువ్వుకు ద్విజపుంగవులు కైలాసమున కేగి తన గూటిలోనున్న యయ్యలూక ముం గని దానిచే స్వాగతము వడసి రాకకు గారణము చెప్పిరి. అది యును నాలోచించి నేనతని నెఱుంగను. నేను పుట్టినదాది యిప్పటి కిరువదియెనిమిది కల్పములు గడచినవి. అదివిని రాజు మిగుల వగ చియు నాతని యాయువునకు గారణ మడిగెను. ప్రాకారవర్ణుడను నా యలూకమిట్లనియె. భద్రా! వినుము. శివపూజాఫలమున నా కీ దీర్ఘాయువు. నా కీ నీచజన్మము కలుగుటకు గారణము వినుము. మున్ను నేను వశిష్ఠకులసంభవుడను. నన్ను ఘంటుడందురు. కాశీ విశ్వేశ్వరభక్తుడను. సాధువులచే విని మారేడుదళముల శివు నర్పించి తిని మూలతిగాదు మందారముగాదు శతపత్రముగాదు మల్లికయుం బ్రియంబుగాదు. శ్రీవృక్షమ మదనారికి బ్రియతమము. లక్ష్మీపువ్వుల బూజించిన పుణ్య మొక మారేడుదళము శివశిరస్సున నుంచుటవలన గల్గును. దాన లక్ష్మీసంవత్సరములు దివంబున మోదించును. మూడేసి దళంబుల ముప్రొద్దుల శ్రద్ధతో దేవదేవుం బూజింపగా నూరేండ్లకు శశిశేఖరుడు సంతోషించెను. నాకు బ్రత్యక్షమై నీయఖండబిల్వార్చనచే సంతుష్టుండనైతి. వరము కోరుము. అన నే నజరామరుండనగు వరమిమ్మని శంభునర్థించితి. లీలావిలాసి యాకైలాసవాసి యట్లనే యగునని చనియె. నేను ధన్యుడ ననుకొంటిని. ఈ సమయమందే భృగువంశజు డొక విపుడక్షరాధ్యవేత్తయుండెను. అతనిభార్య సుద ర్శన. దేవలుని కూతురు. అప్రతిమరూప సంపన్న. ఆమెయం దా బ్రాహ్మణుని కొక కుమార్తె కలిగెను. అతడు యావనవతియైన యక్కన్య నేవరునకిచ్చివివాహము చేయలేడయ్యెను. నడివయసుననే

నామెం దర్శించితిని. కుసుమబాణంబుల కగ్గమై మాటలు తడబడి నే నయ్యింతి చెలికత్తై నామె వృత్తాంతమడిగి తెలిసికొని తండ్రి నామె నిమ్మని యడిగితిని. ఆతడు నాకిత్తునని వాగ్దానము చేసెను. ఆ సుందరి లోకులు నీతండ్రి యనాకారి కిచ్చెనని చెప్పుకొనగా నాలించి తల్లితో నయ్యనచితము చెప్పి యాక్రందించి విషమత్రాగెదను. అగ్నింజొచ్చెద నంతియకాని విరూపునిమాత్రమ వరింప నన నామె తల్లి యామాటలు సమర్థించెను. అంత నాపిల్ల తండ్రి ధర్మశాస్త్రములు తిరుగవేసి సప్తపదికి ముందుత్తమ వరుడలభించెనేని యంతమున్ను వాగ్దత్తయైన కన్యను వాని కీయవచ్చును. అని నిశ్చయించి యాబాలిక నింకొకని కిచ్చెను. రేపు పెండ్లియనగా నదివిని వెలవెలబోయి సిగ్గున మిత్రులకు నాముఖము చూపలేక కామార్తుడనైపోయి రాత్రి నిద్రలో నాకన్యను హరించుకొనివచ్చి రహస్యముగా గాంధర్వవివాహము చేసికొని బలాత్కారముగ నామెను బొందితిని. అంతట దానితండ్రి వచ్చి వివాహమయినట్లు చూచి నిట్టూర్చి రాక్షసముగా నాకూతురిని పెండ్లాడితివిగాన నీవిప్పుడు నిశాచరుడ వగుమని శపించెను. అప్పుడు నేనాతని పాదములంబడి హాహాకారముచేసి కంట నీరొత్తుకొనుచు నయ్యా! నాకు వాగ్దానము చేసిన కన్యకను నేను పరిగ్రహించితిని.

“సకృ జ్జల్పంతి రాజానః సకృ జ్జల్పంతి పండితాః

సకృత్కన్యాః ప్రదీయంతే తీర్ణీకృతాని సకృత్సకృత్”

రాజు లొక్కమాటే మాటాడుదురు. పండితుల కసారియే మాటాడుదురు. కన్య లొక్కసారియే యీయబడుదురు. ఈ మూడును సకృత్సకృత్తుగా జేయబడు కార్యములు. ఇచ్చినమాట చెల్లించుకొనుట సత్పురుషులవ్రతము. వృధాశాపమిచ్చితివి. ఆలోచించుకొనుము. కన్యనిచ్చి యవ్వల హరించినవానికి నరకము వచ్చునని శాస్త్రము. అన నమ్మని పశ్చాత్తాపపడి నామాట తిరుగదు. కాని నిశాచరశబ్దమునకు గుడ్లగూబయు నర్థముకాన నీవు గుడ్లగూబవయ్యెదవు. ఇంద్రద్యుమున్న నెఱుంగుటలో నీవు సహాయపడెదవేని నీయెప్పటి



రూప మందగలవు. అనినంతటనే నా కీ పాడురూపము వచ్చినది. బ్రహ్మ కిప్పటి కిరువదియెనిమిదిలోజు లయినవి. అనగా నిరువది యెనిమిది కల్పములు నా కాయుద్ధాయమన్నమాట. బిల్వదళములచే శశిశేఖరు నర్పించిన పుణ్యముచే నా కీ యాయుద్ధాయము గల్గినది. శాపముచే నిట్లు కైలాససానువున నిశాచరుండ నైతిని.

(అథ్యా. ౯) ఇట్ల య్యులూకము పలుక విని నాడీజంఘుండు దుఃఖించి యా మిత్రునిచే నేము వచ్చిన పని సిద్ధింపలేదు. కాన మువ్వరికిని మరణము శరణ్యము. నీకు నమస్కారము. పోయివచ్చెద. ఇదే చివరి యాలింగనము. మిత్రుని కార్యము నేయుదునని ప్రతిజ్ఞ చేసి యది చెల్లించుకొననివా రెట్లు జీవించెదరు? కావున నే నగ్నిం జొచ్చెద. నీవుమాత్రము నాకు నీళ్ళు వదలుమా యన నా గుడ్లగూబ గుడ్లనీరు గ్రుక్కుకొనుచు నేను బ్రతికియుండగానే నీవు మరణించెదవా? ఇక నాకు నీవంటి సుహృద్వరు డెక్కడ లభించును? ఒక్క యుపాయమున్నది వినుము. గంధమాదనమున నా కంటెను ముసలి దొక గ్రద్దయున్నది. నాకది ప్రాణమిత్రము. అది యింద్ర ద్యుమున నెఱింగియుండునని యదియు నా బకమ్మును మార్కండే యుండు నక్కడికేగి యంతయు దెలిపిరి. ఆ గృధ్రము నా కేబది యారు కల్పములు గడచినవి. నే నింద్రద్యుముని గనలేదు వినలేదు. విని యింద్రద్యుమున డాశ్చర్య విపాదములంది యాగ్రద్ద దీర్ఘాయుద్ధాయమునకు గారణ మడిగెను. మున్ను నే నొక కోతిని యుంటిని. వసంతఋతు వేతెంచెను. అప్పు డొక వనములో శివాలయ మున జగద్యోగేశ్వరుడను శివుని సన్నిధిని జతుర్దశీతిథియందు హస్తా నక్షత్రమున హర్షణమను యోగములో చైత్రశుద్ధమున దమనకోత్ప వము జరిగెను. స్వర్ణఢోలికయం దపుడు జనులు శివలింగము నుంచిరి. నే నారాత్రి మీదికెక్కి యా యుయ్యాల కదిపితిని. సహజ చపల మౌగ నట్లు పలుమారు లూచితిని. మరునాటి యుదయము జనులు నన్ను రాళ్ళతోగొట్టిరి. నే నక్కడనే మడిసితిని. శివాందోళన మహిమచే నేను కాశిరాజింట బుట్టి కుశధ్వజుడను పేరంది

తిని. నా పుణ్యవిశేషముచే బూర్వజన్మస్మృతి నొందితిని. నా రాజ్యమున దమనకోత్సవము చేయించితిని. శివు నుయ్యాలలో నూచినకొలది పాపములు వోయి శుభములు వచ్చుచుండును. శివగురువులు నాకు దీక్ష యియగా పశుపాశ విముక్తుడనైతిని. సమస్తక్షేత్రవిచ్ఛేదకారణమును జగద్గురుండును ప్రత్యక్షిస్తుండునగు నుమాపతిని దేవేశు నారాధించుచుంటిని. చిత్తవృత్తి నిరోధించి నైరాగ్యాభ్యాసయోగంబున జపించుచు నమ్మంత్రార్థమును గానము సేయుచు నష్టమరసంబును భావించుచుంటిని. (అష్టమరసంబనగా రాద్రము, రుద్రవిషయమైన కథారసము భావించితిని దీనియర్థము) నిరంతర ప్రణిధానాభ్యాసములచే దృఢభూమియగు సమాధిచే సంత రాయవిదూరుండ నగుట యెఱింగి హుండు సంతృప్తుండై వాంఛిత మడుగు నునియె. ఈ మేనితో నే నీ గణంబులం దొక్కండనయ్యెద నన బ్రభు వట్ల యనుగ్రహించెను. మఱియు కైలాసమునకు గొని వచ్చి రత్నమయమగు నొక విమానము చూపెను. అందు నేను స్వేచ్ఛావిహారిని యుంటిని. కొంతకాలమున. కొక వసంతమున గవాక్షమున గూర్చుండి యొక మునికన్య కంటిని. దక్షిణదిశమంద మలయానిలమువీచి మదనాగ్నిని రగుల్కొలిపె. వివశ్రుయై జలకమాడు నక్కలికి చక్కదన మేమందును ! పయస్యలతో నయ్యంబుజాస్య కేరింతలుగొట్టుచు భేలనముసేయ నే నటకు దిగి యాబాలను హరించి తిని. ఆమె యాగ్రందించుచు నేడ్చెను. చెలికత్తైలావిషయము తండ్రికి దెల్పిరి. అగ్నివేశ్యుండను నమ్మునివచ్చి నిలునిలుమని తపశ్శక్తిచే నాగతి నిరోధము సేసెను. వెండియు మాంసపుముద్దను హరించిన ట్లీ ముద్దరాలి హరించితివిగాన గ్రద్దవగుమని శపించెను. ఆ కపి వెఱగంది యడుగులందుబడి యేడ్చిన నమ్ముని నామాట తప్పదు. కాని యింద్రద్యుమ్న పరిజ్ఞానంబున సహాయుండవైనపుడు నీ శాపము తొలంగునని యనుగ్రహించి యఖండితశీల యగు నబ్బాల గొని యమ్ముని యేగెను. ఇట్లు శంభుని దమనకోత్సవప్రభావముచే రాజునింట జన్మమును శివగణత్వమును గల్గినది. అగ్నివేశ్యశాపమున నీ పాడుజన్మము వచ్చినది.

(అధ్యాయం. ౧౦.) గృధ్రముమాట లాలించి యింద్రద్యుమ్నుండు మరణోన్ముఖుండయ్యె నదిగని యాగ్రద్ద వారింబి మానససరోవరమున మంథరకుడను కూర్మము గలదు. అతనికి దెలియనిది లేదని యంద రితో నటకేగిన నాతాబేలు చరచర నీటిలోనికి బోయెను. గుడ్డ గూబ “కూర్మ మా! అభ్యాగతుల మగు మమ్ముంగని బెడ మొగము పెట్టితివి? విప్రుల కగ్నియు వర్ణములకు బ్రాహ్మణుడు స్త్రీలకు రమణుడు పుత్రులకు దండయు గురువులు. అభ్యాగతు డందఱకు గురువు. ఈ ధర్మమును విడిచి యేల యీ యకార్యము నేసేతివన దాబేలు “తండ్రి! నేను జాల వృద్ధుడను. ఆతిథ్యవిము ఖుడ నింతవరకుగాను. ఇంకమీదటనుగాను. కాని మీలో నీయైదవవా డింద్రద్యుమ్నుడను ప్రభువు. ఇతనికి నేను మిక్కిలి జడిసితిని. ఇతడు యజమానియై రోచకమను పురమున మున్ను యజ్ఞాగ్నిచే నా పృష్ఠభాగము కాల్చినాడు. ఆ పుండింత దనుక చల్లారలేదు. మరల యితడు నన్ను దహించునేమోయని బెగఁబడితి నని యను నంశలో నప్పరోగణములు పుష్పవర్షము గురిసిరి. దేవదుండుభులు మ్రోసెను. ఆ తేని ప్రతిష్ఠ పునఃప్రతిష్ఠనందెను. అంతలో విమానమరు దెంచెను. ఇంద్రద్యుమ్నుమహారాజునకు సురభాసు లయాతయామము లగు నాశీస్సులిచ్చిరి. రసమింకిన వస్తువు యాతయామ మనంబడును. అయాతయామము లనగా రసభరితములు (అననుభూతపూర్వములు వినూతనము లన్నమాట) అమృహీపతికి దినమ్మున సాధువాదము ప్రవర్తిలైను. దేవదూత విమానము పట్టుకొని స్వర్గాసులు విన నిట్లు పలికెను. రాజా! నీ కీర్తి నవ్యతనొంది నిర్మలమైనది. కాన నీ వీ విమానమున విచ్చేయుము. బ్రహ్మ నిన్ను దన లోకమునకు గొనిరమ్మని నన్నంపెను. మానవుని కీర్తి పృథివిపై నున్నంతకాలము వానికి స్వర్గనివాసము నియతము. దేవాలయ తటాకవాపీకూపారా మాది ప్రతిష్ఠలు పూర్త మనంబడును. అనవిని యింద్రద్యుమ్నుండు “వీరు నా మిత్రులు. నా పెంపంతకు వీరే కారకులు. కాన నాతో వీరును బ్రహ్మసదనమునకు రావలయు. వారిని బురస్కరించు కొనికాని నేను రాను. ప్రత్యుపకార నిస్పృహుడై హితమునేయు

వానిని సుహృదుడందురు. స్వార్థపరులు 'అసుంధరు' లనబడుదురు. ప్రాణులకు మరణము ప్రకృతి. (స్వభావము) బ్రతుకు వికృతి. ప్రాణులయెడ సాహృదమే పరమలభము. దరిద్రులు సరాగులు ససత్యప్రతిజ్ఞులు గురుద్రోహులు మిత్రఘాతుకులు నగు పాపులు నరకార్థులు. ఈ యైదుగురును సాధువులు. పరార్థము నష్టపడినవారు. నా యశస్సముద్ధరణ మీ మహాత్ములప్రభావమే. మీరువత్తురేని నేనును వచ్చెద"నన దేవదూత 'వీరందఱు శివగణములు. శాపభ్రష్టులై యవనిం బుట్టిరి. శాపావసానమున మరల శివపార్శ్వమున కేగెదరు. కాన వీరి నిలవదలి నీవురమ్ము. ఈశ్వరుని విడిచి వీరికి స్వర్గమేని యిష్టముగాదు. నావిని యింద్రద్యుమున్ను డట్లైన నీవు వెళ్ళు నేనురాను. నేనును గణోటిలో జేరయత్నించెద. అవిశుద్ధి క్షయాది దోషములచే స్వర్గము నిందితము. ఆనుశ్రవికము గాన నేను దానిని గోరను. స్వర్గ వాసికి పతనభయము మనసునుండి పాయదు. పుణ్యమున్నప్పుడే బ్రహ్మ తన లోకమునుండి నెట్టగా నే వెఱగుపడితిని. అక్కడి కే నెట్లు పోయెదనని పలికి యింద్రద్యుమున్నుండు కూర్మమును దీర్ఘాయుర్భాగ్య కారణము నడిగెను. కూర్మము మధురాతిమధురమగు కథ చెప్పెద శివ ప్రభావవిషయమగు నిది శ్రద్ధతోవిన్న బాపవిముక్తి గలుగుననె.

(అధ్యాయము ౧౧.) మున్ను శాండిల్యుడను మునినైయుంటిని. బాల్యమున నాటలాడుచు వర్ష కాలమున మట్టితో బామ్మరిల్లుగా నొక శివాలయము గట్టితిని. ప్రాకారాదులను నిర్మించి యందు విష్ణు సూర్య వినాయకాంబికా లింగమూర్త్యాత్మకంబగు పంచాయతన విన్యాసము సేసి పీఠమృత్తిక నలికి బంగరుశిఖరమెత్తి ధ్వజ మాలలు గట్టి తోరణముతీర్చి యుయ్యాల నమర్చి సోపానశ్రేణిం దీర్చి నాచెలికాండ్రతో నయ్యాలయము నయనపర్వం బానరించితి. అందు జాగేశ్వరలింగము నునిచి వర్ణోదకములభిషేకించి కేదారమున బుష్పించిన బకపుష్పంబుల (శివమల్లి) కూష్మాండములు మందారములు మారేడాకులు గరిక మొదలయినవానిచే పూజసేసి యవ్వల నవ్వరి సత్కారము సుపేక్షింపని తాండవముసేసి నేర్చినేర్వనిపాటలు

పాడి మిత్రగణముతో నాటలాడితిని. అవ్వల మృతుండనై విప్ర  
బాలుడనై జనించి జాతిస్మరుండనై శివాగమదీక్ష వడసి శివప్రసాద  
మున లింగము ప్రతిష్ఠించి విదిశానగరమున శివునర్పించితి. శివా  
లయము కట్టినవాడు కోటికల్పములు స్వర్గమున వసించును. శివా  
లయమున నెన్ని షరమాణువులు గల వన్ని వర్షములు శివలోకమున  
వసించునను పౌరాణికవాక్యములను గణించి కైలాసనిర్మాణము చేసి  
తిని. మన్ను కర్ర పండుటిటుక రాయి మొదలగువానిచే శివసదన  
నిర్మాణము దశగుణోత్తరమగు ఫలము నిచ్చును. భస్మశాయయై  
(త్రిషవణము) త్రికాలస్నానము చేయుచు భిక్షొన్న మారగించుచు  
జడలు దాల్చి శివారాధనతత్పరుండైన యతడు పుణ్యుడు. ఏ నిట్లా  
చరించి మృతినంది మూడవజన్మయందు జన్మాంతరస్మృతినంది సార్వ  
భౌముండనై ప్రతిష్ఠానపుర మేలు దొరనైతిని. జయదత్తుడను నామ  
మందితిని. సూర్యవంశ్యుడనైతిని. పెక్కు శివాలయములు నిర్మించి  
స్వర్గరజత మణిమయంబులగు కుసుమమ్ముల నభవునర్పించి యన్న  
దానములు చేయుచుంటిని. కేవల లింగపూజనమొనరించు నాయెడ  
శంభుడు ప్రసన్నుండై యామేనియంద యజరామరభావము నను  
గ్రహించెను. అంత మత్తెక్కి శివభక్తివిడిచి స్త్రీరక్తింబడి పడతుల  
జడిపించితిని. పరదారల బలాత్కరించినవాడు ఆయువు తపము కీర్తి  
తేజస్సు యశశ్రీని గోల్పోవును. వాడు వీనులుండి చెవిటియు కను  
లుండి గ్రుడ్డియు పలుకనేర్చి మూకుడును ప్రాణములుండి నిశ్చేతనుడు  
విద్వాంసుడయ్యు మూఢుండు నగును. చచ్చిన నరకభయము బ్రతికిన  
రాజభయము వానికి దప్పదు. యముడు నాస్థితినెఱింగి శంకరుదర్శించి  
పరమేశ్వర ! నీ రక్షణలోనున్నవారిని వారింపజాలను. పతివ్రతలు  
గోవులు వేదవిదులగు విప్రులు అలోభులు దాతలు సత్యవ్రతులు  
జగత్తుల కాధారభూతులు. అందు బతివ్రత ముఖ్యురాలు. వారిని  
వీడు బెదరించెడి. వీని యెడల నాశాసనమ్ము వమ్మువోయెడు. వర  
గర్వమ్మున నున్నట్లుండై యమ్మత్తుండు ననుగణింప జేమిచేయుదు  
నని విన్నవింప రుద్రుండు నన్ను బిలిపించి కంపించు నన్నుగని సాధ్వ  
లగు నబలల బలాత్కరించితివి కావున దాబేలై పడియుండుమని

శపించె. నేను బేలనై శివపదమ్మునవ్రాలి యేడువ నలువదవకల్పమున  
 శాపమోక్ష మ్మగునని శివు డంతర్ధానమయ్యె. అపుడు నేను దశ  
 యోజన విస్తారమ్మగు కమతంబునై సముద్రమ్మున నుంటి. నీవు  
 యజ్ఞార్థ సాధనముగా నన్నుం గొంపోయితివి. అది తలచికొని భయ  
 ముందితి. నీవు నావెన్ను గాల్చితివి. చూడు మిదిగో పుండ్లింతకు  
 మానలేదు. అపుడు నా వెనుగాడిమీద కల్పసూత్రానుసారము సెక్కు  
 చయనము లాచరించితివి యజ్ఞములచే మిక్కిని సంతాపింపబడి  
 యీ పృథివి సర్వతీర్థసారము జాల్మొలిపినది. అదే మహీనదియైనది.  
 అది సర్వపాపవిమోచకము. అవల నైమిత్తికప్రయశ మేతెంచెను.  
 ఈమానససరోవరము నూరుయోజనముల విశాలమయినది. నిండి నీరు  
 గట్లకు దాసినది. ఏబదియారు కల్పములు నాకాయువు గడచినది. ఇక  
 నాల్గు కల్పములు తరువాత నాకు మోక్షము. పత్రివతాధర్మద్రోహి  
 నగుటచే నాకీశాపమును పశుపతి సమారాధనముచే దీర్ఘాయువును  
 నాక్కిల్లు గల్గినవి. నీవు దర్భాగ్నిచే నాపృష్ఠముంగాల్చితి వాపుం  
 డిప్పటికి నెఱియుచున్నట్లున్నది. శత్రువనై నను నాకతిథివై వచ్చితివి  
 గాన నీ కింకేమి సేయుదును దెల్పుము. దేవవిమానము నీకై వచ్చిన  
 దదియేల పొమ్మంటివి! అన చతుర్ముఖుండు నన్ను దివంబునుండి  
 వెడల నడచెను. పునఃపాతాదిదోష దూషితమగు నా స్వర్గమునకు  
 నే బోనొల్లను. కావున నవిద్యామూలనాశనమగు వివేకవైరా  
 గ్యము నాలింగనము చేసికొని జ్ఞానమువడసి ముక్తినంద యత్నిం  
 తును. నీయింటి విందయితిని గాన నా కపార సంసార పారదుం  
 డగు గురుండెవ్వడో యానతిమ్మన లోమశుం డను ముని నాకం  
 టెను జిరజీవి కలాపగ్రామమున గలం డతని నొకప్పుడేను జూచితి నన  
 నింద్రద్యుమ్నుడు నటకు బోవుదము. తీర్థముకంటెను సత్సంగతి  
 పవిత్రతమమని పండితులందు రన న య్యాటుగురు నమ్మునిం దలంచి  
 యప్పుడ దీర్ఘాయుర్దాయ హేతువు నెఱుగదలచి యట కరిగిరి.

(అధ్యాయం. ౧౧) నారదుం డర్జున కిట్లనియె. అంతట వారు కర్మయోగియై నియమమున నిలిచి మూర్తీభవించినతపస్సు నా నున్న లోమశమహామునిం గాంచిరి. బ్రహ్మతేజముచే నాయన యాజ్య సిక్తమగు నగ్నివలె వెలుంగుచుండె. నీడకై యెడమచేత దృఢ సంచయముంగొని కుడిచేత నక్షమాలందాల్చి త్రివవణస్నానములచే గపిలములయిన జడలల్లుకొని దురుక్తులు మొదలగువానిచే నేప్రాణిం గాని నొప్పింపక మైత్రమార్గమున దపంబుచేయుచు మునిధర్మ మను సర్తించుచుండెను. జపసిద్ధినందిన ముని మైత్రుం డనబడును. కలాప గ్రామమందు జితరతపోయోగముననున్న యాతనికి బకభూష ద్విజో లూక గృధ్రకూర్మములు మొక్కి స్వాగతాసన సత్కారము లందెను. కూర్మ మిట్లనియె. ఈత డింద్రద్యుమ్నమహారాజు. యజ్వలం దగ్రేస రుడు. కీర్తిలోపముచే నితడు పరమేష్ఠిచే ద్రివిప్తపమునుండి క్రిందికి ద్రోయబడెను. మార్కండేయాదులచే బునఃప్రతిష్ఠ నందియు నితడు మరల గ్రిందబడిపోదునన్న జడుపుచే స్వర్గమును గోరడు. నీ యను గ్రహముచే నభ్యుదయాకాంక్షియైయున్నాడు. కాన నీన్యతతి నీచే బ్రబోధన మందదగును. నీ కీతఁడు శిష్యుడు. పరోపకారము సాధు వ్రతము. విశేషించి శిష్యవృత్తి నంది యనుశాసించదగియుండు వారి యెడల నది మఱియు నుచితము. పాపులు నననుశాస్యులు నగు వారికి జేసిన బోధ విద్యేషమును మరణమును గూడ దెచ్చివెట్టును. కాన యప్రమత్తుడగు నీన్యపోత్తముడు నీబోధ కర్తృడు.” అన విని లోమశుండు కూర్మమా ! నీవన్నది యుక్తము. ధర్మశాస్త్రములందిది మాకుదెలియవచ్చిన సనాతనధర్మమ. రాజా ! నీడెందమునగలసంది యము నిస్సం దేహముగా నడుగుము. ఎవరేమిచెప్పిరో దానిశేషము నేనుజెప్పెద అన నింద్రద్యుమ్నుడు ప్రథమప్రశ్న మడిగెద దెల్పుడు. ఈ గ్రీష్మమున రవి నడిమింటనుండగా పర్ణకుటిమాత్రమయిన మీ యాశ్రమము తలపై నీచేతబట్టుకొన్న గడ్డిపోచలచే నీడగల దయ్యెను. కారణమేమన, లోమశు డెవ్వడైన జావవలసినదే. ఈ కాయము పడి పోక తప్పదు. జననమరణముల నడుమనున్న జీవు లెవ్వరికొక కిండ్లు వాకిభులు నిర్మించుట, ఎవ్వరికి మృత్యువు మిత్రమో, యెవ్వడు త్తము

మైన యమృతముదావునో యత డీనాడున్నది తేపును నుండునని పలుకు టుచితము. ఈదిన మనేకయుగము లందు భవిష్యమైనది. అదికూడ యిపుడు పర్తమానమైనదికదా! అట్టియెడ మరణావధి మాట చెప్పినదేమి? కార్యమెప్పుడును గారణానుగతము. ఈ మేను శుక్రముచే నేర్పడినది. ఇట్టి శరీరము కడిగిన బాగ్గువలె నెట్లు శుద్ధి వడయగలదు చెప్పము. అట్టియెడ నిట్టి తుచ్చశరీరమునకై వట్లు త్రువులచే జతులైనవారు పాపము నాచరించి యేల సిగ్గుపడరో! బ్రహ్మవలన నుత్పన్నమైన యీమేను రెండిసుకరేణువుల కలయిక వంటిది. నిగమోక్తవచనములను జదువుచు వినుచు నిద్దాని నెట్లు శాశ్వత మనుకొనుట. అయినను విష్ణుమాయ యజ్ఞానుల మోహ పెట్టును. హృదయస్థమైన మృత్యువును నూరేండ్లుబ్రతికియు గ్రహింపరు. దంతములు కదలినవి. లక్ష్మీ కదలినది. యశావనము కదలినది. జీవితమును గదలినది. ఈ యిల్లు వాకిళు లిట్లే చలాచలమధ్య స్థములు. అని యీ సంసారసారమును జలాచలమని యెఱింగి రాజా! ఎవ్వనికోస మీ కుటీరాది పరిగ్రహము? చెప్పము. అన నింద్రద్యుముడు 'త్రిభువనములందు మీరే చిరాయు మ్మంతులని వింటిని. అందులకే యిటు వచ్చితిని. మీరిట్లేల పల్కెదరన లోమశుండు ప్రతికల్పమునకు నామేన నొక వెంట్రుక రాలి పోవును. ఇట్లు సర్వరోమములు రాలిపోగా నా కవసానము గల్గును. నా జానుభాగమున రెండంగుళములు రోమశూన్య మయినది చూడుము. ఏ నిందులకు వెఱచెద. మరణము తప్పనప్పు డీ గృహాదు లెందులకు? అన విని రాజు నవ్వి యాతని యాయుర్భాగ్యమునకు గారణ మడిగెను. లోమశుండిట్లు చెప్పెను. మున్ను నేనొక శూద్రుడనై దరిద్రదశనందితిని. ఆకలిమంటతో నల్లాడితిని. జలమధ్యస్థ మగు నొక మహాలింగముం గాంచితి. ఆనీటం జొచ్చి స్నానముచేసి యానీకుత్రాగి యాతీర్థతటాకమునందలి కమలమ్ముల నమ్మదనారి నర్పించితిని. శ్రీకంఠుని డ్యుత్ డ్యుత్ మకంఠుండనై మ్రొక్కి స్తుతించితి. కొంతదూరమేగి మృతినందితి. అవ్వల పూర్వజన్మస్మృతితో విప్రునింట జనించితి. ఒక్కమారు శివలింగాభిషేకముచే గమలార్చన



మొనరించుటచేత జగద్విలసన మిదియెల్ల మిథ్య. సత్యాభాసము నవిద్యాకార్య మను యెఱుక గని మూగవైతిని. నన్నుగన్న యా బ్రాహ్మణు డీశాను నర్పించి ముదిమిలో నన్ను బడయుటచే నా డీశానుడని నామకరణము చేసెను. నా మూగత్వము బోవుట కెన్నేని వైద్యములు సేయించెను. మహామాయావశులై మోహవివశులైన యాతలిదండ్రుల మూఢత్వమునకు నాకు నవ్వైనది. వయసువచ్చి యొకరేయి నిల్లువిడిచి యొకచో శివునికి గమలార్చన సేసి వచ్చి శయనించుచుంటి. నాతండ్రి యాపై పరమపదించెను. బంధుగులు మందుడని నన్ను వదలివేసిరి. అంతట ఫలాహారాదుల దృష్టిగొని నిరంతర శివార్చన మొనరించితి.

అవ్వల వర్ష శతమయిన తరువాత నిందుమాళి సాక్షాత్కరించిన జరామరణములు లేనట్లు వరమర్థించితి. ఈ శ్వరుండును నామ రూపాత్మక మీ జగత్తు. జరామరణము లనునవి లేనేలేవు. నాకైనను దేహపాతము తప్పదు. కాన జీవితమున కొక రోమమువంతున సర్వ ఊయమగు నప్పటికి మృత్యువునంది నీ గణములం దొక్కండ నయ్యెద నని యడిగితి. భగవంతు డట్లనే యనుగ్రహించెను. నేను దపస్వి నై కమలముల నభవునర్పించి ధన్యుండనైతి. నీవును నింద్రద్యుమ్న నృపతీ! అట్లసేసి ధన్యతం గనుము. బ్రాహ్మప్రవృత్తి తగ్గించుకొని జ్ఞాన కర్మేంద్రియముల నొదిగించుకొని సదాశివునందు నిత్యలయ మందుట అంతర్యోగము. బహిర్యోగము దుష్కరము. ఈశాను నర్పించుచు బ్రణవము జపించుచు ముక్తి నందవచ్చును. సర్వసాప ఊయమయినపుడే శివభావన సంభవము. పాపులకు శివవార్తయు దుర్లభము. పంచభూతార్చన విశేషఫలదము. క్లేశకర్మవిపాకాది రహితమైన యీశానతత్త్వసమారాధనము ముక్తిదము. భారతభూమి యంద జన్మము దుర్లభము. శివపూజ దుర్లభము. జాహ్నువీస్నానము దుర్లభము. శివభక్తి సుదుర్లభము. బ్రాహ్మణునికి దానమిచ్చుట దుర్లభము. అగ్నిపాసన దుర్లభము. అల్పపుణ్యులకు బురుషోత్తమ పూజ దుర్లభము. లక్షజన్మములకు యోగము నందులో సగమున

కగ్నిపరిచర్య, పదివేలచే రేవానదీసేవ యటువదిచే రుద్రుడు లభ్యములు. నాకాయుర్లాభమునకు హేతువిది తెల్పితి. శివభక్తిచే గృత కృత్యు లగువారికి త్రిలోకములందు నసాధ్యములేదు. సందేశ్వరుడా రూపముతోనే శివు నర్పించి సిద్ధిపలరెగదా? అట్టితరి శంకరునింకెవరు భజింపరు? శ్వేతు డను రాజు శ్రీకంఠునికి మొక్కి- కాలవిలయమందె. సృష్టిసిద్ధిలయ కారణుండగు గంగాధరు నెవ్వరు శరణందరు? ఇదే రహస్యాతి రహస్యము. ఇదే ప్రధానకర్తవ్యము. శివనతుం డప్పడ శివలాభమందును. ఇది సత్యము.

(అధ్యాయము. ౧౩.) నారదుండు నరున కిట్లనియె. ఇంద్రద్యుముండు మునివచనమ్ము లాలించి నిన్నువిడిచి మరెవ్వని దరికిబోను. సర్వసిద్ధిప్రదమ్ముగు లింగము నర్పింతును. ఎవ్వరికివారు వచ్చిన త్రోవం జనియెదరుగాక యన బకాదులు లోమశుని కెఱిగి యట్లే యనిరి. సర్వభూత సుహృద్వరుండు గావున నయ్యందఱు శిష్యుల నుగా స్వీకరించి శివదీక్షావిధిచే లింగార్చన మానతిచ్చెను. సాధుగోష్ఠి యను సహస్రకీరణోదయ ముత్తరక్షణమున పరిపక్వఫలము. దురితాపహమును. అంతర్గత తమోనిరాసమున కది యేకాంతసాధనము. సాధుసమాజ సముద్ధిత సుఖామృత రసోర్ములు సుధాసీధు శర్కరామధుమధురములు. శివశాసనముచే నట్టి సాధుసంగమును వారందరి. అచట వారనుష్ఠానపరులైరి. నేనును లోమశ దర్శనార్థినై యచటి కరిగితిని. తీర్థయాత్రానుషంగముతోబాటు పురుషయాత్రయు ముఖ్యము. (ఉత్తమపురుష సందర్శనమన్నమాట) సత్పురుషసమాశ్రయంబైన భూభాగము దీర్ఘమనంబడును. వారందరు వందనముచేసి సత్కరించి శాపప్రభవ్యులమగు మేము ముక్తి నందగ గుప్తానమొకింత యాన తిమ్మనిరి. నేను సంవర్తుండను యోగినడుగు డంటిని. అతనిజాడ తెలుపుమని వారనిరి. నేనును మఱిమఱి విమర్శించి సంవర్తుండు గుప్తలింగముంధరించి వారాణసీక్షేత్రమున దిగంబరియై మలినుడై కుతవసేళ (మిట్టమధ్యాహ్నము) కరసాత్రియై భిక్షాటనము సేయుచుండెను. ప్రాణవస్వరూపుడును పరబ్రహ్మము

నగు నీశ్వరుని సదా భావించుచుండును. భిక్షయైనతరువాత వనము నకు జనును. ఆపై జనులకు దెలియరాదు. అతడు యోగీశ్వరుడు. అతనివంటివారు లింగభారులు పెక్కుమంది గలరు. కాని యతని గుర్తించు నుపాయము నేను దెల్పద వినుండు. రాజమార్గమున రాత్రి కొండొక శవమ్మునుంచి యెవ్వరికి దెలియకుండ చాటున నిలువవలయు. ఆతావునకువచ్చి తటాలున నెవ్వడు మరలిపోవునో యతడు సంవర్తుడు. అతడు శల్యముల దాటి నడువడు. అభిముఖముగా బోయి వినయమున నాశ్రయించి యాయన నడుగుడు. నా మాట మీ కెవరు చెప్పిరని యత డడిగెనేని నా పేరు సెప్పుడు. అంతియకాదు, మీ పేరుచెప్పి యా దేవర్షి యగ్ని ప్రవేశము సేసెననియుం దెలుపుడు. అన విని నాడీజంఘ్రములులగు వారందరు శవమొకటి తెచ్చి రాచబాటం బెట్టిరి. సంవర్తుండువచ్చి యాకలిగొనియు నదిచూచి వెనుదిరిగెను. వారు నాగు మాగుమునుచు వెంటడించిరి. పొండు పొండనుచు నత డందట బెడరించెను. నా సమీపమునకు రావలదు. నావలన మీ హితము నెరవేరదు. అని కోప పడినామాట మీ కెవడుచెప్పెనది చెప్పుడు. నేనిప్పుడ శాపాగ్నిచే మసిచేసెద. మీరు సత్యము చెప్పరేని మిమ్మే భస్మము సేసెద అనెను. అంతట వారు కంపించి నారదు డని చెప్పిరి. అమ్మనియు నాపిశును డిపుడెక్క డున్నాడు? బ్రహ్మబంధువగువానిని శాపాగ్నిచే భస్మము సేసెదనన. వారును 'మహాత్మా! మాకు నిన్నెఱంగించి యప్పుడ యగ్నిప్రవేశము సేసెను. కారణము మే మెఱుంగము అనిరి. అవ్వల సంవర్తుండు నేనైన వాని నట్లేచేసెడివాడను. వా డాపని తంతనే చేసికొన్నాడు. ఇచ్చట మీకై నిముసముండను అనెను. ఇది విని యర్జునుండు బ్రహ్మర్షీ! నీవప్పు డగ్నిం జొచ్చితివిగదా. మఱల యెట్లుబ్రతికితివి? ఆశ్చర్యమయ్యెడు దెల్పవేమన నారదుండు పాఠా! అగ్ని సముద్రము వాయువు వృక్షము పర్వతము ఆయుధము మఱి యేదికాని నా దేహమును నశింపజేయలేవు. కాని సంవర్తుండు తన్ను గారవించితిని భావించుటకు పుష్పగృహమ్ము జొచ్చి పట్టలంబు జొచ్చి వెలికి వచ్చితిని. అట్లు మార్కండేయాదులతో నమ్ముని

నాదారి కష్టరాకుడు. ఆకలివేయుచున్నది. భిక్ష కేగవలయు. మీ ప్రశ్నమేదో. యడుగుడని త్వరపెట్టెను. వారును శాపభవ్యులము. మోక్షము నీచే గోరెడము. ప్రణతులమై యడిగెద మొక ప్రతిక్రియ డెలుపుము. ఎందు సర్వతీర్థఫలము నందవచ్చునో యది యానతిమ్ము' అనిరి. సంవత్సరం 'డు త్తములార ! కుమారునికి దుర్గలకు మొక్కి మహీ సాంగర సంగమతీర్థమ్ము నెఱింగించెద. వినుం డీ యింద్రద్యుమ్నునిచే నవని బహుయజ్ఞాచరణమ్ముచే రెండంగుళము లెత్తుచేయబడినది. ఆప్పు డభ్యరాగ్నిచే నుడికిన యీ పుడమినుండి సర్వదేవవంద్యమ్ముగు నుడకప్రవాహమ్ము వెల్లివొడిచె. అదే మహీనది. భూమండల మందున్న యన్నితీర్థమ్ము లందున్నవి. మాలనదేశమున దక్షిణ సముద్రతీరమున నుభయతటపావనయై యున్నది యున్నది. అది సముద్రమున సంగమించిన స్థలవిశేషముం గూర్చి మఱియేమి నర్థింప గలను ! కాళి కురుక్షేత్రము గంగ రేవ సరస్వతి తాపి వయోస్థి నిర్వింశ్య చంద్రభాగ ఇరావతి కావేరి సరయువు గండకి నైమిశము గయ గోదావరి అరుణ వరుణ మొదలగు పుణ్యతీర్థక్షేత్రములు వేల కొలది యున్నవికాని యయ్యన్నిటిసారమంతో మహీనదీతోయ మల రాదును. సర్వతీర్థనిదానమగు నందు నేను బహు వర్షములు వసించితి. నారదునికి జడిసి యది విడిచి యిందుండెద. నారదు నిచే నామాట మరుత్తునికి డెలియునని గూఢుడనై యందుంటిని. మరుత్తుం డనురాజు యజ్ఞముసేయ దలపెట్టియున్నాడు. కొండొక కారణముచే మాసోదరుడగు బృహస్పతి యతనిని విడిచిపెట్టెను. గురుపుత్రుండనుగదా యని నన్నతడు యజ్ఞమునం దార్చిభ్యము వహింపగోరెడిని. అవిద్యావిషయమ్ములు హింసాత్మకములు నచేత నమ్ములగు వేదోక్తయజ్ఞములతో నాకు బనిలేదు. అచేతనములై న సమిత్కుశ కుసుమాదిసాధనములచే జేయబడు యజ్ఞమచేతనమకాక యేమగును ! కార్యమెప్పుడును కారణానుగుణమేకదా ! కావున మీ రాచోటి కేగుడు. అక్కడ యాజ్ఞవల్క్యుండను విప్రుడు గల డత డయ్యజ్ఞమునకు బ్రహ్మయై యున్నాడు అతడు మునుపు మిథిలా నగరంబున నుండువాడు. అతడు నిజపత్నియగు గార్గితో నొకనాడు

'కల్యాణి! ముంగిన వచ్చుచున్నది, పాలు భద్రపఱుపు మనెను.  
 జనుదగ్గియన్నలచే శాపమునకు గురియైన యమ్ముంగిన కోపించి  
 అరే! మనుజు లెంత నిర్లజ్జలు! ఎట్లు పాపములు సేయుదురు!  
 అక్కటా! మరణ పాయమైన నరకయాతన ననుభవించురు. నిమిష  
 మేని బ్రతికితీరెద మను నిశ్చయములేని యల్పాయుష్కులయి కూడ  
 పాపములే యాచరించురు. మునీ! నీవ కులీనుండవని మిడిసిపడియె  
 దవు. ముంగిన నని నన్న గనకొక్కెదవు? నీ చదివిన చదువేమి?  
 నీ యోగేశ్వరత్వమేమి? నిరపరాధిని నన్న ద్రోనాడితివి. ఏ  
 శ్రుతిలో స్మృతిలో నీ యంశమున్నది చెప్పము. ఎటుగవా? పరులం  
 గూర్చి పరుషములాడిన వారిని యమకింకరులు పట్టుకొని పాదములం  
 గంతము నొక్కి హోరుమని యేడ్చు నాపాపుల చెవులం దుక్కు  
 శూలముల గ్రుచ్చుదుగట. నీవంటి వదరుబోతులు దీనులకు ధర్మ  
 ద్రోహము చేయుదురు. పజ్రము కాలకూటమునకు నెనయైనమాటలు  
 మృత్యుప్రాయములు. చెవులలో ముక్కులోనున్న ములుకులం దీను  
 వచ్చుగాని నెడద నాటిన వాళ్ళ ల్యముం దీయ శక్యము  
 గాదు. యంత్రపీడలనొక్కి నరుని ప్రాణములు దీయుట  
 యేని మంచిదికాని పరుషవచనంబుల జంపుట మంచిది  
 కాదు. పండితమానివగు నీవు నన్న నకులుండవని తీవ్రవచనా  
 ఘాతములం గొట్టితివి అన విని యాజ్ఞవల్క్యుం డంజలిపుటంబు  
 ఘటించి. "అధర్మమునకు నా నమస్కారము. అది యెక్కడినుండి  
 పుట్టుకొనివచ్చునో యిసుమంతయు తెలియదు. సాధువుల కీ విద్యా  
 మదమేమి? బ్రహ్మమేలే యిద్దానమోహము నెంద మా బోంట్ల  
 లెక్కేమి? నేను ధర్మజ్ఞుండ ననుకొనువాడు వాయువును గుప్పిటబట్టి  
 నెంచుటయే. కొంద రజ్ఞానముచే జెడ జ్ఞానమదముచే గొందరు చెడు  
 దురు. ఎటుకగనియు నలసులై యధములు భ్రష్టులగుదురు. పశువై  
 నరుడు మున్నున్న నాల్గుపాదముల ధర్మ మనుష్ఠింపక యంతకు నింట  
 నవ్వల శోకించును. గృహ్యకారుడు శ్రుతియం దన్నదాని యర్థ  
 మిట్లున్నది. నకులమును సకులం బనవలయును. (అనగా కులహీను  
 నైనను కులనంతుడనియే చెప్పవలయునని తాత్పర్యము) అంతియకాని

కొంచెమైన నొవ్వనాడరాదు. నేను బాగుగా జదివికొనియుంటిని గాని యిదెల్ల చిలుకపలు కట్టనువాడప్రాయము కాని వేరుగాదు. అలసతచేత ననాధారమువలనన నట్టి చదువెల్ల వ్యర్థము. కేవల పఠనమాత్రమున నెవ్వడు నేనే పండితు డనుకొని సంతోషించి గర్విం చునో వానికంటె పశువెవ్వడు? మాయావిని మాయయందు బ్రవ ర్తించువానిని వేదములు పాపమునుండి తరింపజేయజాలవు. తెక్కలు వచ్చి పక్షులు గూటినుండి యెగిరిపోయినట్లు ఛందస్సులు (శ్రుతులు) మాయావి సంత్యకాలమున విడిచిపోవును. ఏ బ్రాహ్మణు డధ్యయన మాత్రముచే న్యర్థ మందుకొన కచ్చబిగించునో యాబాలుడు (అజ్ఞాని) తల్లియొడిలోనుండి జాబిల్లి నందుకొన గమకించునట్టివాడు కావున నీవు నా దుర్లయము సైరింపదగును. జనమెల్ల ని నిట్లు పిలిచెదరని నేను నట్లనే పిలిచితిని. అనిన విని నకులమిట్లనియె. నీతో నింతవరకు నేనుజేసిన సంభాషణమెల్ల వ్యర్థము. ఏలయన లోకముతో బాటివానిగ నిన్ను నీవు భావించుచున్నావు. మహాత్ము లిట్లనుట తగదు. గుఱ్ఱములు నేనుగులు లోహములకును కఱ్ఱలు పాషాణములు వస్త్రములకును స్త్రీ పురుషులకు జలములకును వానిలోవానికి గలభేదము పెద్దభేదము. సామాన్య జనులు పాపము చేయుదురు. కాని ప్రధానులగువారుకూడ యది చేసిరేని నది యుపేక్షింపరాదు. శాస్త్రము సర్వార్థసంపన్నముగా రచింపబడియున్నది. విధాత మనోబుద్ధు లందఱికి నిచ్చియున్నాడు. అయినను బాపులు దురితము లాచరింతురు. అందు విధాత తప్పే మున్నది? విశేషించి బ్రాహ్మణుడు లోకముతోబా టుండదగునా? పెద్ద యేమేమి యొనరించు కొద్దివాడు నయ్య దయ్యది యొనరించు నాతడేమి కొలది నడచునో జగమునకొలది నడచు కాన మహాను భావులు తమకొఱకు నితరులకొఱకుగూడ సత్పురుషధర్మమును విడువరాదు. కావున నీకు శిక్షణ న్యాయము. నన్ను నకులమంటివి కాన నీవు నకులమయ్యెదవుగాక యని శపించెను. ఇది విని యాజ్ఞ పల్కుండు భావిగతి నరసి యొకమరుభూమియందు క్రూరుడు పాపి యనగు విప్రునింట జనించెను. కాని పూర్వస్మృతి యతని కుండెను. భర్త యజ్ఞుండను పేరొంది యాతండు మహిసాగరసంగమమున కే

తెంచి పాశుపత వ్రతమూని శివారాధనతత్పరుడై స్వయంభూలింగమైన  
మహాకాలేశ్వరునిప్పుడు గొల్చుచున్నాడు. అద్దేవు నారాధించిన  
వాడు దుష్కులుండైన దోషమునుండి ముక్తుడగును. భర్తృయజ్ఞుడు  
నల్లే బీజదోషమును బాసెను. నకులము బ్రభువనంబుట్టచే నీతీర్థము  
బ్రభుతీర్థమనంబడెను. కావున మీ రమృహీతీర్థమునకేగి యచట పంచ  
తీర్థముల సేవించి ముక్తి నందుడు. అని సంవర్తుండు తన దారిని వెళ్ళెను.  
భర్తృయజ్ఞుని జేరి యటనుండిరి. ఆయనయు వారింగని యీ గుప్త  
క్షేత్రమునకు మీరు వచ్చుట మహాపుణ్యము. స్నానదానాదు లిచట  
నక్షయములు. శనివారముతో నమావాస్య వచ్చిన నిందు స్నాన  
దానాదు లనంత ఫలదములని శనియే వరమిచ్చెను. శ్రావణ బహుళా  
మావాస్య శనివారము సంక్రాంతి కలిసినవచ్చెనేని యిందు వ్యతీత  
యోగము కూడ కూడనేని యది పుష్కరపర్వమనంబడు. సూర్య  
గ్రహణముకంటె నది విశేషము. ఆనాడు లోహవిగ్రహమున శనిని  
కాంచనాకృతిని సూర్యుని నర్చింపవలయును. నాడు సూర్యున  
కర్ణమియవలెను. ప్రయాగయందుకంటె స్నానమును, కురుక్షేత్ర  
మందుకంటె దానమును, గయయందుకంటె పిండదానమును నిచట  
విశేషఫలమునిచ్చును. గయాశిరస్సువలె నిదియు పితరుల కక్షయత్పత్తి  
గూర్చును “అగిశ్చ రేతో మృడయాచ దేహీ రేతోధా విష్ణు రమృ  
తస్యనాభిః” అని యిట్లు పఠించుచు మహీనదిలో నవగాహనము  
సేయవలయును.

ముఖంచ యస్సర్వనదీషు పుణ్యః

సాధోధికంచ ప్రవరామహీచ

సమస్త తీర్థాకృతి రేతయోశ్చ

దదామి చార్ఘ్యం ప్రణమామి నౌమి !

“తామ్రా రమ్యాః పయోవాహాః పితృప్రీతిప్రదా శ్శుభాః

సస్యమాలా మహాసింధు ర్దాతు ర్ధాత్రీ పృథుస్తతా

ఇంద్రద్యుమ్నస్య కన్యాచ షీతిజన్మా ఇరావతీ

మహీవర్ణా మహీశృంగా గంగా పశ్చిమవాహినీ

నదీ రాజనదీచేతి నామాష్టదశమాలికామ్”

అను పృథుప్రోక్త నామమాలికను స్నాన శ్రాద్ధములందు బరించిన యజ్ఞమూర్తి (విష్ణువు) స్థానము బడయును.

“మహీదోహే ! మహానంద సందోహే ! విశ్వమోహిని !

జాతాసి సరితాం రాజ్ఞి పాపం హర మహీద్రవే ”

అనునది యర్ఘ్యమంత్రము. ఈ నదిలో వెండికంకణమును వదలిన వాడు ధనధాన్య సమృద్ధమైన యింట జనించును. ఏదైన వివాదము వచ్చినపు డపరాధియని భావింపబడిన వాని తీర్థమున జలములు దోసిట బట్టుకొని అఘోరమంత్రముచే స్నానముచేయించి నాభిలోతున నిలిపి కుడిచేయి యెత్తించి యీ క్రిందిరీతి జెప్పింపవలయును.

“యది ధర్మోఽత్ర సత్యోఽస్తి సత్యశ్చై త్సంగమోహ్యసా  
సత్యాశ్చై త్కృతుదష్టార సుత్యం స్యా స్మై శుభాశుభమ్ ”

అని వాడు పలికి కుడిచేయి విదిలించి యొడ్డునకు రావలయును. అపరాధియగునేని యప్పుడ వానికి జ్వరము వచ్చును. లేదా యొక వారములో నది గానిపించును. కనిపించనిచో నీతడు నిర్దోషియని చెప్పవలయును. ఇట స్నానజపాదులు రుద్రలోకప్రదములు. సోమ వారమందు బంచతీర్థములు సేవించిన బంచమహాసాతకములు పోవును. భర్తృయజ్ఞుండు వారికి శివారాధనమహిమ దెలిపెను. లింగాకారము భగాకారమునైన శివశక్త్యాత్మకమై యీ జగత్ప్రత్యక్షముగ గనిపించుచున్నది. అట్టి శివుని హాటకలింగమూర్తి ‘జగత్ప్రధానము’ అను నామోచ్చరణ చేయుచు నర్చించి బ్రహ్మ సర్వోన్నతమై రాజిల్లుచున్నాడు. కృష్ణమూలమున కృష్ణలింగమును ‘అర్జితము’ అను నామముతో నర్చించి సనకాదు లుత్తమగతి సాధించిరి. దర్భాంకుర మయము విశ్వయోనియను లింగమును జగద్విజయను నామమును జపించి నారదుడు ధన్యుడయ్యె. ఇంద్రుడు వజ్రలింగము విశ్వాత్మయను పేర పూజించెను. సూర్యుడు తామ్రలింగమును విశ్వసృజనామముతో గొల్చెను. చంద్రుడు మాక్తికలింగమును జగత్పతి నామముతో నారాధించెను.



అగ్ని యింద్రనీలలింగమును విశ్వేశ్వరనామముచేతను గురుడు  
 పుష్పరాగలింగమును విశ్వయోనినామముచేతను శుక్రుడు పద్మరాగ  
 మయలింగమును విశ్వకర్మయనుషేరను కుబేరుడు హేమలింగమును  
 (హిమలింగమనియు పాఠమున్నది) ఈశ్వరనామముతోను విశ్వే  
 దేవులు రాప్యలింగమును (వెండి) జగతాంఘరియను నామమునను  
 వాయువు ఇత్తడిలింగమును శంభుడని వసువులు కాశలింగమును  
 స్వయంభు నామముచేతను త్రిలోహలింగమును మాతృదేవతలు  
 భూతేశుడనియు భూతభవ్యభవోద్భవు డనుషేర రాక్షసులు లోహ  
 లింగమును గుహ్యాకులు నీసమున యోగనామమునను నర్పించిరి.  
 జైగీషవృక్షుడు బ్రహ్మరంధ్రమును లింగమును యోగేశ్వర నామము  
 నను నిమి నయనయుగరూపమగు లింగమున శర్వనామమునను  
 ధన్వంతరి గోమయలింగమును సర్వలోకేశ్వరేశ్వర నామమునను  
 గంధర్వులు దారుమయలింగమును సర్వశ్రేష్ఠనామమునను రాక్ష  
 సుడు వైడూర్యలింగమును జగజ్జ్యేష్ఠనామముచేతను బాణుడు మర  
 కత లింగమును వశిష్ఠనామమునను వరుణుడు స్ఫటికలింగమును పర  
 మేశ్వర యనియు నాగులు విద్రుమలింగమును లోకత్రయంకర  
 మనియు భారతి ముక్తాలింగమును లోకత్రయాశ్రితమనియు శని  
 సంగమావర్తమున జగన్నాథయనియు శనిదేశమున మహీనాగర  
 సంగమున నర్ధరాత్రి జాతిలింగమున సుదుర్జయమనియు సింధులు  
 మానసలింగమును కామమృత్యుజరాతిగ నామమునను బలి  
 ఉంఛజమును లింగమును జ్ఞానాత్మయనియు మతీచిపులు పుష్పలింగ  
 మును జ్ఞానగమ్యమనియు శక్రతులు శక్రతలింగమును జ్ఞానక్షేయ  
 మనియు ఘోరపులు ఘోరలింగమును సుదుర్బిద నామమునను కపి  
 లుడు వాలుకాలింగమును (సైకతలింగము) పరదనామమునను  
 సారస్వతుడు వాక్ లింగమును వాగేశ్వరుడని గణములు మూర్తిమయ  
 లింగమును రుద్రనామమునను దేవతలు జాంబూనదలింగమును  
 (బంగారము) శితికంఠనామమునను బుధుడు శంఖలింగమును కన్తి  
 నామమునను అశ్వినీదేవతలు మృణ్మయలింగమును సువేళననామ  
 మునను వినాయకుడు పిష్టలింగమును కప్పయనియు నవసేతలింగమును

గుజుడు కరాలకమనియు ఓదలింగమును గరుడుడు హర్యక్షయనియు కాముడు గుడలింగమును రతిదయని శచి లవణలింగమును బ్రభుకేశయని విశ్వకర్మ ప్రాసాదలింగమును యామ్యనామమునను విభీషణుడు పాంశులింగమును సుహృత్తమయని వంశాంకురలింగమును (వంశాంకురము = వెదురు మొలక) సగరుడు సంగతయని రాహువు రామతలింగమును (ఇంగువ) గమ్యయని లేప్యలింగమును లక్ష్మీహరినేత్రయని యోగులు సర్వభూతస్థలింగమును స్థాణునని నానావిధలింగమును మనుష్యులు పురుషయని నక్షత్రములు తేజోలింగమును భగయని కిన్నరులు ధాతులింగమును సుదీప్తయని బ్రహ్మరాక్షసులు అస్థిలింగమును దేవదేవయని వారణులు (చారణులన్నమాట) దంతలింగమును రహస్యమని సాధ్యులు సప్తలోకమయ లింగమును బహురూపయని ఋతువులు దూర్వాంకురలింగమును సర్వయని యప్పరసలు కుంకుమలింగమును ప్రియయని యూర్వశి సిందూరలింగమును ప్రియవాసనయని బ్రహ్మచారి గురులింగమును ఉష్ణీషియని యోగినులు అలక్తలింగమును (లత్తుక పారాణి) సుబధ్రువని సిద్ధయోగినులు శ్రీ ఖండలింగమును సహస్రాక్షయని డాకినులు మాంసలింగము మీథుషయని అన్నలింగమును మనువులు గిరిశయని అగస్త్యుడు వీహిలింగమును సుశాంతయని దేవలుడు యవలింగమును పతియని వాల్మీకి వల్మీకలింగమును చిరవాసియని ప్రతర్దనుడు బాణలింగమును గోపతియని దైత్యులు రాజకలింగమును ఉగ్రయని దానవులు నిష్పావలింగమును దిక్పతియని మేఘములు నీరలింగమును పర్జన్యమని రాజమాషలింగమును (బొబ్బిర్లు) యక్షులు భూపతియని పితరులు తిలాన్నలింగమును వృషపతియని గౌతముడు గోరజలింగమును గోపతియని వానప్రస్థులు ఫలలింగమును వృక్షోవృతయని స్కందుడు పాషాణలింగమును సేనాన్యయని అశ్వతరుడను నాగుడు ధాన్యలింగమును మధ్యమయని యజ్వ (సోమయాజి) పురోడాశలింగమును స్రువహస్తమని యముడు కాలాయసలింగమును (ఉక్కు) ధన్వియని జామదగ్నుడు యవాంకురలింగమును భగ్నదైత్యయని పురూరవుడు అన్నలింగమును బహురూపయని

మాంధాత శర్కరాలింగమును (పంచదార) బాహుయాగయని గోపులు  
 పయోలింగమును నేత్రసహస్రయని సాధులు భర్తృమయలింగమును  
 విశ్వపతియని సరనారాయణులు మాంజలింగమును (ముంజగడ్డి) సహస్ర  
 శిరయని పృథువు తార్క్మ్యలింగమును సహస్రచరణయని పక్షులు  
 వ్యోమలింగమును సర్వాత్మకయని భూమి మేరులింగమును ద్వితచు  
 నామమున పశుపతి భస్మలింగమును మహేశ్వరయని ఋషులు జ్ఞాన  
 లింగమును చిరస్థానయని బ్రాహ్మణులు బ్రహ్మలింగమును జ్యేష్ఠయని  
 శేషుడు గోరోచనలింగమును పశుపతియని వాసుకి విషలింగమును  
 శంకరయని తక్షకుడు కాలకూటలింగమును బహురూపయని కర్కోటకుడు  
 హాలాహల లింగమును ఏకాక్షయని పద్మశృంగి విషలింగమును ధూష్ణటి  
 యని పుత్రుడు పితృలింగమును విశ్వరూపయని పార్వతీదేవి పాదలింగము  
 (రసలింగము) ను త్ర్యంబకయని మత్స్యదులు శాస్త్రలింగమును  
 వృషాకపియని రిక్లేంతయని చెప్పగలను. ఏది జగమున విభూతి మ  
 త్పత్వమో యదెల్ల శివారాధనయోగమునమునంది పుట్టినది. సేరు  
 పోసి నాటినచో బూడిదలో చెట్టు పెరుగునేని శివభక్తిలేనివానికి  
 ఫలమును లభించును. హరుడు ధర్మాదిపురుషార్థదాత. శతరుద్రీయ  
 మును బఠించినవారికి శివు డఖిల వరము లిచ్చును. ఇది సర్వవేదరహ  
 స్యము నాకు సూర్యభగవానుడు దెల్పినది. నూరునామములచే  
 నూరు జలకుంభములచేతను బుష్పములచే శివునారాధించుటచే శత  
 నమస్కారములు చేయుటచేతను సర్వపాపవిముక్తి గల్గును. ఇచట  
 యీ పంచలింగార్చనచే శబ్దాదిపంచవిషయ వోషదూరు లయ్యెదరు.  
 అన వారల్ల యర్పించి శివసాక్షాత్కారమంది సారూప్యముక్తి  
 సందిరి. లోమశ మార్కండేయులు జీవన్ముక్తులైరి. ఇంద్రద్యుమ్నేశ్వరు  
 డనుపేర నారాజు లింగప్రతిష్ఠ సేసెను. మహాకాళేశ్వరుడనియు  
 నామాంతరము గలదు. ఆచంద్రతారార్కముగా నాలింగ మనుగ్రహ  
 ప్రదమగుగాక యని శంకరుడు వరమిచ్చెను మతీయు నాడీబంఘా  
 దులంగొని శశిశేఖరుడు స్వలోకమున కరిగెను. వారు గణములం  
 జేరిరి. అద్భుతా ! యీ ప్రభావము సీకెరింగిందితిని. ఇది పుణ్యావహము.

(అథ్యా. ౧౪-౨౧) —: తారకాసుర విజృంభణము :—

దితి తనభర్తయగు కశ్యపు ననుగ్రహముచే నింద్రుని జంపగల వజ్రాంగుడను కుమారుం బడసెను. అతడు సర్వశాస్త్రార్థపారగుడు. అవక్రవిక్రమమున నింద్రునిబాదముచే దన్ని తల్లిపాదములకడ కీడ్చు కొనివచ్చెను. అంతబ్రహ్మయు కశ్యపుడు నచటికివచ్చిరి. బ్రహ్మ వీనిని 'నీవు పరాభవించితివి. పరాభవము మరణముకంటె ఘోరమయినది. వదలివేయు'మన నింద్రభుక్తమగు త్రిలోకరాజ్యలక్ష్మీ పరపురుషోప భుక్తయగు స్త్రీవలె తుచ్చమైనది. అది నా కక్కరలేదనిన తపస్సు కంటె సారతరమైన దింకొకటి లేదని బ్రహ్మచే నెఱింగి యందు బ్రవృత్తుడయ్యెను. బ్రహ్మ వరాంగియను సుందరాంగిని సృజించి వానికి బత్నిగా నొసంగెను. ఆమెతో వాడు తీవ్ర తపమొనరించెను. వరాంగియు నాతనితోబాటు తపముచేయుచుండగా నింద్రుడు కోతి మేక మొదలగు నాకారముల ధరించి యామెను భయపెట్టజూచెను. ఆమెయు తపఃక్షయమగునని క్షమ వహించెను. ఆవల నమరపతి నక్కయై యాశ్రమప్రాంతము జెరచెను. అగ్నియై దహించెను. వాయువై యామె నెగురగొట్టెను. ఆమె తాను దపముచేయుచున్న శైల మిట్టిచేష్టలు సేయుచున్న దనుకొని శపింపబోగా నాకొండ యిదియెల్ల నింద్రుని యకార్యమనెను. అట్లు వేయేండ్లు నడువగా బ్రహ్మవచ్చి వర మడుగుమన నాకు రాక్షసవృత్తి లేకుండుగాక. ఇంద్రరాజ్యమున నపేక్షయు వలదు. తపోధర్మాసక్తి యొక్కటియ కోరెద. నన బ్రహ్మ యనుగ్రహించి చనియె.

(అ. ౧౫) తపోఽవసానమున వజ్రాంగు డాహారార్థియై లేచి దుఃఖితయైయున్న భార్యం జూచెను. ఆమెయు తనయవస్థను విన్న వించెను. అతడు విని దేవలుడు మున్ను భార్య కర్మము విద్య యను మూడు జ్యోతిస్సులు యత్నసాధ్యము లనియె. నే నింద్రు నింతము న్నుపేక్షించినమాట నిజమేకాని భార్యారక్షణము పురుషునికి విధిగాన యిపుడింద్రునికి బ్రతిక్రియ చేయకతప్పదు అని మరల తపస్సుచేసెను. బ్రహ్మ సత్వరముగవచ్చి "నీ విక తపస్సుచాలింపుము. నీకు కుమారుడు

తారకుడనువాడు గల్లును. వాడు మహాబలుడు. దేవసీమంతినీధమ్మిల్ల విమోక్షకుం డగునని చనియె. అట్లనే వరాంగియందు వజ్రాంగునికి తారకాసురుడు లోకభయంకరుడై జనించెను. కాలక్రమమున వాడమరులం గెలిచి యసురుల నుల్లాసపరతునని చని పారియీత్రపర్వత కందరమున దీవతప మారంభించి బ్రహ్మను సాక్షాత్కరింపజేసికొని యమరత్వమిమ్మని యర్థించెను. వృట్టినవాడు గిట్టకతప్పదని విరించి యన నట్లైన దేవతలకైన నేను వధ్యుడనుగాని యట్ల వరమిమ్మని యాతనిచే నది పడసెను. అత్తరి గాంతి ద్యుతి ధృతి శ్రీయును నాదానవుని వరించెను. కాలాగురు పూసికొని యనర్హరత్న మకుటమం డితుడై రుచిరాంగదసన్నద్ధుండై సింహాసన మధిష్ఠించిన యాతారకాసురునిముం దప్పరసలు నృత్యము సేసిరి. గంధర్వులు పాడిరి. నవగ్రహములు పంచభూతములు నూడిగముసేసినవి.

(అధ్యాయ. ౧౯-౨౦) బుద్బుదప్రాయమగు రాజ్యమున స్త్రీద్యూతపానాదుల మోహితుడై నరుడు జన్మము వృథాసేసికొనును. మాతాపితృల బంధువుల నలరింపక కీర్తిం గడింపక మానము మర్యాదయులేక యుండెడి నరుడు పుట్టియుం గిట్టినవాడే. కావున నష్టచక్రమృగు రథమధిష్ఠించి తైలోక్యలక్ష్మీహరణ మొనర్తునని వాడిం ద్రునిపై దండయాత్ర వెడలెను. బృహస్పతియనుమతంబున నిలింప సార్వభౌమండును దిక్పాలురతో వానిపై నెదురు నడచెను. కాలనేమి ప్రభతులగు దైత్యవీరులును విష్ణుప్రముఖులగు దేవతలు బహు తీవ్ర సమరము లొనరించిరి. జంభునితోడి సంగరమున హరి గరుడా రూఢుడై పలాయన మొనర్చెను. అవ్వల నింద్రు డఘోరమంత్ర సంయోజన మొనర్చి రుద్రుని మ్రొక్కి యత్రుంబు విడిచిన నది కిరీటకూటస్ఫురత్కాంతిసంకులమును సుగంధినానాకుసుమాధివాసి తంబును ప్రకీర్ణ ధూమజ్వలనాభమూర్ధజమ్మును సకుండలమ్ము నగు జంభునిశిరంబు వ్రక్కలించె. అవ్వల తారకుండు విజృంభించి సకల బృందారకపై న్యమ్మును జిందటవందటచేసి యింద్రాదుల జయించి జయజయ నినాదములు సెలంగ దైత్యవర్గమ్ముపొంగ రథ

మధిష్ఠించి యాలకాపరి పశువుల న ద ల్చి నట్లమరుల నదలించి తోలుచు బురందను పురంబులోనం బ్రవేశించి తైలోక్య సామ్రాజ్యలక్ష్మీ సముపకల్పిత స్వాగతుండై స్వర్గరాజ్యాసన మధిష్ఠించెను. అయ్యెడ విష్ణువు దైత్యరూపముదాల్చి హాస్యగాండ్ర నడుమ నిల్చి రెండుగాధలను గానము సేసెను. వాని యర్థమిది. “ఇప్పుడు జరిగిన యీపని యత్యల్పము. మాతృక్రోధము దలంచికొని యీరా జేమేమి సేయడు? బలవంతుం దరిసి యెవ్వడు చేయెత్తి మొక్కడో యట్టివాడు లేడన్నమాట. దేవత లిప్పుడు కోతులవలె దెల్లని కొంగలవలె నుండుడు” ఉపహాసముఖముగా నుపదేశప్రాయ మైన యీహరివాక్యమును విని దేవత లంతట మర్కటరూపముల దాల్చి చరించిరి. దానవులును దానవాంగనలు ననల్పములగు సుర లోకభోగముల జూరగొనిరి.

ఒకనాడు బుద్ధిశాలియగు విష్ణుండు, ‘కోతులు కొన్ని ద్వారమున గలవు. వానితో గొంతకడవు వినోదింపు’ మని దారకాసురునికి ద్వారపాలునిచే గబురంపెను. రాజాజ్ఞ యొసగ కాలనేమి వానరములను సభామందిరమున బ్రవేశింపజేసెను. అందు విష్ణువుకూడ ముందటి రాక్షసాకారము విడిచి కపిరూపు దాల్చి వానితోబాటు తారకు నెదుట గంతులు వేసెను. దైత్యులు కరతాళములు వేయ లయానుకూలముగ గోతిమూక లాడుటకు తారకు డానందించి ‘ఓ వానరదేవులారా! మీ కిదె యభయ మ్మిచ్చితి. నాయింట మసలవచ్చును. భయముపడకు డన విష్ణుమర్కటము మఱిమఱి నర్తించుచు ‘రాజా! నీ యింటి హద్దెంతో తెలియగోరెద మన దైత్యేంద్రుడు నవ్వి ‘నాగేవాము త్రిభూమికము. ఇదే భువనత్రయ, మనియె. “ఈమాట జ్ఞాపక ముంచుకొనుము. దైత్యసార్వభౌమ! త్రిలోకములందును మర్కటములు నిర్భయములయి యిక సంచరించును. అశ్వమేధములు నూటిటికంటె నొక్కసత్యము మిన్నయగు. ఈ ధర్మమును స్మరించి నీవన్నమాట నిజము సేయుము” అని హరివాసరము హెచ్చరించిన విని తారకుడు వింతపడి ‘కోటీ! నీవెంత

మాంధాత శర్మరాలింగమును (పంచదార) బాహుయాగయని గోవులు  
 పయోలింగమును నేత్రసహస్రయని సాధులు భర్తృమయలింగమును  
 విశ్వపతియని సరనారాయణులు మాంజలింగమును (ముంజగడ్డి) సహస్ర  
 శిరయని పృథువు తార్మ్యలింగమును సహస్రచరణయని పక్షులు  
 వ్యోమలింగమును సర్వాత్మకయని భూమి మేరులింగమును ద్వితను  
 నామమున పశుపతి భస్మలింగమును మహేశ్వరయని ఋషులు జ్ఞాన  
 లింగమును చిరస్థానయని బ్రాహ్మణులు బ్రహ్మలింగమును జ్యేష్ఠయని  
 శేషుడు గోరోచనలింగమును పశుపతియని వాసుకి విషలింగమును  
 శంకరయని తక్షకుడు కాలకూటలింగమును బహురూపయని కర్కాటకుడు  
 హాలాహల లింగమును ఏకాక్షయని షడ్మశ్మంగి విషలింగమును భూష్టతి  
 యని పుత్రుడు పితృలింగమును విశ్వరూపయని పార్వతీదేవి పాదలింగము  
 (రసలింగము)ను త్ర్యంబకయని మత్స్యదులు శాస్త్రులింగమును  
 వృషాకపియని రిల్లెంతయని చెప్పగలను. ఏది జగమున విభూతి మ  
 త్సత్త్వమో యదెల్ల శివారాధనయోగమునమునంది పుట్టినది. నీరు  
 పోసి నాటినచో బూడిదలో చెట్టు పెరుగునేని శివభక్తిలేనివానికి  
 ఫలమును లభించును. హరుడు ధర్మాదిపురుషార్థదాత. శత్రుద్రు  
 మును బరించినవారికి శివు డఖిల వరము లిచ్చును. ఇది సర్వవేదరహ  
 స్యము నాకు సూర్యభగవానుడు దెల్పినది. నూరునామములచే  
 నూరు జలకుంభములచేతను బుష్పములచే శివునారాధింతుటచే శత  
 నమస్కారములు చేయుటచేతను సర్వపాపవిముక్తి గల్గును. ఇచట  
 యీ పంచలింగార్చనచే శబ్దాదిపంచవిషయ బోధదూరు లయ్యెదరు.  
 అన వారట్ల యర్పించి శివసాక్షాత్కారమంది సారూప్యముక్తి  
 నందిరి. లోమశ మార్కండేయులు జీవన్ముక్తులైరి. ఇంద్రద్యుమ్నేశ్వరు  
 డనుపేర నారాజు లింగప్రతిష్ఠ సేసెను. మహాకాళేశ్వరుడనియు  
 నామాంతరము గలడు. ఆచంద్రతారార్కముగా నాలింగ మనుగ్రహ  
 ప్రదమగుగాక యని శంకరుడు వరమిచ్చెను మతీయు నాడీజంఘా  
 దులంగొని శశిశేఖరుడు స్వలోకమున కరిగెను. వారు గణములం  
 జేరిరి. అర్జునా ! యీప్రభావము సీకరింగించితిని. ఇది పుణ్యావహము.

(అధ్యాయం. ౧౪-౨౧) —: తారకాసుర విజృంభణము :—

దితి తనభర్తయగు కశ్యపు ననుగ్రహముచే నింద్రుని జంపగల వజ్రాంగుడను కుమారుం బడసెను. అతడు సర్వశాస్త్రార్థపారగుడు. అవక్రవిక్రమమున నింద్రునిబాదముచే దన్ని తల్లిపాదములకడ కీడ్చు కొనివచ్చెను. అంతబ్రహ్మయు కశ్యపుడు నచటికివచ్చిరి. బ్రహ్మ వీనిని 'నీవు పరాభవించితివి. పరాభవము మరణముకంటె ఘోరమయినది. వదలివేయు'మన నింద్రభుక్తమగు త్రిలోకరాజ్యలక్ష్మి పరపురుషోప భుక్తయగు స్త్రీవలె తుచ్చమైనది. అది నా కక్కరలేదనిన తపస్సు కంటె సారతరమైన దింకొకటి లేదని బ్రహ్మచే నెఱింగి యందు బ్రవృత్తుడయ్యెను. బ్రహ్మ వరాంగియను సుందరాంగిని సృజించి వానికి బత్నిగా నొసంగెను. ఆమెతో. వాడు తీవ్ర తప మొనరించెను. వరాంగియు నాతనితోబాటు తపముచేయుచుండగా నింద్రుడు కోతి మేక మొదలగు నాకారముల ధరించి యామెను భయపెట్టజూచెను. ఆమెయు తపఃక్షయమగునని క్షమ వహించెను. ఆవల నమరపతి నక్కయై యాశ్రమప్రాంతము జెరచెను. అగ్నియై దహించెను. వాయువై యామె నెగురగొట్టెను. ఆమె తాను దపముచేయుచున్న శైల మిట్టిచేష్టలు సేయుచున్న దనుకొని శపింపబోగా నాకొండ యిదియెల్ల నింద్రుని యకార్యమనెను. అట్లు వేయేండ్లు నడువగా బ్రహ్మవచ్చి వర మడుగుమన నాకు రాక్షసవృత్తి లేకుండుగాక. ఇంద్రరాజ్యమున నపేక్షయు వలదు. తపోధర్మాసక్తి యొక్కటియ కోరెద. నన బ్రహ్మ యనుగ్రహించి చనియె.

(అ. ౧౫) తపోఽవసానమున వజ్రాంగు డాహారార్థియై శేలి దుఃఖతయైయున్న భార్యం జూచెను. ఆమెయు తనయవస్థను విన్న వించెను. అతడు విని దేవలుడు మున్ను భార్య కర్మము విద్య యను మూడు జ్యోతిసులు యత్నసాధ్యము లనియె. నే నింద్రు నింతమా న్ను పేక్షించినమాట నిజమేకాని భార్యారక్షణము పురుషునికి విధిగాన యిపుడింద్రునికి బ్రతిక్రియ చేయకతప్పదు అని మరల తపస్సుచేసెను. బ్రహ్మ సత్వరముగవచ్చి "నీ విక తపస్సుచాలింపుము. నీకు కుమారుడు



తారకుడనువాడు గల్లును. వాడు మహాబలుడు. దేవసీమంతినీధమ్నిల్ల విమోక్షకుం డగునని చనియె. అట్లనే వరాంగియందు వజ్రాంగునికి తారకాసురుడు లోకభయంకరుడై జనించెను. కాలక్రమమున వా డమరులం గెలిచి యసురుల నుల్లాసపరతునని చని పారియాత్రపర్వత కందరమున దీవతప మారంభించి బ్రహ్మను సాక్షాత్కరింపజేసికొని యమరత్వమిమ్మని యర్థించెను. పుట్టినవాడు గిట్టకతప్పదని విరించి యన నట్టెన దేవతలకైన నేను వధ్యుడనుగాని యట్ల వరమిమ్మని యాతనిచే నది పడసెను. అత్తరి గాంతి ద్యుతి ధృతి శ్రీయును నా దానవుని వరించెను. కాలాగురు పూసికొని యనర్హరత్న మకుటమం డితుడై రుచిరాంగదసన్నద్ధుండై సింహాసన మధిష్ఠించిన యాతారకా సురునిముం దప్పరసలు సృత్యము సేసిరి. గంధర్వులు పాడిరి. నవ గ్రహములు పంచభూతములు నూడిగముసేసినవి.

(అధ్యాయ. ౧౯-౨౧) బుద్బుదప్రాచయగు రాజ్యమున శ్రీద్యూతపానాదుల మోహితుడై నరుడు జన్మము వృథ సేసికొనును. మాతాపితృల బంధువుల నలరింపక కీర్తిం గడింపక మానము మర్యా దయులేక యుండెడి నరుడు పుట్టియుం గిట్టినవాడే. కావున నష్ట చక్రమ్మగు రథమధిష్ఠించి తైలోక్యలక్ష్మీహరణ మొనర్తునని వాడిం ద్రునిపై దండయాత్ర వెడలెను. బృహస్పతియనుమతంబున నిలింప సార్వభౌముండును దిక్పాలురతో వానిపై నెదురు నడచెను. కాల నేమి ప్రభతులగు దైత్యవీరులును విష్ణుప్రముఖులగు దేవతలు బహు తీవ్ర సమరము లొనరించిరి. జంభునితోడి సంగరమున హరి గరుడా రూఢుడై పలాయన మొనర్చెను. అవ్వల నింద్రు డఘోరమంత్ర సంయోజన మొనర్చి రుద్రుని మ్రొక్కి యత్రుంబు విడిచిన నది కిరీటకూటస్ఫూరత్కాంతిసంకులమును సుగంధినానాకుసుమాధివాసి తంబును ప్రకీర్ణ ధూమజ్వలనాభమూర్ధజమ్మును సకుండలమ్ము నగు జంభునిశిరంబు వ్రక్కలించె. అవ్వల తారకుండు విజృంభించి సకల బృందారకపై న్యమ్మును జిందజ వందజ చేసి యింద్రాదుల జయించి జయజయ నినాదములు సెలంగ దైత్యవర్గమ్ముపొంగ రథ

మధిష్ఠించి యాలకాపరి పశువుల న ద ల్చి నట్లమరుల నదలించి తోలుచు బురందరు పురంబులోనం బ్రవేశించి త్రైలోక్య సామ్రాజ్యలక్ష్మీ సముపకల్పిత స్వాగతుండై స్వగ్రరాజ్యాసన మధిష్ఠించెను. అయ్యెడ విష్ణువు దైత్యరూపముదాల్చి హాస్యగాండ్ర నడుమ నిల్చి రెండుగాథలను గానము సేసెను. వాని యర్థమిది. “ఇప్పుడు జరిగిన యీషని యత్యల్పము. మాతృకోధము దలంచికొని యీరా జేమేమి సేయడు? బలవంతుం దరిసి యెవ్వడు చేయెత్తి మ్రొక్కడో యట్టివాడు లేడన్నమాటే. దేవత లిప్పుడు కోతులవలె దెల్లని కొంగలవలె నుండుడు” ఉపహాసముఖముగా నుపదేశప్రాయ మైన యీహరివాక్యమును విని దేవత లంతట మర్కటరూపముల దాల్చి చరించిరి. దానవులును దానవాంగనలు ననల్పములగు సుర లోకభోగముల జూరగొనిరి.

ఒకనాడు బుద్ధిశాలియుగు విష్ణుండు, ‘కోతులు కొన్ని ద్వారమున గలవు. వానితో గొంతకడవు వినోదింపు’ మని దారకాసురునికి ద్వారపాలునిచే గబురంచెను. రాజాజ్ఞ యొసగ కాలనేమి వానరములను సభామందిరమున బ్రవేశింపజేసెను. అందు విష్ణువుకూడ ముందటి రాక్షసాకారము విడిచి కపిరూపు దాల్చి వానితోబాటు తారకు నెదుట గంతులు వేసెను. దైత్యులు కరతాళములు వేయ లయానుకూలముగ గోతిమూక లాడుటకు తారకు డానందించి ‘ఓ వానరదేవులారా! మీ కిదె యభయ మ్మిచ్చితి. నాయెంటు మసలవచ్చును. భయముపడకు డన విష్ణుమర్కటము మఱిమఱి సర్తించుచు ‘రాజా! నీ యింటి హద్దెంతో తెలియగోరెద మన దైత్యేంద్రుడు నవ్వి ‘నాగేవాము త్రిభూమికము. ఇదే భువనత్రయ, మనియె. “ఈమాట జ్ఞాపక ముంచుకొనుము. దైత్యసార్వభౌమ! త్రిలోకములందును మర్కటములు నిర్భయమృగలయి యిక సంచరించును. అశ్వమేధములు నూటిటికంటె నొక్కసత్యము మిన్నయుగు. ఈ ధర్మమును స్మరించి నీవన్నమాట నిజము సేయుము” అని హరివానరము హెచ్చరించిన విని తారకుడు వింతపడి ‘కోతీ! నీవెంత

తెలివిగలవాడవు ! నీ వెవ్వడవో నిజము తెల్పుమన విష్ణుభగవానుడు నేను నారాయణు డనువాడను. నీ చెవింబడలేదా ? దేవసంరక్షణకై యీ కపిరూపము దాల్చితిని. నీకు ధర్మము మాన్యతను మృగునేని యిపుడు నీవన్నమాట నిలుపుకొనుము. వీరెల్లరు దేవతలు నీయింట యథేచ్ఛగా సంచరింతురుగాక ! రాజేంద్ర ! నీ హృదయమున కాలబలముగని నేను బలవంతుడనని గర్వము పూనకుము. నిత్యము జచ్చువారిని జంపువాడెవడు ? మూఢుడు నేను గర్తననుకొనును. ఋషులను సురలను మహాసురులను వేదవృద్ధులను నడవులందుగూడ నాయాకాలము నాపదలు వెంటాడును. అది కాలబలముకాని కర్తృబలముగాదు. మంత్రబలవీర్యముచేతను పౌరుషముచేతను నకాలమున నందని దందదు. సకాలమున నిద్రపొందిననాడు నది యందుకొనును. మాతృపితృకుశ్రూష కాదు, దేవతాపూజ గాదు, గుణసమాచారమునుగాదు పురుషునికి సుఖమిచ్చునది. విద్య గాదు, తపస్సుగాదు, దానము గాదు, మిత్రులుగాదు, బంధువులుగాదు కాలపీడితుని గాపాడుట కై వరును సమర్థులు గారు. బ్రతిఘాతశతము లొనరించియు రాగలదాని రాకుండ నాపుట కాలబలముగాక యెవ్వరును శక్తులుగారు. పుణ్య కర్మములు దేహమువంటివి. కాలము జీవము (ప్రాణము) వంటిది. రెండిటి సమావేశమునందు గార్యసిద్ధి యగుచుండును. దైత్యా ! నీ తలదన్నిన దైత్యులు కోటానుకోట్లు మున్ను కాలవాయువునకుగురియై బూరుగుదూది పింజల క్షైగిరిపోయిరి. ఈ స్థానమును నీవంది గొప్పవాడ ననుకొనుచున్నావు. నమ్మదగనిదానిని నమ్ముచుంటివి. అధ్రువ మయినది ధ్రువ మనుకొనుచుంటివి. త్రిలోకసంపద యిది నాదని మోహముచే మిడిసిపడుచుంటివి. ఇది నీదికాదు. మాదికాదు. ఎవ్వరికి స్థిరముగాదు. ఎందఱనోదాటి నీకు వచ్చినది. కొంతకాలము నిన్ను మురిపించి వలపించి నీకడనుండి పుంశ్చ్రీవలె (అంకుటాలివలె) నిది చంచలయైమఱియొక్కని జేరును. రత్నోషధిసంపన్నము సరిత్పర్యత సంఘన్నమునైన భువనత్రయంబును మున్ననుభవించినవారి నిష్పాడు గానను. హిరణ్యకశిపుడు మొదలుగ విశ్వజిత్తువరకుగల వీరాధిపతులగు

దానవులు. కాలముచే నిహతులైరి. కాలము బలవత్తరమునుమా! నీవే మహాతపశ్శాలివి కావు. ఎందఱో పదివేలేండ్లు తపస్సుచేసినవారు గలరు. అందఱు సత్యవ్రతులే. అందరు బహుశ్రుతులే (పండితులే) అందరు యథోచిత దాతలే. అందఱు దాక్షిణ్యదాతలుమానులే. అందరు నొకవెలుగు వెల్లినవారే. అందరు జయశీలురే. కాని కాలముచే నందఱు హతులైరి. కామభోగములపై వలపు విడుపుము. ఈ ఐశ్వర్యమదము వదలుము. ఈ యైశ్వర్యము పోగానే నిన్ను శోకము పీడించును. శోకకాలమున శోకింపకుము. హర్షకాలమున హర్షింపకుము ఉన్నది పోయినపుడు రానిది రానప్పుడు ప్రత్యుత్పన్నము (వర్తమానము) కాలముతో వర్తింపుము. (ఉన్నవాడ వున్నట్లుండుముకాని వికారము తెచ్చికొనకు మని భావము)నదా కుదురుకొని స్వస్థుడైయున్న యింద్రుని కిప్పుడు కాలము వచ్చినదనుకో. ఓరిమి పట్టు మచిరకాలమున నీకు నది రాగలదు. కల్పకల్పమునను మహాదైత్యు లెందఱో కోట్లు నర్బుదములు మడిసిరి. అందు నీవు కోటియంశమునైన పూర్ణుడవు కావు. ప్రతికల్పమున నీబ్రహ్మాదిసకలజగమ్ము సృజించెద. కోరి దీనిని బ్రతికింతును. కోరి క్షణములో నశింపజేసెదను. సర్వదైత్యులతో నిన్నిపు డంగుశ్యగ్రమున సంహరింపగల్గియు నట్లు సేయగోరను. ధర్మము లోపింపజేయను. నేనందఱులో నధికుడనై బ్రహ్మవరరూపమైన ధర్మము లోపింపజేయుదునేని యిక ధర్మమెవ్వరిని శరణందును? నేను గర్త ననుకొనకు. ఈ శ్వరుడు కర్త. ఆ యీశ్వరుడే చెట్టునబండునట్లు కాలమును బక్ష్వమొనర్చును. ఏ కర్మములచే సుఖమగునో వానిచేతనే దుఃఖమును జీవి పొందును. కాలవైచిత్రి చూడుము. సర్వము కాలవశమని బుద్ధిమంతు లెఱుంగునది. కర్మఫలదాత కాలము. ఇదియెంచి నీమాట నీవు నిలుపుకొనుము. నీవెంతకుము నేమంటి వది మననము సేయము. అని హరియన దేవారి యిట్లనియె. కాలనేమి ప్రముఖులతో నిందున్న నన్ను మృత్యువునకు మృత్యువునకు నన్ను గని యెవ్వని బుద్ధి వ్యధచెందదు? అయినను తత్త్వవాక్యమేదంటి వది నిక్కమ. ఎవ్వ డనిత్యములగు శరీరమునందుగాని యర్థములందుగాని విశ్వాసముంచును? నేను

నీలోక మశాశ్వతమని యెఱుంగుదును. ఇది ఘోరము గుహ్యము నగు కాలాగ్నియం దున్నది. ఇది యిప్పుడు నది రేపును జేసెద మను కొనుచుండగ నే కాలము హరించును. ఇప్పుడే కాలవశులైనవారి యేడ్పులు వింటిని. కామక్రోధాదిసక్తమయి లోకము గ్రహింపదు. గురువెవ్వడో యెవడు కాడో కృత్యమేదో యకృత్యమేదో నీవెవ్వడవో నే నెఱుంగుదును. సర్వభూతాధినేత ప్రభువునగు విష్ణువ వని నిన్నే నెఱుంగుదు. ఏమిచేయుదుము? స్వస్వభావము బలవత్తర మగుట నిన్ను గణింపము. కొందఱు భక్తిచేతను కొందరు విలాస ప్రాయమగు వైరముచేతను నిన్ను భజింతురు. కాని వారందరు నీ కనుగ్రాహ్యులే. నీవు దేహుల యంతరాత్మవు. సర్వభూతసముపివు పురాణుడవు. శాశ్వతుడవు. నన్నాశ్రయించి నాచే విముక్తులయి దేవతలు స్వేచ్ఛావర్తులయ్యెదరుగాక! మర్కటాకృతి నట్లే ముల్లోకముల సంచరింతురుగాక! ఇప్పుడు యజ్ఞభాగములం దాసపెట్టు కొనుటమాత్రము వలదు. ఈ సమయ మట్టిది. అన దారకుని వాక్యము లాలించి దేవతలు హర్షించిరి. బాహ్మూడిపోయియును వేట కానినుండి విడివడి మేక దక్కిన నదికూడ లాభములో లెక్కయే కదా! అంతట విష్ణుభగవాను 'డసురేంద్ర! విద్యాజ్ఞానతపోలాభము నొంది తత్త్వజ్ఞుడ వగుము. కరతలామలకముగ గాలమును నీవు గుర్తెఱింగి యున్నావు. శివభక్తుడవు, కాలచరిత్ర తత్త్వమెఱిగిన వాడవు. బుద్ధిశాలివి. వజ్రాంగకుమార! నీవు ధన్యుడవు. సీతపో వీర్య మున్నంతదాక ముల్లోకముల ననుభవింపుము. ఈసమయమున నీసుర లిట్లే యుందురు. అని నారాయణుండు కపియూధమ్ముతో గదలి మేరువున కరిగెను. మఱియు నయ్యమకులను బ్రహ్మాదరి కంపెను. శివప్రసాదమున దారకుడును మోదించెను. తా నింద్రుడయ్యె! నిమి యగ్ని, గాలనేమి యముడు, స్తంభుడు నిఁబ్బుతి, మహిషుడు వరుణుడు, మేషుడు వాతాధికారి, కుజంభుడు కుభేరుడు నను నధికారులయిరి. ఇతరాధికారములను మఱియితరులకు రాక్షసు డిచ్చెను.

∴ (అధ్య. ౨౨) ఉమామహేశ్వర ప్రణయలీల :-

నారదుండు నరున కిట్లనియె. ఆ ట్లిందాదులు తారకునిచే నోటువడి వానరరూపములతో బితామహు శరణొందిరి. నానన్నిధిని మీకు దారకాసురునివలన భయములేదు. కాన స్వరూపములతో నిందు వర్తింపుడని విధాత యన వా రట్ల సేసితి. మఱియు దండ్రు కుమారుల ట్లంబురుహార్చుని విరాడ్రూపమును వినుతించిరి. విరించి కృపనించి తారకాసురు తపోవిశేష ముగ్ధడించి యేనురోజుల యాడు గల బాలునివలన వానికి జావగునని మున్ను దనకును వానికిని జరిగిన వృత్తాంత మెఱిగించి యట్టిబాలుడు పార్వతీపరమేశ్వరుల కుదయించి వానిని సంహరింపనున్నాడని యమరుల శోకోపశేషముంబు చేసి. (ఈ యధ్యాయము మొదలు ౨౬ వ అధ్యాయముదనుక దక్షయజ్ఞధ్వంసము మొదలు హైమవతీకళ్యాణము కుమారోదయముదాక వెనుకటి కథయే పునరావృత్తమైనది. కాన నది యిట సంక్షేపింపబడినది).

(అధ్య. ౨౩.) నారదుం డిట్లనియె. మహాదేవుండును దేవియు మందరగిరివిహారలాలసులై యున్నతఱి తారకాసురునిచే బీడలంది నిర్జరులు జగజ్జీవనుడైన యీశానుని వినుతించిరి. అత్తరిం బార్వతి యభ్యంగస్నానముసేయ నొడలికి : లుగుపెట్టుకొనుచుండెను. నలుగు బిండితో గజాననమూర్తిం జేసి దేవస్తుతి గీతముల కలరి యాబొమ్మలు బుత్రుడని పిలిచె. అంతలో నంతకారి యరుదెంచి 'దేవీ ఈ సీసుతుం డెంతవా డగునో తెలిపెద వినుము. విక్రమమున బలమున దయచేత నితడు నాతో సమానుడు. ఎవరు వేదములను ధర్మమును నిందింతురో వారి కామరణాంతము విఘ్నముల నితడు గల్పించును. నన్నును జగద్గురుండగు విష్ణుని యెవ్వరు భావింపరో వా రీతనిచే విఘ్నపశు లయ్యెదరు. వారియిండ్ల గలహము లుపశేమింపవు. క్రోధాధిరహితులు కృపాళువులు నగువారు చేయుకార్యముల నీతడు నిర్విఘ్నముగా గొన సాగింపగలడు. తారకదమను డుదయించుదాక మీ కీతడు రక్షకుం డని తెలిపి శంకరు డాతని పురుల కర్పించెను.

తెలివిగలవాడవు ! నీ వెవ్వడవో నిజము తెల్పుమన విష్ణుభగవానుడు నేను నారాయణు డనువాడను. నీ చెవింబడలేదా ? దేవసంరక్షణకై యీ కపిరూపము దాల్చితిని. నీకు ధర్మము మాన్యతమ మృగునేని యిపుడు నీవన్నమాట నిలుపుకొనుము. వీరెల్లరు దేవతలు నీయింట యథేచ్ఛగా సంచరింతురుగాక ! రాజేంద్రా ! నీ హృదయమున కాలబలముగని నేను బాపవంతుడనని గర్వము పూనకుము. నిత్యము జచ్చువారిని జంపువాడెవడు ? మూఢుడు నేను గర్తననుకొనును. ఋషులను సురలను మహాసురులను వేదవృద్ధులను నడవులందుగూడ నాయాకాలము నాపదలు వెంటాడును. అది కాలబలముకాని కర్తృబలముగాదు. మంత్రతలవీర్యముచేతను పౌరుషముచేతను నకాలమున నందని దందదు. సకాలమున నిద్రపొందిననాడు నది యందుకొనును. మాతృపితృశుశ్రూష కాదు, దేవతాపూజ గాదు, గుణసమాచారమునుగాదు పురుషునికి సుఖ మిచ్చునది. విద్య గాదు, తపస్సుగాదు, దానము గాదు, మిత్రులుగారు, బంధువులుగారు కాలపీడితుని గాపాడుట కైవరును సమర్థులు గారు. బ్రతిఘాతశతమ్ము లొనరించియు రాగలదాని రాకుండ నాపుట కాలబలముగాక యెవ్వరును శక్తులుగారు. పుణ్య కర్మములు దేహమువంటివి. కాలము జీవము (ప్రాణము) వంటిది. రెండిటి సమావేశమునందు గార్యసిద్ధి యగుచుండును. దైత్యా ! నీ తలదన్నిన దైత్యులు కోటానుకోట్లు మున్ను కాలవాయువునకుగురియై బూరుగుదూది పింజల ట్లెగిరిపోయిరి. ఈ స్థానమును నీవంది గొప్పవాడ ననుకొనుచున్నావు. నమ్మదగనిదానిని నమ్ముచుంటివి. అధ్రువమయినది ధ్రువ మనుకొనుచుంటివి. త్రిలోకసంపద యిది నాదని మోహముచే మిడిసిపడుచుంటివి. ఇది నీదికాదు. మాదికాదు. ఎవ్వరికి స్థిరముగాదు. ఎందఱనోదాటి నీకు వచ్చినది. కొంతకాలము నిన్ను మురిపించి వలపించి నీకడనుండి పుంశ్చలివలె (అంకుటాలివలె) నిది చంచలయైనుఱియొక్కనిజేరును. రత్నోషధిసంపన్నము సరిత్పర్వత సంఘన్నమునైన భువనత్రయంబును మున్ననుభవించినవారి నిప్పుడు గానను. హిరణ్యకశిపుడు మొదలుగ విశ్వజిత్తువరకుగల వీరాధిపీరులగు

దానవులు కాలముచే నిహతులైరి. కాలము బలవత్తరమునుమా !  
 నీవే మహాతపశ్శాలివి గావు. ఎందఱో పదివేలేండ్లు తపస్సుచేసినవారు  
 గలరు. అందఱు సత్యవ్రతులే. అందరు బహుశ్రుతులే ( పండితులే )  
 అందరు యథోచిత దాతలే. అందఱు దాక్షిణ్యదాతలుమారులే. అం  
 దరు నొకవెలుగు వెల్లినవారే. అందరు జయశీలురే. కాని కాలముచే  
 నందఱు హతులైరి. కామభోగములపై వలపు విడువుము. ఈ ఐశ్వర్య  
 మదము వదలుము. ఈ యైశ్వర్యము పోగానే నిన్ను శోకము పీడిం  
 చును. శోకకాలమున శోకింపకుము. హర్షకాలమున హర్షింపకుము  
 ఉన్నది పోయినపుడు రానిది రానప్పుడు ప్రత్యుత్పన్నము (వర్తమాన  
 మగు ) కాలముతో వర్తింపుము. ( ఉన్నవాడవున్నట్లుండుముకాని  
 వికారము తెచ్చికొనకు మని భావము ) సదా కుదురుకొని స్వస్థుడైయున్న  
 యింద్రుని కిప్పుడు కాలము వచ్చినదనుకో. ఓరిమి పట్టు మచిరకాల  
 మున నీకు నది రాగలదు. కల్పకల్పమునను మహాదైత్యు లెందఱో  
 కోట్లు నర్బుదములు మడిసిరి. అందు నీవు కోటియంశముననైన  
 పూర్ణుడవు కావు. ప్రతికల్పమున నీబ్రహ్మాదిసకలజగమ్ము సృజించెద.  
 కోరి దీనిని బ్రతికింతును. కోరి క్షణములో నశింపజేసెదను. సర్వ  
 దైత్యులతో నిన్నిపు డంగుశ్యగ్రమున సంహరింపగల్గియు నట్లు  
 సేయగోరను. ధర్మము లోపింపజేయను. నేనందఱులో నధికుడనై  
 బ్రహ్మవరరూపమైన ధర్మము లోపింపజేయుదునేని యిక ధర్మమెవ్వ  
 రిని శరణందును ? నేను గర్త ననుకొనకు. ఈ శ్వరుడు కర్త.  
 ఆ యీశ్వరుడే చెట్టునబండునట్లు కాలమును బక్ష్వమొనర్చును. ఏ కర్మ  
 ములచే సుఖమగునో వానిచేతనే దుఃఖమును జీవి పొందును. కాల  
 వైచిత్రీ చూడుము. సర్వము కాలవశమని బుద్ధిమంతు లెఱుంగునది.  
 కర్మఫలదాత కాలము. ఇదియెంచి నీమాట నీవు నిలుపుకొనుము.  
 నీవింతకుము న్నేమంటి వది మననము సేయము. అని హరియన దేవారి  
 యిట్లనియె. కాలనేమి ప్రముఖులతో నిందున్న నన్ను మృత్యువు  
 నకు మృత్యువునగు నన్ను గని యెవ్వని బుద్ధి వ్యధచెందదు ?  
 అయినను తత్త్వవాక్యమేదంటి వది నిక్కమ. ఎవ్వ డనిత్యములగు  
 శరీరమునందుగాని యర్థములందుగాని విశ్వాసముంచును ? నేను



నీలోక మశాశ్వతమని యెఱుంగుదును. ఇది భూరము గుహ్యము నగు కాలాగ్నియందున్నది. ఇది యిప్పుడు నది రేవును జేసెద మనుకొనుచుండగనే కాలము హరించును. ఇప్పుడే కాలవశులైన నాది యెడ్డులు వింటిని. కామక్రోధాదిసక్తమయి లోకము గ్రహింపదు. గురువెవ్వడో యెవడు కాడో కృత్యమేదో యకృత్యమేదో నీవెవ్వడవో నే నెఱుంగుదును. సర్వభూతాధినేత ప్రభువునగు విష్ణువ వని ని నేని నెఱుంగుదు. ఏమిచేయుదుము? స్వస్వభావము బలవత్తర మగుట నిన్ను గణింపము. కొందఱు భక్తిచేతను కొందరు విలాస ప్రాయమగు వైరముచేతను నిన్ను భజింతురు. కాని వారందరు నీ కనుగ్రాహ్యులే. నీవు దేహుల యంతరాత్మవు. సర్వభూతసముద్రపు పురాణుడవు. శాశ్వతుడవు. నన్నాశ్రయించి నాచే విముక్తులయి నేవతలు స్వేచ్ఛావర్తులయ్యెదరుగాక! మర్కటాకృతి నట్లే ముల్లోకముల సంచరింతురుగాక! ఇప్పుడు యజ్ఞభాగములం దాసపెట్టుకొనుటమాత్రము వలదు. ఈ సమయ ముట్టిది. అన దారకుని వాక్యము లాలించి దేవతలు హర్షించిరి. బొచ్చుడిపోయియును వేట కానినుండి విడివడి మేక దక్కిన నదికూడ లాభములో లెక్కయేకదా! అంతట విష్ణుభగవాను 'డసురేంద్ర! విద్యాజ్ఞానతపోలాభము నొంది తత్త్వజ్ఞుడ వగుము. కరతలామలకముగ గాలమును నీవు గుర్రైతింగి యున్నావు. శివభక్తుడవు, కాలచరిత్ర తత్త్వమెఱిగినవాడవు. బుద్ధిశాలివి. వజ్రాంగకుమార! నీవు ధన్యుడవు. నీతపోవీర్య మున్నంతదాక ముల్లోకముల ననుభవింపుము. ఈసమయమున నీసుర లిట్లే యుందురు. అని నారాయణుండు కపియాధమ్ముతో గదలి మేరువున కరిగెను. మఱియు నయ్యమరులను బ్రహ్మదరికంపెను. శివప్రసాదమున దారకుడును మోదించెను. తా నింద్రుడయ్యె! నిమి యగ్ని, గాలనేమి యముడు, స్తంభుడు నిమ్మి, మహిషుడు వరుణుడు, మేషుడు వాతాధికారి, కుజంభుడు కుబేరుడు నను నధికారులయిరి. ఇతరాధికారములను మఱియితరులకు రాక్షసుడిచ్చెను.



∴ (అధ్య. ౨౧) ఉమామహేశ్వర ప్రణయలీల :-

నారదుండు నరున కిట్లనియె. అట్టింద్రుడులు తారకునిచే నోటువడి వానరరూపములతో బితామహు శరణొందిరి. నాసన్నిధిని మీకు దారకాసురునివలన భయములేదు. కాన స్వరూపములతో నిందు వర్తింపుడని విధాత యన వారట్ల సేసిరి. మఱియు దండ్రుల కుమారుల ట్లంబురుహార్చుని విరాడ్రూపమును వినుతించిరి. విరించి కృపనించి తారకాసురు తపోవిశేష ముగ్ధుడై యెడురోజుల యీడు గల బాలునివలన వానికి జావగునని మున్ను దనకును వానికిని జరిగిన వృత్తాంత మెఱిగించి యట్టిబాలుడు పార్వతీపరమేశ్వరుల కుదయించి వానిని సంహరింపనున్నాడని యమరుల శోకోపశమంబు చేసె. (ఈ యధ్యాయము మొదలు ౨౬ వ అధ్యాయముదనుక దక్షయజ్ఞధ్వంసము మొదలు హైమవతీకళ్యాణము కుమారోదయముదాక వెనుకటి కథయే పునరావృత్తమైనది. కాన నది యిట సంక్షేపింపబడినది).

(అధ్య. ౨౨.) నారదుం డిట్లనియె. మహాదేవుండును దేవియు మందరగిరివిహారలాలసులై యున్నతఱి తారకాసురునిచే బీడలంది నిర్జరులు జగజ్జీవనమైన యీశానుని వినుతించిరి. అత్తరిం బార్వతి యభ్యంగస్నానముసేయ నొడలికి : లుగుపెట్టుకొనుచుండెను. నలుగు బిండితో గజాననమూర్తిం జేసి దేవస్త్రుతి గీతముల కలరి యాబామ్మను బుత్రుడని పిలిచె. అంతలో సంతకారి యరుదెంచి 'దేవీ ఈ నీసుతుం డెంతవా డగునో తెలిపెద వినుము. విక్రమమున బలమున దయచేత నితడు నాతో సమానుడు. ఎవరు వేదములను ధర్మమును నిందింతురొ వారి కామరణాంతము విఘ్నముల నితడు గల్పించును. నన్నును జగద్గురుండగు విష్ణుని యెవ్వరు భావింపరో వారీతనిచే విఘ్నవశు లయ్యెదరు. వారియిండ్ల గలహము లుపశమింపవు. శ్రోధాధిరహితులు కృపాభివృద్ధులు నగువారు చేయుకార్యముల నితడు నిర్విఘ్నముగా గొన సాగింపగలడు. తారకదమను డుదయించుదాక మీ కీతడు రక్షకుం డని తెలిపి శంకరు డాతని సమరుల కర్పించెను.

అవ్వల గిరిజ యొక యశోకంబుమొలకను దన తనయుంగా  
గల్పించి తాన నీరుపోసి పెంచెను. సప్తర్షుల రప్పించి యమ్మొక్క-  
కుచిత శుభసంస్కారము లాచరింప జేసెను. అప్పుడు మునులు  
'అమ్మా! కల్పితములగు నిట్టి తరుసంతానమును బెంచి పెద్దసేయుట  
నలన గల్గు ఫలమొట్టిది? మేమును నీ చూపినదారి ననుసరింతు మనిరి.  
దేవి యిట్లనియె.

నిరుదకమైన గ్రామమున కూపమును ద్రవ్వించినవా డా  
నూతిలో నీరున్నంతదనుక స్వర్గమున మోదించును. పదికూపముల  
కొకవాపి (దిగుడుబావి), పదిబావుల కొకసరస్సు, పదిసరస్సుల కొక  
కన్య, పదిమందికన్యల కొకక్రతువు, పదిక్రతువుల కొకపుత్రుడు, పది  
మందిపుత్రుల కొకతరువు సమానము. ఇది నానిర్ణయించిన మర్యాద.  
ఏని జీరోద్ధారముచేసిన దానికి రెట్టింపుఫలము.

ఒకనాడు

విరిసి విరుల్ సువాసనల విందిడు తేనియ లారగించి బం  
భరములు నాదరీతి శ్రుతిపర్వముగా శ్రుతి మేళవించి కి,  
న్నరవరగానరీతి బ్రతినాదము లీనెడుచోట మందరాం  
తర కలధౌత రత్నమయ ధౌతశిలామయ మందిరమ్మునక.

తరుణసుధాంశురేఖ తలదన్నగ బన్నగతారహారసుం  
దరపంచపూరముల్ శిరమునం గల గంగ తొలంకినం దదం  
తిరరసధారలున్ విరిసెనా విరియంగ మహేశ్వరీ మహే  
శ్వర మొక తీవి యమృణిగవాక్షమునం దులకించె నయ్యెడన్.

అయ్యెడ వివిధగణదేవతలు దేవాధిదేవు సేవింప సమృద్ధంబు  
గొని సందడిసేయ వా రెవరని దేవి యడిగిన శంకరుండు వారివారి  
పురాకృతసుకృతమ్ములు గణించి యందరు నా యనుచరులని యా  
దివ్యసుందరికి బరిచయ మొనరించెను. అంబయు మణిశిలాకల్కమ్ము  
మోమున బూసికొని భాస్కరసమ తేజమ్మున నీరూపువా డితడు భవ  
ద్దివ్యకథాగానము సేయు గణములతో సదాశివ శివాయని వివశుడై

నృత్యము సేయుచున్నా డితనిపే రేమన శ్రీశంకరుం డితడు వీరకుం  
డనువాడు. నాకు గూర్చువాడు. నాప్రతిహరి యన దేవి నాకిట్టి  
కుమారుడు కావలయునని ముచ్చటగుచున్న దనెను. అంత శర్వుండు  
సుందరి! వీడు నీ కనుంగుబిడ్డండు చేరదీసి లాలింపుమన నంబిక  
పూని యెడిలోనికిం దిగిచికొని చిబుకంబు బుడికి శిరంబు మూర్ఖాని  
ముద్దాడి యెడలు దడవి స్వయమ్ముగ నానారత్నభూషణమ్ములచే  
వానిని సింగారించెను. శివభక్తులకు గలుగు భాగ్యమిట్టిది. వీరకుం  
డట్లు లాలింపబడి యాటలాడ సరిగినతరువాత బాంధవ్య నానాకథా  
ప్రసంగమ్ములం దేవి శూలితో వినోదించె. శితికంఠ కంఠమ్మును  
బాహువులు చుట్టి బిగికొగిటం జేరిచి యమ్ముచ్చైకంటి పరిహాసప్రసం  
గములకు జొచ్చినతటి శర్వుండు “లలితాంగి! నాతెల్లనిమేన నల్లని  
దాననై నీవు శ్వేతచందనతరుసంశ్లిష్టంబగు నీలభుజంగివలె రాజిల్లు  
చున్నావు. జాబిల్లి వెన్నెల లల్లుకొన్న తమోవిభావరియన భాసిల్లు  
చున్నావు. కృష్ణపక్షరాత్రియట్లు నాకు దృష్టిదోషంబు గల్పించు  
చున్నావు.” అని యుల్లసము లాడిన నల్లన సంగజారి గళంబున  
జేయి దిగిచి జగన్మంగళ కోపారుణితలోచనయై కనుబాములు ముడిచి  
యేనాను! ఎవరైన దనకు దాజేసికొన్నదాననే పరాభవ మందును.  
శశిఖండధారి! వినుము.

అడుగుకొనువా డెవ్వడేని యనాదరమునకు గురికాకతప్పదు.  
దీప్తచరితమ్ములగు తపమ్ములెల్ల వెచ్చపెట్టి నీకై నేను ముచ్చటవడి  
తిని. అట్టి కఠోరనియమమ్ములకు ఫలమ్ముగదా యిట్లడుగడుగడుగున  
నవమాన పడుట? నేను కుటలను గాను. ధూర్జటి! ఒడుదుడుకు  
దాననుంగాను. నీవ నీదోషమ్మునగాదే దోషాకరశ్రీ విశేషము గంటివి.  
కాని ముక్కంటి! నీకన్నుల నేను గైకొంటినే? వై పెచ్చు నీవ యొరుల  
కన్నుల నడచియుంటివి. ఆ నీకొంటెతనము భగుం డెఱుంగును.  
ముల్లోకమ్ము లెఱుంగును. న న్నధిక్షేపించిన నీక్రించుదనమ్మునగదా  
నెత్తిన శూలంబు దిగిచికొంటివి. నన్ను నల్లనిదాన పంటివి. అన్నం  
దులకు సరిగా నీవు మహాకాలుండ వైతివి తెల్లంబకదా! తపోగ్నిం

కామారికాఖం. ౨ ఉమామహేశ్వర ప్రణయలీల

దనువు విడువ నిదిగో నిన్నువిడిచి యిప్పుడు యేకొండకో పోయెద.  
కొండొక ధూర్జునిచే బరిభవింపబడి యిక నేను బ్రతికియుండి  
ప్రయోజనము లేదు. అన విని కోపతీవ్రంబులగు గౌరివచనంబులకు  
కంపంబునొంది దుష్టేయ చరితుండగు హనుండు

భావములో నెటుంగవు స్వభావముచే నిను గేలినేయ నీ  
భావము స్వచ్ఛమంటి నిది వై బరియాచక మింతెసుమ్ము; యెం  
దే వెలిభూతి పూసికొను నీ ననుభవించిన జోగిమాట లిం  
తే విను మేళవించితి నిదే కరముల్ శశిహాలి వంచితిన్.

అని వినతుండై యెంతవేడినను ననరంటగాడిన ప్రియవల్లభు  
వాడిమాటలకు బోడిమివీడి కోపమ్మువేడిమికి మొగమ్మువాడి  
కొండరాచూలి శూలికరకమలములతో దన యడుగుదమ్ముల విద  
లించి చెమట గదురు ముఖేందుబింబమ్మున ముంగురులు చెదర  
తైలాధిరాజతనయ చెచ్చెర గదలి యవ్వలిమోమై చన నాసుదతి  
గని కనలి కనకగిరిధన్వి యిట్లనియె.

నల్లని మబ్బులన్ ఘనవనమ్ములఁ జీకటు లావరింపగా  
నుల్లము లాకులంపఱచుచుండు హిమాచలమట్ల చండి! నీ  
యల్లము రాయి కాఱడవియున్ గద కాంతలకెందునేని బు  
ట్టిల్లు గుణంబు పోవునటవే పరమేశ్వరు నిల్లు మెట్టినన్.  
జిల్లనుమంచుగుట్టల నసేవ్య మగమ్యము గంగవెట్టి న  
య్యెల్ల పథంబునున్ గుటిల మింతిరొ! యంతయుఁ దండ్రీచాయ ని  
త్వెల్లను, నింగినంటి నటియించెడు పుట్టినయింటిపోలికల్  
పొల్లగఁబోవునే హృదయమింత రసోదయమానె తైలజా!

అని సరసంపు టలుక నొవ్వనాడిన విని గౌరి కోపకంపిత  
వదనేందుబింబయు ప్రస్ఫుర దరుణాధరబింబయు నై

నీవుపమానమై గుణుల నిండ్లయొనగ్నకు దుష్టమైతి నై  
నావిటు రెండునాలికలు నాగులగూడుటఁ, బూదిపూతచే  
భావము స్నేహశూన్య, మెదవట్టి కళంకిత, మాశశాంకు సం  
భావన, నెద్దుతో నడక నబ్బెఁగదా మఱి మొద్దుబుద్ధియున్.

పునుకలమాలపూన దయపోయె, శృశానమనీనివాస మెం  
తని యన నేమిపల్కిన వృథాశ్రమ గుడ్డనువిప్పికొన్న నీ  
కును మఱిలజ్జయున్నదనుకోవలెనే? కలనేని నిన్నుఁజూ  
చిన భయమేకదా వలదు చిన్నతనంబగుమాట లీపయిన్.

(అధ్యాయ. ౨౮.) అట్లు,

మదిచెడి మందరాగ్రమణిమందిరమున్ వడి వీడి యేగెనా  
సుదతి గణములున్ పరమశోకమునన్ వలదంచు వేడినన్;  
వదలనిభక్తి వీరకుడు వ్రాలి పదములనేడ్వ సంబంధ  
ముదమునఁ దేర్చి యెత్తి ముఖమున్ మఱిదగ్గరజేర్చి యిట్లనెన్.

కుమార! నీవు నాకొఱ కీకొండ యురికి బ్రాణములు విడువకు.  
ఈ తెల్లనిదొర నను నల్లనిదానవని యుల్లంబునుచ్చి పోనాడె. కావున  
దపమ్ము నేసి తెల్లనిదాన నయ్యెద. నే నేగినతఱి సంతరం బరసి యీత  
డందేని యొక గౌరాంగి కనిపించిన నా లతాంగి వెంటబడునేమొ!  
నిచ్చలు నీవిచ్చటన ద్వారమున కావలియుండి కనిపెట్టవలయు. మఱి  
యెవతయేని యిందు చొరబడనేని నా కెఱింగింపుమన నత డట్లయని  
తల్లికి మొక్కి- త్రిలోచనసందర్శనమున కేగెను. అవ్వల గణపతి నేను  
నీవెంట వత్తుననియె. ఏన్దుమొగమువాడవని నిన్నిచటివారు నవ్వె  
దరు. కాన నాతోనయిండు మని యబ్బలుంగొని భవాని పుట్టింటి  
కేగెను.

(అధ్యాయ. ౨౯) గిరిజ యట్లగుచు దల్లికి జెలికత్తెయును  
కొండచేవతయు నగు కుసుమామోదిని యను సుందరిం జూచెను.  
ఒండొరులు గొగలించుకొనిరి. అవ్వల బార్యతి యామెనుగూడ

పినాకిగృహద్వాగమున గానలియుంచి యన్యకాంత తెవ్వరేని యా ప్రాంతమునకు వచ్చిన నా కెఱింగింపుమని నియోగించెను. పిమ్మట బుట్టింటికరిగి వల్కలముదాల్చి పంచాగ్నిమధ్యమ్మునను కంఠదఘ్నంబులగు నంబువులను నథశ్శయ్యలను నిరాహారయై తీవ్రతపంబు సేసి. ఆలోనన యంధకాసురుని కుమారు డాడియను వాడు బకాసుగు సోదరుడు పితృవధానిమిత్తంబైన వైరమూని హరుని గెల్తునని తపమ్ము సేసి బ్రహ్మవలన స్వర్గరాజ్యమును నమరత్వమును బడసెను. వాడు దారింబోవుచు సర్పరూపము దాల్చి ద్వారముననున్న వీరకుని వంచించి శివమందిరముం బ్రవేశించెను. అచ్చట భుజంగరూపముం గాసి పార్వతీరూపముం బూని యమ్ముఘండు భూతేశుండేరి కామ వికారమ్ముం బ్రకటించె. శంకరుండును శంకించి వామపార్శ్వమ్మున పద్మలక్ష్మణమ్ముగు చిహ్నమ్ము గానక, యిది దానవమాయ యని గమనించి లోలోన హసించి రాద్రాక్షుప్రయుక్తమ్ముగ నమ్మాయా మూర్తిని సంగమింప వాడు రోదనము సేయుచు నప్పుడ ప్రాణములు వాసి.

ఈవార్త ద్వారముననున్న వీరకుం డెఱుంగడు. కొండదేవత వాయుముఖమున నప్పుడే గిరిపుత్రి కది నివేదించెను. జగజ్జనని వీరకు డిది నివేదింపడయ్యెనని కినిసి 'ఓరీ! తల్లివగు నన్ను గాదని శంకరుని సన్నిధి కొక కామినిం బోనిచ్చితివి. కాన పరుషయు రూక్షయు మందయు హృదయములేనిదియు నొకరాయి నీకు తల్లి కాగల" దని శపించె. అప్పుడ గిరికన్య మోమునుండి శ్రోధము సింహరూపమున వెలువడి దేవిపశ్చాత్తాపముచే విడువబడెను. ఆ సింహము భయంకరాస్యమై కేసరములు నిక్క తోక యెగయించుచు కోరలచేత భయంకరగుహాసదృశంబగు ముఖమ్ము తెఱచి కొని నాలుక యల్లార్చుచు నెగసిన యా పంచాననంబు వదనంబున జొరనెంచిన నాకాత్యాయనిభావంబు గ్రహించి విరించి సకలసంపత్తు దంబగు తదాశ్రమపదంబునకు వచ్చిన శంభునికిం తనకుగలిగిన వివాదంబు శాంభవియు దెలుప నాలించి యామెకు కనకనిభంబగు

వర్ణంబు గలుగుగాక యని సంభావించె. అప్పుడ యామె మేనినుండి నీలాంబుజనిభంబగు కాంతితో నొకస్త్రీ వెలువడె. అయ్యంగన ఘంటాహస్తయు త్రిలోచనయు నానాభరణభూషితయు పీతాంబర ధారిణియు నగు భయంకరమూర్తి యయ్యెను. చతురాననుండా యింటిం గని “ఈ పార్వతిశరీరసంపర్కంబుచేత నాయానతిచే నీ వుదయించితివి కావున గృతకృత్య వయ్యెదవుగాక ! దేవి యాగ్రహంబున జనించిన యీసింహము నీకు వాహనంబగు. నీకేతనంబున నీమృగరాజుండుగాక ! వింధ్యాచలంబున సురకార్యనిమిత్తంబుగ తారకాసురు సేనాపతులగు శుంభునిశుంభుల సంహరింపుము. మాయాశతసమావృతుండయి లక్షమంది యక్షులతో గూడిన పాంచాలుండను యక్షుని నీకు దోడిచ్చెద ” నన కొళికి యనంబరగుచు నాదేవత యచ్చటికి విచ్చేసి.

ఉమయును నట్లు సిద్ధసంకల్పయై మున్ను శంకరునిపై కోపించి యరిగినదానికిం బశ్చాత్తాపమును జెంది తనను దానిందించికొనుచు గిరిశు సంతిక్మునకుం జనియె. ద్వారమున జాగరూకుడై యున్న వీరకుండు హేమవేత్రంబుదాల్చి జడిపించుచు “ఎవరది ? ఆగు మాగుము. ఎచ్చటికి బోయెదవు ? ఇచ్చట నీకేమిపని ? దేవిరూపము ధరించి యొక్కరక్కసుడు ప్రభువును వంచింప నిందు జొచ్చివాడమ్మహాదేవు కంటంబడి చచ్చినాడు. నాడుమొదలు కాలగళుడు, “నాయన ! ఆడుదాని నెవ్వతెంగాని లోనికి విడువవలదు.” అని సాదరముగ నా కానయిచ్చెను. కావున నీ వీగుమ్మముకడ నెన్నివే వేలేందైన బడియుండుము. కాని నీకిందు బ్రవేశమ్ము లభింపదు. మాయమ్మపుత్రవత్సల పార్వతి రుద్రవల్లభ నగాధిరాజతనయ యొక్కతె యిందు బ్రవేశింపవలయును” అన విని గౌరి మనంబున “ఆవచ్చినది యబలకాదు. ప్రబలుండగు దైత్యుడు. వాయువునకైన వాడు పట్టుపడడు. కోపముచే నేనూరక వీరకు శపించితిని. కోపమూఢు లెట్టి యకార్యమయినం గావించుకు. కోపముచే గీర్తి నశించును. కోపము శాశ్వతైశ్వర్యమును హరించును. అక్కట ! విపరీతార్థదృష్టుల కాప



దలు సులభంబులు” అని చింతించి కైలకుమారి వీరకునిం గని తల వాంచికొని ‘నాయనా! నేను మీయమ్మను పొరబడకుము. శంకరు నర్థాంగిని. హిమభూధరసార్వభౌము ననుంగుబిడ్డను. నాశరీర మిప్పుడున్న రూపుంబట్టి శంకింపకుము. బ్రహ్మ నాయెడ సంతసించి యీ గౌరవర్ణ మిచ్చినాడు. నిన్నూరక నేను శపించితిని. నాశాపము తిరుగదు. స్వర్గమోక్షదమ్మును బుణ్యంబునగు నర్బుదారణ్యమ్మున శిలాదుని వలన మనుష్యాకారమ్మగు శిలయందు నీకు జన్మంబు గలుగగలదు. అర్బుదాచల మనబడు నచట అచలేశ్వరలింగంబు గలదు. అది కాశీవిశ్వనాథులింగంబునకు దుల్యము. ప్రభాసతీర్థయాత్ర పదిమారు లొసరించిన పుణ్యమొక్కమారు అర్బుదాచలయాత్ర సేసినదాన గల్గును. అచట తపమ్ముసేయు మానవులు మానవదేహధాతువులను వీడి చని మరలిరారు. అచ్చట జనించి నీ వచ్చటి శివదేవు నారాధించి నంది యనుపే రొంది యిచటి కేతెంచి నాప్రతీహారి వయ్యెదవు. అనిన విని తనువు పులకింప వీరకుడు జననికి మ్రొక్కి స్తుతించి “అమ్మా! నీ శాపమ్మునుగ్రహము. అర్బుదాచలమున జన్మించుట విశేషించి యది మహీసాగరసంగమప్రాంత మగుటయు నేమిభాగ్యము! గిరికిని సముద్రమునకు నడుమనున్న యీ తీర్థము గోమాతకు పొదు గనదగియున్నది. అచటికేగి శివభక్తిచే పునరాగమనము సేసెద” అనెను. దే వి యు సంత శశిమాళిభవనముం బ్రవేశించెను. ఆమెం జూచి యుగ్రుండు అనార్య (అపూజ్యురాలా యన్నమాట) యని నిందించెను. గౌరి స్మరవైరికి మ్రొక్కి “అవును. మీరన్న దిది యసత్యముకాదు. కేవల ప్రకృతి జడము. అది యనార్య యను నింద కర్హమే. పురుషానుగ్రహముననే జీవులు సంసారసాగరవిమోచన మందుదురు. అన నానందించి ఇందుమాళి “సుందరి! ఇప్పుడు నిజ ముగా నీవు సుందరివి. ‘కల్యాణి! నీకిప్పుడు కుమారు ననుగ్రహించెద.’ నని యనేకవర్ష సహస్రంబు లామెతో వినోదించి నద్వంద్వంబగు సప్సరాణద్వంద్వంబునకు కుమారుం డుదయించి త్రిభువనైక కుమారుండయ్యె. (కుమారావతారకథ లోగడ వ్రాయబడినది)

విశ్వామిత్ర భగవాను లాస్వామిని శరణంది యమ్మహాసేనుని నీ  
యష్టోత్తరశతనామంబుల స్తవం బొసరించె.

—: విశ్వామిత్రకృత కుమారస్తోత్రము :—

త్వం బ్రహ్మవాదీ త్వం బ్రహ్మ బ్రహ్మ బ్రాహ్మణవత్సలః  
బ్రహ్మణ్యో బ్రహ్మదేవశ్చ బ్రహ్మదో బ్రహ్మసంగ్రహః  
త్వం పరం పరమం తేజో మంగళానాంచ మంగళమ్  
అప్రమేయగుణశ్చైవ మంత్రాణాం మంత్రగో భవాన్  
త్వం సావిత్రీమయో దేవ సర్వత్రై వాపరాజితః  
మంత్ర శ్శర్వాత్మగో దేవః షడక్షరవతాం వరః  
మాలీ మాలీ పతాకీచ జటీ ముండీ శిఖం డ్యపి  
కుండలీ లాంగలీ బాలః కుమారః ప్రవరో వరః  
గవాం పుత్ర స్సురారిఘ్న స్సంభవో భవభావనః  
పినాకీ శత్రుహా శ్వేతో గూఢః స్కందః కరాగ్రశః  
ద్వాదశో భూర్భువో భావీ భువః పుత్రో నమస్కృతః  
నాగరాజ స్సుధర్మాత్మా నాకపృష్ఠ స్సనాతనః  
త్వం భర్తా సర్వభూతాత్మా త్వం త్రాతా త్వం సుఖావహః  
శరదక్ష శ్శిఖి జేతా షడ్వక్త్రో భయనాశనః  
హేమగర్భో మహాగర్భో జయశ్చ విజయేశ్వరః  
త్వం కర్తా త్వం విధాతా చ నిత్యో నిత్యారిమర్దనః  
మహాసేనో మహాతేజా వీరసేనశ్చ భూపతిః  
సిద్ధాసన స్సురాధ్యక్షో భీమసేనో నిరామయః  
శౌరి ర్యదు ర్మహాతేజా వీర్యవా సత్సత్వవిక్రమః  
తేజోగర్భోఽసురరిపు స్సురమూర్తి సురోర్జితః  
కృతజ్ఞో వరదోఽసత్సత్వ శ్శరణ్య సాధువత్సలః  
సువ్రతః సూర్యసంకాశో వహ్నిగర్భః కణోభువః

విష్ణులీ శ్రీఘ్నగో రాద్రీ గాంగేయో రిపుదారణః  
 కార్తికేయః ప్రభుః క్షంతా నీలదంష్ట్రా మహామనాః  
 నిగ్రహా నిగ్రహణాంచ నేతా త్వం సురనందనః  
 అవ్యయో హ్యమరః శ్రీమా నున్నతో హ్యగ్నిసంభవః  
 విశాచరాజ స్సూర్యాభః శివాత్మా శివనందనః  
 అపారపారో దుర్జ్జేయ స్సర్వభూతహితే రతః  
 అగ్రాహ్యః కారణం కర్తా పరమేష్ఠీ పరంపదమ్  
 అచింత్య స్సర్వభూతాత్మా సర్వాత్మా త్వం సనాతనః  
 ఏవం స సర్వభూతానాం సంస్తుతః పరమేశ్వరః.

అని యిట్లు నుతింపబడి కుమారస్వామి యీ స్తవమ్ము సర్వ  
 పాపహరము లక్ష్మీకరము భూతప్రేతరక్షఃవిశాచాది పీడానివారకము  
 దుస్స్వప్ననాశకము- అని యనుగ్రహించి యమ్మునిచే జాతకర్మాది  
 సంస్కార సంస్కృతుండయ్యెను.

అంతట కాశికముని కుమారస్వామికి జాతకర్మాది సంస్కార  
 ములు యథావిధి నిర్వర్తింపజేసెను. అగ్ని యేతెంచి తనబిడ్డని జూచి  
 మురిసి యాలింగనము నేసికొని, శక్తియను దివ్యాస్త్రము నొసంగెను.  
 అదిగొని శ్వేతపర్వతశృంగము నెక్కి పదిదిశలు గనుగొనుచు ఘోర  
 గర్జన మొనరించెను. మఱియు రక్షోనిలయమైన యాపర్వతమును  
 శక్తిచే ఖండఖండముగా ఖండించెను. అందలి దానవులందఱు చూర్ణ  
 మై పోయిరి. సర్వభూతములు త్రాహిత్రాహి (రక్షింపు రక్షింపుము)  
 యని యార్చినవి. ఆవార్త సురలు సురేశ్వరునికి విన్నవించిరి. అవ్వల  
 సకలదిక్పాల సేనాపరివారమునకు నాయకుడై స్వామి తారకప్రముఖ  
 దానవవర్గమును సంహరించెను. అయ్యెడ పుణ్యవాయువులు వీచెను.  
 ప్రభాకరుడు సుప్రభుండయ్యె. అగులు చక్కగా వెలింగెను. దిశలు  
 ప్రసన్నము లయ్యెను. ముకుందుం డపుడు స్కందునిగని బాణాసురుని  
 గురించి తెలుప శక్తిధరుండు విడిచిన శక్తి క్రాంచపర్వతముం భేదించి  
 యందున్న సర్వదానవసంఘమ్మును దహించి బాణుని సంహరించె.

ఇప్పటికి నాపర్వతశిఖరమున నాబిలమును గానిపించును. అందుండియోహంసలు క్రౌంచపక్షులును మానససరస్సున కేగుచుండును. విశ్వమంగళ మొనరించిన సర్వమంగళాతనయు గుమారు నింద్రోపేంద్రప్రముఖ బృందారక బృందము నుతించిరి, నతించిరి, నటించిరి. (అధ్యాయ 30, 31, 32 తారకాసురయుద్ధము-తద్వధయు వర్ణితములు.)



(అధ్యాయ 33) కుమారప్రతిష్ఠిత ప్రతిజ్ఞేశ్వర - శక్తిచ్చిద్రేశ్వర -

లింగమాహాత్మ్యము.

నారదుండు నరున కిట్లనియె. గిరిదూపమగు నాక్రౌంచము విరిగిపడి గుణవంతురాలిం గుణవంతుడు గౌగలించుకొన్నట్లవని నాలింగసమొనరించి నంతట నమరులు వెఱగంది జయగానములుసేసి కుమారు నభినందించిరి. కొందఱు య్యుగ్రమూర్తిని సమీపింపలేరైరి. వారి వినతులాలించి బుద్ధిశాలియగు నిలింపసేనాని మనసునం దిగులు పడి దురపిల్లుచు 'సురలార! పాతకిగ నన్ను జూచి శోకింపవలసినదానికి మారుగా నిట్లు గొనియాడుచున్నారేమి? ఈక్రౌంచగిరి రుద్రాంశమున బుట్టినవాడు. వీనికి ద్రోహముసేయుట రుద్రునికి ద్రోహము సేయుటయే. స్వాయంభువమనువు ఊడిన శ్లోకమును మీరు వినలేదా? దాని భావమిది. "వీరుడగు పురుషుని సంహరించినవాడు గోసహస్రదాసము చేసినేని పాపవిముక్తుడగును. కావున నెఱుస వీరుని సంహరించుట తగదు. పాపిని జంపిన బాపములేదు. నిజమే కాని యీగిరి శివభక్తుడనుమాట తలపునకు వచ్చి భేదమొందెద. నాకు బ్రాయశ్చిత్త మేదేని వినిపింపు డన వాసుదేవుండు సకలలోక గురుండు కావున దేవతలందఱిలో నిట్లనియె. శివకుమార! శ్రుతియు స్మృతియు నితిహాసపురాణములు ప్రమాణముగునేని దుష్టసంహారమున నెట్టిదోషములేదు. తన ప్రాణములను బరప్రాణములచే నెవ్వడు నిర్దయుడై పోషించుకొనునో వానిని వధించుట శ్రేయస్కరము. వధింపని వాని కథోగతి. అన్నము తినుచున్నవాని కడుపుగొట్టుట భర్తకు

భార్య యపచారము చేయుట, గురువు నెడల శిష్యుడుగాని యజ్ఞకర్తగాని దొంగవృత్తితో వర్తించుట, రాజు పాపము సేయుట అను వాని వలన గలిగినంతపాపము సమర్థుడైయుండి పాపిని శిక్షింపక చూచి యూరకుండువానికి గల్గును. దుష్టశిక్షణముచేయని పరిపాలకుని గని జనము సహింపరు. అట్లేన వారికి కి కి దిక్కేది? దుష్టశిక్షకు డగు రాజు లేనిచో యజ్ఞములు వేడములు మొదలగు విశ్వోద్ధారకము లగునవి యెట్లు ప్రవర్తించును? కావున నీవిపుడు పుణ్యమందితివికాని పాపమును గాదు. కాదేని రుద్రభక్తులందు నీకెక్కువ గౌరవమందువేని దానికి బశ్చత్తాపమే ప్రాయశ్చిత్తము. రుద్ర నారాధించుటయు నందు జేరినదే. బ్రహ్మాండ మకాండక్షయమ్మున కున్ముఖమైనపుడు హాలాహలమును గుత్తుకధరించిన పరమకరుణామృతవిగ్రహమ్ముగు శంకరునిమించినవా డిం కెవ్వడు? ఆకస మ్మొరసిన యమరగంగ బిందురూపమై యెవ్వని శిరమ్ము నలంకరించె నట్టి గంగాధరునికంటె ఘను డెవ్వరు? యజ్ఞాదులు నేని యర్చనములేక వ్యర్థములో యిందులకు నక్షుండు ప్రత్యక్షదృష్టాంత మయ్యెనో యయ్యప్తమూర్తికంటె శ్రేష్ఠుం డెవ్వడు?

అరదముఁజేసి, సారథియు నవ్విధి, నేనునునమ్ము, విల్లు మం దరగిరి సూర్యచంద్రులును దద్రధచక్రము, లట్టిదానఁ దై) పురహరణోత్సవమ్మునను బూనియొనర్చి హరుం డపార స త్కరుణాసాధి శంకరుని కన్న నొరుల్ కలరే శివంకరుల్.

అట్టి దేవదేవునియోగమార్గమున గొంద అర్చింతురు. ఆ శూన్యలక్ష్మీపాసనము శ్రమసాధ్యము. చరాచరజగమ్ములు లీనమ్ముగు లింగనామక ప్రతీకోపాసన మిం దభిషేకము సేయుటవలన బ్రహ్మాది తృణపర్యంతమగు జగమంతయు తర్పితమ్ముగును. అచట నివేదించినదాన ద్రిలోకసంతర్పణము సేసినట్ల. లింగమునందేది సేసిన నది భువనత్రయమునకు జేసినదియ. అగ్ని సర్వదేవతలకుం బోలె సర్వలోకములకు శివలింగము ముఖము! కావున కార్తికేయా! నీవు లింగప్రతిష్ఠ కావింపుము. ఇందులకు సాక్షి యిట స్వయమ్ముగ

మహేశ్వరుడే. అని విష్ణు వనినంతట నంతట సాధువాదము ప్రవర్తిల్లే. అనంగవైరియు నాత్మజు నాలింగన మొనరించి 'తండ్రి! నాభక్తుల యెడల నీవు చూపువాత్సల్యముకంటెను నీయెడల నా కపరిమిత వాత్సల్య మొదవినది. జగద్గురుండు భగవంతుండు వాసుదేవుం డిప్పు డేది యానతిచ్చె నది యట్టిద. అన్యథా కానేరదు. నేనే హరి. హరియే నేను. రెండుదీపముల కెట్లు భేదములేదో యట్లే మాయిద్దరికి భేదము లేదు. అతనిని ద్వేషించినవాడు నన్ను ద్వేషించినట్లే. అతని నను గమించినవాడు నన్ననుగమించినట్లే. స్కంద! నాభక్తుడే యీ జ్ఞానము వడయును. అనవిని సేనాని, 'శంకర! మున్ను తారకవధనమయంబున గగనవాణి యిట్లే నాకు వినిపించినది. అని తారకవధ నా మొదటి ప్రతిజ్ఞ. శక్తి బయలుపెడలి యయ్యసురను నిస్సత్త్వనిం జేయవలయు ననుట రెండవది ఎక్కడ వాడు సంహరింపబడెనో యక్కడ శాంతి, కియ చేయవలె ననునది మూడవది ఈ మూడింటికి ననువుగ మూడులింగములను విశ్వకర్మచే నిర్మింపజేసి కుమార స్వామి మూడుతావులందును బ్రతిష్ఠించెను. మొదట పశ్చిమదిశ 'ప్రతిజ్ఞేశ్వరము' అను లింగమును నిల్పెను. అక్కడ బహుళాష్టమి నాడు స్నానముసేసి యుపవసించి పూజించి జాగరముసేసినచో బరుషములాడిన పాపము పోవును. వహ్నికోణమున (ఆగ్నేయ దిశ యందన్నమాట) శక్తి బయలుదేరిన సరస్సుదరి "కపాలేశ్వరము" అనులింగము ప్రతిష్ఠింపబడినది. అచటి దేవి 'కాపాలికేశ్వరి' యనంబడును. ఉత్తరదిశ "శక్తిచ్చిద్రము" అనంబడును. అక్కడ సర్వపాపహరయగు పాతాళగంగ యున్నది. స్కందుం డచట స్నాన మాచరించి వజ్రాంగతనయుడు కాశ్యపేయుడు రుద్రభక్తుడు నగు తారకునికి బ్రీతిగ దిలతర్పణమును "అక్షయోదక మస్తు" అని వదలెను. అప్పుడు హరుండు స్కందునితో "కృష్ణచతుర్దశినాడు మధుమాసమున స్నానముచేసి యుపవసించునేని తేజోవధ నిమిత్త మైన పాపమునుండి విముక్తుఁడగును (తేజోవధమనగా బ్రతాపశీలు రగు శూరుల సంహరించుట) ఈశక్తిచ్చిద్రతీర్థమున నీచెప్పిన కృష్ణాష్టమితో సోమవారము శివయోగముతైతిలమనుకరణమునను నాటుం

గలిగినచో నానాడు రుద్రపారాయణము సేసినవాడు సశరీర రుద్రలోక మందును.” అని యానతిచ్చిన త్రిలోచను వచనంబులకు స్మృత స్యామి ప్రీతుండయ్యె. దేవతలు ముదితులై సాధువాదంబు సేసిరి.

(అధ్యాయ ౩౪) బ్రహ్మ తృతీయమ్మగు లింగమ్మను గుమా శేశ్వరిలింగ మ్మను పేర మహీసాగరసంగమతీర్థమ్మన బ్రతిష్ఠింప జేసెను. గుప్తక్షేత్రమనియు వానికి నామాంతరము. గుహుండకృష్ణ గిరిజావల్లభు వినుతించి యనుగ్రహపాత్రుండయ్యె. శాంకరియు నచట నధివసించి భక్తానుగ్రహముఁ సేయుదునని కుమారుని లాలించె.

(అధ్యాయ. ౩౫) సురలు కుమారుంగని ‘స్వామీ! నీ విజయ చిహ్నంబుగ నొక స్తంభము నిందు బ్రతిష్ఠింపవలయునని యర్థించిరి. అట్లనే స్తంభేశ్వరమను నాతీర్థమ్మన స్తంభమ్మ ‘స్వామిచే ప్రతిష్ఠిత మైనది. శివుండును గుమారునియెడ బ్రసన్నుడై సప్తమ వాయుసంధంబున నివసింపుమని యానతిచ్చి తా నా స్తంభతీర్థమ్మ నధివసించె. బర్హరీతీర్థ ప్రసంగవశంబున భూగోళస్వరూపమును దేవర్షి వినిపించెను. (చూ. అధ్యాయ. ౩౬. భూగోళస్వరూపవర్ణనము. చూ.) అధ్యాయ. ౩౭. ఇందు సందర్భవశమున జ్యోతిశ్శాస్త్ర విషయ మిట్లున్నది.

లింగ మొదలగుదానికి వ్యక్తదేశ మనిపేరు. దానికి దక్షిణ మున నున్న ప్రదేశము భూర్లోకము. దానికి త్తరమున భువర్లోకము పేరువు స్వర్లోకము. ఆమీద ఆకాశమున మహర్లోకము. దానిమీద జనలోకము. ఆమీద తపోలోకము. ఆపైన సత్యలోకము’ అని యున్నవి.

భూమికి లక్షయోజనములలో రవిలోక మున్నది. రవిరథము తొమ్మిది వేల యోజనముల వైశాల్యముగలది. దాని యీశాదండము (పోలుగర్ర) పదునెనిమిది వేల యోజనముల పొడవుగలది. సూర్యమండలమునుండి లక్షయోజనములలో జంద్రమండల మున్నది. ఆతనిది త్రిచక్రమగు రథము. గుఱ్ఱములు మొట్టమొదలవలె తెల్లనివి.

చంద్రునుండి సూర్యుల యోజనములలో నక్షత్రమండలము గలదు. దానికి మీద రెండులక్షల యోజనములలో బుధమండల మున్నది. అతని రథము వాయువు అగ్నియను ద్రవ్యములచే నేర్పడినది. వానిని యెనిమిది వాహనములు పిశంకవర్ణములు. వానికి రెండులక్షలలో శుక్రకుండు గలడు. అతని కెనిమిది గుఱ్ఱములు భూసంభవములు కల రథము గలదు. వానికి రెండు లక్షలలో బృహస్పతి. పాండురవర్ణంబు లగు నెనిమిది హయములుగల కాంచనరథ మత డధిష్ఠించును. శని యాతనికి రెండులక్షలలో గలడు. వాని రథాశ్వము లాకాశ సంభవము లెనిమిది. శబలవర్ణము గలవి. వానికి లక్షమీద సప్తర్షి మండలమున్నది. సూర్యునికి గ్రందుగా రాహు వెనిమిది గుఱ్ఱముల రథమెక్కి యున్నాడు. వాని వాహనములు తుమ్మెదలరంగుగలవి. సప్తర్షి మండలమునకు లక్షలో ధ్రువు డున్నాడు. (కుజునికి రెండు లక్షలయోజనములలో బృహస్పతి గలడని యున్నదికానికుజునియునికిం గూర్చి మూలములో శ్లోకము లోపించియున్నది) ధ్రువుడు శింశుమార చక్రముయొక్క తోకయం దున్నాడు. అతడు వాసుదేవస్వరూపు డందురు. ఈ ధ్రువాంతగ్రహమండలమంతయు వాయుపాశములచే గట్టబడియున్నది. సూర్యమండలప్రమాణము తొమ్మిదివేల యోజ నములు. దానికి రెండురెట్లు చంద్రమండలము. ఆ యిర్వారకు దుల్యుడై రాహువు వారికి గ్రందుగా నడచుచుండును. అతడు భూమి యొక్కనీడ నుద్ధరించుకొని మండలాకారముగ వర్తించును. చంద్రు నిలో బదునాటవభాగము శుక్రకుడు. శుక్రకునిలో నాల్గవవంతు తక్కు వగా బృహస్పతి. అతనికి నాల్గవవంతు తక్కువగా శని కేతువు బుధు డును. భూలోకము పాదగమ్యము. భూమికి సూర్యునికినడుమ భువ ర్లోకము. ధ్రువునికి సూర్యునికినడుమ బదునాల్గు నియుతముల యోజ నముల యంతరము స్వర్గలోకము. ధ్రువునికి మీద కోటియోజనములలో మహర్లోకము. రెండుకోట్లలో జనలోకము. అక్కడనే చతుస్సనులు (అనగా సనక సనందన సనాతన సనత్కుమారులు) గలరు. నాల్గుకో ట్లలో తపోలోకము. అక్కడ వైరాజులను దేవతలు దప్పికలేనివారై యుందురు. తపోలోకమునుండి యాఱుకోట్లలో సత్యలోకము. అపున



స్కారకులను మహానుభావుల నది స్థానము. ఆ మీద పదునెనిమిదికోట్ల యెనుబదియైదులక్షల యోజనములలో నిరుపమ శుభస్థాన మొకండు రాజిల్లుచున్నది. భూర్భువస్వర్లోకములను నీ మూడింటికిని కృతకమని పేరు. జన తపస్సత్యలోకములు మూడును “అకృతకము” అనబడును. కృతకాకృతక మధ్యస్థమైనది మహర్లోకము. అది కల్పాంతమున శౌన్యమగునుగాని సర్వాత్మనా నశింపదు. ఇవి సప్తపుణ్యలోకములు. ఇవి వేదవిహితకర్మానుష్ఠానజన్యములు. బ్రహ్మాండ శిరస్సున గంగానది యున్నది. అక్కడనుంచి మేరుపునకు దిగి భూమిని బాతాళమును బ్రవేశించి యది పవిత్రము చేయుచున్నది.

—: సప్తవాయుస్కంధములు :—

భూమినిదాటి మేఘముల గదల్చుచు మేఘమండలముదాక వీచువాయువు ప్రవహము. (మేఘముల “ప్రవహతి”- ప్రవహింప జేయునది యని వ్యుత్పత్తి) ధూమజములు ఊష్ణజములు నగు మేఘములు సముద్రోదకముతో నిర్దిష్ట. అవి నీలాంగములు. అవే వర్షివృక్షములు. రెండది “ఆవహము” అది సూర్యమండల నిబద్ధమై యున్నది. దాని పట్టుతోనే సూర్యమండలము తిరుగుచున్నది. మూడవది “ఉద్వహము” అది చంద్రస్కంధమున నున్నది. నాల్గవది “సంవహము” నక్షత్రమండలమందున్నది. ఐదవది వివహము. ఇది గ్రహచక్రమున కాధారమై త్రిప్పుచున్నది. “వరివహము” ఆఱవది. అది సప్తర్షిమండలమందున్నది. ధ్రువునివరక కావాయువుచే సప్తర్షిమండలము తిరుగును. “పరావహము” ధ్రువమండలమందున్నది. అది యేడవది. దానిచే ధ్రువమండలము నిలుకడ పొందుచున్నది. (జ్యోతిశ్శాస్త్రమున మొదటిది ఆవహమని తెల్పబడినది. ఈ పురాణములో మొదటిది ప్రవహమని యున్నది.) ఈ వాయువుచే దితిగర్భమున నింద్రునిచే ఛేదింపబడినవిగా సప్త సప్త సంఖ్యాకములయి (నలుబది తొమ్మిదియయి) పురాణముల వర్ణింపబడినవి. ఆ కథ సర్వపురాణ ప్రసిద్ధము)

(అధ్యాయ. 3౯. లో పాతాళవర్ణనము కలదు.)

## — బర్కరీ తీర్థ చరిత్ర —

ఋషభుని కుమారుడు భరతుడు. ఋషభునివలననే లోకములను మోహపెట్టు పాపండవాదములు ప్రబలినవి. వానికుమారుడు శతశృంగుడు. వాని కెనమండుగురు కుమారులును నొక కన్యయుం గలిగిరి. ఆ బాలిక బర్కరీముఖము (మేకముఖము) గలదయ్యెను. దానికి గారణ మేమన ముందటిజన్మమున నామె మేకజన్మమెత్తెను. ఆ మేక యొకవలలో దగులుకొని విధివశమున నందు దలతెగిపోగా నక్కడనే చనిపోయెను. అది మహీసాగరతీర్థ మగుటచే దత్ప్రభావమువలన నామె శతశృంగస్వపునికనుంగుబిడ్డయైజన్మించెను. కాని యామె ముఖముమాత్రము మేకముఖ మట్లనే యుండెను. మిగిలిన శరీరము జగన్మోహనమయి యుండెను. దానికి దలిదండ్రులు, ప్రజలు మిగుల ఖిన్నులయిరి. ఆమె వయసువచ్చిన తరువాత నొకనాడద్దమున దనమోము చూచుకొని యాశ్చర్యపడి మున్ను దాను సేవించిన తీర్థమహిమచే గల్గిన పూర్వజన్మస్మృతిచే దలిదండ్రుల నోదార్చి స్తంభతీర్థమున కేగి దానములుసేసి యటమున్ను బాదలో పడియున్న తన శిరస్సును వెదకితెచ్చి యస్థిమాత్రావశేషముగానున్న దానిని దహించి సంగమతీర్థమునం దస్థిమజ్జనము గావించినంతనే తత్ప్రభావమున నప్పుడ పూర్ణ చంద్రబింబమ్మునోలు ముఖముం బడసెను. సురాసుర నరకిన్నరు లా మోమునందమునకు మోహించిరి. ఆ బాల యటనే తపమాచరించి నిరంతర సన్నిధానము వరమ్ముగా బడసెను. అ చ్చటనే శివలింగప్రతిష్ఠయుం గావించెను. స్వామి యట బర్కరీశ్వరుం డనుపేర రాజిలె. స్వస్తికుడను నాగేంద్రుడా బాలికం జూడ నేతెంచెను. వానిరాకచే భూమి మీది కుత్క్షిప్తంబయ్యె. అచ్చటనే యొకకూప మేర్పడినది. దానికి 'స్వస్తికము' అను పేరిందుచే గల్గెను. అందు గంగాతీర్థము నుంపబడినది. అది సర్వపాపహరము సర్వఫలప్రదమని శివు డనుగ్రహించెను. కార్తిక కృష్ణ చతుర్దశియం దీ స్వామి నర్పించిన ననంతఫలదము. ఆ బర్కరీకన్యయే భారతభూమి నవఖండవిభాగముసేసి యనంతగ్రామముల నన్నలకిచ్చె తా నచ్చటనే శివారాధన నిరతయయ్యె. పార్వతి యామెకుం దర్శన

బచ్చి 'చిత్రలేఖ' యను చెలికత్తెగా నామెను స్వీకరించెను. అచిత్రలేఖయే ఉపాదేవి కనిర్పద్ధునిచిత్రము రచించియిచ్చింది. ఆమె అప్పు : నీటియందు దీప్తతపం బొనరింది యప్పురసనామము నంది మహాకాలుని కింతియయ్యె. యోగినీచక్రమం దగ్రేరహురాలు నయ్యెను.

(అధ్యాయ. ౪౦) నారదుండు నర్జనున కిట్లు తెలిపె. మహాకాలేశ్వరుని దివ్యచరిత్రము తెలిపెద. మున్ను గాశీక్షేత్రమున మాంటి యను రుద్రజప తత్పరుం డొక డుండెను. అతడు మాతేంద్రులకు మొనర్ప రుద్రుననుగ్రహమున నాతనిభార్య చటిక యనునది గర్భనతి యయ్యె. ఆమె నాల్గువత్సరములు గర్భమును మోసెను. మాంటి సామమంత్రముల నభిమంత్రించి గర్భస్థశిశువుతో 'వత్స! నీతల్లి పరమశుద్ధురాలు. ఆమెను మిగుల శ్రీమద్భక్తుచున్నావై గర్భము వైలువడి రావేమి? మనుష్యలోకముపై నీకలిదూర లేదేమొ! నరలోకము ధర్మాది పురుషార్థసాధకము. పరివర్తనలు నిందు జనింప నభిలషింతురు. ఈవేల రా" వన గర్భస్థశిశువు వేదములం దర్చిస్మార్గము కాలమార్గము (ధూమమార్గ మని యందును) నను రెండుమార్గములలో మొదటిది మోక్ష పథము. రెండవది కర్మమార్గము. దీన సుఖము లేదు. మొదటిదారి లభించినచో కరుణతో యవతరించుటకు వెనుదీయ నన మాంటి తన యిలవేల్పును మహేశ్వరుని కీవార్త నివేదించి శరణొందెను. భక్తికి మెచ్చి ధర్మధూమైరాగ్యకరములగు విభూతులను బంపి యతనికి మోక్షసాధకము జేయించెను. వారిబోధ విని కుమారుండు భూమిపై జన్మించెను. విభూతులు వానితండ్రియగు మాంటిని గని నీకనువు నామార్గ విభూతుడై చూడు మెట్లేడ్చుచు కంపించుచున్నావో! కాలక్షేత్రమున పర నీతడు వర్ధిల్లునని. యేగిరి. అతడు నర్జనునాదులకును తుడై పాశుపతవ్రతనిష్ఠుడై గుప్తక్షేత్రమహిమంబు ను దర్శియొక బిల్వవృక్షము క్రింద నొకలక్ష జపించెను. అప్పుడు యాతని యింద్రియములు లయమంది పరమానందస్వరూపుఁడయ్యె. వారిని కాశీప్రముఖ దివ్యక్షేత్రములం దెందును నందిని యమంచానంది

మిం దందితిని గంగామృతమట్లు నాయుంద్రియమ్ములు ప్రసన్నమ్ములయ్యెను. భూతదయ నన్ను వరించినది. ఏకైకమగు పరమధర్మము నా కవగతమైనది. ఇదియిదియని పెక్కుతీర్థముల నటమటించువానికి ముక్తిరాదు. అని యంగుష్ఠమున నిల్చి మంత్రపురశ్చరణ సేసెను. తోయబిందుమాత్ర స్వీకారమ్ము నియమముసేసి యట్లు జపించు నతనిదరి కొకడు జలపూర్ణకుంభంబు గొనివచ్చి నీ నియమమ్ము పూర్ణమయ్యెను. ఈయుదకమ్ము గొని నాశ్రమ సఫలమ్ము సేయుమని వేడుకొనెను. అంత కాలభీతి నీకులశీలాదులేవి? తెలిసికొని నీవిచ్చిన నీరము గ్రహింతుననియె. అతడును నాతల్లి దండ్రుల నెఱుంగను. పోయినారో యున్నారో తెలియదు. ఎప్పుడును సోహమ్ సః=అతడు అహం=నేను అనిమాత్రము చూచుచుంటిని. ఆచారధర్మములతో నాకు బనిలేదు. నేనేమియు చేయుటలేదు. అన కాలభీతి యట్లైన నీ నీరు నేను దీసికొనను. నాగురువు నాకు బల్కిన శ్రుతివచన మిట్లున్నది. ఎవ్వనికులము తెలియదో బీజశుద్ధి యెవ్వనికుండదో వానియన్నము తిన్నను నీరు త్రాగినను సాధువు చెడిపోవును. రుద్రుని నెఱుంగక రుద్రధక్తుండుగాకయుండువాని యన్నోదకము లారగించినవాడు పాపి. అనవిని యాపురుషుండు నీ వపస్కారివి. జడుడట్లున్నావు. నిన్ను జూచిన నవ్వు వచ్చుచున్నది. సర్వభూతములందు శివుడున్నాడు. తనకు నితరుని కంతరముచేయు భేదదృష్టికలవానిని మృత్యువు బెదరించును. అదిగాక మంచినీటిలో నశుచిత్వ మేమిచెప్పుము. మట్టికుండ యిది. నిప్పుచే గాలినదికూడ. నీట నింపబడినది. ఇట్టిదానిలో నశుచిత్వప్రసక్తి యెక్కడిది? నాసంసర్గమువల్ల నిది యంటువడినదని యనుమానింతువా? నే నీనేలమీద నిలబడియున్నాను. దీనిమీదనే నీవు నున్నావు. కాని యాకాశమున నెగిరిపోవుట లేదుగదా! ఈరీతి విమర్శింపగా నీమాట ముగ్ధభావణ మట్లున్నది. అన గాలభీతి యిట్లనియె. అన్నిభూతములందు శివుండే యున్నాడని చెప్పినచో నట్టివారు మన్ను ఎమ్ములు నేల తినరు? (అనగా మన్ను మొదలయినవి గూడా యీశ్వర రూపములే యను సమత్వదృష్టి లోకవ్యవహారమున లేదేమని

ప్రశ్న) పరమేశ్వరుడు చిత్తశుద్ధికొఱ కేర్పరచిన స్థితి యిట్టిది. ఫలరూపమయిన ప్రయోజనము చూపి ఆమర్యాద సంరక్షించబడుచుండును. ధాత మున్ను రూపాత్మకమైన యాజగమున్ను సృజించెను. త్రాటిచే గోవట్లు రూపప్రపంచము నామప్రపంచముచే సంఘటింపబడియున్నది. ధ్వని వర్ణము పదము వాక్యము నని నామప్రపంచము నాల్గు విధములు. ధ్వని నాదమయము. వర్ణము లకారాదులు. పదము శ-వ అనునిట్టివి. 'శివ' యనునది వాక్యము. ఆవాక్యము మూడు విధములని వేదము చెప్పుచున్నది. శ్రుతి ప్రభుసంమితము. ఇతిహాసపురాణాదులు సుహృత్సమ్మతములు, కావ్యాలాపాదికము కాంతాసమ్మతము. ఇందు ప్రభుసమ్మతము బాహ్యభ్యంతరములు రెండింటను శుచియైనది. సుహృద్వాక్యము నట్టిదే. అది సర్వథా పాలనీయము. సప్తప్రముఖులగు బ్రాహ్మణులు వేదేతిహాసపురాణములను సంరక్షించినారన్న వాడు తెలియనివారా? వేదాంతవచనములం బట్టి యూర్ధ్వలోకగాములను సాత్త్వికులని మధ్యలోకగాములు రాజసులని తామసు లభోగతీలని తెలియుచున్నది. ఈసత్వాదిగుణపరిగణనము జీవుల కాహార నిమిత్తముగా గల్గుచున్నది. సర్వభూతములందు శివుడు గల డను మాటపై మా కసూయలేదు. అది నిక్క-మ. శివుడట్లున్నాడు. కాని ఒక్కయుపమానము వినుము. సర్వభూతములు పెక్కులున్నవి కాని కొన్ని శుద్ధరూపములు కొన్ని హీనరూపములు గలవు. అన్నింటను బంగారమున్నది. అట్లే శివుడు నున్నాడు. తక్కువ వన్నెగల బంగారము పుటముబెట్టి శోధించిన మేలిమివన్నె బంగారమగును. అట్లే శోధితమైన యాశరీరమును శుద్ధమై స్వర్గమున కేగును. కావున హీనునినుండి యేవస్తువును గాని తీసికొనరాదు. ఆహారవిహారముల పట్లను నీనియమము సర్వథా పాలింపదగియుండును. కావున నీవిచ్చు నీరంటనైన నంటను. మంచిది కానిమ్ము చెడ్డది కానిమ్ము మాకు శ్రుతియే ప్రమాణము. అవని యాపురుషుండు కడిబొటకట్టెలు క్రిందరాచి యొక గుంటచేసెను. అందు జలమును రప్పించెను. అది పొంగిపొరలిపోవుచుండగా కాలినేత నొక చక్కాకముగ గుంట

చేయగా నది పెద్ద సరస్సుయ్యెను. ఆయద్భుతమునకు బ్రాహ్మణు  
డాశ్చర్యపడడయ్యెను. భూతప్రేతాదుల నుపాసించు తుచ్ఛమంత్ర  
జాలికులం దీలాటివింత లుండును. దానికి వెఱగుపడి సనాతన వేద  
మార్గమును విడువరాదు. అన నన్నరుడు వెండియు 'బ్రాహ్మణా!  
నీ వతి మూర్ఖుడట్లున్నావు. పైన ప్రజ్ఞావాదములు సేయుచున్నావు.  
నీ వీ శ్లోకార్థము వినలేదా! నూయి యొకరిది, చేదయొకరిది, తా  
డొకరిది. ఇంకెవరో న్నానము సేయుదురు, త్రాగుదురు. మొత్త  
మీయందఱును ఫలమున సమభాగులే. అట్టితఱి నా నీరు పద్మ వద్దందు  
వేల? అన ఘటాదులు నిమిత్తముగా నీసుకృతమున సమభాగ  
మెట్లు వచ్చెనని మఱలమఱల విమర్శించి యావిప్పు డొక నిశ్చయ  
మునకు రాలేకపోయెను. బహుజనము లిచ్చిన ద్రవ్యముయొక్క  
తరతమ భేదముం బట్టి తరతమఫలము రావలసియుండునే యనియు  
శుచియై శివధ్యాననిరతుడై యీజలము దాగినను ద్రావకున్నను  
ఫలమొక్కటే యనియు నిట్లు వితర్కించి ఓయీ! నీవన్నది  
సత్యమే. కాని కుండనీరుపోసి గుంట నింపితివి. ఇది ప్రత్యక్షముగా  
జూచి నావంటివాడీ నీరెట్లు త్రావగలడు? చెప్పుమనెను. ఈవిధమగు  
నాణిని దృఢనిశ్చయమును గని యాపురుషుండు నవ్వి యంతర్ధాన  
మందెను. కాలభీతియు నీకథ యేమోయని యాశ్చర్యపడుచుండగ నే  
యచటగుంటనుండి యొకలింగము దళదళల వెలిగించుచు బ్రాదుర్భవిం  
చెను; ఆలింగావిర్భాససమయమున నప్పరసలు నాట్యము సేసిరి.  
గంధర్వులుపాడిరి. పారిజాత కుసుమవర్షము గురిసెను. దేవమునులు  
జయజయనినాదములు సేసిరి. కాలభీతి ప్రణాతుండై స్తుతించెను.

కాలుఁడు పాపకోటులకుఁ గాలుఁడు సంస్మృతి కౌర! కాలుఁ డా

కాలపథంబు పాలిటికి గాలగళుండు కలాకలున్ మహా

కాలుఁ గలావికారి బలకారిఁ ద్రియంబకు నిన్ భజింతు నీ

ప్రమోలన ప్రాలెదన్ సకలభూతములన్ నినుగాఁదలంచెదన్.

అని యిట్లు పెక్కువిధంబుల వినఁతుండై లింగము వెలువడి  
ముల్లోకములును నిజ తేజంబున వెలిగించుచు బ్రత్యక్షమై నీవీర్థమున

జేసిన యారాధనకు దృఢుండనైతి. నేనే యిప్పుడు సరాకృతిందాల్చి వచ్చితి నీతో జరిపించితి. నీవంటివారు ధర్మమార్గమును సంక్షోచమున నుండదులకు మెచ్చితి. సప్తమంత్ర రహస్యాంశమైన నీస్తవముచే సప్తమంత్రఫలము లభింపగలదు. వరముకోరుమన గాలభీతి 'ధన్యుండనైతి నీతో'వణంబున సర్వధర్మములు సఫలంబులై నవి. ఈలింగము నారాధించినవారి కక్షయఫలము ననుగ్రహింపుము. ఆకాశమున దార కాలింగమును పాతాళమున హాటకేశ్వరము భూపృష్ఠమున స్వాయం భువలింగము ననువాని కీలింగంబు తుల్యంబగుగాక! యనిన నట్లు శివుం డనుగ్రహించి కరంధముడను రాజుని యచిరకాలమున నిటకు రాగలడు. అతనికి సర్వధర్మములు తెలిపి నాలోకమునకు రమ్మ! అని శంకరుం డంతర్ధానమందెను. అవ్వల గరంధము డేతెంచి ధర్మ ప్రశ్నమ్ములకు గ కాలభీతి మహాకాలుండనుపేర నాతని సంశయము లన్నిటి నివారించెను.

— | మహాకాలుడు కరంధమునికి ధర్మములు నెప్పుట. —

పితరులకు దీర్ఘములందు దర్పణము నేయదునుగదా. నీటిలో నీరు గలియునేకాని యది పితృదేవతల కందుటయు నాను తృప్తు లగుటయు నెట్లు? పిండప్రదానాదులు నింతియే. మన మిడిన యన్నాదులను బితృదేవతలు భుజింతు రనుమాట కుదురదు. స్వప్నప్రాయ మైన యీపితృదేవతాప్రసక్తినిగూర్చి నామనస్సు మిగుల మోహము పెంచుచున్న దన మహాకాలుం డిట్లనియె.

దేవతలకు బితరులకు హవ్యకవ్యము లందుటకు గారణము గలదు. దూరముగా జెప్పిన మంత్రము, దూరమున జేసిన పూజయు దూరస్తుతియు భూతభవిష్యద్వర్తమానమగు సర్వమును వా రెఱుంగుదురు. దానిని బొందుదురుగూడ. పంచతన్మాత్రలు (శబ్దస్పర్శ రూపరసగంధములు) మనోబుద్ధ్యహంకారములు జడప్రకృతియు నగు నవతత్త్వమయ మిశోరీరము. ఇందు పురుషుడు (జీవుడు) దశముడు.

కావున గంధముచేతను శబ్దాదితత్త్వములచేతను పితృతాదులు తృప్తు లగుదురు. అందును శుచియైనవానిం జూచి మిక్కిలి తృప్తిచెందె దను. పశువులకు ద్వణమును నరుల కన్నము నట్లు దేవయోనుల కన్నసారమే భోజనము. సర్వభావములయొక్కయు (పదార్థము లన్నమాట) శక్తు లచింత్యములు. జ్ఞానగోచరములు. కాన పితృ దేవాదులు పదార్థతత్త్వమును గ్రహింతురుకాని యాపదార్థ మిక్కడనే మిగిలియుండును. అన గరంధముం డిట్లనియె. పితరులకు శ్రాద్ధము పెట్టబడుచున్నది. వారు స్వకర్మవశమున స్వర్గమునకో నరకమునకో పోయిన వా రీ శ్రాద్ధాన్నము నెట్లునుభవింతురు? కర్మ బద్ధులయి స్వర్గనరకాదుల ననుభవించు వారింకొకరికి ఆయువును సంతానమును ధనమును విద్యను స్వర్గమోక్షములను సుఖములను నెట్లీయ సమర్థులయ్యెదరు? అన మహాకాలుం డిట్లనియె. రాజాగ్రనే! షితరులు స్వకర్మవశు లన్నమాట సత్యము, దేవాసురయక్షాదులలో మూర్తిమంతులు నమూర్తులు నయి కతుర్వర్ణములవారి యొక్కయు దేవత లేడు వర్ణములుగా నుందురు. వారు సర్వ వాంఛల నీయగలరు. అట్లే పితృగణములు ముప్పదియొక్కటియు ప్రబలులు. ఇచ్చట బెట్టిన శ్రాద్ధము వారిని దృష్టిపఱచును. వారు తృప్తులయి జీవుల పితృపితామహప్రపితామహులే యేలోకములం దేయే జన్మములం దున్నను వారివారి కచ్చటచ్చటనే తృప్తిగల్గించు చుందురు. ఇవిధమున నిచటిశ్రాద్ధ మక్కడివారి కందును. అన రాజిట్లనియె. భూతముల కెట్లు పేరుపేర యీయబడ నట్లే దేవ పితృదేవతలకు మాతృము సమిష్టిగా నీయబడక ఇది పితరులకు, ఇది దేవతలకు, ఇది విభ్రులకు, ఇది యగ్నికి నని యీవిధ ముగా శ్రాద్ధవిస్తరము చేయు పెందులకు? అది మనఃకాయక్షేత్రము కాదా? యన మహాకాలుండు “ప్రతిపత్తి యెల్లెడ నుచితము. అది లేకుండ వారందుకొనరు. (ప్రతిపత్తి యనగా నామగోత్రాదులను జెప్పి పితృదేవతాదుల నాహ్వానించుట) వాకిటనున్న కుక్క బలిని గ్రహించి తిన్నట్లు గృహయజమాని యందుకొని తినడుగదా! భూతముల క్లే దేవతలును ననాహూయముగ శ్రాద్ధముల గ్రహిం



పరు? అశ్రద్ధగా నిచ్చినహావ్యమును శుచిగా బ్రీతితో ననుభవించు. మంత్రహీనమైనదియు గ్రహింపరు. శ్రుతి యియ్యర్థమునే చెప్పినది. మంత్రములు దైవతములు. సమంత్రకముగా జేసినది సదైవతముగా జేసినట్లు. సమంత్రకముగా నిచ్చిన సదైవముగా నిచ్చినట్లు. సమంత్రముగా గ్రహించిన సదైవముగా గ్రహించినట్లు. కావున సమంత్రకమయిన దానిని గ్రహింపరాదు. అమంత్రకముగా నివ్వనురాదు. కావున వైదికములు పౌరాణికము లయిన మంత్రములతో నీయవలెను. ఇతరవిధముగా నందికొనరు. తిరిగి భూతముల కది ఫలరూపమున కాదుగూడ. దర్భలు నువ్వులు నక్షత్రలు అనువానితో గూర్చి యిచ్చెద రదియెందులకు? అని రాజశుగ మహాకాలుండు మునుపు పుడమింజేసిన దానములను రాక్షసులు బలాత్కారముగ లాగుకొనుచుండిరి. అత్తటి దేవతలు పితరులు బ్రహ్మకు జెప్పి కొనగా రక్షణకొఱ కాయన పితరులకు దిలలను దేవతల కక్షతలను ఉభయులకు దర్భలను నీరును రక్షకములుగా ననుగ్రహించెను. ఇవి లేక యిచ్చిన దసురలకు జేరును. అవి లేకుండ యిచ్చినది చూచి నిట్టూర్పుపుచ్చి పితృదేవతలు విముఖులయ్యెదరు. దాన దాతకు ఫలముండదు. ఆమీద చతుర్ముఖములు, అష్టాదశపురాణములను శ్వేతవరాహ కల్పమునందు వ్యాసులయి యవతరించినవారి పేరులను యోగేశ్వరులను దెల్పి కలిస్వరూపము వర్ణించెను. (నారచించిన “భవిష్యత్తు” అను గ్రంథమున అష్టాదశపురాణములందలి కలిధర్మ ప్రకరణమును సవ్యాఖ్యానముగా జూడవచ్చును.)

(అధ్యాయ. ౪౧.) కొండలు శివుని, మణికొండలు బ్రహ్మను కొనియాడెదరు. నీవు మోక్షముం బ్రకంశించెదవు! ఈభేదమునకు గారణ మేమి యాహింతు వని రాజశుగ మహాకాలుం డిట్లనియె. త్రిమూర్తులు సహారమహిములే. నైమిశారణ్యవాసులిట్లే సందియమంది బ్రహ్మలోకమున కరుగ సరిగా నాసమయముననే చతుర్ముఖుండు “అంతుగనరాని యనంతునికి నమస్కారము. మహేశ్వరునకు నమస్కారము. ఇరువురు నాయందు గరుణ

చూపుదురుగాక!" యనుచుండ విని, యతని శ్రేష్ఠుడనుకొని క్షీర సముద్రమునకేగిరి. అచట "సర్వభూతములం దుత్తముడు వేదరూపు డగు బ్రహ్మను సదాశివుని మంగళార్థినై మ్రొక్కెద" నను యోగేశ్వరుండగు విష్ణుని గని ప్రదక్షిణము సేసి కైలాసమునకు జనిరి. అక్కడ గిరిజం జూచి శివుడు విష్ణుసదనమ్మున నేకాదశియందు జాగరముండి సృత్యము సేసెద బ్రహ్మతృప్తికై తపస్సుసేసెద' ననుచుండ గని వలగొని యరిగి ఖిన్నులయి దేవాదిదేవులే పరస్పరపారమెఱుంగ రిక దత్సృష్ట సృష్టలమగు మనమాటేమి? ఈమువ్వరగు భేదము వర్ణించువారు పాపులు నిరయముం గాంతురు. అను నిశ్చయమునకు వచ్చిరి. రాజా! నీకిది స్ఫుటమైనదిగదా! కావున నెవ్వని కెవ్వరియం దనురాగమో వా డాదేవత నారాధించి పాపము వాయు నిదియ నామత మనెను. పిమ్మట గరంధము డడుగ త్రికరణసిద్ధములగు పాపము లను వివరించెను. శివపూజావిధానము నుపదేశించెను.

ఉపదేశావసానంబున సకలదేవర్షి బృందములతో నిందు శేఖరుడు సాక్షాత్కరించి మహాకాలు సంకతలంబున నుంచుకొని పుత్రునిగా నుపలాలించి నీలింగము నర్పించిన వారి కనంతఫల లాభమృగునని యనుగ్రహించె.

(అధ్యాయ. ౪౨) నారదుండు పార్థునకిట్లనియె. కాలాంతరమున నేను స్థాపించిన శివలింగస్థానమ్మున వాసుదేవుండు నుండినచో నాతీర్థము త్రమోత్రమమగును. హరి భూషణభూషణుడు. అనే నష్టాక్షరి జపించుచు నూరేండ్లు తపస్సుసేయ గరుడవాహనుడు సాక్షాత్కరించి స్వకళనం దావేశింపజేసి చనియె. ఇచ్చట నైతరేయుం డను విప్రుండు సిద్ధినందెను. అక్కడ వినిపింతు వినుము. నేను బ్రతిష్ఠించిన యిచ్చోట హారీతునివంశమున మాండుకాకి యను వేదవేదాంగపారగుం డగు నొక విప్రుండుండెను. వాని భార్య 'ఇతర' యను సాధ్వీ. ఆమెయం దైతరేయుండను సుతుడుదయించెను. అతడు పూర్వజన్మోపశిషీత మగు డ్వాదశాక్షరమంత్రమ్ము జపించుచుండెను. ఆశాల్య మట్లుండ నతని మూగవాడని ప్రజలాడబోచ్చిరి. తండ్రి చింతించి పింగయను

వేరొకతెం బెండ్లాడి నల్వరు కుమారులం గాంచెను. వారు వేద వేదాంగపారగులై యజ్ఞదులందు సుసత్కృతులగుచుండిరి. ఐతరే యని తల్లి సవతిబిడ్డల పెంపుచూచి గుండెబద్దలై కొడుకు దరికేగి తనకు సవతి సాం పవమానకరమగుట దెలిసి వాపోయెను. ఐతరేయకుం డమ్మ మాటలాలించి నవ్వి యొక నిమిషమాత్రము ధ్యానించి తల్లికి నమ్మకరించి “అమ్మా! నాకు దల్లివై కూడ యనుచితశోకమ్మున గుండుచున్నావు. సంసారమున కింత మురియుట మిఁగురు బుద్ధుంగని దీపమునకొనుటయేకదా! తనమేనిదుర్గంధము దానెఱింగియు నరుడు విరాగి కాడింతకంటె శోచనీయమెయ్యది? దుర్గంధాపనోదకమునకు స్నానముచేయుట. గంగాతోయము మృతప్రాయ మయిన మృత్పిండమును బరిశుద్ధముచేసినంతమాత్రమున లాభము లేదు. భావమృష్టం డద్దాన శుద్ధుడుగాడు. అంతశ్శుద్ధిలేనివా డగ్నిలోదూకిన స్వర్గమురాదు. అపవర్గమును లేదు. దేహదహనముమాత్ర మగును. భావశుద్ధియే సర్వకర్మతంత్రము లందును బరమశౌచము. ప్రియురాలి నొకభావముచేతను గుమార్తె నొకభావముచేతను గొగలించుకొనును. కుమారుడు మాతృస్తన మొకదృష్టితోజూడ భర్త వేరొక తెఱంగున గాంచును. అన్నిటికి జిత్రము మూలము. కాన చిత్రశోధన మత్యవ సరము. నరుడు గర్భనరక మనుభవించును. కాని నేలమీదబడి యది మఱచిపోవును. ఆబాధ జ్ఞప్తిచేయునది శాస్త్రమే. మరణవేద నయు నట్టిద. కావున సరకాదిమనుష్యాంతంబగు నీ దుఃఖమును బాయుమార్గ మాలోచించుట తత్తమము. దుఃఖాకులుడైనచో నిర్వేద ముచే విరాగ ముదయించును. విరాగముచే జ్ఞానము రేకెత్తును. జ్ఞానముచే ఫలమమ్మగు విష్ణుతత్త్వమెఱింగి ముక్తిపడయును. సంసార గహనముందాటి నేను మహోన్నతస్థానమున నున్నాను. ఇది యశో కము. అభయము. అదోషమునగు పదము. గురుడొక్కడే హృదయ ముం దున్నాడు. అట్టి ముకుందరూపుడగు గురుని బరాభవించి దానవు లథోగతి నందిరి. నేనా గురునాశ్రయించి స్వస్థుడనై యున్న ననుం గూర్చి నీవేల శోకించెదవు? అన విని యాతల్లి యానందమందె. అంత హరి ప్రహృష్టుండై యైతరేయునెదుట సాక్షాత్కరించె. అత డంజలి సేసి

జెక్కవిధముల విను తెంచెను. అనాథుండనగు నన్నుద్ధరింపుము హరీ! పునుషోత్తమా! యనిస్తుతించి విష్ణు ననుగ్రహపాత్రుండై ముక్తుండ వై తివని యనిపించుకొనెను. ఈ గుప్తత్రేతమున నీ యొనరించినస్తోత్రముం బఠించి నన్నర్పించువారు పాపక్షయమంది ముక్తి నందగలరని విష్ణుం డంతర్ధాన మందెను.

( అధ్యాయ. ౪౩ ) నారదుం డిట్లనియె. పార్థ ! నేను లోకానుగ్రహమునకై యీ తీర్థమున మార్తాండుం బ్రతిష్ఠింప నెంచితి. ప్రాణులకు సంసారతరణమున కా దేవుండు నౌక. రవి నర్పించు జనులు ధన్యులు. నూరేండ్లు భాస్కరునిసేవించి సాక్షాత్కరింపజేసికొంటిని. వరము కోరుమని స్వామి యన “ప్రభాకర ! కామరూపదేశమున భాసించు మీకశను మున్ను రాజవర్ధనుం డారాధించెగద. ఆకశతో నిందు సన్నిధిసేయవలయునన నర్కుం డట్ల దయచేసె. భట్టాదిత్యుడనుపేర నందు బ్రతిష్ఠించి సర్వవేదరహస్యభూతములగు నష్టోత్తర శత నామంబుల వినుతించితి. అంత నద్దేవుండు ప్రసన్నుడయ్యె. ఇచ్చట అష్టవిధ దివ్యశోభనలు చేసిన నప్పటి కపుడే నిజము తేలును.

—: ( అధ్యాయ. ౪౪ ) దివ్యశోభనలు :—

అర్జునుండు దివ్యశోభన విధానముల నడుగ నజసుతుండు వివరించె నది యెట్లన. దివ్యశోభనములెనిమిది విధములు ( దివ్యశోభన మనగా నేరముచేసెనా లేదా యనునది నిరూపించుటకు నిష్పన్నముట్లు కొనుట మొదలగునవి చేయుట యన్నమాట) అవి శపథములు కోశము ఘటము విషము అగ్ని కాలినయినుపమూకుడు పండు బియ్యము ననునవి యెనిమిది దివ్యములని పెద్దలందురు. సాక్ష్యములేని నేరముల కివి నిరూపకములు. జవనుం డను రాజు వశిష్ఠుని ముందట మిథ్యా శపథమున సేసె వంశముతో క్షీణించెను. ఆదిత్యాదులు సాక్షులుండగా నెవ్వడును జూచుటలేదని నరులు పాపములు సేయుదురు. సూర్యచంద్రులు వాయువు అగ్ని ఆకాశము భూమి

నీరు హృదయము యముడు పగలు రాత్రి రెండుసంధ్యలు ధర్మము ననువని పురుషవృత్తము నెఱుంగుచుండును ఈయంశ మెఱింగి సత్యశపథములు సేయవలెను. కాని నాడిహ పరదూ రుండగును. సత్యమునే చెప్పెదను. నీవు సాక్షివి. శుభాశుభఫల మీవ యిమ్మని శుచియై యీసూర్యుపాదములు స్పృశింప వలయును. విపుడు శాస్త్రుగ్రంథమును క్షత్రియుడు శస్త్రమును వైశ్యుడు వృత్తిని (అనగా దానమ్ము ద్రవ్యమును) లేదా గురువును దల్లిదండ్రులను పూజ్యుడగు నెవ్వనినేని స్పృశించి శపథము సేయ వలయును. ఘటరూపమగు దివ్యశోధనముం గూర్చి వినుము. (శ్రీశ రూపమగు దివ్యశోధనం గూర్చి యింతకుమున్ను దెల్పినట్లు మూల మున నున్నది. అది వెదుకవలసియున్నది) చదునుగా నున్న భూమిపై తూర్పుదక్షిణ దిశల నడుమ యజ్ఞీయము (యజ్ఞార్థములు= చంద్ర జువ్వ మొదలయిన వృక్షములు) అగు కర్రలను రెండు స్తంభ ములు నిలువబెట్టవలయును. ఆ స్తంభములు ఏడు మూరల పొడవుండవలయును. వాని రెండుహస్తములు భూమిలో బాత వలయును. ఆ స్తంభములమీద నాల్గుహస్తముల తులాదండము నిలుపవలయును (హస్తము=మూర) ఆకాటానిలుచుట్టకు గట్టిదండము నడుమ పాతవలయును. ఇటునటును రెండు శిక్యములు (మట్టు) వ్రేలాడ నీయవలయును. పాపాణములందైన నీకాటా వ్రేలాడగట్టవచ్చును. శత్రుమిత్రులందు సముండగు వర్తకునిగాని స్వర్ణకారునిగాని కంచు పనివానిం గాని తులాధారునిగా నుంచవలయును. ప్రాడ్వివాకుడు తూచువానికి “బ్రహ్మహత్య చేసినవానికి స్త్రీ బాలఘాతకునికి నెట్టి గతియో యబద్ధపు తూనిక తూచినవాని కాగతి పట్టు” నను శ్లోకార్థము వినిపింపవలయును. ఒక దానిలో నుపవాసమున్న యొక నరుని రెండవదానిలో దెల్లని పరిశుభమైన మున్నును బెట్టి తూచ వలయును. ఇటుకలు బూడిద పాపాణములు ఎముకలు నందుండ రాదు. ఆమీదట నామనుజుని దించి యొక యాకుపై (కాకితము మీద నన్నమాట) మున్ను స్వయంభువుండు తెలిపిన యీశ్లోకమును వ్రాయవలెను.

బ్రహ్మణ స్త్వం సుతా దేవి! తులనా మేతి కథ్యతే  
 తుకారో గౌరవే నిత్యం లకారో లఘుని స్మృతః  
 గురులాఘవసంయోగా త్తులా తేన నిగద్యతే  
 సంశయాన్మోచయ స్వైన మభిశ స్తం నరం శుభే.

‘తుల’ అను నీవు బ్రహ్మకుమార్తెవు. తుకారము బరువును  
 లకారమును లాఘవమును దెల్పును. గురులాఘవసంయోగముచే  
 ‘తుల’ యని చెప్పబడుచుంటివి. అపనిందపాలైన యీతని సంశయ  
 స్థితినుండి తప్పించుము.” అని యీశ్వోక్తార్థము. ఆమీద మరల  
 యానరుని కాటామీది కెక్కింపవలెను. అప్పుడు ముందటికన్న  
 పెరిగినచో బరిశుద్ధుడనియు దగ్గినచో నపరాధియనియు నిర్ణయింప  
 వలెను. మట్లు తెగిపోయినను కాటా చెడిపోయినను మరల తూచ  
 వలెను. ఇదంతయు భానువారమున భాస్కరుని బూజించి చేయ  
 వలయును. ఇటువై విషశోధనం గూర్చి తెల్పెద. విషము ఘట  
 సర్పవిషమని హిమశైలభవంబగు వత్సనాభుని విషమని రెండు  
 విధములు. ఏడుగాని యెనిమిదిగాని యవధాన్యపు గింజలను (విష  
 సంస్పృష్టము లన్నమాట) నేతితోఁ దడిపి శోధనచేయవలసిన వాని  
 కీయవలెను. వాని శిరస్సుపై నీక్రింది శ్లోకము వ్రాసిన పత్రముం  
 గట్టవలయును.

“త్వం విష బ్రహ్మణఃపుత్ర సత్యధర్మే వ్యవస్థితః

త్రాయస్వైవం నరం పాపా త్సత్యే నాస్య భ వామృతమ్”

వాంతులు మూర్ఖ మొదలయిన విషవికారములు లేకుండ  
 నాగింజలు జీర్ణమగుసేని యాతడు శుద్ధుడని యెఱుంగవలయును. ఇక  
 అగ్నిశోధనమెట్లనిన సూర్యదేవుని ముందు సప్తమండలముల కొక  
 దాని కొకటి యారంగుళముల దూరములో రచింపవలయును. ఉప  
 వాసముండి తడిబట్ట గట్టుకొన్న వాని నందు నిల్పి దేవ బ్రాహ్మణుల  
 సన్నిధిలో రాజునెదుట లేక రాజాధికారి యెదుట పగలు మూడవ  
 యామమున దూర్పుమొగముగ దోసిలాగ్గి శుచియై చతురస్రమండ

• మేతి కథ్యసే  
ని స్మృతః  
నిగద్యతే  
నరం శుభే.

తుకారము బరువును  
లంఘనసంయోగముచే  
లైన యీతని సంశయ  
ము. ఆమీద మరల  
అపుడు ముందటికన్న  
రాధియనియు నిర్ణయింప  
యినను మరల తూచ  
రుని బూజించి చేయ  
తెల్పెద. విషము ఘట  
భుని విషమని రెండు  
వ్యభిగింజలను (విష  
కోధనచేయవలసిన వాని  
వాసిన పత్రముం

వ్యవస్థితః  
"వ్యభ వామృతమ్"

వికారములు లేకుండ  
బ్రతుంగవలయును. ఇక  
ప్రమండలముల కొక  
రచింపవలయును. ఉప  
నిల్పి దేవు బ్రాహ్మణుల  
దుట పగలు మూడవ  
చియై చతురస్రమండ

లమున నిల్పి వానిచేతులు పుండ్లు మొదలయినవి లేకుండ జూచి  
యేడురావియాకులందు గట్టి యెనిమిదంగుళముల యిసుకగుం దెక్కుగా  
గాచి రవిపూజచేసి యగ్నినర్పించి రక్తచందనధూపమువేసి రక్త  
పుష్పములతో నిందితుని శిరస్సున పత్రమును గట్టవలయును. అందు

“త్వ మగ్నే వేదా శ్చత్వార స్త్వం యజ్ఞేషుచ కూయసే  
పాపం పునాసివై యస్మా త్త స్మా త్పావక ఉచ్యతే  
త్వం ముఖం సర్వదేవానాం త్వం ముఖం బ్రహ్మవాదినాం  
జతరస్థోఽసి భూతానాం తతో వేత్సి శుభాశుభమ్  
పాపేషు దర్శ యాత్మాన మర్చిష్మా న్భవ పావక !  
అథవా శుద్ధభావేషు శీతో భవ మహాబల !”

అను మంత్రమును బ్రాహ్మణులు పఠించుచుండగా నామండ  
లములం దాటవలయును. అట్లుదాటి యాగుండును బారవేయవల  
యును. రావియాకులు తీసివేసి యాచేతియందు ప్రహిణావ్యమును  
నలుపవలయును. హస్తము లేమియు గాలకున్న నాతడు శుభుడని  
యెఱుంగవలయును. భయపడి పారవేసినచో నద్దాని మరల యెత్తించ  
వలయును. తప్తమాషమను దివ్యశోధన మెఱింగించెద వినుము.  
ఇనుముతోగాని రాగితోగాని పదునాటంగుళముల వై కాల్చి ము  
నాల్గంగుళములలోతుగల మూకుడొకటి కావలయును. మట్టిమూకు  
డైననుసరియే. ఇరువదిపలముల నెయ్యియు నూనెయు కలిపి యందు  
బోయవలెను. బాగాకాగినదానిలో మాషప్రమాణమైన బంగారము  
నుంచవలయును. అగ్నిమంత్రముచే నిందితుని శిరమున బ్రత్రముంచ  
వలయును. బొటనవేలు మరియొకవేలుం గలిపి యా ముఱగగాచి  
చమురునుండి బంగారమును దీయింపవలయును. వేలు బొట్టలెక్కు  
కుండనేని యాతడు పరిశుద్ధుడని తెలియనగును. ఇక పాలశుద్ధి  
చెప్పెద. పండ్రెండు పలముల యినుముతో చేసినది ఫాలమనబడును.  
(గడ్డి గోకెడి గోకుడుపారవంటిది) ఎనిమిదంగుళముల పొడవు నాల్గం  
గుళముల విరివిగలయది కాల్చి నాలుకపై తుడుపవలయును. ఆమీద

గోక్షీరము నీయవలయును. ఆమీద నాలుక గాలనిచో నతడు నిర్దోషి యనవలయును. తండులదివ్యశోధనవిధాన మిక జెప్పెద. దొంగ తనమునందే యీశోధన చేయవలయుం గాని మఱి యేనేరము నందును నిది కూడదు. రాత్రి బియ్యము నీట నానబెట్టి వఱువాత నిందితుని దినుమని యీయవలెను. తూర్పుమొగముగా గూరుచుండి రావియాకుమీద గాని భూర్జరపత్రముమీదగాని సూర్యాభిముఖుండై యవి యుమిసివేయవలెను. వాని నీమంత్రముచే నభిమంత్రించవలయును.

“దీయసే ధర్మతత్త్వజ్ఞైర్మానుషాణాం విశోధనం

స్తుతస్తండుల సత్వేన ధర్మత స్త్రాతు మర్హసి”

ఉమిసినపు డా బియ్యమున రక్తము గోచరించెనేని వాని నపరాధి యనవలయును. ఈవిధముగ నెనిమిదివిధములగు దివ్యశోధనలను భట్టాదిత్యుని యెదుట జేయవలయును.

జలదివ్యజమను శోధన రెండువిధములు. మొదటిది జలహస్తమనియు రెండవది మజ్జనమనియు బిలువబడును. బాణ మమ్ముల పొదినుండితీయుట విడచుటయు నెంతలో నగునో యంతలో నపరాధిని నీటముంచి యెత్తుటకు మజ్జనమనిపేరు. అట్లు ముంచినవాడు జీవించునేని శుద్ధుడని యెఱుంగవలయును. మఱియు నీశోధనలం గూర్చి యొక విశేషము. గాలి తీవ్రముగా వీచునపుడు ఘటశోధనయు, మండుటెండలో నగ్నిశోధనయు ముఖిరోగమున్నపుడు తండులశోధనయు (ముఖిరోగము=నోటిలో పుండ్లు మొదలయిన వుండుట) కుష్మాదిరోగులకు విప్రళకు విషశోధనయు జేయరాదు. తప్తమాషకము సర్వసాధారణముగా జేయవచ్చును. వ్యాధి బహుళములయినచోట శిషభములను కోశమను దివ్యశోధనయు జేయరాదు. ఆసురమంత్రములచే గొండలు దివ్యములను స్తంభింపజేయుదురు. అట్టిలోకకంటకులను రాజ్యమునుండి రాజు తఱిమికోట్టవల



యును. అట్టివాండు దొంగలకు దొంగలు. మహార్థవిమర్శనము నందు ధర్మజ్ఞులను ఆజన్మము నబద్ధమాడని మహానుభావులమాటను నమ్మవలయును. వారిమాటయే ప్రధానశోధన. వారి తీర్పును గాదననేని రాజు దోషియగును.

—: నందభద్రోపదేశము :—

(అధ్యాయ. ౪౫) అర్జునా! బహూదకమను కుండము పవిత్రమైనది. దానికి సంబంధించిన కథ యొకండు పలికెద వినుము. కపిలుం డిచ్చట బహువర్షములు తపంబుసేసి కపిలేశ్వరలింగముం బ్రతిష్ఠించెను. ఆలింగమును నందభద్రుండను వణిజుం డర్పించెను. అతడు సర్వధర్మవేత్త. అతడు పరిమితములయిన దారువులతో గడ్డితో జిన్నకుటిరము నిర్మించుకొని మద్యము త్రావక మాయ సేయక భేదముపెట్టక సర్వభూతసముండై స్వల్పలాభమును గోరి వర్తకముం జేయుచుండెను. కొందఱు యజ్ఞముం గొనియాడుదురు. నందభద్రుం డట్లుగాదు. లుబ్ధుడు దాంభికుడు స్వప్రశంసాపరుడును యజ్ఞముచేసి యంధతమో లోకముల గూలును. అందును దక్షిణా సమృద్ధిలేని యజ్ఞము వ్యర్థము. అందు జనిపోయిన పశువు లట్టి యపా తుని లోకాంతరమున బాడవవచ్చును. యవద్రవ్యముచే జేయు యజ్ఞము యన్నివిధముల నుత్తమము. యజ్ఞసారముం గ్రహించి దేవపూజ నమస్కారము స్తుతి హవిర్నివేదనము నను నిట్టియజ్ఞము నిష్కల్మషము నిరుపద్రవమును. కొందఱు సన్యాసముం బ్రశంసించురు. కాని విషయసన్యాసముసేసి మనస్సుచే వాని కువ్విళ్ళూరునేని యాత డుభయధ్రువృడు. దేనింగాని గాదనక దేనింగాని యాననక రాగద్వేషాదులు లేక ధీరుండైన వాడొక్కడే యుత్తముడు అని విరక్తిసారమును నందభద్రు డభినందించెను. కృషి సర్వసామూల మని యనుసంధించెను. ఇందు పశువులకు ముక్కుత్రాళ్లు బిగించి బరువులను మోయింతురు. వానిని బాదుదురు. జోరిగలున్నచోటికి బురదల్లోనికి దోలుదురు. నాగలికి బండికి గట్టబడి యిందు వృష

భాదులు దుఃఖించును. ఇది భూణహత్యకంటెను గౌరవము. వేదము లందు గోవులకు “అఘ్నములు” అనిపేరు (కొట్టగూడనివని యర్థము) వానిం బీడించుట యెట్లు? భూమిని భూమియందలి జీవ కోటిని నాగలి చీల్చును. పంచేందియనంపన్నమగు జీవకోటియం దాదిత్యాది దేవతావర్గము వసించియున్నది. అట్టిజీవులను గూలి కమ్ముట యగ్రా నాదేవతల నమ్ముటయేకదా. ఎనిమిదియెడలతో జేయు వ్యవసాయమున ముప్పదియవభాగము ధర్మవినియోగము సేయవలెను. వృద్ధపశువులను బోషింపవలయును. అని యిట్లు కృషి సారమును నందభద్రుడు విమర్శించెను. కొందఱైశ్వర్య ముత్తమ మందురు. కాని యందు మనుష్యులు మనుష్యులనే సేవకాన్పత్తిచే దినివేయుదురు. చావు నిర్బంధము మొదలగువానిచే నితరులను ధన వంతులు పీడింతురు. ఐశ్వర్యమదమత్తులు తామే దేవతల మనుకొని విహరింతురు. ఇట్లాయా వృత్తులందలి గుణదోషముల విమర్శించికొని నందభద్రుండు సర్వసమరసభావమ్ము గడించి స్వస్థుండై యుండె. అక్కడనే శూద్రుండు ప్రతివేశ్యకుండనువాడును వసించు చుండెను. వాడు నందభద్రుని ధర్మనిరూఢి కిసూయపడుచుండెడు. వాడు సత్యవ్రతుండను నాస్తికుడు దురాచారుడు. కూర్మిలగు నాస్తికులు తమ్ము దాము పడగొట్టుకొని యితరునిగూడ బడగొట్టుదురు. ఇది వారిస్వభావము. నందభద్రునికి ముదిమియం దొక్క పుత్రుడు గలిగి దైవయోగమున వాడును గాలధర్మమందెను. అది దైవకృతమని యెంచి యాతడు శోకింపడ. సురలైనను దైవమును దప్పించుకొననేరరు. నందభద్రునిభార్య సాధ్వీ కనక యనునది చని పోయెను. జితేంద్రియుం డయ్యు గార్హస్థ్యజీవము చెడవని యతడు శోకించెను. ఆయవకాశము చూచి సత్యవ్రతు డానందించి వానిదరి కేగి నీకుకూడ యిట్టి కష్టము ఫల మ్మయ్యెగదా! దీనింబట్టి ధర్మ మాచరించుటగూడ వ్యర్థమే యనుకొందును. అని యేమేమో యప్పుడప్పుడు ప్రలపించుచుండెను. తుదకొకనాడు నందభద్రుడా! నీకొకమాట చెప్పగోరియు బ్రసక్తి కుదురక చెప్పనైతిని. బృహ స్పత్తియంతవాడైన నప్రసక్తముగ మాట్లాడనేని. యవమానపాత్ర)

మగును. అనిన నందభద్రుం డేదియేది చెప్పుము చెప్పుము. సాక్షు  
వాక్యమునకు మోక్షమేని సరితూగ దన తొమిదితొమ్మిది వాగ్దోష  
ములు లేనిదియు (అనగా బదునెనిమిది వాగ్దోషములన్నమాట)  
తొమ్మిది బుద్ధిదోషములులేనిదియు నగు వాక్య మే నిపుడుపల్కెద.  
సాక్ష్యమును సంఖ్య క్రమము నిర్ణయము ప్రయోజనము నను పంచాక్ష  
ములతో గూడినది వాక్యమనబడును. ధర్మాదిపురుషార్థానుబంధియై  
యున్నవాక్యము సప్రయోజనము. ధర్మాదిపురుషార్థములు ప్రతి  
పాదింతునని ప్రారంభించి యిదిధర్మము యిదియర్థము నని వాక్యాంత  
మున దేనికది నిర్ధారణచేసి చూపుటనిర్ణయము అనబడును. ఇదిముందు  
ఇది వెనుక పలుకవలెనని పలుకుట క్రమము. గుణదోషములను సప్ర  
మాణముగ విభాగించి యుభయవిషయములను భాగుగావిమర్శించి  
పలుకుట సంఖ్య. వాక్యముచే దెలియదగిన భిన్నభిన్నార్థముల కభేదము  
సమకూర్చుట (ఏకవాక్యత గల్పించుట) సాక్ష్యమనబడును.

వాగ్దోషములు పదునెనిమిది వినుము. అపేతార్థము అభిన్నా  
ర్థము అపవృత్తము అధికము అశ్లేష్ణము సందిగ్ధము సదాంతగుర్వక్ష  
రము పరాబ్రుఖముఖము అనృతము అసంస్కృతము విరుద్ధము త్రివర్గ  
న్యూనము కష్టము అతిశబ్దము వ్యుత్క్రమాభిహతము సకేషము  
అహేతుకము నిష్కారణము అనునవి. బుద్ధిదోషములు కామక్రోధ  
ములు లోభము మోహము అనార్యకత్వము హీనానుక్రోశత్వము,  
మానము ననునవి. వక్తయు శ్రోతయు వాక్యమును వికలముగాకుండ  
సమభావమందినపుడే వక్తవ్యాంశము చక్కగా జేటతెల్లమగును.  
మాటలాడువాడు శ్రోత సవమానపఱచినా శ్రోత వక్త సవమాన  
పఱచినా యప్పుడు వాక్యము పుట్టుదు. వినువాని ప్రితిని గమనింపక  
వక్త స్వప్రియమునే పలికెనేని యావాక్యమందు వికంక పుట్టును.  
కాన అదియు దోషమే. కాన తనప్రియమును వినువాని ప్రియమును  
గూడ విడచి సత్యమునే పలుకగలవాడు వక్తగాని యన్యుమౌదు.  
శాస్త్రులలో సందర్భమునుబట్టి యేర్పడు మిథ్యావాదములను  
విడచి సత్యమునే పలుకువాడ నగుట సత్యవ్రతుడవైతి. ఏకట్టి సత్య

మునే పలికెద. ఆలోచించుము. పాపాణము నర్చింపమొదలిడి పుటి నుండి నీకు శోభనము కనబడుటలేదు. ఏకైకపుత్రుడు పోయినాడు. సాధ్వి భార్య పోయినది. కూటకర్మముల ఫల మిట్లుండును. దేవత లెక్కడున్నారు? ఇది యబద్ధము. ఉన్నచో గనబడుదురు. ఇది ద్రవ్యముకొఱకు మాయావిప్రుల కల్పన. పితరుల నుద్దేశించి యిచ్చె దరు. నాకు నవ్వువచ్చును. ఇది అనోపద్రవముకాని చెచ్చినవాడు తినునా? ఈసృష్టినిర్మాణము వేరీతుల ద్విజాధములు వర్ణింతురు. అయినను వినుము. విశ్వోత్పత్తియు నాశనము నను నీరెండు పచ్చి యబద్ధములు. ఈజగత్తంతయు నిల్లేయుండునది. ఉన్నది. స్వభావము చేతనే యిది యుండునది. స్వభావముచేతనే యీసూర్యాదులు తిరుగుచున్నారు. స్వభావముచేతనే వాయువులు నిత్యము వీచు చున్నవి. మేఘము వర్షించుచున్నది. ధాన్యజాతము మొలచు చున్నది. వర్షశీతాతపాదులు స్వభావముచేతనే యేర్పడుచున్నవి. గర్భిణి శిశువుం గనుచున్నది. జీవులు స్వభావముచేతనే పుట్టు చున్నారు. ఋతుస్వభావముచేతనే రేగిచెట్టుకు ముల్లుపుట్టుచున్నవి. ఈసర్వము స్వభావముచేతనే వెలుగుచున్నది. కర్త యెప్పుడు కన బడడు. ఇది యీలాయుండగా మూఢుడు మత్తునివలె పొరబడు చున్నాడు. మనుష్యత్వము గొప్పదని ధూర్తులు వదరెదరు. మాన వత్వముకంటె మించిన కష్టములేదు. అది మనశత్రువులకు గల్గుగాక (లేదా అది పగవానికైనా వలదనియు జెప్పవచ్చును) మనుష్యునికి క్షణక్షణము శోకస్థానములే. అదృష్టవంతు డీ మానవత్వమునుండి విముక్తి నందును. పశువులు పక్షులు కీటములు కృములు స్వేచ్ఛగా బంధనములేకుండ తిరుగును. వీని పుట్టువు దుర్లభము. ఈస్థావరములు నిశ్చింతములు. వీనిచే మహాసుఖము. ఏల పలుమాటలు? మనుష్యుల కంటె నన్యజన్మములందిన దెల్లను ధన్యము. స్వభావమునెఱింగి నుము పుణ్యాపుణ్యాదిక కల్పన మిథ్య. కావున నందభద్ర! యథాసుఖముగ ద్రాగు, తందనాలుత్రొక్కుము. భోగములం గుడువుము. అని యిట సుఖములైన మాటలు విని నందభద్రుండు కదలలేదు. నవ్వుచు నిండితొణకని కడలియట్లుండి యిట్లనియె. ధర్మిష్టులు దుఃఖభాగు

లంటివి. ఆ మాట య బద్ధము. పాపులకును దుఃఖపరంపరలను  
జూచుచున్నారము. పుత్రదారాదులు వాండ్రకును జచ్చిపోవు  
చున్నారు. వధ బంధము మొదలయిన క్లేశము లక్కడను గలవు.  
కావున నాకు ధర్మమే గొప్పదిగా దోచుచున్నది. ఇతడు సాధువు.  
ఇట్టి సాధువున కెంతకష్టము వచ్చినది యని లోకులు జాలిపడెదరు.  
ఇట్టి మాట పాపులకు దుర్లభము. పాపియింటగూడ దారధనాదు లప  
హరించుటకు దొంగ దూకుచున్నాడు. ఆదొంగకు నీవైన బెదర  
వలసినదే. ద్వేషింపవలసినదే, కోపపడవలసినదే. ఈజగత్తునకు గార  
ణమై యీశ్వరుడు లేడంటివి. అది వట్టి బాలభాషితము. రాజా  
లేక ప్రజలున్నారా? మిథ్యారూపమయిన పాపాణలింగము నర్పించు  
చున్నావంటివి. అంధు డర్కబింబమునట్లు నీవు లింగమహిమం  
బెఱుంగలేవు. బ్రహ్మాదిగ నందరు లింగార్చనము సేయుచున్నారు.  
వారికి వారిపేరులే లింగములు. వీరందఱు మూర్ఖులు! సత్యప్ర  
తుండవు నీవొక్కడవు బుద్ధిమంతుడవు! బ్రహ్మ శుష్కరమున నీల  
లోహితలింగముం బ్రతిష్ఠించి పరమసిద్ధి నందెను. ప్రజాస్పృహి చేయ  
గల్గెను. విష్ణువు రావణుని జంపి సముద్రతీరమున రామేశ్వరలింగ  
మును బ్రతిష్ఠించెను. అది వట్టిపని యందువా? శక్రుడు పృథ్వా  
సురుం గూల్చి మహేంద్రగిరిపై శంకరలింగమును నిల్పి పాప  
ముక్తి నందెను. సూర్యుడు గంగాసాగరసంగమమున లింగప్రతిష్ఠ  
చేసి నిరామయుండయ్యె. కాశియందు యముడు గుబేరుడును  
సహ్యాద్రియందు గరుడ కశ్యపులు నైమిషమున నాయు వర్షణలు  
లింగప్రతిష్ఠ సేసిరి. గుహుం డీ స్తంభతీర్థమున గుమారేశ్వరు స్థాపిం  
చెను. దేవత లెక్కడను లేరు. ఉన్నం గనబడరేమి యంటివి.  
నాకు వింతయయ్యెడిని. వారు మృగమట్లు వచ్చి ని న్నులవొట్టి  
యాచింపవలెనందువా? స్వభావముచే సర్వార్థములు సిద్ధించు నను  
కొందువా? భోజనాదులు వంటవాడు లేక యెట్లు సిద్ధించును? రేగి  
చెట్టులేకుండ ముండ్లులేవుగదా? (రేగికి ముండ్లు స్వభావముచే  
నగునని మున్ను వాడన్నదానికిది ముండ్లు స్వభావమైన ను  
ఛాని కాధారమైన శేగుచెట్టు ఎట్లు పుట్టినదో విచారింపవేమని యీ

ప్రతిప్రశ్న) కావున నేవని నిర్మాణమేదో యది పూర్తిగా వానిస్పృహ యేకాని యం దింకొకరు ప్రేలుపెట్టుటకు వీలుండదు. పశ్చాదులు సుఖులంటివి. నీవుతప్ప యిం కొకడిమాట యనగా వినలేదు. తపో వికలమయిన జీవకోటిని శ్లాఘించితి వెంతకష్టము. సర్వేంద్రియ సంపన్నులగు మానవులు ధన్యులుగారా? నీపట్టిన సత్యవ్రతము నరక మును గోరి పట్టితి వనుకొందును. అత్యనర్థమైన దానికి జడియకు. త్వరలో నీ కాదశ (కీటకాదిజన్మ) పట్టనున్నది. తొలుత నాడంబరము కొఱకు పట్టినవ్రత మిప్పుడు నిస్సారతకు దారితీసినది. మాయాపు లాడు నాడంబర వాక్యము చెల్లనికాసువలె సత్పురుషుల పరీక్ష కా గ దు. ఆదిమధ్యాంతములం దెవ్వరివాక్యమదోషమో యది బంగార మట్లు కాల్పునకు గీటునకు నరకునకు నాగును. నీవు చేసిన ప్రతిజ్ఞ యొకటి, చెప్పిన దొకటి. ఇది నీతప్పగాదు. నీమాట విన్న మాది. నాస్తికులయొక్కయు సర్వములయొక్కయు దోషముగాదు. పరుల దోషమునుగాదు. అది విషముయొక్క దోషము. నీరు వస్త్రము తిలలు నూనె గంధమును పుష్పసంపర్కమున వాసించినట్లు సంసర్గ ముచే నాయాగుణములు పట్టును. మూర్ఖ సమాగమము మోహ జాలమునకు కారణము. సాధుసమాగమము ధర్మమునకు గారణము. కావున సత్పురుషులు శమపరాయణులు శుద్ధబావులు ప్రాజ్ఞులు వృద్ధులునగు వారితో సంసర్గము సేయు టుత్తమము. నీచులు నవి ద్వాంసులు ననాత్మజులతో నది గూడదు. ఎవరి వంశము విద్య కర్మము విమలమయి యుండి శాస్త్రజ్ఞానము కూడ యెవరి కుండునో వారిని సేవింపవలయును. అసత్పురుషులతోడి దర్శన స్పర్శన జల్పనాసన భోజనములు ధర్మాచారభ్రంశమునకు హేతు వులు. నీచసహవాసమున బుద్ధి క్షీణించును. మధ్యములతో మధ్య గతికందును. శ్రేష్ఠులతో శ్రేష్ఠమగును. సముద్రమంతదానిని సానార్హము కాకుండ జేసిన ద్వీజులను నిందించెడి చెడుగువగు నీతోడ మైత్రి నాకు వలదు. వేదములు స్మృతులు ధర్మార్థయై క్తమగు పచ నము నెల్లరకు బ్రమాణములు. ఈ మూడు నెవ్వనికి బ్రమాణములు కావో వానిమాట నెవ్వడు ప్రమాణముగ గ్రహింను? అని మహా

త్తుండగు నందభద్రుండు సత్వరమ యిల్లువెడలి బట్టభానుకుండం బగు బహూదక తీర్థమ్మున కరిగెను.

(అథ్యా. ౮౬) నందభద్రుండు బహూదక కుండతీరమునం గల కపిలేశ్వరలింగము నర్చించి కృతాంజలియై నిలువబడి. సంసార విషయములకు దుఃఖించి యొకగాథ నిట్లు పాడెను. ఈజగత్సృష్ట జీవుండేని వాని నీప్రశ్నము లడిగి సిగ్గుపడజేసెదను. శివా! నీవు నిరీహుడవుకదా! ఎందుల కీలోకము సృజించితివి? నీవు సచేతనుడవు శుద్ధుడవు రాగాదిగుణరహితుడవుకదా! నీవంటిదానిని సృజింపక వట్టిజడమును నిర్మించితివేమి? సర్వసముడవు నిర్వైరుడవు సుఖ దుఃఖవికారములు లేనివాడవు నగు నీవు బ్రహ్మాదికీటపర్యంతమైన ప్రపంచము నెందులకు క్లेश పెట్టుచున్నావు. సదాశివ! కొందఱిని స్వర్గ మున కెక్కింతువు. కొందరికి నరకమున కందింతువు. దీనివలన నీకేమిఫలము? ఎందుల కీచేతలు? ఈమానవు లిష్టులను బుత్రాదులను బాసి యేడ్చెదరు. కరుణాసాగరుడవుకదా నీకేల జాలిలేకున్నది! నీభక్తులుకూడ పాపులతో దుఃఖోదధిలో బడిపోవుచున్నారు. ఇది యనుచితము. ఈవిధమైన సంసారతాపత్రయముచే మోహితుడనై కదలకుంటిని. భోజనము సేయను. నీరు ద్రావను. మరణమేని పొందెద. లేదా యీవిషయమేమో యాలోచించెద. అని నంద భద్రుండు విమర్శించుచు నటనుండెను. ఆవల నాల్గవ రోజున బహూ దకసరస్తీరమున సేదేండ్ల బాలుడు పీడాపీడితుడనువా డరుదెంచెను. బక్కచిక్కి- కుమ్మరోగియై యెడనెడ మూర్ఛపడుచు, కొంచెము తెఱపి తెచ్చుకొని నందభద్రుని గని అయ్యో! సర్వాంగసుంద రుడవై నీవును దుఃఖించుచుంటివేల? యన నందభద్రుండు కారణము తెలుపగా విని యాబాలుండు దీనమతియై “అయ్యో? పండితులయ్యు నజ్ఞానములో బడిపోవుదురు. అది యెంతకష్టము! సంపూర్ణేంద్రి యులు సమగ్రశరీరులయ్యు నూరక జాపనెంతరుగదా! ఖట్వాంగుడు భారతక్షేత్రమున ముహూర్తమాత్రములో మోక్షము పడసెను. ఆయువుండగా నిట్టి పవిత్రభారతఖండము నెవ్వడు

వదలిపెట్టిపోవును? తలిదండ్రులు లేని నేను గదలలేనివాడనయ్యి ప్రాణములను విడువనొల్లను. సర్వలాభములు సాతిమానములని శ్రుతి తెల్పుచున్నది. నీవు సంతోషింపదగియున్నావు. నీవలె నాశరీర ముగ్ధమై దృఢమగునేని యుగయుగములదాక దానిచే ననుభవించుటకు గావలసిన దంతయు సమకూర్చుకొనియుందును. ఇందియములు వశమందుండి శరీర ముగ్ధమై దృఢమైన శరీరముండియు నింక నేదియో కావలసినది కోరునేని వానికంటె చైతన్యరహితుండింకెనడు? వేయి దుఃఖవిషయములు వేయి సుఖవిషయములు దిన దినము మూర్ఖు నావరించునుగాని పండితునిగాదు. జ్ఞానవిరుద్ధములు బహ్వపాయములు మూలభూతుకములు నగు కర్మములందు నీవంటి బుద్ధిమంతులు సక్తులుగారు. శ్రుతిస్మృతుల కవిరుద్ధమై యష్టాంగమైన బుద్ధి నీయందు నిర్మలమయి యున్నది. నీవంటివా యాపదలందు స్వజన విషత్తులందు శరీరమానసిక దుఃఖములచే గృశింపరు. రాని దానిని గోరురు. పోయినదానికి వగవరు. జగ మాధివ్యాధులకు వశమై యున్నది. వాని యుపశమనోపాయ మే నానతిచ్చెద వినుము. కాలిన యినుపగుండుచే కుంభస్థజలము వేడెక్కినట్లు మానసికమైన యాధిచే స్థూలశరీరము వ్యాధిగ్రస్తమగును. సముచిత సత్వరచిత్తచేతను నపథ్య వివర్జనముచేతను నారెండు నుపశమించును. నీట నగ్నిం జల్లార్చినట్లు జ్ఞానముచే మానసికవ్యథ నార్పవలయును. మనఃప్రశాంతి కలగానే శరీరవ్యాధి శమించును. మనోదుఃఖమునకు మూలము స్నేహము. భయమూలము నదే. శోకహర్షములు ఆయాసము స్నేహమువలననే కల్గును. స్నేహమే విషయరాగమునకు గారణము. త్యాగి నిర్వైరుడు నిరవగ్రహుడు. అత్యాగి జననమరణములందువాడు. కావున నెందును స్నేహముచే బూసికొని తిరుగరాదు. జ్ఞానులందు నీటిలో దామరాకట్లు స్నేహమంటదు. తృప్తయే రాగాదిమూలము. మనుజుడు జీర్ణించిన నది జీర్ణింపదు. లోహము లోహమునబట్టిన చిలుముచే నశించినట్లు స్వాధీనమనస్కుడు తననుండి పుట్టుకొనివచ్చిన లోభముచే తాన నశించును. అది నరుల యంతశ్శరీరమువంటిది అది మొదలులేకున్నది. కావున మేనిపై బంధువులపై లోభమూనరాదు. వచ్చిన



బాంగరాదు. పోయిన గుంగరాదు. అనవిని సందభద్రుండు “అహా! బాలక! నీవు బాలుడవుగావు. నీకు సమస్కారము, నీమాటలచే దృఢమైనైతి. మానవులు కామక్రోధములను ఇంద్రియములను సహంకారమును నిత్యము నిందింతురు. అక్కడ నేనొకటి చెప్ప గోరెద. నేనిట్టివాడను. ఇది నాది యను నీలాటి యాత్మవిషయిక జ్ఞానము అహంకారమనబడును. అది పనికిరా దన్నచో నదిలేని నాడు మానవు డున్నతైపాయుడే. కామము అభిలాష యనబడును. అట్టి యభిలాషయే పనికిరానిచో స్వర్గ మెట్లందును? మోక్షేచ్ఛ యెట్లు గలుగును? రాతి కది సాధ్యమా? క్రోధమువలదన్న శత్రువులు తలదన్నరా? అదిలేనివానిని దృఢప్రాయునిగా గణింతురు. ఇంద్రియములు దుష్టములని నిగ్రహించినచో నిక ధర్మశ్రవణ మెట్లు? బ్రతుకెట్లు? ఈసమస్యయందు నామనస్సు దిగబడి యజ్ఞానసంకటమున బడికొట్టుకొనుచున్నది. చిదాత్మయగు నీశ్వరునిచే నీ జడాత్మక విశ్వమేల సృష్టింపబడవలయును? దానివలన నిన్నిక్షేతముల కిది యేల గురికావలయును? అనిన బాలుం డిట్లనియె. జీవులు పొరబడుచుండు మంచపట్టుల నడిగితివి. ఏకాగ్రమతివై వినుము ద్వైపాయనునివలన విన్నంత గన్నంత నీ కే నెఱింగించెద.

సృష్టికిముందు అజరామరములయి యనాదులయిన ప్రకృతి పురుషుడు. నను రెండుతత్త్వములు సాధర్మ్యమున (అన్యోన్య ధర్మానువంగము నొంది యన్నమాట) వర్తించుచున్నట్లు విందుము. కాలము స్వభావము నను రెండింటిచేత ‘పరాప్రకృతి’ ప్రేరణమందును. అట్లంది పురుషసంయోగము వాంఛించును. అది లభింపమి ప్రకోపమందును. తమోమయియై యది యీశ్వరునిచే లీలగా జూడ బడి రాజసియై దుష్టభావమందును. సాత్త్వికయు నగును. ఇట్లు త్రిగుణ భావమందిన ప్రకృతి నాధారముగా జేసికొనియే యీశ్వరుడు ద్రిమూర్తియగును. ఆ ప్రకృతియొక్క ప్రోత్సాహార్థముగ స్వాంశమున నీశ్వరుడు ప్రవృత్తుండగును. అదే మహత్తత్త్వ మనంబడును. దాని నుండి అహంకారము త్రిగుణాత్మకమై పొడచూపును. తమస్సు

రజోభావమంది రజస్సు సత్త్వభావముం బడయును. శుద్ధసత్త్వమున మోక్షము. తమోగుణ రజోగుణములను శుద్ధిచేయుటకు స్వీయాంశములేయైన జీవాత్మలను సంజ్ఞలను బరమేశ్వరుడు పొందును. ఎన్నితేత్రములు (దేహములు)న్నవో యందఱు తేత్రజ్ఞులు తప్తలోహమయ లింగమునుండి స్ఫులింగములు (మిణుగురునిప్పులు) లేచినట్లు వీరు వెలువడుదురు. ఇది తామసాహంకారము వలన గలుగు తన్మాత్రస్పృష్టి. రజస్తమోశోధన సత్త్వగుణసాధ్యము.

(రః-౩౬ అధ్యాయం) సాత్త్వికములయిన కామకోధములను ఇంద్రియవర్తనమును సహంకారమును సేవించి సిద్ధినందవలయును. రాజసతామసములయిన కామక్రోధాదులు త్యాజ్యములు. సాత్త్వికాహంకారము మొదలయినవి సంసారముం గెలువగోరువారి కత్యవసరములు. సాత్త్వికములయిన బుద్ధిమొదలగు తత్త్వములచే దేవతనుభావమందును. రాజసములచే మానవత్వము తామసములచే స్థావరత్వము గల్గును. బుద్ధిమొదలయిన తత్త్వములచేతనే ముక్తియు వీనిచేతనే యాతనయు గల్గును. కలాదుండే (కంసాలి) కలాదుని బంగారము శుద్ధిచేయునట్లు గుణములలో నొకటియైన సత్త్వగుణమే తక్కిన రాజసతామసగుణములను శోధింపగలదు. అనాదిసంభవములయిన యీ గుణసముదాయమువలననే శాస్త్రజ్ఞులయిన ప్రాణులు కూడ సుఖభాగులగుటయు దుఃఖభాగులగుటయును. ఒక్కొక్క గుణ మిరువదినాల్గు లక్షల రకములయినది. దానింబట్టి మూడు గుణముల మీదనైన భేదములంబట్టి యెనుబదినాల్గు లక్షల జీవరాసులయినవి. ఇవన్నియు మనస్సునుబట్టి యేర్పడి నట్టి యాత్మనుండియు త్రిమూర్త్యాదులగు నీశ్వరాగళ సంభవులు కూడా ప్రకృతి గుణములచే ప్రభువువలన నధికారులట్లు క్షేత్రముల నందుచునే యున్నారు. అన్నములు నీరు ప్రాణములయొక్కయు శ్రేయస్సునకు మనుష్యజన్మము శివభావ భావితమైనదని తత్త్వజ్ఞులందురు. అన నందభద్రుండు ఆర్యా ! నీ వన్నదినిజమే. కాని యొక్కటి నిన్నడిగెద. ఈశ్వరులు సర్వవ్రాజ్యులు సర్వదాతలును. పారు దేవతారాధకులుగూడ. అట్టివారు స్వభక్తులగు

ప్రజలనేల దుఃఖములేకుండ రక్షింపలేరు? విశేషించి యట్టి దేవతల  
యందు భక్తులయినవారే దుఃఖముగ్నులయినట్లు కనిపించుచున్నారు.  
ఇట్లు నాడెందము మోహపడుచున్నది. నీవైన నేమనుకొందువు? అని  
బాలుండు “దేవభక్తుండు అశుచియని శుచియని రెండువిధములుగనుం  
డును. త్రికరణశుద్ధిగా దేవతాదృష్టికలవాడు భక్తుడు. అత డశుచియై  
దేవతల సర్పించినచో వానియందు భూతము లావేశించును. తక్షణమే  
వాడు మోహమునంబడును. మూఢుడై యా యా యకార్యములు  
సేయును. దాన నపుడనశించును. శుచియైయర్పించినవానికి నశుభ  
మొకప్పుడు రావచ్చును. అది పూర్వకృతముగా భావింపనగును.  
మహేశ్వరు నంతవాడు బ్రహ్మహత్య కగ్గమై తీర్థాలవెంబడి నిందందు  
నటమటించెగదా! తక్కినవారిం జెప్పవేల? రాముడు సీతావియోగ  
మందెంగదా! బ్రహ్మయు గుమార్తెం గామించి శిరచ్ఛేదంబునకు  
గురియ్యెనే! ఇంద్రోపేంద్రచంద్రప్రముఖులే చేసిన దనుభవిం  
చిరి. కాన నరులు చేసికొన్న దవశ్య మనుభవింపవలసినదే. ప్రారబ్ధ  
మునుండి తప్పించుకొన వశముగాదని శ్రుతి నిర్ణయము. కాని  
దేవతావ్రతాదులచే దేవతావ్రసాద మందినవారు బహుజన్మము లను  
భవించిన దాని నొక జన్మముతోనే యనుభవించి స్వర్గసుఖమా  
వెంటనందుదురని సిద్ధాంతము. దేవతావ్రతులై యెవరు పూర్వపాప  
మనుభవించురో వా రిహలోకమున బుత్రపౌత్రులతో మోదించి  
యామష్మికమును జూరలాడెదరు. వర్ణాశ్రమధర్మములచే బ్రకృతి  
శోధింపవలసియుండును. శివదూరమైన ధర్మమెంత స్వమస్థితమైనను  
శ్రమమాత్రమే యగునని హరుండనియె. స్వకృతకర్మము సనుభవింప  
వలె. అందులకు సదాశివుని పూజింపవలె. న్వాచారముచే రాగ  
ద్వేషములను వదలవలె నిదియే పరమధర్మము” అన నందభద్రుండు  
పాపులుకూడ దారధనాదులచే మోదించుచున్నట్లు కనిపింతురు  
కారణమేమి? అన బాలకుండు వారు దానమును తమోగుణముతో  
నిచ్చిరని స్పష్టము. రజోగుణముతో శంభు నారాధించిరి. ఆ సుకృత  
మైశ్వర్యముగా త్రాప్తించినది. తమస్సుతో వా రాదానాదులు  
చేసిరి గావున వారికి ధర్మాసక్తి గలుగదు. ఇట బుద్ధ్యాఫలమంది నరక

మున కేగును. ఇందు మార్కండేయువచన మ్మిట్లు వినవచ్చెడిని. “ఒకని కిహము అనుష్ఠికమునున్నవి. ఒకనికి బరమే యిహములేదు” అని. పూర్వసంచితము లేక యిప్పుడు పుణ్యమార్జింపనివా డుభయ భ్రష్టుండు. ఈయది గ్రహించి శల్యములను వదలి (శంకలన్నమాట) రుద్రుం భజింపు. వర్ణధర్మమును బాలింపుము. ఇంతకు మించినదిలేదు. ఇష్టములు భ్రష్టములయినను, ననిష్టములు మీదబడిన నెవ్వడు శోకింపడో? నిత్యతృప్తుండగు నట్టివా డింకొక జన్మమునకు బంధ మగును. (ఇంకొకజన్మము వానికి రాదని సాగసు) నందభద్రుం డంతట ‘నేనెందరినో పెద్దల జూచితిని, సేవించితిని. వారిలో నిట్టి బుద్ధి కనబడలేదు వినబడలేదు. బాలరూపుండవగు నబాలరూపునకు నీకు నా నమస్కారము. ఆజన్మసంశయముల వారించితివి. కాన నీవు సామాన్యుండవుకావు. నీ నిజరూప మెఱింగింపు మని వేడికొనిన యీతని కతం డిట్లనియె.

మున్ను విదిశానగరంబున ధర్మజాలికుండను విప్రుండనై పుట్టితిని. అపుడు వేదధర్మశాస్త్ర పారంగతుడనై ధర్మసూక్ష్మ వ్యాఖ్యాతనై బృహస్పతి యంతవాడనై యుంటిని. వివిధధర్మములను బరులకు జెప్ప నిపుణుండనై తినేకాని దురాచారి నై పాపులకు దొరనై మాంసమద్యాదుల సేవించుచు పరదారకతుండనై యసత్య భాషియు దంభియు ధర్మధ్వజయు లోభియునై చెప్పటయే కాని చేయుట యెఱుంగకుంటిని. ధర్మ మను వలలో లోకులం దగుల్కొన జేయు జాలికుండ నగుట (చేపలను పక్షులను బట్టువానియట్లు) ధర్మ జాలికుండ ననుపేరందితి. తుదకు నేను జనిపోయి యమనదనంబున కేగితిని. యమకింకరు లటునిటు నీడ్వ ఖడ్గముల ఖండింప జచ్చుచు నప్పుడ బ్రతుకుచు నన్ను నేన నిందించుకొనుచు బెక్కిండ్లందుండగా నొక చిన్న యాలోచన తట్టెను. ఏభూమిమందు ముహూర్త మాత్రంబేని యండిన నరుండు ధన్యతముండగునో యట్టి కర్మ భూమికి నమస్కారము. అం దరగడియచేసిన పాపపుణ్యములు యుగ యుగములకేని క్షయింపవు. అని నరకమందుండి యనుకొంటిని.

ఆ యనుకొన్నదానికి ఫలంబుగా యముండు నన్ను వదలిపెట్టెను. ఆమీద స్థావరజన్మమునంది సరస్వతీ పశ్చిమతీరంబున కీటంబనైతి. అట నొక దారిలో సుఖనిద్ర నందితి. అంతలో నొక రథశబ్దము విని భయపడి దారివిడిచి పారిపోయితిని. ఇంతలో వ్యాసభగవాను డటకు దనంత వచ్చి నన్ను జాలితో దిలకించెను. విప్రజన్మ మ్మున నెల్లలోకములకు ధర్మోపదేశమందటకు చేసినప్రభావమునగదా వ్యాససమావేశము నాకైనది. ఆయన సర్వరుతజ్ఞానమ్ము గలవాడ గుట “కీటమా ! ఏల యిట్లు చెడెనవు ? మృత్యువున కెంతయు భయపడెదవు ? నరునికి భీతియుండుట యుచితము. నీకది యెందులకు ? అనిన పూర్వపుణ్యమ్మున స్మృతిశాలినై యిట్లంటిని. నాకెట్టి భయమ్ము లేదు. మృత్యువన్న బెదరను. కాని యొక్కటే భయము. ఇంకను నెట్టి సీచయోనిం బడుదునోయని. గర్భాది క్షేతములకు వెఱతు నని కీటకంబన, వ్యాసుండు, ‘భయపడకు’ బ్రాహ్మణ్య మేనందించెద. అన నా జగదురునకు మొక్కి దారిలో నిలిచి రథచక్రముక్రింద నలిగి చచ్చితిని. ఆమీద కాకి నక్క జన్మములందు నట్టైతి. అందందు వ్యాసులక్లే వచ్చి నాకు జ్ఞప్తిసేయుచునే యుండిరి. ఎట్ల కేలకు నే నీవిపునింట జనించి దుఃఖవశుండనైతి. ఆ జన్మము కుష్ట వ్యాధి నెంతేని పీడ గుడిచెద. అయిదవయేట వ్యాసు లరుదెంచి చెవిలో సారస్వత మంత్రము జ్ఞప్తిచేసిరి. చదువని వేదాదులెల్ల నాకు స్ఫురించినవి. గుహాక్షేత్రమును సేవింపుమని ద్వైపాయను లా దేశించిరి. అచట నందభద్రుండు గల డతనిం దేర్చుము. అచట బ్రాణములు వీడి మహానదిలో నస్థితేషము చేయించికొనుము. ఆపై మే తేముండను ముని వయ్యెదవు. మోక్ష మావల గాంతువు అనిరి. నా పూర్వవృత్తాంత మిది. ఇట్టి కష్టునిం దృఢించి యేగు మన నందభద్రుండు మీచరిత్ర మత్యద్భుతము. ఇది వినగా నా మనంబు నూరు రెట్లుగా దృఢపడినది. నీ చెప్పిన ధర్మమునకు నిష్క్రమింతు నేయగోరెద నది యేమిసేయదునో యాదేశింపుము. అన బాలుండు ఈ తీర్థమున నిరాహారినై సప్తాహపర్యంతము సూర్యమంత్రముల జపించి మేను విడిచెద. ఆవల బర్హరికాతీర్థమున నీవు నన్ను

దహింపుము ఈ సముద్రమున నాయస్థిప్రక్షేపము చేయుము. నాయందు నీచిత్తముగలదేని గురుకార్యాగ్ర్థ మింకొకటి యాదేశించెద వినుము. ఈ బహూదక తీర్థమున నేను బ్రాణముల విడిచిన చోట నాపేర సూర్యప్రతిష్ఠ చేయుము. అర్కుండు ఆరోగ్యాదుల నిచ్చునని శుక్తి వినిపించుచున్నది. ద్విజులకు రవి పరమదైవము. అతడు వారికి సర్వస్వము. నీవు నద్దేవు నారాధింపుము. బహూదక కుండమును శతక్రతు ఫలము నిచ్చును. విప్రసంశర్పణ మిట జేసిన నది యక్కడ యక్షయ్యమ్మగు నన మానమూని యతడు మంత్ర ప్రస్తారముసేసి జపించె.

నారదుం డర్జునునితో నిట్లనియె; అటనా బాలుం డేడు రాతుల తుది నసువులను విడిచెను. నందభద్రుండు విపులతో యథావిధి సంస్కరించె. అచ్చోట “బాలాదిత్యము” అను క్షేత్రమయ్యె. సూర్యప్రతిష్ఠ యచట జరిగెను. ఆస్వామి మోక్షదాత.

నందభద్రుండు మరియొక భార్యయందు గుమారులగాంచి శివ సూర్యభక్తుండై రుద్రునియందు లీనమయ్యె. పునరావృత్తి లేని పద మయ్యేది. ఈ బహూదక కుండమున వల్లీప్రియుండగు కుమారుండు తన యంశమును నిలుపును. అదే దత్తాత్రేయావతార మగును. ఆదేవు నర్చించిన యోగసిద్ధి పశుసమృద్ధియు గల్గును. పడమట బుధసుతుండు పురూరవాదిత్యు డనుపేర సూర్యప్రతిష్ఠ సేసెను. భట్టాదిత్యునితో సమప్రభావు డీతడును. పుత్రునికేని శిష్యునికేని చెవిలో నీ క్షేత్రమహిమ చెప్పవలసినది. నాస్తికుని కిది తెలుపరాదు. ఇది వినినవారియెడల భాస్కరుండు ప్రసన్నుండగు. ఇది ధ్యానించిన వాడు భవసాగరముక్తివడసి ముక్తివడయును.

(అధ్యాయము ౪౭) నారదుండు నరుల కిట్లనియె. ఈతీర్థమును రక్షించుటకు తపమాసేసి దేవప్రతిష్ఠచేసితి నారీతి వినుము. సర్వ భూతములందు నాత్మ వ్యాపకమయియున్నట్లు పరమేశ్వరియగు ప్రకృతియు నిత్యయై వ్యాపించియున్నది. ఆమెయే శక్తియనంబును. తదనుగ్రహముచేతనే జీవులకు బలము సర్వైశ్వర్యములు

గలుగును. ప్రభుమంత్రోత్సాహశక్తిస్వరూపిణి యామె. బుద్ధి  
హీనా శ్రీ పుష్టిలజ్జ శాంతి తమ స్పృహ చేతన యనునవి యెల్ల  
యాశక్తిరూపములే. ఈమెయే బంధమునకు మోక్షమునకును గార  
ణము. ఇంద్రాదు లీమె నారాధించి యైశ్వర్యములను బడసిరి. లజ  
మానించి భ్రష్టులు నగుచుండిరి. కావున శరీర 'యెల్లయెడల శక్తి  
నర్జించవలయును. ఆశక్తి సంతోషించి యభీష్టముల నిచ్చును.  
రోషించి సంహారమును జేయును. ఆపకృతి బహువిధ నామరూప  
ములతో నున్నది. అందు మహాదేవిస్వరూపలయిన శక్తుల విందు  
ప్రతిష్ఠించితి. తూర్పుదెస సిద్ధాంబికను గుహండు కూర్మాభారమున  
బ్రతిష్ఠించెను. జగద్గురుండగు నాకూర్మావతారమూర్తియే వేదముల  
నుద్ధరించెను. పండితు డీసిద్ధాంబికావేశము నంది వేదమార్గక్షయకు  
లయిన బాద్ధులను సంహరించును. నే నీమె నిచ్చటికిం గొనివచ్చితిని.  
కోటి సంఖ్యాకలయిన మహాగ్రీశక్తులతో నామెయే దక్షిణదిశయం  
దున్నది. నాయందలి గౌరవముచే భాస్కరయనుశక్తి వక్త్రముదిశ  
నున్నది. భాస్కరప్రముఖజ్యోతిస్సు లీమె యావేశముచేతనే వెలుగు  
చున్నది. తారాగ్రహబింబము లుదయించుటయు నస్తమించుటయు  
నీశక్తివలననే. ఈమె యపారబలశాలిని, ప్రకాశరూపిణి. కోటాను  
కోట్ల శక్తులతో గూడిన యాదేశతను బ్రహ్మాండకటాహమునుండి  
నేను గొనివచ్చి యిచ్చట బ్రతిష్ఠించితిని. యోగనందిని యను  
శక్తి యుత్తరదిశయందున్నది. సకలసందనాదులు నల్లురును  
పరాప్రకృతి దేహమునుండి మున్ను వెలువడిన యాశక్తి కటాక్ష  
దృష్టికి బ్రాతులై యోగసమాధిని బడసిరి. శంకుండు మున్నె  
శక్తియ్యావేశమును జూచి త్రిపురదాహమొనరించెనో యామె  
నవదుర్గలలో నొక్కతె. త్రిపుర యనంబడుచున్నది. ఆమెశక్తి  
మను పర్వతమునుండి నేనామెం దెచ్చితిని. ఆమె శబ్దాదిత్యునిగిరి  
భక్తానుగ్రహకారిణియై యున్నది. విష్ణువు వరాహమూర్తియై గొని  
వచ్చిన దేవి కోలంబ. వరాహగిరియందు వెలియున్న యాదేశ  
తను నేను గొనివచ్చితిని. ఆమెయు ననుంగని 'నానది! నుదాస  
యధివసించిన కూపముగలచోటగాని నేనుండను. కావున నిష్కల

నొక కూపముం ద్రవ్యమున నేను ధర్మమూలముతో నపుడే యొక నూయి ద్రవ్య సం దాచుదాణి యధిష్ఠించెను. నేను నాకూపమ్మున స్నానముచేసి జపించి తర్పణములు సేసితిని. “ఈ కూపమున మాఘాష్టమి యందు స్నానముసేసి నన్నారాధించినవారు పాప దూరులయ్యెదరు. \* ఈ కూపము సర్వ ద్దుసంపన్నమగు మేరువు సమీపమున నున్నది. గంగాప్రయాగాదులకంటె నిందలి స్నానము విశేష మని చెప్పబడియున్నది. నీ వచనంబుచే నేనిచట గుహునితోగూడ వసించుచు జగమ్ముల బాలింపగలను.” అని దేవి నాకనుగ్రహించి నది. విశ్వమాతయగు కోలంబను గని ‘అమ్మా! నీ వీగు ప్తక్షేత్రము నకు దల్లివి. నిన్నారాధింపకుండ గుప్తక్షేత్రమును సేవించినవారికి ఫలము గల్గదు. ఈ సరస్సును నీ పేర బ్రసిద్ధంబగుననియె. కపాలేశియను పేర గుహాస్తుతప్రభావయై పడమటిదిశ నున్నది. మహాదుర్గయని యామె ప్రసిద్ధ. ఈమె దర్శనము చేసినవారు ధన్యులు. ఇట్టి దుర్గా త్రయమ్ములను దూర్చుదెసగా నున్నారు. పడమటిదెస సువర్ణాక్షిని. రసాశలతలమ్మునుండి భక్తితో నేను గొనివచ్చి ప్రతిష్ఠించితి. రెండవ మహాదుర్గ చర్చితయను పేరొందియున్నది. వీరులు గాగోరు వా రామె నారాధించి సిద్ధిపడయుదురు. ఈమెయే చోరబద్ధుండగు శూద్రకుండను శూరోత్తముని బంధములనుండి విప్పించినది. అత డీమీద నీమె నారాధించి వీరేంద్రు డగును. కాలసేనముఖ శత్రు లను సంహరింపును. ఈమె సుగంధచర్చితయగుచు బడమటిదిశ నున్నది. చంద్రు డారాధించి విజయము పొందిన త్రైలోక్యవిజయ యను శక్తియను మూడవ దుర్గయందే కలదు. సోమలోకమునం దుండి నే నీమెం దెచ్చితిని. ఇక నుత్తరదిశయందు ఏకవీరయను దుర్గ శివపూజితయై లోకసంహార కారణమగుచున్నది. ఈమె నారాధించి బ్రహ్మలోకమునుండి తెచ్చితిని. ఈమె నామకీర్తనము దుష్టసంహారకము. ఈదిశను రెండవదుర్గ ‘హరసిద్ధి’ యనబడును. శీకమను ప్రదేశమున కుత్తరదెసనుండి యీమెం గొనివచ్చితిని. పార్వతీపార్థసముచే శీకోత్తరస్థానగతుండగు రుద్రుండు పార్వతికి డాకినీమంత్రోపదేశము సేసెను. ఆమంత్రప్రభావముచే మోహితు



రాలై శివునివై బడి గిరిజ యాతని రక్తమును మాంసమును  
ద్రావనారంభించెను. అప్పుడు రుద్రుని శరీరమునుండి యీహారసిద్ధి  
యను దుర్గ మహామంత్రవిశారదయై వెలువడి సహస్రబాహువులతో  
నామె నెదిరించి నిరోధించి రుద్రుని విముక్తుం గావించెను. అప్పుల కంఠ  
రుండు గిరిజను శపించునట్లునుజేసెను. అంతటినుండి యీమె హారసిద్ధి  
యనుపేర నరువదికోట్ల శక్తులతో కూడియున్నది. సుగ్రీవప్రముఖులగు  
వీ రీమె నర్పించి డాకినీసంఘనాశనలైరి. ఉత్తరదిశనున్న మూడవ  
దుర్గ చండిక తొమ్మిదవది. ఆశక్తిని వాచస్పతియేని వర్ణింపజాలకు.  
పార్వతీశరీరమునుండి వచ్చి యీమె చండముండులను నశువుల  
సంహరించి భక్షించెను. నూరఁగొండుల సేనయు నయ్యసురద్యయం  
బును గలిసి యీమె కొకముద్దకు రారైరి. ఈమెయే దక్షిణగోవి  
యంధకాసురులరక్తము ద్రావించి. ఆమీదనే హరుం డంధకుని  
సంహరింపగల్గెను. ఈమెయే రక్తబీజుల రక్తము పానముచేసెను.  
ఆమీద జాముండ యను శక్తియు వారిరక్తము ద్రావినతరువాత  
మహాశక్తి కారక్కసు నందించెను. ఈమె భక్తులుచేయు నమన్యార  
మాత్రమునకు దృష్టిపడయును. ఈమెకై నేనిం దొక కుండియును  
నిర్మించితిని. ఇది స్వర్ణమాత్రముచే సర్వతీర్థఫల మీయగలదు.  
హరసిద్ధి దేవసిద్ధి ధర్మసిద్ధి యను త్రివిధసిద్ధులు చండికారాధకుల  
కీ కుండతీర్థస్వర్ణముచేతనే లభింపగలవు. ఇట్లే నవదుర్గులు సీతీర్థముం  
దధివసించియున్నారు. ఆశ్వయుజమాసమున నవరాత్రులలో మహా  
సించికాని యేకభక్తముచేసెకాని బలితర్పణాదులచే బూజించినవారి  
కీశక్తులు భూతప్రేతాది పీడలేకుండ రక్షచేయుదురు. ఆపదల  
వారించును. యోగిను లాఘవ్య నానందపెట్టెదరు. హరసిద్ధియను  
దుర్గకు గుడివైపున భూతమాత యున్నది. గుహుడు మున్న నాస్పృశ్య  
తటంబున భూతప్రేతాది రాజ్యాభిషిక్తుండై యమంత్రము చేత  
బాహ్యము క్రోధకల్పితము అశ్రద్ధాదత్తమగు నన్నము మీకు  
దృష్టిగూర్చుగాక యని భూతప్రేతాదులకొక కట్టడచేసెను. అప్పు  
గొంతకాలమున కాభూతాదులు దేవతలవైబడి వారి యాహారము  
దినివేయుట కారంభించినవి. గుహుని వారు శరణొందిరి. అరిచి

కుపితుడైనంత నాతని భూమధ్యమునుండి జ్వాలామాలికావృతయు భయంకరయు ద్వాదశలోచనయు నగు నొక భీకరశక్తి యుదయించి స్కంధు నాజ్ఞచే శతకోటిశక్తి సమావృతయై మయూరవాహనయై భూతప్రేతాదుల జించి చెండాడెను. వా రడలి శరణొందిరి. వైశాఖమావాస్యనాడు నన్ను గొలిచిన వారికి సర్వాపదలు వాయునని వర మనుగ్రహించెను. ఆమెను నే నిందు గొనివచ్చి ప్రతిష్ఠించితిని.



—; (అధ్యాయము ౪౫) సోమనాథ మాహాత్మ్యము ।—

నారదుండు పార్థున కిట్లనియె. మున్ను చోలదేశమున ఊర్జయంతుడు ప్రాలేయుడు నను విప్రులుండిరి. వారు పురాణములం దొక శ్లోకముం గనిరి. దాని యర్థమిది. “బ్రహ్మ పులస్త్యునికి బ్రభా సాదితీర్థ విశేషములం జెప్పెను. అచ్చట స్నానముచేయనివారి తర తీర్థములెన్ని సేవించిన నేమిఫలము?” అని. అట్లు కని యటకేగుచు ద్రోవలో ఊత్పిసాసావశులై మూర్ఛవడిరి. ప్రాలేయు డించుక తెఱచిగొని మిత్రమా! తీర్థయాత్రలచే నొడలు బడలినకొలది “సోమేశ్వరుం డపరిమిత ఫలదానము లొనరించి భిక్షుకుం డగుచుండును.” అనుమాట వినలేదా, యని పలుకుచు బ్రాణావశిష్టుండయ్య నట్లే తూలుచు దూలుచు ముందునకు సాగిపోవుచుండెను. అంతట గొలదిమేరలో నొక దివ్యలింగము భూమిం భేదించుకొనివచ్చి యతని ముందు దర్శనమిచ్చెను. ఆ పుష్పవర్షము కురిసెను. అది చూచి యూర్జయంతుండును “ప్రాలేయా! నీకై యీ సాగరతటంబున దివ్య లింగావిర్భావమయ్యెను. కావున నక్కడనే యుండు” మన ప్రాలే యుండు నిది నిజమే. అయినను నామనసు ప్రథమ సంకల్పితంబగు ప్రభాసమువంకనే యున్నది. మృత్యువు స్ఫుటముగా రానంతవర కచటికి బోవలసినదే యనునంతలో నూర్జయంతుడును. బడుచు లేచుచు నేగుచుండగా నతనికి నట్లే దివ్యలింగ సాక్షాత్కార మయ్యెను. ప్రభాసక్షేత్రమును శివాలయమును వారి కెదుటనున్న

ట్లయ్యెను. సిద్ధేశ్వరసమీపమున నిట్లావిర్భవించిన సోమనాథుండే ఊజ్జయంతుడు ప్రాలేయేశ్వరుడు నను పేరులాంది యుభయలింగాత్మకుండై భక్తుల ననుగ్రహించుచున్నాడు. సోమగుండతీర్థమున స్నానముసేసి యాలింగముల నర్చించిన ననంతఫలమ్ములగు. బ్రహ్మహాటకేశ్వరలింగము నిటనే ప్రతిష్ఠించి స్తుతించెను. ఆస్తవము శివసాలోక్యప్రదము.

(అధ్యాయ. ౮౯) అర్జును డడుగగా నారదుండు మహీనగర కమ్మునందలి పుణ్యతీర్థము లిట్లు వర్ణింపం దొడంగెను. మున్ను నేను భాస్కరుసన్నిధి కేగగా నాయన నీవు బ్రాహ్మణుల కగ్రహారము లిచ్చి యం దుత్తమవిప్రుల స్థాపించితివట. వారివిశేషము వర్ణింపు మనియె. నేను స్వీయులను బ్రశంసింపరాదు కావున నీవే యండేగి చూడుమంటిని. సూర్యభగవానుడు వృద్ధబ్రాహ్మణుండై యచ్చటికి వచ్చిన హారీతప్రముఖులగు ద్విజు లాతిథ్యము నొసంగిరి. అప్పు డతిథిగా వచ్చి భానుండు “భోజనము ప్రాకృతము - పరమము నని రెండువిధములు, నేను పరమభోజనార్థినై యిం దేతెంచితి” ననియె. హారీ తుం డామాట నాలించి కమతుండను నెనిమిదేండ్ల కుమారునిం గాంచి యీ బ్రాహ్మణుం డన్నమాట గ్రహించితివా! యని ప్రశ్నించెను. కమతుం డిట్లనియె: తండ్రీ! నీకు మ్రొక్కెద. ఇంచుక విసరించెద వినుము. ప్రాకృతభోజనమనగా చతుర్వింశతితత్వాత్మకమని చెప్పబడు ప్రకృతిని దృష్టిపఱచుట. పడ్రసాత్మకయిన చోష్యలెహ్యది పంచభేదమ్ముయిన భోజనముచే ట్లేత్రము అనబడు దేహము తృప్తి గాంచును. పరమభోజనమనగా వినుము. పరమ మాత్మయే. నానా ప్రకారమగు ధర్మమును వినుటయే యాత్మభోజనము. అదే పరమ భోజనము. ధర్మమే యన్నము. దానిని వినువాడే భోక్త. అతడే ట్లేత్రజ్ఞుడు. (జీవుడన్నమాట) దానిని తిను నొంనగా ధర్మమును విను చెవులే. ద్విజశ్రేష్ఠుండవగు నీ కాభోజనము నేను బెట్టెద. నీవేదేని ధర్మము నడుగుము. శక్తికొలది యావిప్రసదస్సుకందు నిచ్చు బ్రీతుం డేసెద, నన సూర్యుండగు నాయతిథి విప్రశిశువుంజూచి


జంతు వెట్లుపుట్టును. అది బూడిదయై యేమైపోవును? అన కమతుం డిట్లనియె. గురుని కెఱిగి ధర్మమునకు భ్రాంజలివై వేదగీతమగు నీధర్మమును నాయోపినంత పలికెద. పుణ్యపాప తదుభయమిశ్రమము లగు మూడుకర్మములు సత్వరజస్తమోగుణ నిమిత్తములు జీవుని పుట్టుకకు గారణము. సాత్త్వికుడు చనిపోయి స్వర్గమంది కాలవశ మున మఱల గ్రిందంబడి ధనవంతుడు ధర్మపరుడు సుఖయు నగును ” తామసుడు సరకమందును. యమయాతన ననుభవించి స్థావరజన్మ మందును. మహాపురుషునందర్శనాదులచే మానవు డగును. అయి కూడ దారిద్ర్యాదిదుఃఖవశుడగును. ఇది ప్రత్యక్షమే. మిశ్రకర్మము వాడు పశుపక్ష్యాది జన్మములంది మహాజనసంసర్గమున నరుండగును. ఎవనికి పుణ్య మెక్కువయు పాప మల్పము నుండువాడు మొదట దుఃఖమనుభవించి తరువాత సుఖయగును. దీనికి విపర్యయమున విపర్యయఫలము. మనుష్యజన్మప్రకార మెట్లనిన; స్త్రీపురుషుల శుక్ర శోణితసంయోగమున జీవుం డేర్పడును. గర్భమధ్యమున నుండేనేని యాశిశువు నపుంసకుడనియు యెడమప్రక్కనున్న స్త్రీయనియు కుడి వైపు మెదిలెనేని పురుషుండనియు గ్రహింపవచ్చును. గర్భస్థశిశువు పూర్వజన్మస్మృతి నొంది దుఃఖించును. ఇక పుణ్యములు చేయుదు నని మనోరథపడుచుండును. ఇట్లు మానములు పూర్తియై ఘడమిం బడుచు. ఈ దేహగేహమునందు గృహస్థు జీవుడే. బుద్ధియే గేహిని. ఇందే మోక్షమును స్వర్గమును సరకమును జూచును.

(అధ్యాయము ౫౦) అన విని యతిథి శరీరలక్షణ మెఱుంగదలతు నన బాలుండు మానవశరీరమునకు మూలరూపమగు విరాట్చరీర మును వర్ణించి యామీద మానవశరీరస్వరూపము వివరించెను. మఱియు ప్రాచీనశ్లోకములు రెండు వినిపించెను. వాని భావ మిది. జీవు డాకాలములో నేదేశమున నేవయస్సులో శుభాశుభకర్మ మొన రించునో సరిగా నా దేశమున నావయస్సు నాయాకర్మము ననుభవిం చును. సుఖములు వేసవిమడుపుల ట్లింకిపోవుచుండును. కాన బుణ్యకర్మ మొనరింపవలయును. పాపములను మానవలయును.

ప్రాణోత్కమణరీతియు నతిచిత్రము. యమకింకరు లావేశవచ్చి జీవుని లాగుదురు. శబ్దాది పంచతన్మాత్రలతో మనోబుద్ధ్యహంకారములతో బుణ్యపాపపాశబద్ధుండై జీవుండు మేనువిడిచి కొంపోబడును. పుణ్యజీవుల ప్రాణము శరీరమునందలి యేడురంధ్రములనుండి పోవును. పాపుల ప్రాణ మథోభాగమునుండి పోవును. యోగుల ప్రాణములు బ్రహ్మరంధ్రమునుండి చనును. పోయిన మరుసటిక్షణములో ఆతివాహిక శరీరము వచ్చును. అది జీవుని ప్రాణములచే నేర్పడినదే. అంగుష్ఠపర్వమాత్రమై సుసూక్ష్మముగా నుండును. యమకింకరు లాసూక్ష్మదేహమునే దక్షిణముగా, గొంపోవుదురు. పాపుల కామార్గము ఘోరయాతనారూపము. పదిముహూర్తములలో గమ్యస్థానము చేరును. అదే వానికి వేలసంవత్సరము లట్లుండును. త్రోవలో వైతరిణీనది దాటును. అక్కడ యమదర్శనమగును. పాపులకు యముడు భయంకరుడుగా గన్పించును. పుణ్యులకు సౌమ్యమూర్తిగా గోచరించును. మనుష్యు లొక్కరే యమలోకమున కేగువారు. తక్కిన జీవులు చనిన క్షణములోనే యశ్వయోనులంబడుదురు. కావుననే మనుజులకే ప్రేతశబ్దమున్నది కాని యితర జీవులకు లేదు.

ధార్మికులు ఆరామాది ప్రతిష్ఠలు చేసినవారు సుఖమార్గమున నేగుదురు. చిత్రగుప్తుం డాయాజీవుల పాపపుణ్యముల లెక్కను యమునికి మనవిచేయును. నరుడు సంవత్సరమువరకు బ్రేతలోకమున నుండును. ఆమీద మరల శరీరమునందును. బంధువులిచ్చు నుదకుంభదానాదులచే శ్రాద్ధాదులచే నా సంవత్సరము నాతడు పెంపొందును. తా నంతమున్న జేసికొన్న యశ్చదానాదుల ఫలముకూడాయపు డనుభవించును. అట్టిదేమియు జేసికొనినవా డాకలిదప్పికలకు గురియగును. బంధుగులిచ్చు నుదకాదులు నదీరూపము నొంది వానికందును. నెల నెల బెట్టు శ్రాద్ధము లంతియే. అవి పెట్టనిచో వానికి ప్రేతత్వవిముక్తి యుండదు. ప్రేతలోకములోని దినము మనుష్యలోకములోని దినము నొక్కటే. కాన సంవత్సరముదాక

రోజు రోజు ప్రేతనుద్దేశించి యిక్కడ అన్నము పెట్టవలయును. ఆలోకమున స్మృతానికులను యమగణము బహుభయంకరులై జీవుని గాఢలా కాయుదురు. సంవత్సరమయిన తరునాతి నాజీవునికి దేహము సంపూర్ణమగును. పాపి ఘోర దేహమున నరకమునకు బుణ్యుడు పుణ్య దేహమునంది స్వర్గమునకు నేగును. చారవాదు లభోలోకములు, సురలోకాది సత్యలోకముదాక పుణ్యలోకములు. యజ్ఞశీలురకు సురత్రయార్చకులకు బ్రేతలోకము లేదు. యుద్ధనిహతులట్లు వా రూర్ధ్వలోకములయ్యెదరు. శుద్ధపుణ్యముచే దివంబును శుద్ధపాప ముచే తమోంధలోకములను పాపపుణ్యమిశ్రమంబున స్వర్గనరకము లను జీవుడందును. నాగురు నుపదేశానుసారము నీ ప్రశస్తియమున కుత్తరమిచ్చితి నింకేమివలతు నది యడుగుమనియె.



—: పాపకర్మ ఫలములు :—

(అధ్యాయము ౫౧) అతిథి “నాస్తికు లల్పమతులై కల్పఫలమునైనదా లేదా యని సంశయింతురు. వారిసందియము వాయుట కనువుగ దెల్పు”మన గమతుం డిట్లునియె. స్థిరమతివై నేజెప్పినది వినవలయును. బ్రహ్మహత్యాపాతకుడు త్తయరోగి యగును. మద్యపాన పుష్పి దంతములు గలవాడగును. స్వర్ణస్త్రీయి పుష్పిగోళ్లు వడయును. గురు తల్పగామి చర్మరోగము లందును. వీరితోడి సంసర్గముచేసినవా డీరోగములన్నిటిం బడయును. సాధువుల నిందింప విని చెవిటి యగును. తాను నిందచేసి మూగవా డగును. గురునాజ్ఞచేయనివా డపస్కారరోగము (మూర్ఛ) నందును. గురు నవమానించి కృమి యగును. పూజ్యకార్య ముపేక్షించి మతిభ్రష్టుడగును. సాధుద్ర వ్యము వారించి యెన్నియడుగులువేయునో యన్నాళ్లు కుంటివా డగును. ఇచ్చి లాగికొన్నవాడు తొండజన్మ మెత్తును. పెద్దలు కోపిం పగా వారిని బ్రసన్నులంజేయనివాడు తలనొప్పికి గురియగును. రజ స్వలాసంగమంబున చండాలుడగును. వస్త్రములు దొంగిలించి చిత్రి యగును (శ్విత్రి)ము=బొల్లి శ్వేతకుష్మ) నిప్పంటించినవాడు నల్లకుష్మ

నందును. వెండి హరించి తామరపాడలు, కద్దుర్లు పొందును. పాపము సాక్షి ముఖ రోగియగును. పరదారలను కామవృత్తితో బాధింప నక్షిరోగియగును. ఇత్తునని యియునివా డల్పాయువుగఁబడును. బ్రాహ్మణజీవము హరించినవా డజ్జీర్ణరోగియగును. కైశిక లింగిని యన్నమును వలదని పోయినవాడు నిత్యరోగియగును. బహువ్యాధి లుండగా నొకదానియందే రేతోమోక్షము చేసినవాడు క్రియ యగును. రాజోద్యోగ నియుక్తుడై యన్యాయము చేసినవాడు ద్రవ్యమును దానే తినివేసినను నామూఢుడు జలొదరి యగును. బక్కవా డొరునిచే బీడింపబడుచుండగా జూచి యూరకున్నవా డంగలోపమందును. అన్నము దొంగిలించి యాతిమంట చేయగును. వ్యవహారమునందు బక్షపాతము చూపింట్టియు భక్తియు పేరుచెప్పి పత్నిపుత్రాదుల నెడబాపుచేసినవాని నాలుక పుండగును. స్వయంపాకమున నందఱకన్న ముందుభోజనముచేసి గలరోగియందును. పంచయజ్ఞములు సేయక తినువా డూరబండియగును. పర్వతంబు స్త్రీసంగమము సేయువాడును, స్వభార్యనునీడి కేళ్యాదినియడవ వాడు బట్టతలగలవాడగును. పేదనడిన మిత్రబంధుత్వమును యజమానిని భార్యపొందున నున్నవానిని నవమానించినవాడు దీనమునకు నిత్యక్షేతములను గుడుచును. దలిదండలయెడ యజమాని యెడ గురులయెడ మాయావియై (కపటియై) వత్రించినవా డిట్టియై మీద చేతికందినసొమ్ము పోగొట్టుకొనునాడగును. నమ్మకవాడైన మృపహరించి దుఃఖభాగియు ధర్మపరుడై పాపములను మృపహరించి దుఃఖభాగియు ధర్మపరుడై పాపములను ప్రవర్తించినవాడు పొట్టివాడు చిక్కినయెద్దుకట్టి బండియై నవాడు లేక దానిచే బనిచేయించువాడు నడుములేనివా డగును. నోవ్యాధి చేసినవాడు పుట్టు గడ్డియు, గోవులదుఃఖవెట్టివాడు పుట్టువాడు. గోవులయెడ నిర్దయుడునై నిరంతరము మార్గాదాయము చేయును. సభయందు నిస్తేజస్కుడై గలగండము కందును. నిర్విరోధి యొడలుడగును. దెప్పిపొడుచువాడు దుష్టంధముక యగును. నీల నమ్మికొన్నవాడు బోయయగును. కుండలోతిరువాడు శ్మశానంబున నాస్తికుడు తిలపిండమును దినును. అవిశ్వాసి పాలలు నాచుకొని

యడుగుకొని తినువాడగును. అభివ్యభిక్షణము చేసినవాడు గండ  
మాల యను రోగమందును. మద్యమును దయారుచేయువాడు స్త్రీ  
వియోగమందును. అన్యాయముగా జ్ఞానమును బడసినవాడు మూర్ఖు  
డగును. శాస్త్రుచోరుడు మెల్లకంటివాడగును. పుణ్యకథను ద్వేషించి  
కృమివక్త్రుడగును. దేవబ్రాహ్మణగోవితతిజీవనము హరించినవాడు  
కక్కుకొనుచు భోజనము చేయువాడగును. తటాకారామభంగము  
చేసినవాడు చేతులు లేనివాడగును. వ్యవహారమున గపటియైనవాడు  
భృత్యవశుడగును. పరదారరతుడు నపుంసకుడగును. కువైద్యుడు వాత  
రోగి గురుతల్పగామి దుశ్చర్యవ్యాధిగలవాడగును. సగోత్రస్త్రీగామి  
నిస్సంతను. చెల్లెలు తల్లి (నరుసలో) కోడలినిబొంది బీజహీను  
డగును. కృతఘ్నుడు సర్వకార్యభంగి మందును. సర్వపాపములు  
వానిఫలమునుగూర్చి చిత్రగుప్తుం డేని చెప్పజాలడు. ఈ పాపులు సర  
క్షములంది కిందపడి బహుసీచయోనులం బుట్టుదురు. చెప్పిన లక్షణ  
ములతో జనింతురు. ధర్మచింతనసేయక వ్యసనగ్రస్తులయినవారు  
పాపశేషముగలవారని తెలియవలెను. ఎవరిపాప మంతమైనదో ఎవ్వరు  
స్వర్గాగతులో వారు ధర్మైకచింతనులై వ్యసనహితులై యుందురు.  
పరిశుద్ధకర్మముచే ముహూర్తమైన జీవించుట మంచిది. లోకద్వయ  
దూరు నొనరింపు పనిచేసి కల్పాంతముదనుక జీవించుట వ్యర్థము.  
నీ యడిగిన దానికి మంచియో చెడ్డయో ప్రత్యుత్తరము చెప్పితిని  
క్షమింపు మనెను. కమతుని యీ వచనము లాలించి సూర్యభగ  
వానుడు ప్రీతుండై ప్రశంసించెను హారీతప్రముఖులం గని నారద  
భగవాను డెఱిగించినట్లు మీరెల్లరు వివ్రతులు. నేను సూర్యుం  
డను. మిమ్ము జూచు కుతూహలమున వచ్చితిని. వర మర్థింపు డన  
రవి నర్పించి విప్రులు తా మిచటన యుండ నర్థింతుమనిరి. జయ  
దిత్యుడనుపేర భాస్కరుం డచటంత బ్రతిష్ఠ సెగెదను. కమతుండు  
గొనియాడ భానుండు ప్రీతుండై 'వత్సా! నీ స్తుతిచే బ్రీతుండ  
నైతి. నీవు సర్వజ్ఞుండ వయ్యెదవు. మీ తండ్రి స్మృతికారుడు  
కాగలడు. (హారీతుండు రచించినది హారీత స్మృతి ప్రసిద్ధము) నే నీ  
స్థానమంద యుండెద ననెను. ఆశ్వయుజ మాసమున భానువారమున



నీస్వామి నర్పించుటవలన కోటితీర్థఫలము గలుగును. ఇది సర్వభావ హరము. సర్వపుణ్యప్రదమును.

— 1. కోటితీర్థమహిమ —

(అధ్యాయ. ౫౨) కోటితీర్థము లిం దెట్లు వచ్చినవని యర్జునుడు ప్రశ్నించెను. దేవర్షి నా ప్రార్థనచే బ్రహ్మ యిచటకు వచ్చి కోటి తీర్థస్మరణ మొనరింప నని యెల్ల యిందు వచ్చియున్నవి. లింగ ములు చక్కె యిచటికి వచ్చినవి. విధియే యిచట మనసుచే నొక సరస్సును నిర్మించెను. అత్రి యిచట నర్పించిన లింగ మతీర్థర మనంబడును. భరద్వాజ గౌతమ లింగములు ప్రతిష్ఠితములయినవి.

(అధ్యాయ. ౫౩) త్రిమూర్తులు క్షేత్రపాలకులుగా శాలాఖ్య క్షేత్రమునం దున్నారరు. విప్రులు శత్రుపీడితులైనపుడు పూర్వాష్టామున ఋగ్వేదము మధ్యాహ్నమున యజుర్వేదము తృతీయ యామమున సామమును తార స్వరమ్ముగా బఠించి శాషమిత్తురేని శత్రువు లేడురోజులలో నేడాదిలో మూడేండ్లలో నెస్సుతో నశింతురు. ఇచట దర్భాంకురముతో నేనొక సరస్సుం ద్రవ్య తీర్థోదకము లెన్నో తెచ్చి నించితిని. ఇట నాశ్వయుజ భానువారమున శ్రాద్ధాదులు పెట్టిన పితృ తృప్తియగును. ఇచట గద్రూశాపమోచనమునకై నాగేశ్వరలింగమును నాగులు ప్రతిష్ఠించిరి. నారదతీర్థమున న్నాన మాడి యీ లింగము నర్పించిన వారికి సర్పభయము లేదు.

—: (అధ్యాయ. ౫౪) నారదక్షేత్రప్రశంస:-

నారదుండు నరున కిట్లనియె. నామూర్తియు నీ క్షేత్రమున బ్రతిష్ఠితమైనది. ఛత్రదండాదుల దాల్చి నేనిచ్చటనే వసించును. కార్తికశుక్లకాదశినాడు నన్నిచట నర్పించినవారిని గరిదోషము లంటును. అనినవిని ఫలునుండు బ్రహ్మపుత్రున కిట్లనియె. సర్వభూత

సముండపు రాగద్వేషవర్జితమడవు నయ్య నిలిచిననోట నిలువక  
వాయువువలె మెఱుపువలె ముల్లోకముల దిమ్మరుచుందువు. దేవా  
సురగంధర్వాదులకు గలహనులు పెట్టుటయే నీపనియట్లున్నది. నీకే  
భూతమందుగాని దయయున్నట్లు గనిపింపదు. నాకాబాల్యముగల  
యీ సంశయమును నీవ వారింపవలయును. బాణము గ్రుచ్చుకొన్న  
లేడియట్లు నీ యీ యపయశస్సునకు నేను బరితపించెదనని యర్జనుండు  
ప్రశ్నింప సురమాని నవ్వి యటనున్న బాభ్రవ్యుండను మునివంక దిల  
కించెను. అతడును నించుక నవ్వి యర్జున ! ఇది యందఱికిని గలుగు  
సంశయమే. నేనిందుల కుత్తరమ్మిచ్చెద. కృష్ణునివలన నేనది  
వింటి నని యిట్లు చెప్పందొడంగెను.

మున్ను గృష్ణుండు మహీసాగరయాత్ర చేసెను. గుహేశ్వ  
రాదిలింగముల సర్పించెను. ఉగ్రసేన వసుదేవ బలరామాదులతో  
నచట పరివేష్టితుండైన కృష్ణునిగని యుగ్రసేనుండు నీవడిగినట్లే  
యడిగిన నాతం డిట్లనియె. నీవు నారదునిగూర్చి యనినమాట  
సత్యమ. దక్షప్రజాపతి సృష్టిపెంపునకు బుట్టించిన కుమారుల కీతడు  
విరాగోపదేశము చేసి సృష్టివిముఖులం జేయ మున్నీయన నాతడు  
శపించెను. తనంత వారించుకొన వలంతియయ్య నాశాపం బను  
గ్రహముగా నంగీకరించె. సాధువులు క్షమావైభవులుగదా ! జీవుల  
వినాశము గుర్తించి యితడు వైరమును జెంచును. సత్యమునే పల్లును  
గాన పాప మాతని నంటదు. ఎందెందు దిరుగుచున్న నీతని మనంబు  
ధ్యేయవస్తువునుండి కొంచెమేని చెదరదు. మహేంద్రప్రొక్తమగు  
నారదస్తోత్రముచే నేను నీదివ్యదర్శనుని వినుతించుచుండుదు. అని  
కృష్ణుం డన నుగ్రసేనుండు నారదస్తోత్రమ్మునేసి నారదప్రతిష్ఠితులగు  
విభ్రులకు బుష్కలముగా దానములుసేసి సురమునికృపకు బాత్రమై  
ద్వారపతి కరిగెను.

(అథ్యా. ౫౫) నారదుం డిట్లనియె. అక్షపాదుడను మహా  
యోగి గౌతముండను నామాంతరము గల్గియుండెను. అమ్మహర్షి  
యహల్యూపియుండు. గోదావరిం గొనివచ్చిన దాయనయే. గుప్త

క్షేత్రమున నతడు దీప్రతపమ్మొనర్చి యీ లింగముం బ్రతిష్ఠించి యోగసిద్ధులు వడసె నని నరున కెఱింగించి మఱియు నాత డడిగిన యోగవిధాన మానతిచ్చెను.

(అధ్యాయ. ౫౬) బ్రహ్మేశలింగము. సృష్టి కార్యసిద్ధింగోరి బ్రహ్మ ప్రతిష్ఠించినది యిది. మోక్షేశ్వరలింగము సేనే ప్రతిష్ఠించితి నని నారదుండు తెల్పెను. మహీనగరంబున అత్రీకుండ సమీపమున గేదారలింగము స్థాపింపబడినట్లు వర్ణితము. (అధ్యాయ. ౫౭)

-: అధ్యాయ. (౫౮) అర్జున తీర్థయాత్రా సమాప్తి :-

నరుడు గుప్తక్షేత్రమహిమ మ్మానతిమ్మని యర్థించిన నారదుం డిట్లనియె. మున్ను సర్వతీర్థ దేవతలుం గలిసి బ్రహ్మసన్నిధి కేగిరి. పరమేష్ఠియు వారి రాకచే దన సదనంబు పవిత్ర మయ్యెనని పౌశం సింది కుమారుండగు పులస్త్యుని నాయాతీర్థ దైవతమ్ములకు యథా విధి సర్వ మిమ్మని యాదేశించెను. అంత బులస్త్యుండు వీరిలో దర తమ భేద మ్మరయ వేడెదనన జతుర్ముఖుండు స్వయమ్ముగ నా పూజా ద్రవ్యమ్ముగొని యేగి ఓ తీర్థదేవతలారా! మీ యందఱిలో నెవ్వ రున్నతులొ తేల్పుండన నాతీర్థ సదస్సునం దొక్కరును మారు పలుకరైరి. ఎట్టకేలకు మహీనాగరసంగమక్షేత్రము “నాకీ యనర్హ మగు సర్వమిమ్ము నా కోటికళకై న నిందెవ్వరు సరిపోలరు అవని సర్వతీర్థద్రవ భావమంది మహీనామక నది యయ్యె. కాన నాయం దఖల తీర్థసారమ్ము గలదు. గుహుండు కుమారేశ్వరలింగప్రతిష్ఠ నిచ్చుటన సేసె. నారదుండును భూసుర స్థానమ్ము నిక్కడన కల్పించె” ననినంతట నటనున్న వారెవ్వరును గిమ్మనకుండ యూరకుండిరి. అంత ధర్మదేవత లేచి యిందరు మహానుభావులుండ నీ తీర్థము తానతీర్థరాజమ్ము నని స్వోత్కర్షమ్ము చాటుకొనియె. అహంకార ముచే నాత్మప్రశంస చేసికొనుట నీచము. స్తంభమనగా గర్వము. దాననే స్తంభతీర్థమనబడెను గాబోలు. కాన యిది యప్రసిద్ధము ధ్వస్తప్రాయము నగుంగాక యనెను. అంతట హాహంకారమ్ము పుట్టి

యోగీశ్వరుండను గుహలుం జేతెంచి యాతీర్థమ్మ సర్వోత్తమమ్మనియె. అంత ధర్మమూర్తి 'స్వామి! నే నీ తీర్థమహిమంబుం గూర్చి శంకింపను. కాని యాత్మస్తుతి నింద్యంబంటిని కావున వీనిని శాసింపవలయు. కాదందురేని నాముద్ర నిక్కడన పెట్టిపోయెదననియె. ధర్మముద్రాత్యాగంబుంగని ప్రస్తావోచితమ్ముగ నేనిట్లంటిని. ధర్మదేవతకు నమస్కారము. నీవు ముద్రాధికారముం బొసిన మాకును విశ్వమునకు నిక బ్రతిష్ఠ యెట్లు? యోగీశ్వరుండగు గుహలునింగూడ నీవు సమ్మానింపవలయు. శివునట్లు శివకుమారుండును సత్కారార్హుండ. ఈతీర్థ రాజమ్మునెడ ననుగ్రహము సూపుము. అన విని మాతండ్రి బ్రహ్మయు నౌ ననియె. అంత ధర్మదేవత "సిద్ధుండగు గుహలునకు నమస్కారము. నీకు మేము కింకరులము. ఇది స్తంభతీర్థమ్మనియే ప్రసిద్ధినందు గాక! సర్వఫలమ్ము లింకు యథోక్తంబుగా లభించుగాక!" యని వరమ్మిచ్చె. దీనికి విశేషఖ్యాతి రావలెననియే యప్పరఃపంచకము నిందు మొసలిరూపముల బనిచి తిని. నీచే వారు శాపముక్తి నందిరి. నారాయణుండును నరుండవగు నీవును సాధుపరిత్రాణమ్మునకు నసాధు వినాశమ్మునకు నవతరించిరికదా! కావున నీ కీ తీర్థఫలమ్ము సకలమ్ము వినిపించితి. ఇది విని యెవ్వండేని సర్వపాపముక్తుండగు." నన విజయుండు విని సురమునిం బ్రశంసించి నారదాదుల యనుమతిగొని ద్వారక కరిగెను.

( అధ్యాయము ౫౯ ) :- బర్హరీ కోపాఖ్యానము :-

శౌనకుండు సూతున కిట్లనియె. మును సిద్ధలింగప్రసంగంబున సిద్ధమాతప్రసాదంబును చండిలుడు విజయుడు ననువారు వడసిరంటివి. వారెవ్వరో తెలుపుమన నుగ్రశ్రవుం డిట్లనియె. మున్ను పాండవులు ద్రౌపదీవివాహానంతరము ధృతరాష్ట్ర ననుమతంబున వాసుదేవసంరక్షితులై యింద్రప్రస్థమ్మున సభాస్థలి నధివసించి వివిధపుణ్యకథలు వినిరి. అచ్చటికి భీమపుత్రుండగు ఘటోత్కచుం డరుదెంచి నందఱు

కామారికాఖం. ౨ బర్పరీ కో పాఖ్యానము

నాదరించిరి. యుధిష్ఠిరుండు ధర్మకుశలప్రశస్తిమ్ము లొనరించె. అంత ఘటోత్కచుండు ప్రభూ! దుష్టుండగు నామోహమామ పాతుండుకాగా వాని రాజ్యమ్మున కేన రాజైతిని. మాయమ్మయ్యానతింగొని మీసం దర్శనమ్ము సేయు కుతూహలంబున వచ్చితినిన నాలింగనమ్మునరించి యశావనమ్ము సధిగమించిన హైడించి కుచిత కళిత స్మృత్యయగు నానతిమ్మున నరకారి యిట్లనియె.

నరకుని కాప్తమిత్రుండు మురుడను దైత్యుండు ప్రాజ్యోతిష పురమ్మున నున్నవాడు. వానిని నేన సంహరించితిని. అంతట నాని కూతురు కామకటంకట యనునది నాపై ననికి వచ్చెను. దానితోడి తీవ్రసమరంబునకు విసివి కిసి చక్రమొత్తితి. అంత నామాఖ్యయగు దేవి నాయెదుట నిలిచి “కృష్ణ! దీనిం జంపకుము. దీని నిశ్చయత్వ మును వరముగా నిచ్చితిని. దీనిబుద్ధియు శక్తియు నప్రతిమములు. మూడురాత్రు లిట్లు పోయు నీకిది లొంగలేదుగదా! అనియె. నేనిదె విరమించెద నీవిద్వాని విరమింపజేయు మంటిని. అంత కామ దేవి యాకాశ్యం గొగలించుకొని యితనిం జయింప నీకు శక్యముగాదు. నీ కి జన్మార్థుండు కాబోవు బంధువు. ఈననిం దోడితెచ్చి సత్కరిం పుము. అనిన నాబాలిక సమరంబు మాని నా పాదముల న్రాలెను. నేనును నామూర్ఖిని భగదత్తుని పురంబున నుండుమని యాదేశించితిని. ఆమె హైడించిక దగినది. దానిరూపము పితృసముండ తేమ నర్జించు టుచితంబుగాదు. కాని యది “నన్నెవ్వను నిరుత్తరం జేయునో, నన్నె గెలుచునో యాతడ నాకు భర్తకావలయు”నని ప్రతిజ్ఞ చేసియున్నది. అనేకు లామె నెదిరించి వెనుదిరిగిరి. సమరంబునం గొనునయింబునం గాని దానిని గెలువగలవారు లేరు. మఱి ఘటోత్కచుని బలశాలి కావున దానిం కైకొనగలండన యుధిష్ఠిరుండు “మాధవ! దాని సుగుణంబులు వేయేల? పాలలో విషమట్లాక్కటియ యవలక్షణంబు చాలును. ప్రాణములకంటె బ్రయుండగు భీమునికొడుకును ఘటో త్కచు నెట్లు చేతులార పారవేసికొందుము? దేశదేశముల నింక స్త్రీలులేరా? వానిలో నొకతెం దగినదానిం జెప్పుము.” అనెను.

భీముండు హరిసముచితంబు యానతిచ్చె. ధర్మరాజు పుత్రమోహంబున నన్నది నాకంత నచ్చలేదు. వీరు లాత్మ ప్రఖ్యాతి నార్జింప వలయును. అట్టి ఖ్యాతి యసాధ్యకార్యాచరణంబునంగాక మఱి యెట్లు లభించును? ఘటోత్కచు సంరక్షణంబు మనవశంబులో లేదు. విధాత వీని నిచ్చెను. విధాతయే వీనిం బాలించును. మున్ను భీష్ముం డొక్కడే చని కాశీరాజకన్యకలం గెలిచి తెచ్చె నట్లు వీ డొక్కడ యేగి మార్క్విం దేవలయు. అనిన నర్జునుండు భీమువచ నంబు కేవల పౌరుష ప్రధానముగా నుండి దుర్బలముగా గనపట్టు చున్నది. ఇది దైవకృత మనినప్పుడు ప్రబల మనిపించుచున్నది. కామాఖ్యదేవత ము న్నన్నది యన్యతంబు కానేరదు. కాన ఘటోత్కచుండు కలహంబునకు జనుటయే నాయభిమత మనియె. కృష్ణుండు నది సమర్థించె. అంత హిడింబా తనయుండు సూర్యాక్ష కాలాక్షమహాదరాదులతోగూడ గగనపథంబున బ్రాజ్యోతిష పురమ్మునకు జనియె.

(అధ్య. ౬౦) ఘటోత్కచుండు చని ద్వారంబున నున్న కర్ణప్రావరణయను దానిం కామకటంకట చెలియగుదానిం జూచి తనరాక తెలిపిన నది నీరూపమ్మునకు మోహించితి. నీ పాదమ్ముల వ్రాలెద నీవచనమునువర్తించెద నన్నుంగూడి మోదింపుము. నీవెక్కడ, యామార్గి నెదిరించు టెక్కడ? అనెను. అంత భీమసుతుండు నీయజ మానురాలిం జూడవలయు జయింపవలయు లేదా దాని కోడి కాముకు లింతము న్నందినగతి కేనునుం బోయెద కావున నీరాక దాని కిప్పుడ నివేదింపుమన నది పోయి విన్నవించిన కామకటంకటయు 'చెలి! ఏల జాగుసేసెదు. దైవవశమున నాసమయంబు సఫలంబగు సమయంబయ్యె గాబోలు' అనిన చేటి ఘటోత్కచుని లోనికిం గొనిపోయె. సర్వా భరణభూషితయై తటిల్ల తనోలె నూయెల నూగుచున్న కామినింగని మనంబున మోహంబుగొని, వజ్రనిష్ఠురహృదయ! నీయతిథి నై వచ్చితి. ఉచిత సపర్యలిచ్చి నన్ను మెచ్చింపుము" అన విని యది యచ్చెరువుపడి వానిరూపసంపదకు ముచ్చటయుంబడి 'అయ్యో!

నేనేల యింతకు మున్నొక ప్రతిజ్ఞనేసితి? అది నేను జేయకుండిన నిప్పటి కేనాడో యితడు నాపతియై యుండెడివాడు' అనుకొని 'ఊరక నిటువచ్చితివి. బ్రతికి సుఖాన వెనుక కేగుము' అనెను. భైమియు దాని సపాంగములంగని చరాచరగురుండగు సంబుజోదరు దలచికొని యిట్లు కథ నారంభించెను.

ఒక కాముకుని కొకభార్యయం దొకకుమార్తె కలిగెను. అవ్వల వానిభార్య చనిపోయెను. ఆపిల్లను బెంచి పెద్దచేసెను. అది పయసు పచ్చి జనంబుల మురిపింప దానియెడల నాకాముకుని మఱమ్ము చలిచె. అప్పుడు దానింజేరి నీవు ప్రాతివేశ్యకుని పుత్రివి. నిన్ను భార్యను గాగోరి నేను పోషించితిని. అన నది నిజమేకాబోలునని బతిగా వానింగొనియె. అవ్వల నమ్మదనగార్దభంబునకు దానియం దొక యాడపిల్ల పుట్టివది. ఆపుట్టిపిల్ల వానికి దాహితియగునా కూతురగునా చెప్పుము' అనిన విని యాకాముకటంకట పలుతెలుం గుల జింతించి సమాధానంబు నిర్ధరింపలేక యోడిపోయి శక్తింజేకొని చేతుల నుయ్యెలబంగరుగొలుసులంగొట్టిన కోట్లకొలది రక్షసులువచ్చి పైకొనియె. అంత హైడించి దానిం క్రిందకు బడదొసి కత్తికొని కుత్తుక నెడమ పాదమ్ము నొక్కి కుడిచేత వానిముక్కు గోరు నెంచెను. 'నాథ! నీప్రశ్నచే శక్తిచే బలముచే నేన యోడితిని. నీకు నమస్కారము. నేను నీకింకరిని వదలిపెట్టుము. నీకోర్కె ఆనతిమ్మనె. ఘటోత్కచుం డట్లయిన నిన్నిదే విడిచిపెట్టెద. నీబల మ్మింకేదేని యున్న జూపుమన నది, నీవు కాలనాథుండను గుహ్యకాధిపతివనియు నరువదికోట్లమందికి బతివనియు యక్షుల రక్షింప నవని నవతరించితి వనియు కామాఖ్యదేవత నాకింతమున్న తెలిపినది. అది తలంపునకు వచ్చెడిని. ఈయిల్లు నీదియ. నీయాజ్ఞానువర్తిని నేను నన ఘటోత్కచుండు రహస్యవివాహం బుచితంబుగాదు. బంధుసమక్షంబున నది యయ్యెడుంగాక యన నదియే యవ్వీరుని వీపున నెక్కించుకొని యింద్రప్రస్థమ్మున కరుదేర వాసుదేవసమక్షంబున సర్వబంధుసమ్మోదమ్ముగ నయ్యురువురకు వివాహోత్సవంబు పునర్నితై. అవ్వల

హిడింబవనమున స్వరాజ్యమున కతడు ప్రభువయ్యె. ఆయిర్వురకు నొక సుతుడుదయించి బర్బరీకుండను పేరందె. వానితో భైమి యదు వంశ నాథుం భజయింతమని ద్వారక కేతెంచెను.

(అధ్యాయము ౬౦) ఆరాక్షసు లిర్వురు నరుడెంచుటగని ద్వారకా వాసులు వెరగంది యుద్ధసన్నద్ధులైరి. ఘటోత్కచుండు రెండుచేతులైతి తనపేరు సెప్పికొని భక్తిభావంబున భగవంతుం గృష్ణుసేవింప వచ్చితినిని యార్చె. వారేగి హరికెరింగించిన నాత డానందంబున నయ్యిర్వురను సన్నిధికి రావించి వాత్సల్యము వాటించె. అప్పుడు బర్బరీకుండు యదుకులస్వామి కెరగి నాకును నాకులంబునకు నేయది శ్రేయస్కర మ్మది యానతిమృనిన శ్రీకృష్ణుం డిట్లు పలికెను. వత్స! నీవు బలభావంబునకు దేవ్యారాధన మొనరింపు. నీకు సుహృదయండను పేరేన యొనరించెడిను. అదియు మహీ సాగర సంగమక్షేత్రమున ననంతఫలదంబగు. అన నాత డక్కడనే దేవీసాక్షాత్కారంబు వడయ నేగె. అవ్వల విజయండను నొక మగధదేశ బ్రాహ్మణుండు కాశీక్షేత్రమందు విద్యాబలము వడసి దేవీసేవనంబున విద్యాఫల మందవలయు నని యిట కేతెంచెను. స్వప్నమున దేవీనిచయంబు కానిపించి “యీభక్తుండు నీకు దోడగు నీవు సిద్ధమాత ముందటివాకిట గూరుచుండి విద్యల సాధింపు” మనిరి. కృష్ణచక్రుర్దశియం దుపవాసముండి విజయండు శుచియై యచటి తింగముల నర్చించి దేవీ సమర్పణము గుఱుమంత్ర ప్రారంభముగా నారంభించెను. బర్బరీకుని సహాయండవు గమ్మని యర్థించెను. గాణేశ్వరకల్పమున దేవ్యారాధనము సేసి తిలకంబుదాల్చి యష్టోత్తరశతము జపంబు సేసి దశాంశము గుటికాహోమంబు సేసి సిద్ధివినాయకు బూజించి క్షేత్రపాలు నారాధించెను.

(అధ్యాయము ౬౧) మున్ను దారుకుడను రాక్షసునివలన బీడ లంది దేవతలు గోరసమేతు శివుని దర్శించి విన్నవించుకొనిరి. పార్వతి కృపావేశమందిన శితికంఠ కంఠంబునం గల నలుపును గ్రహించి భయము గలిగించు నొక స్త్రీరూపమును సృష్టించెను. అం దాత్మశక్తి



నావేశింప జేసి “నీవు మిక్కిలి నల్లగానున్నావుకాన కాళిక యను పేరందుము దేవారియగు దారకు సంహరింపు”మనియె. ఆశక్తియు నార్చుచు నప్పుడ యేగి వానిని రణంబున గూల్చె. మఱియు నాశక్తి యవంతీపురస్థానమున నిల్చి మహారావము లొ న రిం చె. ఆ ఘోషకు ముల్లోకములు దద్దరిల్లెను. అపుడు రుద్రుడు బాలుడై యామెదరి నేడ్చుచుండ జాలిగొని యాకాళి యాశూలి నంకతలంబు నం దిడికొని పాలిచ్చె. పాలనెపంబున నామెలోని కోపమ్మెల్ల నాకుహ నాబాలుండు త్రాగివైచె. ఏశితికంట కంతమ్ము నలుపున కాళిక యయ్యెనో యాశంకానిపీతక్రోధభావయై సౌమ్యస్వభావయగుటయు నుచితమకదా! ఆమీద శివుడు బాలరూపమ్ము విడువ నెంచగా దేవతలు బెదరి వలదనిరి. శంభుండును ‘మీరు భయపడవలదు. కాళికను సౌమ్యరూపంజేసితిగదా! ఇంకను మీకుభయమగుకీని మఱి కొందరు బాలురను సృజించెద. వా రరువదిఁల్లరు క్షేత్రపాలు రయ్యెదరని ముఖంబునుండి వారల గల్పించె. స్వర్ణమున నిరువదియైదు గురు పాతాళమున నట్లను, భూలోకమున బదునల్లరు నుండి పాలింపుడు. ఈకుక్క యొక్కటి స్థానమున వాహనముగా నుండును. రాజమాషము బియ్యముకలిపిన యన్నము మీకు నైవేద్యంబిడి మిమ్మారాధింపక యెవ్వడేమి చేసిన నది నిష్ఫలమగును. ప్రేత రాక్షసు లది తినివేయుదురు.’ అని రుద్రుం డంతర్భావ మందెను. ఈమీద నాక్షేత్రపాలుర యారాధనవిధానమును తెల్పబడినది. (క్షేత్రపాలకల్పము అని దీనికిపేరు) మున్ను కలాపగ్రామవాసులతో గొనిరాబడి సునందయను బ్రాహ్మణి విధన మహీతలమున దపమైన రించి లింగసప్తకము నర్పించి దేవీపూజ సేసెను. ఆమె యుమాలోక మంది యొకయంశమ్ముతో నా నదీతీరమున ‘వటయక్షిణి’ యను దేవత యయ్యెను. ఈమె నర్చింపక యేమిసేసిన నిష్ఫల మగునని శంకరుండు నిర్దేశించె విజయుండు నీమహిమ యాలించి సిద్ధాంబికను స్తుతించి యపరాజితయను వైష్ణవీ మహావిద్యను జపించెను. ఆమె స్మరణమాత్రంబున సర్వదుఃఖక్షయమ్మగును. (అపరాజితావిద్యా మంత్రము మూలమునం జూడవచ్చును).

(అధ్యాయము ౨) రావికింద లాక్షోపహియందు (లక్షతోనైన యగ్ని) కేసరస్థలంబులగు (కేసరములు=నాగ కేసరములు) నావాలను బల అతిబల యను మంత్రముతో హోమము సేయుచుండగా మొదటిజాము గడచినంతట నొక స్త్రీ యేతెంచెను. ఆమె రక్తసిక్త మగు వస్త్రము ధరించి శిరస్సు మీదికెత్తికొని దారుణాక్షియై తెల్లని దంతములుకలదై భయమ్మునకు గూడ భయముగూర్చునదై వచ్చెను. మఱియు బిగ్గరగా నది యేడ్చెను. అది చూచి విజయుడు బెదరినట్లప్పటి కప్పుడు ఊభించెను. బర్బరీకుండు మాత్రము నిర్భయుండై యెదుటబడెను. మఱియు నామెకంతంబు గాగలించుకొని యామె కంటె రెట్టింపుగా నేడ్చెను. వానింజూచి యామె చేతికత్తెర పార వేయుదాక కంతంబు బిగబట్టిన నది కదలలేదయ్యె. మఱియునది వెడ బొబ్బలు వెట్టెను. ఆమీద రక్షింపు వదలు వదలు మని మెల్లగా ననెను. దయాళువగు నాతడు వదలినంత వాని పాదములం బడెను. నీ శరణందేద దాసి ననెను. మహాజిహ్వాయను రాక్షసిని. కాశీస్థశాసన వాసినిని. నాకు బ్రాణదక్షిణ యిత్తువేని తపము సేసికొందు. తప్పిన భస్మమయ్యెద ననిన వీరుడు బహుశపథంబులం గట్టడచేసి వదలిన నది వనమ్మునకు బోయెను.

తరువాత నొక యర్ధరాత్రుమున నొక గర్జనము వినిపించెను. అంధకార మావరించెను. అంతలో శతశృంగంబగు పర్వతము కనిపించి రాళ్ళను రక్తమును వర్షించెను. బర్బరీకుండు భయపడక దానికి రెట్టింపు పర్వతాకారము దాల్చి యెండొకటి డీకొల్పెను. అవ్వలిశైలము చూర్ణమయ్యెను. అందుండి వచ్చి యోజనశరీరుండు నూరుశలలు నూరుకడుపులు గలవాడు ముఖములనుండి యగ్ని జ్వాలలం గ్రక్కుచు రేఫలేంద్రుండనువాడు పరువెత్తెను. బర్బరీకుండు వానితో సమానమగు రూపములదాల్చి వెంబడించెను. ఇర్వురకు బాణయుద్ధము తీవ్రమయ్యె. తుదకు బర్బరీకుండు వానిని బట్టుకొని త్రిప్పి నేలమీద చూగేయమూలగా మహీనది యొడ్డునకు విసరెను. అక్కడనే రేఫకేంద్రమును గ్రామ మేర్పడి యిప్పటికి నున్నది.

మూడవజామున పర్వతమువంటి ద్రుహద్రుహయను యొక కంచరగాడిద వచ్చెను. ఘటోత్కచతనయుండు దానిముట్టెపై గ్రుద్దెను. అది కదలలేక యూరక యార్వజొచ్చెను. బర్బరీకు నది భూమిపై బడగొట్టెను. అతడు దానిదంతములను నోరును నొక్కి పేసెను. స్మశానమం దొకచోట శీకోత్తరమను స్థానమునం బుట్టి శాకినుల కీశ్వరియైన యది యతనిచే సంహరింపబడెను. ద్రుహద్రుహ మను గ్రామ మక్కడ నేటికిని గలదు. నాల్గవజామున వింత యైన ఊపణకుడు వచ్చెను. (బౌద్ధసన్యాసి యన్నమాట) వాడు ముండియు దిగంబరియునై నెమలిసింఛముల దాల్చియుండెను. అహింస పరమధర్మము, అగ్ని నెందులకు రగుల్కొల్పెదవు, దాన ననేక జీవరాశి నశించు ననునంతలో వానిని దేవహోమము సేయు నగ్నిం దూపింతు వేల పాపీ! యనిలేచి పండ్లురాలగొట్టి పడగొట్టెను. వాడు ఘోరదైత్యుండై పారిపోయి యొకగుహలో దూరెను. ఆగుహయందు బహుప్రభయను నగరమన్నది. బర్బరీకుండుండు వానిని వెంబడించెను. అక్కడ రాక్షసు లీతనిం జూచి యార్చిరి. తొమ్మిదికోట్ల రాక్షసపీఠులలోనికి గండ్లు మూసికొని యురికి యందరిని సంహరించెను. పలాశీయను దైత్యాధిపతిం గూల్చెను. నాగులు భీముమను మనిం బ్రశంసించిరి. వరము కోరుమనిరి. సుహృదయుండు విఘ్నముల బాసి సిద్ధిసంధునట్లు విజయు ననుగ్రహింపుడు. వారు నట్లయనుగ్రహించిరి. బిలద్వారమున వచ్చుచు సచ్చట నాగకన్యార్చితంబగు నవరత్నమయలింగమును గల్పతరువుకింద జూచెను. ఆ లింగమునకు నాల్గుమూలల నీ దారులేమి యని యడిగెను. ఒకనాగ సుందరి యెదురునచ్చి 'వీరాగ్రేసర! ఇహ్మహాలింగము శేషునిచే బ్రతిష్ఠితము. ఈలింగమునకు దూర్పుగా బోయిన శ్రీపర్వతమున్నది. అది యైలునిచే నాగులకై నిర్మింపబడినది. దక్షిణదిశ నున్న యీదారి శూర్పారకమున కేగును. ఇది కఠోటకు డేర్పఱచినది. పశ్చిమమార్గము ప్రభాసక్షేత్రమున కరుగును. ఇది యైరావత నిర్మితము. ఉత్తరమార్గము గుప్తక్షేత్రమున కేగును. ఇది తక్షక కల్పితము. నీహోక్కడవే దైత్యునివీచెక్కినచ్చిత వెవ్వడవు; నిన్ను

నాగకన్యల మగు మేము వరించితిమి. మాతో గ్రీడింపుమనియె! అంత బర్బరీకుండు 'నేను బాండవుల మనుమడను. బర్బరీకుండను. నేను బ్రహ్మచర్యమ్మున నున్నవాడను గాన మీతో నాకు బనిలేదు.' అని యాలింగము నర్పించి వారు భయభ్రాంతులై చూచుచుండ మీదికెగిరి వెలికివచ్చి విజయుం గాంచెను. అప్పటికి విజయుని దేవీసమర్చన సంపూర్ణమయ్యెను. 'నీయనుగ్రహచే సిద్ధిసందితి. చిగ కాలమానందింపుము. జయింపు'మని యభినందించెను. నీవు హోమ కుండముననున్న సిందూరవర్ణంబగు నీభస్మము తీసికొనుము. ఇది యుద్ధమలం దక్షయ్యమై శత్రుసంహారము సేయును. అన బర్బరీకుండును నెట్టి యపేక్షలేకుండ యుపకారము చేయువాడు సాధువు. కాన నీ వీభస్మ మింకెవరికైన నిమ్ము. నాకు కొంచెమేని వలదు. ప్రసాద సుముఖమైన నీచూపుకంటె నింకేదియు నేను గోరను. అన దేవతలు పూలవాన గురిపించి యిట్లనిరి. కురుపాండవులకు దారుణసమరంబు గానున్నది. కౌరవులు భూగతంబగు నీభస్మము సంపాదించురేని పాండవుల కనర్థంబగు. కాన నీ వీభస్మము గొనిపోమ్మున నలడు వల్లె యనియె. అవ్వల దేవీసహితులై దేవత లరుదెంచి విజయుని సమ్మానించి సిద్ధేశ్వర్యము ననుగ్రహించి సిద్ధసేనుడను పేరుపెట్టిరి. విజయుండును బర్బరీకుండు నిట్లు దేవీభక్తిలాభమ్మున ధన్యులైరి.

( అధ్యాయ. ౬౪ ) భీమనందనందనుం డిట్లు సప్తలింగార్చనా సక్తుండై యుండగ జూదమున నోడి పాండవులు తీర్థాటనము సేయుచు గ్రమముగ వచ్చి యీత్యైత్రమున కీశాన్యదిశనున్న చండికనుదర్శించి మార్గము దెలియక యచటనే కూరుచుండిరి. అంతలో చండికా గణంబులును బర్బరీకుండును వారిం గాంచిరి. కాని యిర్వురు నన్యోన్యమెఱుంగరు. పుట్టినదాది నెన్నడును జూచికొన్నవారుకారు. పాండవులు పిండదానాదులుచేసి దప్పికంబడి నీటికై వెదకిరి. భీముడక్కడి కుండంబున దిగబోగా ధర్మజుండు నీవీకుండమ్మునీరు తోడి తెచ్చి పాదప్రక్షాళనంబు సేసికొని మఱి పోవుము. లేనిచో దోష మ్మగువన ననిలజుడు దప్పిక మిక్కుటంబగుటచే గండ్లు తిరిగి యన్న

మాట వినిపించుకొనకయే కుండమ్మలోనికి దిగి ముఖము పాదములు కడిగికొనెను. అట్లు కడిగికొనక త్రావబోవుదురేని పితాచము లా రూపమునొంది యందలి నీటిం ద్రాగివేయుదురు. వ్యకోదకుం డ ట్లుద్య క్తుడై నంత మీదనున్న సుహృదయుండు (బర్బరీకుండన్నమాట) ఓదుర్బ్రతీ! నీవిట్లుచేసెదవేమి? ఇది దేవీకుండము. ఇందు నీమొగము కాల్సేతులు కడిగికొనెదవేల? దేవి యీ జలమ్ముచే స్నానముచేయు చుండును. పాపమునకు బెదరవేమి? మలినమైన నీరు సామాన్యనరులైన నంటగుగదా! అట్టితరి దేవతలమాటేమి చెప్పవలెను? వెలికి వచ్చి త్రాగుము. అన భీముండు రాక్షసాధమ! ఏల యిట్లు కఠిన ముగ బల్కెదవు? నీరు జంతువుల యుపభోగమ్మునకుగాక యెందులకు! మునులుకూడ తీర్థములందు స్నానముచేయుమనిరికదా నన్నెల నిందింతువు? పానాదులకుదకమ్ము లుపయోగింపబడవేని వాపీకూప తటాకాది పూర్తధర్మము లాచరించుటెందులకు? అనవిని సుహృద యుండు, నిజమే తీర్థములలో స్నానము చేయవలసినదే కాని స్థావర తీర్థములను వెలుపలను జరతీర్థములను లోపలకు దిగియు సేవింపవలయును. ( చరతీర్థము లనగా ప్రవాహములు ) దేవస్నానోచిత తీర్థము లందలి జలముల భక్తులెత్తి నూరుమూరల మేరదూరముగా గొనిపోయి యుపయోగించుకొననగును. మున్ను బ్రహ్మయు నిట్లు చెప్పెను. కాన వెలికిపోమ్ము. అన భీముండు ఆకలిదప్పలకోర్వలేనివాడను- నీవే మన్న నిపుడు వెలికిరా నన బర్బరీకుండు ప్రాణములకై పాపము చేయుదువా? చెప్పుము. శిబి చెప్పెంగదా శ్లోకము. “నరుండు పరిశుభ కర్మమొనరించి ముహూర్తమేని జీవింపవలయు. ఇహ పర లోక దూరంబగు పనిచేసి యొక కల్పమే నుండరాదు” అని దానియర్థము. అనిన భీముడు నీ కాకియార్పుచే నాచెవులు చిల్లులు వోవుచున్నవి. నీరు త్రావితిరెదను. ఏడువుము క్రుంగిపోమ్ము! అనిన సుహృదయుండు “నీవు ధర్మరాక్షసులగు క్షత్రియుల కులంబున బుట్టితివి. నీకు బాతికము సేయుట కవకాశ మెట్లైన నీయను. గ్రుడ్డిగవ్వచేయవు. నీవీకుండమ్ము నుండి వెలికిబామ్ము. ఇటుకముక్కలతో నిన్నుగొట్టి నీతలచూర్ణము సేసెదను, అని బెడ్డ విసరెను. వాయుసూనుం డంతట నీరు వెడలి

వచ్చి కలిసుబడెను. ఇర్వురకు దీప్రసమరంబయ్యె. అందు మూర్ఛిలిన భీమసేనుం బట్టుకొని బర్బరీకుండు సముద్రములో బారవేయవలెనని గొనిపోయెను. అట రుద్రభగవానుండు వానింగని నింగిని నిల్చి రాక్షసాగ్రేసర ! ఇతడు భరతకులదీపకుండు భీముండు మీ పితామహుడు. సమ్మానార్హుండు కాని యవమానార్హుండు గాడు. అనవిని యతం డతనిని వదలి పాదమ్ములవ్రాలి అక్కటా ! ఎంతకష్టము ! నన్ను త్రిమింపుమని శిరంబున గొట్టుకొని యేడ్చెను. వృకోదరుండు వానిని గ్రుచ్చి కాగలించుకొని శిరంబుమూర్ఛొని మేము నిన్నెన్నడు చూడలేడు. నీవిచట నున్నట్లుమాత్రము వింటిమి. దుఃఖవశులమైయుండి సర్వము విస్మరించితిమి. విచారించకుము. నీదోసమిసుమంతయు నిపుడు లేదు. అపమార్గమ్మునం బడచేని తన్నుదాన శిక్షించుకొనదగు. ఇట్టి ధర్మశాలకుండగు మనుమనిచే నంశము ధన్యమ్ముగునన బర్బరీకుండు తాతా ! నన్ను బాపి నేలకొనియాడెద ! అని యెగిరి సముద్రమునం బడబోయెను. కాని రత్నాకరుం డీధర్మమూర్తి నెట్లు మ్రొంగగలనని కంపించెను. అప్పుడు సిద్ధాంబికయు దక్కిన దేవీవర్గమ్ము నాతనిం కాగలించుకొని రుద్రునితోగూడ యతని నభినందించిరి. తెలియక చేసినది తప్పిదముగాదు. నీ తండ్రి యిదే నీవెనుక నీకై తపించుచు వచ్చియున్నవాడు. మఱియు నొక రహస్యంబుగలదు. అల్పకాలము లోనే నీకు గృష్ణునిచేతులం దేహపాతంబు గానున్నది. అంతదనుక నిరీక్షింపుము. అనిన నత డాత్మఘాతమ్మునుండి విరమించి దేవిని బ్రార్థించె. దేవియు పాండవుల రక్షింతును. చండికాతీర్థక్షణకై యీతం డీయద్ధంబుసేసె గాన జండిలకుం డనుపేర నీతండు పూజ్యుండగుగాకయనియె. దేవత లిగిరి. భీముండు నాతనికథ సోదరుల కెరింగించి యచట నొక లింగప్రతిష్ఠ గావించెను. ఆ త్కేత్రము భీమేశ్వర మన నలరుచున్నది. సప్తలింగమ్ములతో నదియు నర్చితమై సర్వపాప హరమై యున్నది.

(అధ్యాయము ౬౫) యుధిష్ఠిరుం డచ్చట నేడురాత్రులు సోదరులతోనుండి ప్రయాణోన్ముఖుండై దేవీస్తుతి యొనర్చెను. ఇది ప్రయాణ సమయములం దందఱు పరింపనగునని కృష్ణుండు వాక్రుచ్చె.

దేవీ ! కృష్ణసహోదరీ ! వరమహాశక్తి ! మహాదేవి ! ని  
 న్నేవేళన్ శరణందెదక గొలుతు నిన్నే మన్ననోవాక్కరి  
 రావప్టంభముగా రమాఽతి సమోద్యచ్ఛ్రీ ప్రభామూర్తి ! నీ  
 వే విశ్వమ్మఖంబు నిండితివి తల్లీ ! పుత్రు నన్నేలుమా !

అమ్మ ! సంకర్షణున కభయప్రదాత్రి !

వైతివి ప్రమాణములయందు నఖిలపుణ్య

సముచితారంభమున నిన్ను శరణుజొచ్చు.

నన్ను దయజూడు మిదియ వందనము నీకు.

అని ధర్మరాజు నుతింప భీముండు నవ్వి, అన్నా ! 'లోకము  
 నిన్ను సర్వజ్ఞుండ వనుచున్నది కాని నీకేమియు దెలియదు. బుద్ధిశాలి  
 యెవండు స్త్రీని శరణందును? సర్వశాస్త్రములును బ్రకృతి జడమని  
 మూఢయని యనుచుండగా పురుషుండవై నీ వాయచేతివనున విను  
 తించుచున్నావు. నాకు నవ్వు వచ్చుచున్నది. వాడుకలను నెత్తి  
 మీద నెవ్వరేని బెట్టుకొందురా? నీ కనివార్యముగా వాణి ప్రసరించె  
 నేని యది మహాదేవవర మొనర్పవేల? మహాదేవుం డవశ్యత్వ  
 విషయం బనుకొంటివేని ప్రత్యక్షదైవంబు మనముందు పునఃప్రతిమ  
 రూపమ్మున నున్నదికదా. ఇతని నేల స్తుతింపవు? ఇతని దయగాదె  
 మనకు ద్రావది లభించినది. ఇంద్ర షష్ఠరాజ్యపాలమును రాజ  
 సూయమ్ము నీకృష్ణుని కృపంగదా మనకు సిద్ధించి-చి. విజయుండు  
 పాశుపతాస్త్రంబు వడయుటయు నేను జరాసంధు సంహరించుటయు  
 నితని కృపగాదె. ఒకవేళ యాదవు డల్పం డనుకొంటివేని మౌన్య  
 యంత్రమ్ము నేని శూలిందూలించిన విజయుండు స్తుతిపాత్రుండు  
 గాడె. ఇందును మనకు రాజ్యముం దెచ్చి యాయడని యింద్ర  
 పుత్రు నుతింపవందువేని లక్కయిల్లు వెడలింది బకాదుల సంహరిం  
 చిన జగజ్జెట్టిని నన్నేల పేర్కొనరాదు? నట్టి తిండిబోతుని యొక  
 వేళ నన్ను గాదగదువేని నియమముం బూని ప్రాణమ్ము విడిచు  
 కొనుచు (నన్యసించి యనియర్థము) దారింబోరాదా ! వృథాలాపము

చేయువానిని భూత ప్రేతపిశాచాదు లావేశించునని శాస్త్రము తెల్పుచున్నది. అనవిని యుధిష్ఠిరుండు. “భీమ! నీవు వేదములను వ్యర్థముగ జదివితివి. సర్వభూతజనని యగు నంబికను స్త్రీయని భావించి సంభావింపవు. స్త్రీకదా మనయమ్మ కుంతి నీకెట్లు వంద్యురాలైనది! బ్రహ్మాది త్రిదశవంద్యులు మహామాయ లేనిచో నీకు దేహం బెట్లు సంభవము? ఈశ్వరుండేని శక్తి నెడబాసి నిలువనేరండు. వాసుదేవుండును నా పరాశక్తి నారాధించుంగదా! నన్ను జికిర్సింప నెంతువేని యది యుండని మృన్నారాయణుం గూడ చికిర్సింతువే. కావున నవనిపై వ్రాలి దేవిని వినుతింపుము. అనిన విని భీముండు వదరుబోతులు చేతిలోనివా రని యనుచరుల కూరక బుద్ధి నెప్పెదరు. అట్టివారితో బలుకకుంటయ యాపదము. పుట్టె పుట్టెకొక బుద్ధి. మా కేదియిష్ట మట్ల వర్తింతుము. నాగాయతబలుండును వాయు పుత్రుండు నగు వృకోదరుండు స్త్రీని శరణందడు. అని ధర్మరాజు వెనువెంట భీముం డరుగుచుండెను. ఒక్కక్షణములో మతివికలుండై తొట్టుపడి భీముం డన్నతో “కన్నులు గనిపించుటలేదు. నా నైకల్య మేమి?” యనెను. ధర్మరాజు, భీమా! దేవి కుపితురాలయ్యెంగదా! ఇపుడైన నంబను శరణందుము అన నతం డట్ల స్తుతించి తమింప వేడికినియె. తన కాలితోరేగిన ధూళిపై దాన కోపపడినట్ల నాథుడనగు నాయెడ నీవు కోపించుట. అని వినుతించు భీమునెదుట బరమ రమణీయాకృతిం దేవి సాక్షాత్కరించె. భీముండును మఱి మఱి నుతించె. ఆమెయు బ్రసన్నయై “భీమభగిని” యని నన్నర్పించు వారు పుణ్యులయ్యెదరు. మీకు విజయమ్మగు గాక! ఇక్కడనే లోహుండను నసుర మిమ్మెదిరింపగలడు. వాని నే నంధుం జేసెద. వాడు సశరీర స్వర్ణమందును. ఇక్కడ లోహాణమనుపుర మేర్పడ గలదు. అచట నాయొక కళతో పసించెద. కలిలో కేలుడను నా భక్తుడిచట నన్నర్పింపగా కేలేశ్వరి యను పేరందెద. వైలాకుం డనువాడు నట్ల నన్నర్పించును. లోహమయమైన నాణెమందు శుద్ధ సప్తమి నర్పించిన వారికి బోయినకండ్ల నిచ్చెదను. నీ పాదాంగుత్తమున ద్రవ్యింప కుండము పవిత్రమగును. అందలి చేపల కన్నులందున్న



తేజస్విల్ల తీసి యంధుల కిచ్చెదను. లోహణమనుపేర నా డేత్రము ప్రసిద్ధము గాగలదు. దుర్గముడను వాని నిచ్చటన చంపి దుర్గ యనం బడుదును. మిమ్ము రక్షింప ధర్మారణ్యవాసినినై యుండెద. ఆశ్వ యుజ శుక్ల నవమినందు నన్నరిచ్చించిన వారి కభీష్టములు సిద్ధించును. వత్సరాజు నన్ను దనియించును. అక్రతన వత్సేశ్వరి యనంబడియెద. లోహుడు క్రూరుండై వృత్రాసురు నంతవా డగును. వానిని హరి సంహరించినచోటు లోహటి యను గ్రామంబగును. గయుండను దైత్యుడు మీకు శత్రువగును. వానిని నేను నపుంసకుం జేసెద. అందుచే 'గయత్రాడ' అను డేత్రమగును. అట మాఘాష్టమి నర్చించిన సర్వాపదలు వాయును. మీరు స్వర్గారోహణ మొనరించిన తరువాత గయుండు తపస్సుచేసి పుంస్త్యమ్ము వడసి లోకములను వేధించును. బుధుండు వీతాంబరుండై వానిని సంహరించి తనస్థానము కేగ గలడు. అనవిని పాండవులు మ్రొక్కిన నామె యంతర్ధానయయ్యె. వారును తీర్థసేవనమ్మినరించి ధన్యులైరి.



—; బర్బరీకుండు కృష్ణునిచే నిహతుండగుట :—

(అధ్యాయము. ౬౬) పదమూడవ నేడు వచ్చిన పాండవకౌరవులు యుద్ధనన్నధులయిరి. ఆయుధమ్మున ఘటోత్కచతనయుండు నగు బర్బరీకుండు దేవీప్రసాదలాభమ్మున విజృంభించెను. వాసుదేవుండు వానిం గని “మేమెల్లరము నుండ నీవ శత్రుల జెండాడెద నందువు. నీ బలమ్మును నీయపాయమ్ముం దెలిసికొనినకాని నిన్నందులకు నియోగింపజాలము” అన బర్బరీకుం డపుడు విల్లెక్కిడి బాణంబు సంధించి విడిచె. ఆబాణముఖమ్ము పండి సిందూరవర్ణంబగు భస్మము చేరి స్వపరపై న్యములందలి వీరాధివీరుల మర్మస్థానంబులందు బడియె. కృష్ణుని పాదమ్ములందు నది పడెను. పాండవులు కృపా చార్యుండు అశ్వత్థామ యనువారలయందుమాత్ర మది పడదయ్యె. భీష్మునికి సర్వరోమమ్ములందును ద్రోణ కర్ణులకు గంఠమ్మునను శల్య దుర్యోధనుల యురమ్మునను శకుని భగదత్తుల కుత్తుకలందును శిఖండి

కటిభాగమును నారక్త భస్మము పడి వారి యాయువుపట్టులను విశదముగ చేసె. యధిష్ఠిరాదు లాశ్చర్య చకితులై సాధునినాదము సేసిరి. వాసుదేవుండుంత గ్రుద్ధుండై నిశితమ్మగు చక్రమున వాని శిర మ్మప్పడ ఖండించె. రాజమండల మదిచూచి యుద్విగ్నంబయ్యె. పాండవులు కంటనీరు వెట్టిరి. ఘటోత్కచుండు కొడుకు వైబడి మూర్ఛ వడెను. ఇంతలో సిద్ధాంబిక క్రోడమాత కపాలి తార సువర్ణ త్రిలోక జైత్రి బాణేశ్వరి చర్చిక ఏకవీర యోగేశ్వరి చండిక త్రైపుర భూతాంబిక హరసిద్ధి యను పదునల్వరు దేవతలు ప్రత్యక్షమైరి. చండిక ఘటోత్కచుం గని యిట్లనియె.



—: బర్హరీకుని పూర్వజన్మవృత్తాంతము :—

మున్న భూదేవి భారవివశయై బ్రహ్మాదులతో విష్ణుని శరణొందిన దేవపరివారముతో నవని నవతరింతునని యాయన యనుగ్రహించె. అప్పుడు సువర్చుండను యక్షరాజు మీరంద రెండులకు ? నేనొక్కండ సర్వదోషనిలయంబగు ధరణి నవతరించెద. మీరు స్వర్గమున నానందింపు డనియె. బ్రహ్మ విని కనలి “దుర్మతి ! దేశ కాలమ్ము లెఱుంగక వేల్పుల కలవిగాని పని నీవతీర్చెదనని వదరెదవు. అవిచారితంబగు వచనము పల్కువాడు దండార్హుండు. కాన భారత యుద్ధ ప్రారంభమందే కృష్ణునిచేతిలో నీవు గూలెదవు.” అని శపించె. యక్షేంద్రుండు పశ్చాత్తాపమంది విష్ణుంగని “నా కీగతి తప్పజేని యిందొక్కటి ప్రార్థింతు. పుట్టినదాది నాకు సర్వాధి సాధనియైన మతి ననుగ్రహించుము.” అని భగవంతు డట్ల యగు ననియె. నీశిరస్సు నందరు పూజింతురు. దేవికి నీవు పూజ్యుండ వయ్యెదవు. అని విష్ణుండు కృష్ణుండై యవతరించె. వాడే వీడయి యిపుడు మడిసెను. కృష్ణునెడ నేర మ్మెన్నవలదు. అని చండిక పలుక కృష్ణుండు నది యంతియ. నేనిపుడు వీని గూల్చుకుండిన విధి వాక్యమ్ము వ్యర్థమ్ముగు నన అంబ వాని శిరంబు నమ్మతంబున

ముంచి యెత్తెను. అది సచేతనంబై యెల్లరు పెద్దలకు మ్రొక్కి యీ కురుయుద్ధంబు చూడవలతునన కృష్ణుండు వత్స! ఆ చంద్రాక్షము నీవు పుడమిం బూజ్యుండ వయ్యెదవు. నీ పూజచే బాలురకు వాతాదులచే నగు మొటిమెలు పుట్లు మొదలగునవి నివారితములగును. ఇదిగో యీ గిరిశృంగమెక్కి భారతయుద్ధముం దిలకింపుము. దేహ సంస్కార మగుగాక. శిరస్సునుమాత్రము సంస్కరింపవల దనియె.

ఆవల భారతయుద్ధమ్ము ప్రవర్తిల్లె. దుర్యోధనాది క్షయమై యుధిష్ఠిరుండు గోవిందుం బ్రశంసించె. భీముండు మే మెల్లకేపుల సంహరింప గృష్ణుం బురషోత్తముండని ప్రశంసించు వేమన వత్స నుండు జనార్దను నీవు నేను నింకెవ్వ రెఱుంగ జాలము. ఆరియం దొక మానవాకృతి సర్వశత్రు సంహారంబు సేయుచుండుట నేను గను గొంటి నన భీముండు “మతిభ్రమంబు నందితివి. ఎవ్వడును ననుం డెదుటలేడు. ఉన్నాడందువేని వాడు నీమనుమండ కావలయును. అది బర్బరీకునడుగ నాతడు నేనును యుద్ధముసేయుచున్న యొక పురుషుం గంటి నత డెడమప్రక్కనై దుముఖములను కుడివైపున కేక ముఖము నై కన్పట్టెను. ఎడమదెస బదిచేతుల శూలాదుల దాల్చియుండె. కుడి దెస నాల్గుచేతుల చక్రాద్యాయుధములు పూనియుండె. జటాభారి యుం గిరిటియు బస్మధారియు చందనలిప్పుడును, చంద్రభారియు, కౌస్తుభద్యుతియునై వామదక్షిణములుగ గానవచ్చె. ఆతంక నర్వ శత్రుసంహారకుండు అను నంతలో ననుపమద్రభంబుగ పుష్పవృక్షము కురిసె. దేవతలు దివ్యవాద్యమ్ములు మ్రోయించిరి. సామవాదము లొలసె. పాండవులు పురుషోత్తమునకు బ్రణమిల్లెరి. భీముండు వెనుక పడి నిట్టూర్పుపుచ్చె. కేకవస్వామి యతనిం గరమ్ముకడకుం గరుడిందలచి యది యేతేర నందధిష్ఠించి దక్షిణదిక్కుగా నమ్రాదముం దాటి సువేలాద్రి నతిక్రమించి లంకాసమీపమ్మున నొక నున్నంగని కురూత్తమ! ద్వాదశయోజనాయామమ్మున నీ నున్నంగ జూడుము. నీవు శూరుండవేని యందలి మన్నిత్యముం దమ్ముల వాయుసూనుం డతిదవంబున గరుడునుండియ జలమ్ములం దుమికి యొక

యోజన మడుగునకుదిగి యంతుదరిగానక మరలివచ్చి యిది యగాధము. ఇందెవ్వరో మహాబలులు నను దినవచ్చిరి. ఎట్లా తప్పించుకొని యావలం బడితిని. అన గృష్ణుండు తన యంగుష్ఠమున నా సరస్సు నెగజిమ్మిన నది సగమయ్యె. భీముం డిదియేమన, మున్ను గుంభ కర్ణుండను నిశాచరుండు రామబాణహతుండైన వాని శిరఃఖండ మీ భూఖండమై పండ్రెండు యోజనముల విశాలమైనది. సరస్సున నిన్ను బెదరించినవారు సరోగేములను నసురులు విశ్వశత్రువులు. ఉపాయ ముచే సంహరింపబడుదురు. అన భీముండు నాతప్పు సైరింపుము. నీవ మాకు నాథుడవు నని యాతని బ్రసన్నుం జేసికొనియె. కృష్ణుండు సుహృదయుని దరిసి నీవీ గుప్తక్షేత్రంబును విడువక దేహిస్థలి నధివసించి (ఫిల్లీయని దీనినే యందురు) నిన్ను ర్పించిన వారి కభీష్టమ్ము లొసంగు మన నయ్యక్షుండు యథేచ్ఛంజనియె. అని సూతుండు శౌనకాదులకు యక్షరాజ స్తవంబును దెలిపి. శావణా మానాస్యయందు, వైశాఖ కృష్ణత్రయోదశియందు దీపశతంబు వెలిగించి సుహృదయుని వినుతింపవలయు ననియె. విప్రులును నారదుండును మహీనగరక్షేత్రమ్మున శంకరుని నిలిపి కొలిచిరి. శివుండు దేవమునికి వరమ్ము లిచ్చి యందధివసించియున్నాడు. తదీయారాధన మ్మఖి లాభీష్టసిద్ధిదాయకమ్ము.

గుప్తక్షేత్ర మేడుక్రోసులమేరదివ్యక్షేత్రమ్ము. దీనిప్రభావమ్ము మీకెఱింగించితి. ఇది పఠన శ్రవణాదులచే సర్వపాపహరమ్ము రుద్రలోకప్రదమ్మును. ఇది విన్నవారు రవి మండలమ్ము భేదించు కొని విష్ణుపదమ్ము వడయుదురు.

ఇది సర్వేశ్వరప్రదము. బ్రహ్మహత్యాది మహాపాపహరము. అశ్వమేధాది యజ్ఞములచేతను సర్వవ్రత తపోయోగములచేతను గల్గుఫలమిద్దాన గలుగగలదు. పవిత్రము పుణ్యము యశస్కరము పాపహరము పరాత్పరమ్మునగు నీ దివ్యక్షేత్రము మహిమవిన్నవారును రుద్రసాలోక్యముం బడయుదురు.

ఇదిస్కాందాన మహేశఖండమునఁ దండ్రీ! యొప్పు కౌమార మ  
న్నది పుణ్య మ్మృషఖండ మద్భుతము చంద్రస్థేరకోటీర! నీ  
సదయమ్మా హృదయమ్ము జాల్మనియె వ్యాసప్రోక్తమై దీనః నే  
నిది తెల్లించి త్వదర్పణ మ్మనెదె నీచే స్వీకరింపంగదే.

స్కాంద మ్మాగనుసుందర మ్మది మహాగ్రంథమ్ము సర్వార్థమం  
దందం దందును విస్తృతంబయి; యనన్య మ్మాపురాణమ్ములో  
నందమ్ముక్ మునుముందు పల్కుమని మీయాదేశ మీనాటికీ  
మందప్రజ్ఞుఁడు నిర్వహించెడి దయక్ మన్నింపవే దోషమున్.

సుందరరంగ మైందవకిశోరకిరీటము తూగియాడ బా  
లేందుకళల్ పదమ్ముపద మిందలి యక్షరమక్షరమ్ము నై  
చిందిన చినుకలై యమృతశీకరమై రుచినింప నర్తన  
మ్మందము సూపరా! శ్రితచిదంబర! శ్రీనటరాజదంబరా!

ఇది ఆంధ్రస్కాంద మహాపురాణమున

మాహేశ్వరఖండమున

కౌమారికాఖండము.

శ్రీ శ్రీ శ్రీ.



## శ్వా ద శ జ్యో తి ర్గి యం గ స్తో త్ర ము

1. సారాప్రదేశే విశదేఽతి రమ్యే జ్యోతిర్మయం చంద్రకళావతంసం  
భక్తిప్రదానాయ కృపావత్స్యం తం సోమనాథం శరణం ప్రపద్యే॥
2. శ్రీశైలసంగే విబుధాతిసంగే తుల్యద్రితుంగేఽపి ముదా వసంతం  
త మద్భువం మల్లికపూర్వమేకం సమామి సంసారసముద్రసేతుం॥
3. అవంతికాయాం విహితావతారంముక్తిప్రదానాయచ సజ్జనానాం  
అకాలమృత్యోః పరిరక్షణార్థం వందే మహాకాల మహాసురేశం॥
4. కావేరికా నర్మదయోః పవిత్రే సమాగమే సజ్జనతారణాయ॥  
సదైవ మాంధాతృపురే వసంత మోంకారమీశం శివమేకమిడే॥
5. పూర్వోత్తరే ప్రజ్వలికానిధానే సదా వసంతం గిరిజాసమేతం  
సురాసురారాధిత పాదపద్మం శ్రీవైద్యనాథం తమహం సమామి॥
6. యామ్యే సదంగే నగరేతిరమ్యే విభూషితాంగం నివిధైశ్చ భోగైః  
సద్భక్తిముక్తిప్రద మీశమేకం శ్రీనాగనాథం శరణం ప్రపద్యే॥
7. మహాదిపార్వేచ తటే రమంతం సంపూజ్యమానం సతతం  
మునీంద్రైః॥  
సురాసురై ర్యక్షమహారగా ద్యైః కేదారమీశం శివమేకమిడే॥
8. సహ్యాద్రి శీర్షే విమలే వసంతం గోదావరీతీర పవిత్రదేశే॥  
యద్దర్శనాత్పాతకనాశమాశుప్రయాతితంత్ర్యం బకమీశమిడే॥
9. సుతామ్రపర్ణి జలరాశియోగే నిబద్ధసేతుం శిఖరై రసంత్రైః  
శ్రీరామచంద్రేణ సమర్చితంతరామేశ్వరాఖ్యం నియతం సమామి॥
10. యం డాకినిశాకినికాసమాజే నిషేవ్యమాణం పిశితాశనైశ్చ  
సదైవ భామాదిపద ప్రసిద్ధం తం శంకరం భక్తహితం సమామి॥
11. సానంద మానందవనే వసంతమా నందకందం హతపాపబృందం  
వారాణసీనాథ మనాథనాథం శ్రీవిశ్వనాథం శరణం ప్రపద్యే॥
12. ఇలాపురే రమ్యవిశాలకేఽస్మిన్ సముల్లసంతంచ జగద్వరేణ్యం॥  
వందే మహాదారతరస్వభావం ధృష్టేశ్వరాఖ్యం శరణం ప్రపద్యే॥
13. జ్యోతిర్మయద్వాదశలింగకానాం శివాత్మనాప్రోక్తమిదం క్రమేణ॥  
స్తోత్రం పఠిత్వా మనుజోఽతిభక్త్యా శివంతదాలోక్య నిజంభజేచ్ఛ॥

శ్రీ రస్తు  
శ్రీ గురుభ్యోనమః

# ఆంధ్రస్కాందము

## 1 మాహేశ్వర ఖండములో

అరుణాచల మాహాత్మ్యము ౩ — పూర్వార్థము

శ్రీ రమణాశ్రయమ్మయిన సిద్ధపదంబున వ్రాలి బ్రహ్మ వి  
ద్యారమణీయమైన యరుణాచలఖండ మహాప్రభావ వి  
స్తారకథావినోది నయి తనమయఁ డయ్యెద శ్రీ గురూత్తమో  
దారదయారసోదయ మెదన్ స్వరసోదయమై స్ఫురింపగన్.

స్ఫురణమై సుమమాలికాభరణమై స్ఫుర్జ త్కీరీటమ్మునై  
వరకాపీనమ్మునై త్రిపుండ్రయుత శుంభతాళలమై యొప్పగ  
స్తురి చేర్చుకొగ మాళిమీద ఫణిరాజు జండ్రఖండమ్మునై  
యరుణాద్రీంద్రగుహగ్రయోగి యొక దివ్యజ్యోతి రంజిల్లెడిన్.

అరుణాచల మాహాత్మ్యమ్మునునినునేవించి వివలతుమని నైమి  
శారణ్యవాసులగు మునులడుగ సూతుండు వారి కిట్లనియె. మాతండ్రి  
యగు చతుర్ముఖుని సనకుం డియ్యట్లంబ యడిగి నాయన యాతని  
కనుగ్రహించిన సకలకల్మషహరంబగు కమ్మహిమం బేను మీ కాన  
తిత్తును వినుండు. వేదవేదార్థసారంబును సనాకులమ్మునగు శివజ్ఞానమ్ము  
నీ కటాక్షమ్ముచే నందగంటి. జంబూద్వీపమ్మున స్వయంభువు దివ్య  
మ్ముగు తేజోలింగం బెయ్యది? యది యెఱింగింపవే యని సనకుం  
డన భగవానుండగు బ్రహ్మ దేవుండు, సనకా! నీ ప్రశ్నముచే సనాత  
నమ్ముగు శివయోగమ్ము నా తలపునకు వచ్చుచున్నది. బహుతపస్సులచే  
నీకు శివభక్తి లభించినది. నాహృదయ మద్దాన నాకర్మితమయ్యెడు.  
సదాశివభక్తిసంపన్నులు తమ చరిత్రమ్ముల నఖిలభువనమ్ములను బవి  
త్రమ్ము లొనరింతురు. అవ్యాజకరుణాపూర్ణమగు నరుణగిరి నామకం  
బగు నొక శైవతేజ ఘూవిరభవించె నత్తెఱంగు వినుము. నేనును

నారాయణుండును విశ్వాధికుండ నేను నేనని సాహంకారులమై రణ మ్మొనరింప సంసిద్ధులమైతిమి. ఈశ్వరుండు పరమకరుణామూర్తిగావున నేనీ యిద్దరి సమరమ్ము వారింపకున్న ఖలలోకక్షయంబగు. నా రూప మ్మున కేన యొక మితి కల్పించెద. తద్రూపవిజ్ఞాని క్రమమ్మున నాత్మ జ్ఞానియుగాగలడని సదాశివుండు తనకుదాసపోరాడుచున్న మాయగుర్వర నడుమ నగ్నిస్తంభమై యావిర్భవించె. స్వలోకమాలను గడచి సర్వతోవ్యాప్తమ్ముగు నగ్నియై వెలుంగు నవ్వెలుంగుగని కన్నులు చెదర హృదయంబు బెదర అట్లన నిలిచిపోయితిమి. అశరీరవాణి మాకిట్లు వినిపించెను. మూఢులై కలకులార! మీరేల యని సేసె దరు! ఈ తోచి యగ్నిస్తంభాత్మకంబైన దివ్యలింగమ్ము మొదలు తుద యరసీ తెలిసికొనిరండనియె. నేనును హరియు నా యత్నమ్మున విఫలులమైతిమి. అహంకారాంకురమ్ము చిదుముట కేని శివభగవాను ననుగ్రహంబు గావలయును అట్టి జ్ఞానానుగ్రహ మాన్వామియ సేయవలయును.

(అధ్య. ౨ వెండియు బ్రహ్మ సనకునికి ట్లనియె. అట్లు నేనా జ్యోతిర్మూర్తియందు దరి గానక విడుతుండనై వినుతించితి. విష్ణుండు అట్ల యేతెంచి ప్రణతుండై మాయద్దరకు నయనానందదాయి యగు సీరూపు సూపింపు మన నా తేజఃస్తంభమ్మునుండి చంద్రార్థ శేఖరుం డావిర్భవించె, నతండు కపిలుడు కాలకంధరుండునై పరశువుం బాలహరిణమ్ముం జేకొని యభయముద్రంగొని “కుమారులార! మీ యెడల బ్రసన్నుడనైతి. వర మర్థింపు డనియె. ఏమును వేరవేర మా భావములను నివేదించితిమి. జగత్త్రయ విధాయకుండనగు నేను బాల ప్రాయుండనై ప్రభూ! నీ తేజ మ్మాభోభువనమ్ము గ్రమ్ముకొన స్వర్గమృత్యు పు డెక్కడున్నదని ప్రశ్నింపవలసినంత గతి పట్టినది. అరుణాచలమ్మునవేర నీ తేజంబు నీ వ యుపసంహరింపవలయు జ్యోతిర్మయమ్మైన యీరూపము నెవ్వరు నమస్కరించురు వారమర నాయకులు గాగలరు. నీ వప్సరోన్మత్యగీతము లవధరించుచు సిద్ధా మరభావంబును రససిద్ధుల సనుగ్రహించుచు నింద నీ వెలుంగులు



లోన గుంభించుకొని స్థావరలింగరూపమ్మున దయచేసి యుండుము.  
శోణైశ్చ లేశ్వర! కరుణాపూర్ణ! ప్రసన్నుండవగు మన నట్లయగుం  
గాక యన ద్రిణయను గమలనయనుండును మేమిద్దరము నీవరినుండి  
నిన్న యర్పింతుమనియె. శంకరుండు నట్ల యరుణగిరి నధిపసించి  
కైలాస మేరు శిఖరాగతులగు దేవసంతతులచే నర్చితుండై యరుణా  
ద్రియను విఖ్యాతించి గనియె.

—: ఉమామహేశ్వరుల దాగుడుమూతలు :—

(అధ్య. 3) బ్రహ్మ సనకున కిట్లనియె. వత్స! మున్నరుణా  
చలస్వామి సురాసురగణవందితుండై నిండుకొలువుండి యంభికా  
సహితుండై సంగీతంబునను వివిధకథావినోదంబునను గణమ్ములు  
సేయు వికట నృత్యంబులను నుల్లసిల్లుచు నిల్లాలి నుల్లాసపఱచుచు  
గొంత తడవు విహరించి రత్నసోపాన సుందరమ్ములగు దిగుడు  
బావుల జలక్రీడారసంబునందేలిసర్వసౌభాగ్యసుందరి యగు జగన్మం  
గళ నమందానందమ్మున నభినందించుచుండె. ఒకనా డేకాంతమ్మున  
నిజాజ్ఞావశుండై యున్న గిరిశుంగని వెనుకనుండి సందడిసేయ కల్గిన  
వికచారుణకమల కమనీయంబులగు కరంబుల జగద్గురు నయన  
త్రయంబు మూసెను. సూర్యచంద్రాగ్నిరూపంబులగు నేత్రంబులట్లు  
మూతవడ నఖిలభువనంబు లంతట నంధకార బంధురంబు లగుటయే  
కాక కనుమూసి తెరచునంతట బహు వత్సరము లతిక్రమించె.  
తమోభిభూతంబగుటచే నఖిలభూత వ్యవహార మ్మస్తమించె. తపో  
మాత్రైక స్ఫూర్తులగు పుణ్యమూర్తు లప్పడీ విశ్వక్షయకారణంబు  
నకు గతమైయై యుండునని యంతర్నయనమ్మున దిలకించినంత  
నఖిలజననీ జనకుల సరాగంబ యీయకాలతమోన్యాప్తికి హేతు  
వయి జూపట్టె. అప్పుడు నిత్యసూరులగువారు భక్తమందారు భక్తి  
పురస్కరంబుగ స్తుతించిరి. నతించిరి. వారివచనమ్ము లాలించి గౌరి!  
కన్నులవిడువు మని త్రియంబుకుడన జగదంబయు నట్లసేసె. ఎంతకాలమ్ము  
గడచెనని యంతకార్యుడుగ వర్ష కొటులు సుడివడియె ననిరి. ముద్దరాల!  
అవిచారితంబుగ నకాలప్రళయంబు గల్పించితివి. నేను కాలమ్మున

నఖల సంక్షయ మొనరించెదగాక! జగన్మాత వీవిట్లకాలప్రళయంబు  
 స్పష్టించు టుచితంబగునె? నీ యట్టిది పరియాచకిమునకేని యిట్టిపని  
 సేయునె? అన విని ధగ్గులోపభయమ్మున కాకులించి, గారి! శాంతి  
 క్రియ యిప్పుడేమిసేయుదు ననియె. దేవీ! నీ పశ్చాత్తాపమ్మునకు  
 భక్తికి సంతోషించితి. నిన్నువీడి నిమిషంబేని నిలువను. శ్రుతి స్మృతి  
 క్రియాకల్పమ్ములఖల విద్యలు సీరూపమ్ముగు. నేనును దన్మయుండను.  
 కాని మాయాశక్తిచే భిన్ననై లోకసృజనంబు సేయుదానవుకావున  
 లోకానురూపమ్ముయిన ప్రాయశ్చిత్తం బుచితంబగుట గర్భభూమి  
 యగు నీభారతవర్షము సర్వాతిశాయి యగుటకు నీవు తపస్సుసేయుము.  
 నీచేతగని యెల్లలోకంబును మనసును ధర్మమునం దుపనిబంధింప  
 గలదు. నీవే వేదమాతృస్వరూపిణివై మున్నిట్లు పలికితివి.

సర్వేశ్వర్య సౌపన్నంబగు కాంచీపురంబు గలదు. అది దేవ  
 సమ్మర్దంబగు దివంబు నవనిం బ్రత్యక్షమ్ముసేయగలదు. ఎచట క్లప్తం  
 బగు తపస్సేని యంతంబగు, నెందుననింప దేవర్షి బృంద మభిలషింతు,  
 రట్టి జేత మఖల పాపాపనోదనసమర్థ మ్మిం కొకటిలేదు. అచటనే  
 కంపానదిగలదు. పాపకోటులం గంపింపజేయునది కాన యాపే రద్దాని  
 కన్వర్థమ్ము. అందు నిత్యోల్లాసంబును సీంద్ర శీతలచ్ఛాయంబును  
 నిరంతరప్రసూనఫలపల్లవంబును నితాంత నిర్దుతాఖిలకల్మషంబు నగు  
 నేకామ్ర మ్మొక్కటి రాజిల్లుచున్నది. అందు జప్తము  
 హుతము దత్తము ననంతఫలప్రసవంబగు. విష్ణు ముఖ్య దేవతలు  
 వివిధాకారులగు సురవర్గంబును డాకినులు యోగిని గణంబు నందు  
 నీకు బరివారంబై సేవించును. నేను నిష్కలుండనై నీ మానస  
 సరోజంబున సన్నిధిసేసియుండెద. నీకు నా విరాళిం బరితపింప  
 బనిలేదు. అనవిని దేవి యా కంపాతీరమ్మునకు తపమాచరింప  
 నెచ్చెలులతో విచ్చేసెను.

సిద్ధమునిసేవితంబగు కంపానదిని దర్శించి మృదులారుణదళంబును  
 కుసుమఫలసంకులమ్మును కలకోకిలాలాప కలకలమ్మునగు నేకామ్రమ్మును  
 దగ్గరికి తీసికొనిపోయి గమనకు మురిసి కామాగ్నిపరివీతశరీరయయ్యు

తపఃకృత యయ్యెనన వర్తించుచు పురహరు వియోగంబున కాకులించి దరినున్న విజయంగని యిట్లనియె.

ఇదె దురితాపహం డనుచు నీశు భజింపగ నేనురాగ నీ మృదునవపల్లవప్రసవమేదుర మీయొక యామ్రవృక్ష మ మృదను ననుంగు చుట్టమయి మానసమున్ వడి గాడనేసెడిన్ బదనిడి వాని బాణము లపారముగాఁ గుసిమించి నెచ్చెలీ!

శివు విరహంబు నోర్పు టెటు సెప్పవె యాపువువింటి జోదు తా నవలన స్థాణువున్ గదపనైనఁ గదల్చక లేక యేన లో కువయని నన్న తాకె నివిగో యిరువంకలవాడియైన యీ పువు ములుకుల్ వడిన్ హృదయమున్ గదలించెడి చూడవే సఖి!

మగఁడునుగొట్టగా నకట! మాధుకరంపుభికారి కొట్టినట్లగవడు నాయవస్థ మరునమ్ములు పూసెడు నొక్కచెట్ట యింతగ ననుగొట్టు దానికి సుధాకరమాళి పదారవింద నిర్విగళదమందభక్తి మధుబిందువు గా కింక మందులున్నవే.

—• కామాక్షి ఏకామ్రనాథుని సేవించుట .—

(అథ్యా. ౪) బ్రహ్మ యిట్లనియె. అట్లు విరాళి దపించు నంభిక ననుయించుచు విజయ యిట్లనియె. దేవి! నీవు శంభుదేవునితో నవి నాభావ మంగినదానవు. అప్పరమాత్మ కీవు శక్తివి. ప్రాణేశ్వరివి. ఈ శానుండు నీతోడి భేదభావంబు వెలయింపడు. శాంభవమ్మయిన యాదేశము నీ కవశ్యశిరోధార్యము. నీ విందు తపంబుసేసి జగమును సంరక్షింపవలయు. మీ యిర్వురం గలిసి ధర్మము రక్షింపవలసిన వారు. నిష్కలుండగు శివు నీవు హృదయమ్మున నిలిపితివేని నీకీ విరహ వ్యథ యెట్లు తలంపునకు వచ్చును? నీభక్త ముఖ్యులకు నీయాచారము యుపదేశంబగుగాక! అని చెలి వచింప గంపానదీతీరమ్మున రుదురాక మాలలుదాల్చి యనర్హమణిభూషణ దుకూలాదులు వలదని యలకల జడలు చుట్టి కుంకుమము మాని విబూది నెమ్మైన బూసి మృగశాఖ క్రముల నుపలాించుచు శివపంచాక్షరీ జపమ్ము సేయుచుండె. కంపా

వారిం ద్రిషవణ స్నానమాచరించుచు సైకతలింగము నర్చించె. ఆయా ఋతువులందు శీతవాతాతపాదుల సైరించి పుణ్యఋషులకేని యచ్చెరువు గొలుపు మెలపున శివ శివసమారాధన నిరతయయ్యె.

ఒకనాడు స్వయమ్ముగ వసమ్మునుండి గోసికొనితెచ్చిన చివురాకులను బూవులను బరిశోధించుటకు గూరుచుండెను. మఱియు సైకతలింగము సేసి కంపాళటమ్మున న్యాసావాహన పూర్వకమ్ముగ శర్వుపూజ నారంభించెను. రక్తచందనపుష్పాదులతో రవి నర్చించి పంచావరణపూజాయంత్రంబుగ శంకరుం గ్రమంబున నర్చించెను. ధూపదీపవైవేద్యాదులను భక్తిభావ సమన్వితంబుగ నర్చించి వ్రత్యక్షశివమూర్తింగా బురోహితు దర్శించెను. అత్తటి శివుం డా యంబికం బరిశోధింపనెంచి యా శివలింగమును గంపానది వెల్లువల నెల్లెడ నావరింపజేసెను. అంతంత బెరుగువరదకు బెదరిచెదరి సఖురాండ్రు అమ్మా! లెమ్ము. ప్రవాహము ముంచుకొని వచ్చుచున్నది. అనిన విని ధ్యానమున మొగిచిన కనుదమ్ముల తెఱచి నదీవేగముం గనుగొనియె. కని మనమునం జింతించి పూజ కంతరాయంబయ్యె నేమిసేయుదు నారంభించినది సగములో నాపజాలను. భాగ్యవంతులకు నిర్విఘ్నమ్ముగ శ్రేయమ్ము వడయుటకు మనోరథము సఫలమ్ముగుటకు నేదియో యొక ధర్మము సమకూడును. ఇది సైకతలింగ మీయేటి జాలున గరగి కొట్టుకొనిపోవును. లింగము భంగమ్మయినచో భక్తులకు బ్రాణత్యాగమ్ము సంభవమ్మ. నిజపదమ్మున నిజమగుభక్తి కలదా లేదాయని శోధించుటకు శివమాయచే బొంగిన యీయేటి పొంగంత కంతకు హెచ్చునట్లున్నది. యాలింగమ్ము బిగికొగిటం బొదివి కొనియుండెద చెలులార! మీరు దూరముగ దప్పికొండు" అని నిజబాహులతలు సాచి యాదివ్యలింగము నాలింగన మొనరించి యయ్యేటి ప్రవాహమ్ము తను జుట్టుముట్టినను వదల కట్లనయుండె. మఱియు నయ్యున్నతస్తని స్తనచూచుక నిర్మగ్నమ్ముగ ముద్ర (గురుతు)వడినతనతో గూడియున్న యాలింగంబున కాదరమ్మున బ్రణామము లొనరించె. ధ్యాననిష్ఠుండవిలిన హృదయమ్ము

చొక్కున నొక్కింత మూతవడిన నయనమ్ములును పులకరింపుల. తొలకించి సొంపునింపు నెమ్మేను గలదియై యన్వేషిది యైందవ కిశోర శేఖరు సదాశివుని స్మరించునదియై కంపము స్వేదము లజ్జయు మొదలగు నఖిల శృంగారలీలానుభావములకు వదాన్యంబైన యాలింగమ్మును క్షణమేని యెడబాయుట కిచ్చగింపక యచలాధి రాజతనయ యచలయైయుండె అంతట నశరీరవాణి యక్కాంతం గని బాలా! లింగమ్ము విడువు మీవరదవెల్లువ పోయినది. నీచే నర్చి తంబగు నీపైకతలింగము స్థిరవై భవమై వరదంబగు. ఇదిసురల కర్చ నీయమ్ము. నీతపశ్చర్యంగని యీ ధర్మరక్షణము సేయబడినది. ఈ లింగమ్మునకు మ్రొక్కి మానవులు కృతార్థులయ్యెదరుగాక! నేనును దేజోరూపముంగని వసుధాస్థలి నిక్కడ నయరుణాచలమున నామమ్మున వసించెద. తీవ్రమయిన పాపసంచయము సర్వలోకంబులను రుణ్ధి = నిరోధించునదిగాన రుణ మనంబడును. అట్టి నిరోధ మిందులేదు గావున “అరుణాచలము” అను పేరీత్యేత్రమున కేర్పడినది. (అనగా సర్వపుణ్యలోకములును గల్గుట కెట్టి యాటంకములను గల్గింపనికతననిది యాపేర పుణ్యక్షేత్రమయ్యె నని భావము.) ఋషులు సిద్ధగంధర్వులు మహానుభావులు యోగులును మేరుకైలాస శిఖరములనువిడిచి యీస్వామి నుపాసించురు. నాయం శలయి మున్ను తగనాడెను హరివిధుల మోహ మృషనయింప తేజోరూపమ్ము దాల్చియుంటిని. వారికి జగద్రక్షణనైపుణ్యమ్ము వరమ్ముగ నేనయిచ్చితి. వారు వేడగ నరుణాచలనామంబూని తైజసంబయి నారూపమున స్థావరలింగభావము నందించిరి. నామీది భక్తి మహిమమ్ముంగూర్చి గౌతము నడిగి తెలిసికొని యంద తపము సేయుము. అన విని యట్లనే యని దేవి యటకు బ్రయాణోన్ముఖయయ్యె. అప్పుడరుదెంచిన దేవర్షుల నీకంపాతీరముననుండి తపోనియమ్ముల బ్రవర్తింపు డిది సర్వదురితాపహము సర్వసాభాగ్యవర్ధనము. మత్కున కంకాణాంకితమగు నీపైకతలింగము నారాధించి ధన్యులయ్యెదరుగాక. ఏనును నిష్కలరూపుడగు శోణేశ్వరునెంచి తపమ్ముసేసి కోర్కె వడసెదసప్పుడ నన్ను మీరు దర్శింపుడు, సర్వకామప్రదానముచేత

“కామాక్షీ” యను సేన నన్ను సేనించి వాంఛితము వడయవచ్చునని యవ్వమాక్షీ యరుణాచలమ్మున కరిగి యా దివ్యలింగమ్మునకు బ్రణామమ్ము సేసి. ఋషులాతిథ్యమ్ము సేయుదు మన గౌతముదర్శింప నామనం బువ్విష్ణురూచున్నదని యామె యమ్మునిపర్ణ శాలంజేరి శిష్యులనడిగిన నాకు శివభక్తాగ్రేసరుండగు నమ్ముని యిప్పుడ సమిత్తుశఫలానయన కుతూహలియై వనమ్మున కరిగె నమ్మా! మా యొనర్చు నర్ఘ్యపాద్యాదులంగొని యించుక నిరీక్షింపు మిట విశ్రమింపుమనిరి. దేవీప్రవేశంబున నయ్యా శ్రమము మణిహర్ష్యసంకులమును మధురఫలభరిత తరులతాలలితంబునునైన గని యంతటంతట దిలకించి వింతపడి యాశ్రితవత్సలుండగు గౌతముండిదియేమి యాశ్చర్యమని దివ్యనేత్రంబున సర్వమ్ము నవగతము సేసికొని నిజతపఃఫలమ్ము దేవీ సమాగమమ్మునకు హేతువనియు శివదయాకలితంబు యీకలిమి యంతయు ననుకొనుచు నాశ్రమంబున నడుగువెట్టెను.

—: గౌతముడు అరుణాచలమహిమ నెప్పుట :—

(అధ్యాయము ౫) మూర్తిభవించిన శివభక్తియన నాజగన్మయి వనమునుండి యేతెంచిన గౌతమమహర్షి నుటఁబడ్డారమ్మున నాలోకించెను. నిరంతరతీర్థస్నానమ్ములచే రాగిదేరిన జడలం దాలించి గడ్డముతో గూడిన సంపూర్ణ మాఖమండలమున బ్రహ్మతేజ మలముకొన రుద్రాక్షమాలాజ్వాలలచే బావకునట్లు వెలుంగుచు రుద్రప్రీతికరంబులగు వేదమంత్రమ్ముల జపించుచు శంభుసారూప్య మందెనన తేజోనిధియై దయాపూర్ణుండైన ప్రత్యక్షభాస్కరునట్లున్న మహానుభావు వృద్ధ గౌతముని గాంచి యంజలి జోడించి గౌరీప్రణతురాలగుచున్న, మునియు నాజగదంబికంగని వారించి తాన యామెకు బ్రణతుండై గౌరీ! స్వాగతము. ఏదే నొక నెపంబున నిచటి భక్తుల నాదరింప జగన్మాతవగు నీవిందు విచ్చేసితివి. మేమెఱుంగదగిన మహార్థమెఱింగియు భేదభావ మవలంబించిన ట్లేరితి శిష్యసంసారమ్మున వర్తించుచుంటిమి. ఇదంతయు నీమాయా విలసితంబు. అది

యిట్టి దనరానిది. ఈయాసనమునం దయచేసి మాయిచ్చు సర్వ పాద్యాది సపర్యల స్వీకరింపుమని యచ్చించి యామె యనుమతిం దాను నాసనమున గూరుచుండి నిజదంతప్రభాచంద్రికల దిజ్జుఖముల విశదంబు లొసరించుచు పులకితతనందై యానందాశ్రవుల నించుచు సగర్గదంబుగ నిట్లనియె. శంభుమహిమ మెంతటిది ! కైలాసశైల వృత్తాంశమ్మును గంపాతట తపఃస్థితియు నరుణాచల సమావేశమ్ము సర్వమ్ము నే నెఱింగితి. అనిన భవుండు నిన్నుం దర్శింపుమని నా కానతిచ్చె. శివాగమ పారగుడవు శివభక్తి సమ్యక్తుడవుననియె. అరుణాచలుండనై యుండెదనని తా నియ్యదీంద్రీ ప్రభావమ్ము నీ ముఖమ్ముననే విననగునని నాస్వామి తెలుప నేందుల కిందే తెంచితిని. నీవు పితృతుల్యుడవన నా మహాముని జగజ్జనని కిట్లనియె. నే నిట్లు శివానుగ్రహ పాత్రుండనగుట ధన్యుండనైతి. మున్ను బ్రహ్మయు హరియు వివాదపడినపు డీజ్యోతిర్లింగమా విభవించినది ఇది సుప్రసిద్ధము. ఇచట శివారాధన సర్వఫలనము.

ఒక తిఱి యోగులతపోవిఘ్నంబు గావింప నిందునిచే నర్థింప బడి బ్రహ్మ 'లలిత' యను వనితం బుట్టించెను. ఆ యింతి లావణ్య సౌకుమార్య సౌందర్యములకు ధాత తాన మోహితుండయ్యె. ఆతడు లానన సృష్టి కార్యనిమగ్నుండగు కమలభవు సెవుగొనెంచి ప్రదక్షిణము సేసినంతట నాయజునకు నలుమూలుల నాల్గుముఖము లయ్యె. ఆబాల యాడుపక్షియై యాకసమ్మున కెగిరిపోయె. శంభుం డును ఖగమై వెంబడించినం గని యా సుగంధి యిచ్చురుణగిరినాథు శరణొండెను. బ్రహ్మ విష్ణుల కద్వైతపదకేఖరుండవు. నీవ నాదిక్కని యొక్కటే కేకవెట్టిన యయ్యబల యెదుటి స్థావలింగమ్ము వెలువడి యొక వ్యాధుడు సాంబుదాంబరద్యుతియై ధనువూని యప్పుడ విల్లెక్కిడి యెదుట సాక్షాత్కరించె. అనుక్షణమ విరించి మోహము పటాపంచలయ్యె. అంతట బ్రసన్నమతియై పద్మభవుండు శోణాద్రి నాథునకు బ్రణతుండై నుతించి యీ సాపి నిటసంహరించి వేరొక విరించిని సృజించి సృష్టికార్యమున నియోగించిన బాగుండునని యుంజలి గావించి విన్నవించిన నాలించి నించిన కమణితో జల్లదార్చు

శేఖరుండు విధి! నీకు గొంతకాలమ్ము విధించితి మది ముగియకుండ నిన్ను విరమింపజేయుట వలనుగాదు. రాగాది దోషములు పాశ్రవము గల రాజసు నెవ్వనిం బాధింపవు? కాన దూరమందుండియ యియ్య రుణగొగిరిశు తేజోలింగమనియు భజింపుము త్రికరణ పావనుండవయ్యె దవు. పృథ్వీణ నమస్కారాదుల నీ లింగమ్ము సర్వదురితాపహా మ్మగును. ఇయ్యగుణాచల శిఖర దగ్గన మాత్రముననే యఘనాశ నమ్మును జ్ఞానలాభమ్ము నొదవు. పూర్వకల్పమ్మున నీపదవినున్న బ్రహ్మ యిట స్నానముసేసి యమోహియయ్యె నదియ బ్రహ్మ పుష్కరమ్మనబడు నీవందున దోగి యీశు నర్చించి కృతార్థుండ వగుము. అ నట్లు చేసి విధి నిజాధికారమున కరిగె.

(అధ్యాయ. ౬) గౌతమము ర్ని గౌరీదేవి కిట్లనియె. మున్ను నారాయణుండు పాల్కడలియందు శేషశయంబున సుఖనిద్రనుండి యెంతుకు మేల్కొనకున్న నఖిలవిశ్వంబు సంధకారావృతంబయ్యె. నిత్యసూరులగు మహానుభావులు పృథువులు నిరంజనమగు తేజో మూర్తిం బ్రసన్నుండేసికొనిరి. అంతట తేతోమయంబగు శంభులింగము నుండి స్ఫులింగమ్మలెగసి యవియ ముప్పదిమూడుకోట్ల దేవతలుగా రూపొందెను. వారందరు నేకగ్రీవంబుగ బ్రబోధించిన రమావతి ప్రభాత మ్మాటగని పరంజ్యోతియగు సదాశివుండ నన్ను మేల్కొలుప వలసె. ఆ యనయ జగత్కార్యములను దానచూచుకొననయ్యె. ఇగ నే నెందులకు? బ్రహ్మ యెందులకు? ఛీ! అనాత్మజ్ఞుడనై నిదురబోతు నైతి. సర్వకర్తయగు శంకరు శరణుజొచ్చెదనని జ్యోతిర్లింగముంగని వ్రాలి యాశూలిని గొనియాడి తప్పిదము సెప్పి టిమింపు మనియె. అతనికి బ్రాయశ్చిత్తముగా శివుండు అగ్నిమయము నవ్యక్తము నపార గుణవై భవమ్మును సకల నదీద జలదాం తర్గతజలమ్ములకు విలయపద మగు సంతర్జ్యోతిరూపమ్మును, నవయవలోపుల కవయవపూరకమ్మును సర్వవ్యాధిశమనంబును నగు మన్మూర్తి నారాధింపుమని యపదేశించి యంతర్ధానంబయ్యె. హరి యట్ల యరుణాచలమునకే తెంచి యర్చించి యా ప్రాంతమ్మున ఋష్యాశ్రమమ్ములస్థాపించె. సాంగోపాంగంబుగ



వేదములు మూర్తిమంతంబుల నొనరించి యంద నిలిపె. తదారాధన వై భవమ్ముచే లక్ష్మీతో లోకాధినాథుం డయ్యె భాస్కరుండు నిట్లు యొనరించి యసురపీడవాసె. సోముండు దక్షశాపంబువాసె. అగ్ని బ్రహ్మర్షి శాపమ్మువచ్చిన యక్షరోగమ్ముబాసె. ఇంద్రుడు వృత్రాదుల సంహరించె. శేషుడు కామరూపియై యవనిం ధరించె. దిక్పాలురు వరలాభమందిరి. రవి యరుణాద్రి నుల్లంఘింప యత్నించిన వాని రథవాహనములు శక్తిహీనంబులయ్యె. ఆతడును జెన్నుదరిగె. బ్రహ్మోవదేశమున నరుణగిరి దేవుగొలిచి దారివడసి యుత్తమవాహనమ్ములందె. అది మొదలు శోణేశ్వరులేడమ్ము నతిక్రమింపక యాగిరిచుట్టు దిరిగి వచ్చుచున్నాడు. దక్షయజ్ఞమ్ముల నంగలోపముగన్న దేవత లాస్వామి నర్పించి యెప్పటియట్లయిరి. బలి యజ్ఞమున గన్నుపోయిన శుక్రాచార్యుం డిచటి భాస్కరగిరిపై నుండి త్రిణయను నఖిల రోగచికిత్సకు సేవించి నయనలాభంబు నొందె. ప్రతర్దను డొక దేవకన్యక యరుణాద్రిశ్వరు గానము సేయుచుండ నామెం గామించి యాక్షణమ కోతిమొగమంది మంత్రుల హితబోధ నామెను మఱికొందఱు కన్యలనుస్వామి కొనంగి యరుణపతిని సుముఖుం జేసికొని సుముఖుండయ్యె. మఱియు శివ సాయుజ్యమందె. పుష్పకుం డనుగంధర్వుండు భక్తి లేక యాస్వామిం దాటిపోయి వ్యాధువదనుడై నారదోపదేశమున గుర్తుసేసికొని యరుణాద్రిం గొలిచి సువదనుడయ్యె. ఈగిరికి జట్టును రెండుయోజనములు శినభూమి యనంబడు. అచట జనిపోయినవారికి సద్యోముక్తి వచ్చును. సప్తర్షులు నీదేవుదయ శాపమోక్షముం బడసిరి. ఆసప్తర్షి తీర్థమిచ్చట నున్నది. ఒకముని కుంటివాడై పాదములు వడయు కోరిక మనసున బెట్టుకొని చెక్క చేతుల నానుచు మోకాళ్లమీద డేకుచు శోణానదీతీరమున కేతెంచెను. అతడు దప్పికగొని నీరుత్రావుచుండగా నొక ధూర్తు డాచెక్కలను నీటవిసరివైచెను. ఎట్లో డేకిడేకి యతడరుణాద్రికిం జేరుకొనెను. అపాపి యట నెదురై యేమియిట్లుంటి వని యడిగి పారిపోయెను. అప్పుడ యాతడు పాదములు వచ్చి నిజ గృహమ్మునకు నడచివెల్లెను. అచట నెవ్వడుగాని కానిపింపకయూ

చేతులు మాత్రమే కానిపించె. అవి గొని యరుణపర్వతమున కచటి నుండియై మొక్కు చూపరుల యభినందనములం బడసెను.


శక్రసూనుండగు వాలి యుదయాద్రినుండి యస్తాద్రికేగుచు నొకనా డరుణగిరిం దర్శించెను. దర్శించియు దాటుకొనిపోవ శక్తి చెడి నేలం గూలెను. అంతట నిండుండు వచ్చి కుమారునికి దెలుప శోణాద్రి తైజసలింగమృచ్చించి యెప్పటిశక్తి వడసెను. నలుం డీ దేవుం గొబిచి ధర్మపాలనము సేసె. ఇలుండు తొందటపడి గౌరీవనముం జొచ్చి యాడుదియై వశిష్ఠు నుపదేశమున దండ్రులు చంద్రు నాజ్ఞచే నరుణగిరి గిరిధన్వి నర్పించి పుంస్త్యమ్ము నందె. జడభర తుండు తేజిజన్మముం బాయుట కీ స్వామిపూజ యే కారణము. హరి యవతార క్లేశమును హరించిన దీ దేవతయే. సరస్వతి సావిత్రి శ్రీ భూమి నదులు శోణాచల విభు సపర్యలొనర్చి యాపదల దాటిరి. తూర్పున భాస్కరుండును దక్షిణంబున విశ్వామిత్రుండును బడమట వరణుండును నుత్తరమున ద్విశూలమును నీ గిరికి రెండు యోజనముల దాక సరిహద్దులను రక్షించుచుందురు. ఈ గిరి యుత్తరపుడెస శిఖర మున మట్టిచెట్టాకటి కనిపించును. అది సిద్ధనేషమ్మున నుండును. దాని మూలమున శూలి గలడు. దానినీడ దేవమానవుల కాశ్చర్యము గొలుపునంత సువిశాలమై యుండును. అష్టదిక్పాలు రర్పించెడి యష్టలింగములు నందున్నవి. శంకరాజ్ఞావశులు శంభుభక్తులగు రాజుల కిచట నాస్థానమండపము నిర్మింపబడియున్నది. ఇచట సకలాగ మార్గవిదుడగు వామదేవుండు సేవించు వకుళతరువొకటి యున్నది. (వకుళము = పొగడ) అగస్త్య వశిష్ఠలీన్వామి నర్పించి ప్రతిష్ఠించిన లింగములు గలవు. హిరణ్యగర్భుని సుతుడు శోణానందుడను వాడు నిచట తపమాచరించి గంగాభిముఖుండయ్యె. శోణానది యిక్కడ బ్రవహించుచున్నది. వేణ యనునదియు నీపర్వతము జట్టునువారు చున్నది. వాయవ్యదిశను వాయుతీర్థంబున్నది. దాని సేవించి వాయువు జగత్ప్రాణుండయ్యె. ఈ గిరి కుత్తరముగ స్వర్ణకమలం బును సౌగంధికమును హంసభృంగసంగతములగు కౌటేరమును

తీర్థమును, ఈశానదిశ నైశాన్యతీర్థమును గలవు. దానికి పడమట విష్ణువు తీర్థ సేవియై విష్ణుత్వమును బడసెను (విష్ణుత్వము = సర్వవ్యాపకత్వము) నవగ్రహము లీ సేవచేతనే గ్రహపదవి నందిరి. తీర్థము సేవింప నవగ్రహానుగ్రహము గల్గును. దుర్గ వినాయకుడు కుమార స్వామి డేత్రపాలుడు సరస్వతియు బ్రహ్మతీర్థమును రక్షింతురు. గంగాది నదులిందు గూఢముగ బూర్వాది దిశల నున్నారు. దక్షిణదిశ నున్న యగస్త్యతీర్థమును సేవించినచో సర్వభాషార్థసిద్ధి గల్గును. అగస్త్యుడిట. సానముసేసి శోణగిరినాథు భద్రపదమ్మున నర్చించుచుండును. ఉత్తరముననున్న వాశిష్ఠతీర్థము సర్వవేదార్థసిద్ధి నిచ్చును. వశిష్ఠుం డాశ్వయుజమున నిచటకు మేరువునుండి వచ్చి స్వామిని సేవించును. ఈశానదిశగా గంగయున్నది. కార్తికమున సర్వనదులిందు గూడి శివునర్చింతురు. దేవునన్నిధింగల బ్రహ్మతీర్థము బ్రహ్మహత్యను హరించును. మార్గశిరమున బ్రహ్మ వచ్చి స్వామి నర్చించును. ఇంద్రుడు సురలతో పుష్యమాసమున వచ్చి యీ శంకరు నారాధించును. శంకరుడు బ్రహ్మకపాలముతో వచ్చి శైవమ్మును దీర్థమున గ్రుంకెను. మాఘమాసమున నాతీర్థము సర్వసాఫల్యమిచ్చును. అగ్నేయదిశ నగ్నితీర్థమున్నది. అది సౌభాగ్యప్రదము. స్వాహాదేవీ సమావేశము నిచ్చటి సేవచేతనే యగ్ని పడసెను. మన్మథుండు ఫాల్గునంబున నీశంభు నర్చించి సర్వసుఖాధిపుండయ్యె. తూర్పు దక్షిణముల నడుమగా వైష్ణవతీర్థమ్మున సర్వధులుందురు. చైత్ర మాసమున విష్ణుండందు సానముచేసి లోకనాయకుండయ్యె. రవి వైశాఖమున సేవించిన సౌరతీర్థ మారోగ్యదాయకము. అండా సూర్యభగవానుడు వాలఖిల్యులతో దేవతలో సంచరించును. అశ్వినీ దేవతలు సేవించిన యాశ్వినతీర్థము నారోగ్యదము. పాండవులు సేవించిన పాండవతీర్థము సామ్రాజ్యప్రదము. ఇచట సర్వాషోఫలవంతమై భూమి జ్యేష్ఠమాసమున శ్రీగిరిశు నర్చించెను. విశ్వేదేవతా లాషాఢమున నీదేవు సేవించి యజ్ఞారాధ్యులైరి. లక్ష్మీతీర్థము తూర్పున గలదు. ఉత్తరమున స్కందనదియున్నది. దానం దానమాడి స్కందుడు బలశాలియయ్యెను. కుంభనదిపడమటనున్నది. అగస్త్యుం

డచట నుండును. గంగ శివలింగమూలమునను యమున గంగనంబు నను సోమకన్య శిరమునను నుండి శోణాచలమును సేవించు చున్నారు. మార్కండేయునంతవాడైన యందలి తీర్థవిశేషములను దెలుపజాలడు. మార్కండేయుడు శంకరు దర్శించి “బహుతీర్థక్షేత్రము లిచ్చోటగలవు. వానిని లెక్కింపనలవిగాదు. కాని సూక్ష్మలింగమున నిన్నుర్చింతుననియె. ఇట విశ్వకర్మకృతమగు విమానము సర్వభోగముల ననుగ్రహించును. సప్తకన్యల నీస్వామి సేవకేసరించితని. ఈగిరిరూప మైన శివలింగ మద్భుతవైభవము దురితహరము. అమలము ననభి గమ్యనామధేయమునై యున్నది. కాన యట్టి లింగమును భజింపుము.

(అధ్యాయ. 2) గౌతముం డిట్లనయె. పార్వతీ! ఈశంభులింగము కృతయుగమం దగ్నిమయమును త్రేతాయుగమున మణిగిరియు ద్వాపరము స్వర్ణాద్రియు కలియందు మరకతాచలమునై యున్నది. మున్నమునులు బహుయోజనాయామమ్మయి యగ్నిమయమైన యియ్యదికి బహిః ప్రదక్షిణముచేసిరి. క్రమముగా నీ యీశ్వరుడు శాంతుండయ్యె. సురవందితుండై శంకరుడు చల్లబడినతరువాత నదీనదము లిందు బ్రవర్తిల్లెను. అవన్నియు నైంద్రాది తీర్థములతో నైకమయి యిందున్నవి. (అధ్యాయ. ౩) పార్వతీ! నేను భూమండలము నందలి దివ్యక్షేత్రతీర్థములన్నిటి సేవించితి. పర్వతమయమగు నిట్టి లింగ మింకెందును జూడలేదు. అనర్చితమైనలింగము శూన్యమగును. ఇది సర్వదేవర్షులచే నిరంతరార్చన మందుచున్నది. శివాజ్ఞం జేసి నేనీ యరుణాచలేశ్వరు సూక్ష్మలింగమ్మున నర్చించితిని. ఆకాశావరణ యతమగునా సూక్ష్మలింగముం దర్శించి తదర్చనవిధానముం బడసితిని. ఉత్సవమూర్తి యిక్కడికి క్రిపేరు సుందరేశ్వరి. భూతినందనుండగు గణపతి యిచట బ్రథమపూజ్యుడు. అమృతేశ్వరుండు ముఖరాంఘ్రి పతియనుపేర దాండవపండితుం డుత్సవమూర్తియు నిందు సేవనీయుడు. ద్వారముముందు మహాకాలుండు నందియైయున్నాడు. దక్షిణమున విఘ్నేశ్వరునితో మాతృదేవతలున్నారు. నిర్ఘృతిమూల వినాయకు లర్చనీయులు. ఈశాన్యదిశ స్కంధుగడు వంద్యుడు. అపీతకుచ

నాథయను దేవి యాలయమ్ము దిక్పాలనధూయతం శారాధనీయుము. కాళియు మరి పెక్కు దేవతలు త్కేత్రపాలకు లిందుగలరు. ప్రతిమా సోత్సవము లిందు బ్రవర్తింపబడును. నాల్గు మతములను గల్పించి శివవిద్యాపారగుల నందు బ్రతిష్ఠింపలయును. వారు పాశుపతవ్రత దీక్షీతులయి శైవసంప్రదాయములను శాలింతురు. నిరంతర దీప దాన మిచట చేసినవారు నా తేజోమయమైన యీ రూపమున జొందుదురు. అని శివు డనుగ్రహింప నేనుపహతకల్మషుండనై స్వామిని వినుతించి విజ్ఞాపన మొనరింప గౌరీశుండు స్వనామవిశేష ముల నుపదేశించెను. (చూడు ఆధ్య. ౯)



∴ అరుణగిరి ప్రదక్షిణమహిమ :-

ఒక్క ప్రదక్షిణముచే భూలోకమును రెండవదాన వంత రిక్ష మును మూడవదాన స్వర్గమును శివభక్తుండు జయింపగలడు. మనో వాచికకాయిక పాపములు క్రమముగా వీనిచే నశించును. ప్రదక్షిణము చేసినవాని పాదగజః స్పర్శమున నకలమ్ము పవిత్రమగును. ప్రదక్షిణ విశేషమైన భవమ్ము తస్మహిమమ్ము నద్భుతము. భానువారప్రదక్షిణమ్మన భక్తుడుగ్రహపతిత్వము సోమవారమున శివలోకమును మంగళవార మున నజరామర భావమును బుధవారమున ఋణాశ్రయ విముక్తి నంది సార్వభౌమత్వమును గురువారమున సర్వదేవతా పూజ్యత్వమును శుక్రవారమున లక్ష్మీలాభమును శనివారమున గ్రహపీడా విముక్తియు నంది విశ్వవిజయి యగును. ప్రహేళికమున గౌరియొక్కతయ నా ప్రదక్షిణము సేయగలడు 'అపీతకుచ' అను పేర దేవి నాతో నిరంతర సంగతి నొంది యిందున్నది. ధర్మకేతువను రాజు మున్న యమలో కమునుండి తిరిగినచ్చి గుఱ్ఱము మీద నెక్కి నా ప్రదక్షిణము సేయ నెంచెను. క్షణములో గణపతి హయ మయ్యెను. అట్లయిన గణనాథు డప్పుడ యా నృపునిశ్చితైవ పదమందెను. ఆ గుఱ్ఱ మట్లగుట గని పాద చాయై యారాజు ప్రదక్షిణముసేసి గణనాయకుం డయ్యెను. అది మొద లింద్రాదులు పాదచారులై నాకు బ్రదక్షిణ మాచరింతురు.

నాకు బ్రహ్మణము చేయు సాధుని పాదము తడబడి దెబ్బతగిలి  
కారిన రక్తము దేవేంద్ర మౌళి మందార కేసరములచే దుడువ  
బడును. ప్రదక్షిణపథశిలాశకలఘట్టితంబగు భక్తుని దివ్యచరణ  
మ్ము శ్రీపయోధర కుంకుమాకంకిత మగును. నా ప్రదక్షిణము  
సేసిన నరులు మణిపర్వత శృంగమ్ముల కల్పవాటికా కుంజమ్ముల  
విహరింతురు. యత్కించి దుపచారము సేసినవారి భాగ్యం బభివర్ణిం  
చెద వినుము. ఒక సాలెపురుగు తన యెంగిలి దారముల నాకు జుట్టి  
స్వీయాంశుకమ్ముల నన్ను మిఱుమిట్లు గొలిపె (అంశుకము =  
వస్త్రము. తేజః కిరణములని రెండవ యర్థము) ఒక మదగజము దప్పి  
కొని కల్లుమిసి యడవి చిగురులు నాపై వినరి గణనాయకుండయ్యె.  
నాదరిజరించు కృములు పాపమెడలి సిద్ధవేషములై నా సాలోక్య  
మందెను. త్తణమేని నాదరి దీపము నిలిపి స్వయం ప్రకాశుండయ్యె  
డిని. మిణుగురు బురుగొక్కటి నాకడ దీపమై వెలిగి ముక్తి నందెను.  
ఆవులు నాదరింజేరి నాపై పాలుగురిసి సద్యోముక్తి పడసినవి. కాకి  
బలులు దిన నెగిరి తెక్కలచే ననునకయ నాయాలయ మార్జనమొనరించి  
త్తణములో ముక్తి నందె. మూషికము నాగుహాభాగమును మణిహార  
చలనంబుచే సుప్రకాశమొనరించి నాసారూప్య మందెను. పునర్జన్మ  
లేకుండుటకు మునులునాయందు నీడగల్పించుచుచెల్లెపుట్టుటకాసింతురు.  
అని శివుండ యానతిచ్చె. గోపుర శిఖర శాలామండపాదులను  
నిర్మించినవారు వాంఛాసిద్ధి నందుదురు. కృతయుగమున జేరరాని  
యగ్నిలింగ మీయుగమున నచలలింగమైయున్నది. కావున యీదరి  
జేరి మానవులు ధన్యులగుట యుత్తమముకాదా! అపీతకుచాశక్తి  
సర్వమాతయై భక్తుల బోషించుచున్నది. నిత్యయావన గావున ద న్న  
ర్పించువారికి నిత్యయావనము ప్రసాదించుచున్నది. అప్రమేయగు ణా  
ధారమును నపేక్షితపరప్రదమ్మును అశేషభోగనిలయమ్మును నగు  
శోణాదీశ్వరమ్ముగు నొక దివ్యతేజమ్ము నర్పింపుము. ఇష్టసిద్ధిపడసి  
మరల శంభుం గూడెదవు. నీతపమ్మును లోకహితమ్మునకును తపో  
నిరతులగు యోగుల తేమార్థమును. నీతోడి సహవాసమ్మున నేమును  
ధన్యులమైతిమి. అన గాతముని వచనమ్ముల కలరి భవాని మెచ్చి

యచ్చెరువంది నేనీ స్వామిదరి వసించి తపమాచరించి శివనాయక నయ్యెదనని నిగమాగమ ధర్మమార్గము సకలమ్మును గృతార్థతనం దిండుచు తపఃకృత శరీరయై హరిరత్నమయి యగు తీవలె గిరికన్య తపఃశ్రీమూర్తియై యందు వసించె.

—; మహిషాసుర విజృంభణము ;—

(అధ్యాయము. ౧౦) అవ్వల నమరులు మహిషాసురునివలన బీడ లంది తపమాచరించుచున్న గౌరిని శరణందిరి. దైత్యునివలని బాధల నిట్లు నివేదించికొనిరి. అమ్మహిషుండు నిత్యం బప్పరసలం గూడి సరస్వతులాడుచు నందనవనమ్మునందలి విరావతప్రముఖమ్ములగు దిక్షా గంబులను దనమందిరమున గట్టించి సుందరీబృందముతో నిచ్చట వినోదించుచున్నాడు. వీనివాజిశాలలం దుచ్చైశ్రీవంబుమున్నుగ సురవాహనములు బందెబెట్టబడి స్తోవభోగమ్మున కుపయోగింప బడుచున్నవి. అగ్నివాహనమ్ముగు మేకపై నాఖిలుండు కొడుకుల నెక్కించి విహరింప బంపుచున్నాడు. యమమహిషంబును రప్పించి తన రథమునకు గట్టించుచున్నాడు. సకల తపస్సిద్ధుల నాకర్షించి తన యింటిపనుల జేయించుచున్నాడు. అప్పరస్సుందరితో దాన పొందు సలుపుచున్నాడు. రత్నభూతమ్ములగు వస్తుజాతంబెల్ల వానివశమై యున్నది. మేము దాసులమై వానియాసం దలదాల్చుచున్నాము. శరణాగత సంత్రాణము తపఃపల మందురు. శివవరలాభమున దర్పించి వీడెవ్వరికిం జయింప వలనుగాడయ్యె. వీని కొమ్మున గొట్ట వడి కడలి యిది యిత్తు నిది యిత్తునని రతోష్ఠహారము లర్పించి నిత్యము వాని యనుగ్రహమ కాంక్షించెడిని. వాడు కొమ్ముతో బర్వతముల గోరాడుచు తదీయదాతుధూళిధూసరితశరీరుండగు చున్నాడు. వాని బలమింత యనరాదు. నీ తేజమ్మున నెదిరించి నీవ ఘానియంతు దెలియవలయు. శంభుశక్తియే స్త్రీరూపమై యిచ్చట మాకు దర్శనమిచ్చుచున్నది. శివవరం బందినవాడు గావున వీడు శివప్రియవగు నీచేతన హంతవృండుగు. శంభుని చర్యలను మేమెఱుం

గనేరము. జగన్మాతవగు నిన్న చనవు శంఖాంబెదము. అన విని జగజ్జాని యమరుల కభయమ్మిచ్చి తపః ప్రవృత్తి నున్న నాకు శరణాగత రక్షణము పరమధర్మము. ఉపాయముచే నయ్యసురం గడతేర్చెద. నాయెడ నిరపరాధియగు వాని నిప్పటికిప్పుడ చంపుట నాకు దగదు. ధర్మపరుల నెదిరించి ధర్మభిన్నులు శలభంబులట్ల మడిసెదరు. అన సుర లాశివసుందరికి మ్రొక్కి యథేచ్ఛం జనిరి.

—; మహిష సంహారము :—

బృందారకు లట్లు చన లోకజనని త్రిలోకసుందరియై మోహిని వేషమ్ము పూని శోణగిరి రక్షణకు వటుకాదుల నల్వర నియమించెను. కైలాసగిరినుండి యరుగుచున్న దుందుభి సత్యవతి అనవమి సుందరి యను మాతృచతుష్టయము పరిచారికలయి యాదేవిని వెంబడించిరి. అతిథిని యలసట జెందిన వానిని క్షృతిపాసావళు నరుణాద్రి సందర్శనమునకు వదలుం డిం కెవ్వనింగాని లోనికి పోనియవలదని యామె కట్టడనేసి గౌతమాశ్రమంబున దపంబుసేయ నారంభించెను. అప్పు డయ్యరుణాచల మండలమెల్ల పరమ ప్రశాంతమయి సుభిక్షమయి యీతిబాధా రహితంబై ముదంబుగూర్చె. అయ్యెడ మహిషుండు వేటకై యా ప్రాంతకానంబున జరించుచు సపరివారముగ నాగిరిజాత్రమమును సమీపించెను. వటుకాదులు వాని యనుచరుల నాపిరి. కాని యా మాయాదానవులు పక్షులై యెగిరి లోలికిం జొచ్చి యా తోటలోని తరులతలందు వారిరి. వ్రాలి యాదేవి సౌందర్యముం జూచి మహిషునికి దెలిపిరి. వాడు మదనార్తుడై వృద్ధరూపమున నాశ్రమముం బ్రవేశించి యంబిక సఖులచే నాతిథ్య సత్కారములం బడసి విశ్రమించువాడుంబోలె గొంత తడవుండి యీ సుందరి యెందులకు దపమ్ముసేయుచున్నదని సఖులం బ్రశ్నించెను. వారును ప్రియు ననుక్రూర్ధము తపము సేయుచున్నది అప్రియుడు బలవంతుడు. ఎంతకుం బ్రసన్నురంబుగాడు. అశ్రేయకరభండగు నట్టి వానిని లోబరకుకొనుట కుపకరణముగ్రహించి నవనవమ్ముగావల



యుంగదా! కుమ్మరి యప్పటికప్పుడు పుట్టవలెను. వానికి దరడ చక్రాదిసాధనము లప్పటికప్పుడు తయారుకావలెను. అప్పటికప్పుడు పాత్రలు తయారై కాల్పు నొందవలయు. అప్పటికప్పుడే తయారైన బియ్యముచే నప్పటికప్పుడే యన్నము దయారుకావలయును. అట్టి సాధనములతో నట్టి ద్రవ్యసంచయముతో నపూర్వమైన వైభవముతో నైన సిద్ధాన్నమట్టిమెకు స్వయంవరముకూడ సద్యస్సిద్ధంబు గావలయు. అనవిని మహిషుండు విరగబడినవ్వి మీచెలి తపఃఫల మ్ముగ నేనప్రాప్తించితి. ఈమెకోర్కె సత్య మట్లున్నది నా యైశ్వర్యము వినుము. అన నేవీరుడను మహిషుడను దానవేంద్రుడను. కామ రూపిని. “సర్వభోగప్రదుండను. బాలా! నేను సురవంద్యుడను. జీవుల తపః ఫలమైన నన్ను భర్తనుగాభజింపుము. కామధేను సహస్రసంబుల తపమ్మున సృజించెద. నవనిధులు నా పార్శ్వమున నున్నవి. ఏదికావలయునన్న నది కరతలామలకము. అనవిని గిరికన్య దేవతలను దలచికొని మాము విడిచి యల్లన నవ్వచ్చు నిట్లనియె. నేను దపము చేసి బలశాలి యాలిం గాగలను. నీవుబలివేసి నీబలముం జూపుము. తనను నబలప్రాయంగా గణించి యన్నమాటలాలించి కోపించి వాడు గర్జించి పైకురికి పడుచున్నంగని జ్వలనాకృతిం దుర్గయై దురా సదయయ్యె. వా డామహామాయం గని తానును మేరువంత యయ్యె. సేనల సమకూర్చుకొనియె. బ్రహ్మాదులు కాలాగ్నిరూపిణి యగు నా దుర్గం బూజించిరి. హరి యైదును సదాశివుడు పదియు బ్రహ్మ నాల్గును నామె కాయుధము లిచ్చిరి. సర్వదిక్పాలురు సింహవాహ నియై యాబద్ధకవచయు నున్నద్ధ శిరస్త్రాణయు నాదత్తనానాభరణయు నైన యా దుర్గను బృందములై యర్చించిరి. ఆ పూరితదిశాభోగ మ్మయిన యామె యప్రసహ్యంబగు తేజంబు డాయలేక కననైన గన లేక మహిషాసురుండు పారిపోయె. అదిచూచి వీని సుపాయముచేతనే సంహరింపవలయునని యెంచి గౌరి సురగురుం డనుమునిని సంకల్పమాత్రమ్మున వానరముఖుం గావించి యసురదరి కంపెను. “అరుణగిరినాథునకు సమ్మర్దంబు గల్గింపకు. దుష్టులబల మ్మిచ్చట ఊణమ్ములో ముటమాయమగును. శివభక్తులైనను నసురు లిందుకల

హము సాహసము నుపతాపము గల్పింపరాదు. పూర్వజన్మ పుణ్య లబ్ధంబగు వీర్యోదయముగలవాడవు నీవు శోణాచలేశ్వర మహాగ్నిలో మిడుతవు గాబోకుర ! నీ బలమెల్ల శివదత్తము. శివభక్తుల కిది నివాసము. ఐశ్వర్యబలము మరి యితరబలము లతులమ్ముల నీ వందితివి. అల్పమతివై నీయంతనీవ యేల నాశమందెదవు ? సేనోక్కయబలం గాంచితి. అరుణాచరులేశ్వరు నామె హృదయాం తర్గతుం జేసికొన్నది. నీమనస్సు నీకు లొంగ దేని నీబలమ్ములతో నిప్పుడరమ్ము. నిన్నామె తన తేజముచే భక్షింపగలదు. నా శస్త్రమ్మునగూలిన నీకు నీ సేనలతో సద్యోముక్తి యిక్కడన, లభించును. శివసంకల్ప మెవ్వ డెరుగును ? ఎంతవారింചినను బ్రారబ్ధప్రేరితుడై యవశుండై చేసి యాచేతకు దగినఫలముం గుడుచును. అని యిట్లు గారి చెప్పి పుత్తెంచిన మాటలు మాటలుగా గపిమూఖుండగు ముని దూతయై మహిషునికి వినిపించెను. వాడు విని కోపాకులుండై వానిని భక్షింపబోయిన నతడు మాయా బలమున దప్పించుకొనిపోయెను. అంత మహిషుండు నిజసైన్యంబులతో నెత్తివచ్చెను. దుర్గయు వానితో నెదురునడచెను. ఆమె శంఖము పూరించెను. డాకినులు యోగినులు మొదలగు దేవీపరివారము విజృంభించిరి. దేవి తన తేజమ్మున భూత ప్రేత పిశాచాది సైన్యమ్ము సృష్టించె. మహిషుండును అగ్ని శిఖింబోలు నాలుక నల్లార్చుచు నున్నతశృంగమ్ముల నేల దట్టించి రాయుచు డెక్కలచే గొట్టి బుడమిం బీటలుజేయుచు దిగంతముల గోరాడుచు ఘుర్గురదీర్ఘనాదమ్మున బ్రహ్మాండంబులగలించి యమరుల జలింపంజేయుచు యెత్తినవాలమున తాడించి వరశస్త్రములం జూర్ణములు గావించుచు మృత్యువునకై మృగరాజవాహనియగు భవాని నెదిరించెను.

(అధ్యాయము ౧౧) బ్రహ్మ సనకున కిట్లనియె. వాడు వివిధ శరశైలంబుల వర్ణించెను. అంబికయు వానిని వారించి వాని మేనెల్ల తూటులువడజేసెను. కాని వాడు విషాదమందక శూలముం గొని వైకెగసెను. అత్తటి దుర్గవాహనంబగు కేసరి విజృంభించి వాని

నొక్క చపేటంబున గొట్టెను. మఱియు నాసింహము నఖమ్ములచే నాదైత్యసింహు వక్షమ్ము చీల్చెను. వాడు వ్యాఘ్రుంబై నోరు తెఱచికొని పైకొన సంభిక బల్లెమ్మును వాని నోటం గ్రుచ్చెను. వాడు నార్పుచు నేనుగై మీదికెగసెను. వాహనమైన సింహమా మదగజమ్ముగని గర్జించి యొక్క దెబ్బకొట్టెను. వాడు కత్తి నెత్తి వచ్చెను. దేవియు ఖడ్గచక్రమ్మును జక్రమ్మును గొని కలియబడ వాడు మహిషరూపంబుకొని యనిసేయ నారంభించెను. అంత సురర్షి సంఘము ప్రోత్సహింప గౌతమమహాముని యా జగదంభికను బ్రోల్లాసపఱచుచు బెక్కు విధముల వినుతించెను. ఆమ్మా ! నీయందు సకలలోకమ్ముల ప్రాణశక్తియు, నోజశ్శక్తియు, జ్ఞానశక్తియు, బల శక్తియు గేంద్రీకృతమ్ములయి యున్నవి. నీ వీపందతో యుద్ధము నారంభించుటేమి ? భవన రక్షణ కీదైత్యు సంహరింపుము. నీచే జీల్చబడిన వీని శరీరమునకు నిగమోక్తమ్ములు వరప్రదమ్ములు నగు బలు లీయబడనున్నవి. తృణప్రాయుడగు వీనిని జంపుటకునీ తొట్టు పాటేలనమ్మ ! స్వశక్తి నవప్తంబించి శత్రుని ప్రాణశక్తిని గుణాత్రయా త్మకమయిన త్రిశూలమ్ముచే నాకర్షింపుము. అని యిట్లమ్ముహర్షిచే బ్రబోధితయై భగవతి త్రిశూలముచే మహిషాసురుం గ్రుచ్చియెత్తెను. అనేకగిరితుల్యంబగు తన దేహమ్ము తనకుబరువై మహిషుండు దేవీ హస్తంబునుండి జారిపడి దొర్లుచు గుండయి పిండియునై యార్పుచు మోముల రక్తాధారలు సముద్రమట్లుపొంగ సంభ్యారుణ శరీరుండై వ్రాలునెడ దీక్షితమ్మున వానిశిరంబు ఖండించి మహిషాసురమర్దిని వాని శిరమెక్కి నర్తనంబుసేసె. అత్తరి సురర్షు లంభికను నుతించి పుష్పవృష్టికురిసిరి. దేవదుందుభులు మొరసె. అమరాధీశ్వరు డీశ్వరిని వినుతించె. మఱియు వీడు నీచరణలాంఛితుండయ్యె. ఈహూపున నీభక్తు లకు బూజ్యం డగునట్లు వరంబుప్రసాదించునున వరద యయి జగన్మాత యనుగ్రహించె. 'మహిషాసురమర్దిని' యను పేర దన రూపమ్ము నట మాతృవర్గమ్ముతో నిలిపి యెప్పటి ప్రసన్నరూపమ్ము నడపి చెలి కత్తెలతోగూడి విహరించెను. అంతలో న మృహిషునికంఠమునుండి లోకభూషణంబగు నాగభూషణ దివ్యలింగం బావిర్భవించి రక్త

ధారాపరిష్కృతంబై కానిపించినం జెలికత్తెల కావితచూపుచున్నంతలో నా మహాలింగమ్ము దేవి కరకమలమ్ములలంకరించె. ఆమె దానిని వదలవలయునని యత్నపడియెం గాని యలవిగాదయ్యె. ఇదెట్లని చింతించి మునులముందు లోకజనని “శివభక్తునిం జేతులార జంపితి” నని శోకించెను. అవిచార సమారబ్ధమ్మయిన తన కృత్యంబు నకు సిగ్గుచెందెను. అట్లనుతాపపడి గౌతముంజేరి ధర్మమనుషేర నధర్మమే నాచరించితి. శివభక్తిమూర్తియగు మహిషు నే నెఱుంగక సంహరించితి. రాజాసాక్షాంతబుద్ధులకు ధర్మసంగ్రహము వలనుపడదు. అది విఘ్నశతాకులంబయ్యె గురుప్రసాదైక సులభము. శివసంశ్రయములనాచారదుర్దములు దుర్ధములు. అందును లింగధరు లంతకంటె నున్నతులు. శివుండు వారిని బహుమానించును. లింగధారులై యున్నంత కాలము త్రిపురాసురు లీశ్వరునికి లొంగరైరి. ముక్తలింగులై లొంగిరి. వీని కుత్తుకనున్న యీ లింగము నాచేయి నంటుకొనివీడదు. తీర్థయాత్రల నాచరింతున ! అన శివరహస్యజ్ఞు డగుముని అమ్మా ! భయపడకు. సద్యోజాతాది శివముఖమ్ము లై దింటినుండియు నిరువది యెనిమిదికోట్ల యాగమములు వచ్చినవి. అవి శివభక్తిసిద్ధాంతములు. శివమార్గశోభనములు. కాలము ముఖము కంకాలము శైవము పాశుపతము మహావ్రతము ననునవి. వానిలో శివమార్గప్రవృత్తులు భిన్నభిన్నములున్నవి. అందేదో యొకదాన శివు డాధ్యక్షుడు. జీవహింస నర్హుడౌ పరిత్యాజ్యము. వానిం జయింప నెన్నరికింగాదు. శివమాన్యవగుట నీచే వీడుగూలెను. ఋషులశాపమ్ము వీనికి దగిలినది. వీడు చేసిన యవమానమున వారు వీనిం దున్ను పోతుగమ్మనిరి. వీడు క్షమింపుడని వేడుకొనగా శాంకరిచేతిలో నీకు జావగునని యనుగ్రహించిరి. నీచే లోకములును సుప్రసన్నము లయినవి, కావున నీ వరుణాచలనాథుం దర్శింపుము. వీడును దద్భక్తుండగుట నాతేజమ్మున లీనుండగు. ఆశైలరాజంబు దర్శించుటయే సర్వప్రాయశ్చిత్తము. అన శైలాధిరాజతనయ యటకేగి తత్తత్తీర్థసేవనంబు నాచరించి ధన్యయై లోకముల ధన్యం బొనరించెను.

—; పార్వతి యరుణాచలేశ్వరు నర్పించుట :—

(అధ్యాయము ౧౨) బ్రహ్మ యిట్లునియె. ఇట్లు గౌతముండన గిరిజ శివభక్తవధానిమి త్తమైన సంశయము వాసెను. ఆకాశవాణి “తైల కన్య ! గంగ యమున సింధువు గోదావరి ససరస్వతి కర్కష కావేరి శోణనదియునను తీర్థరాజంబు లిందు సన్నిధి సేసి యున్నవి. కావున నోశాంకరీ ! నీవు ఖడ్గముచే నీశిలాతలముం బగులగొట్టితివేని యం దుండి యాదివ్యతీర్థములు జాలువారును. అం దాశ్వయుజమానమున జేష్ఠానక్షత్రమం దఘమర్షణస్నానము చేయుదువేని యొక్కమాస మున నీహస్తమునుండి యాలింగము విడివడును. దానినిచ్చుటనే ప్రతిష్ఠించి లోకానుగ్రహము చేయుదువేని సేవాపము బోవుటయే కాక యాలింగము నర్పించిన వారికి దాహత్రయోపశాంతి గల్గును. విశ్వదైవత్యమగు నక్షత్రమునందు (ఉత్తరాషాఢ యందన్నమాట) దేవకీ సంగమముసేసి (దేవకీ యనునది యచటి యొక తీర్థము కానోపును) యది మొదలు పదిరోజు లుత్సవములుసేయుచు నగ్ని దేవతాకమయిన నక్షత్రమందు (కృత్తికలో నన్నమాట) అవబృథము చేయవలయును. మఱియు సాయంకాలము ప్రదోషసమయమున నాయరుణాచలమూర్తి నర్పించితివేని నాతేజోరూపమును నీకు జూపెదను. అని యిట్లు శివుడును గౌతమమహర్షియుం దెలిసిన వచ నము ననుసరించి తైలకన్యక నియమము దప్పక యాచరించి ఖడ్గముచే శిలాతలమును జీల్చినంతట నందుండి తొమ్మిదితీర్థము లాక్షణమున నుదయించినవి. నుహిపాసురుకంతమందున్న లింగమును ధ్యానించుచు నాతీర్థములం దవగాహనము చేసినంత స్పటికమట్లు విశదమయియున్న యాతీర్థజలము పార్వతి శరీరకాంతిచే మేచకవర్ణమయ మ్మయ్యె. ఆ దేవియందు ముప్పదిరోజులుండినంత శంభువరహంత ప్రమగు మనసు చాంచల్య మతిశయించెను. ముఖిశోభచే సరోజములను నేత్రములచే నల్లగలువలను మందస్మితముచే గుముదములను (తెల్లకలువలను) దేవి యప్పుడే సృజించె. లోకములు నిరుపద్రవంబు లయ్యె. పర్వత కుసుమఫల భరితంబులై తరులతలు విశ్వాతిశాయి సౌందర్యముం బోషించె. మాసాంతమున నందుండి లేచి దేవీమహాత్మవము

గావించి కార్తికమాసమున గృత్తికానక్షత్రమునందు బ్రదోషమున దపస్సిద్ధంబులగు నుపచారములచే సరుణగిరిమయమయిన తరుణేందు శేఖరు దివ్యలింగము నర్పించి జగదంబిక స్తుతించెను.

విశ్వరూపా! నీకు నిశితసేసెద నమస్తారంబ అరుణాద్రి కల్పతరున కంజలి జేజోమయాద్రిలింగాకృతి కభివాదనము దురితాపహనుకు బ్రహ్మ విష్ణు స్తుతి పాత్రునకానతి వందన మృగాహ్యవై భవునకు అగ్నియైతాశాంతుడగువానిమొక్కెదసాష్టాంగమిదెసుప్రసన్నునకును

శక్తితో గూడి తత్త్వ విస్తరము సేయు

దార! కాలానలాకృతి వయ్యనతుల

రూపలావణ్యమైన చిద్రూప మాదు

వివే జోహారులు శోణాచలేశ! నీకు.

నీరూపమ్మ విచిత్రమియ్యది! శ్రుతుల్ నిన్నెంచు, బృందారకుల్ ధీరుల్ నిన్నె భజింతు, రా హరి వీధుల్ దివ్యమ్ము నీవెల్లు క న్నారక గానర, యెల్ల తేజములకీశా! నీవ బీజమ్మవో, దారాధించితి ధన్యనైతి భవదీయజ్యోతి దర్శించితికా.

అని వెక్కు విధంబుల వినుతించు చంచలనేత్ర కచంచలమ్మైన యరుణాచలజ్యోతి హిరణ్మయాకృతి నప్పుడ కాలకంఠరమ్మై కను విందుసేసి యా సుందరి నకారణకరుణాసేకంబుననమందానంద నిర్భర నొసర్చి “ఈ మహిషుండు లింగార్చనముసేసి నా భక్తుం డయ్యె. మున్నొక నాస్తికుని మాటవిని వీడు నాలింగమును భజించి నాయెడ నవిశ్వాసియయ్యె. నాడు మొదలు నా లింగమ్ము వీనికి గళగ్రాహియయ్యె. క్రమముగా ముని జన్మమంది వెండియు నన్న యర్చింప మొదలిడె. చిరకాల లింగధారణమ్మున వీనికిపుడు నీచేతిలో జావుమూడి సిద్ధి లభించినది. లింగధారణ మపూర్వఫల దంబు. కార్తిక మాసమ్మున గృత్తికాయందు బ్రతివత్సరంబు మత్తే

జోదర్శనంబుసేసినవారు పరమశివపదలాభ మందుదురు." అని గిరిజ కానతిచ్చి గిరిశుం డా గి రి యం ద యంతర్ధానంబయ్యె. అంతట నందిక సఖులతో నరుణగిరిస్వామికి బ్రదక్షిణముసేయ నారంభించె. అపు డా దేవి యఖిలదిశావిజృంభమాణంబగు మేఘ శ్వామిలతోమలంబైన యాత్మీయమేచకతనుకాంతిపూరముల నభిషేకించియరుణాద్రిమయమైన లింగమ్మును మరకతమణినిధిమైన రించె. స్వీయ చరణారవింద సుందరద్యుతిపూరంబులచే నవనితలం బెల్ల నభినవాంభోజదళంబుల సంతటంతటం బటచె. ప్రవల్లకన కాంభోజ నీలోత్పల దళోత్కరంబు నించి యయ్యరుణాద్రి నర్పించు నదియుంబోలె నాత్మనయన కాంతులు దులకింప నాగిరి నిలువెల్ల దిలకించుచు నల్లనల్లన బరిక్రమించె. ఇంద్రాది దిక్పాలకాంగనలు గంధమాదనగిరివాసులగు మాతృగణంబులు కైవారములుసేయ ఛత్రచామరభృంగారుతాలవృంతకలాచికలం బూని సురమునికన్యకా శతమ్ము ముందువెనుక నిరువంకల గొలిచి నమన నద్రికన్య స్వయం ప్రభంబగు నరుణాద్రికిఁ బ్రదక్షిణమాచరించె. శివ సాయజ్యమాకాంక్షిచుచు వివాహాగ్నికింబోలె నాగిరిం బదముపదము బ్రపత్తితో వలగొనుచున్నతటి కంభునిచే బంపబడి లినింపనాయకు లాదేవికిం బరివారమైరి. ధాతతో సరస్వతియు విష్ణునితో రమయు దిక్పాలురతో దిక్పాలకాంగనలు తనను వెంబడింపగా శైలబాలిక వరదానముచే నిండ్రుని నిరోధించుచున్నదియుంబోలె నద్రినాథునికి జలువల విరియించుచున్నదివలె రసమూర్తియైన అష్టమూర్తితో నవినాభావ మంది పురానుభావంబుల స్మృతిందెచ్చునదిబోలె దుష్కరమైన తీర్థోకనివాసము సులభమ్మని సురమానవుల కుపదేశించు నదియుం బోలె మున్ను హిమగిరి నాటపాటగా నభ్యసించిన తపమ్ము నధిగమించి శివ విరహాగ్నిం దపించు తనకును నాత్మవిరహాగ్నిం దపించు శివునకును శైత్యోపచారంబును జేయు నదియుంబోలె నాత్మీయమున జలాధివాసమ్ముసేసి యాగిరి శిలాతలంబు నధిష్ఠించి తపమాచరించి సకలలోకానుశిక్షణము గావించె. మఱియు మహిషాసుర కంఠక్త ధారలను త్రొళించుటకో యన నాలింగమ్మునకు దీర్ఘాభిషేకంబు

గావించె. అపీతకుచనాథుడగు శోణాద్రిశ్వరునకు దుష్టికలుగ నరు  
ణాచలపురమ్ము నిర్మింపజేసె. (అదియ యిప్పుడు తిరవణ్ణామలై యని  
వ్యవహరింపబడుచున్నది) అప్పురమ్ము సకలశోభనవస్తు శోభానిల  
యమ్మయ్యె. మృదంగమర్దలర్పుల్లరీపటహదుంధుభినాదప్రతినాది  
తమ్మును జలతరంగకీచకకాహలనిస్వనమ్మునై. వీణా వేణు ముఖ  
సకల సంగీత పరికర పరివాదిత మధురస్వర మూర్ఛనా సమూర్జిత  
బ్రహ్మానందరసవివశ రసికలోకమ్మునైన యన్నగరంబున నారద  
తుంబురు ప్రముఖగాయన గీతికాస్తుత్యమ్మును రంభాప్రముఖ  
దివ్యసుందరీసందోహసంధానితవివిధరీతికానృత్యమ్మునుగాగ వ్యోమ  
గంగాజలోత్సంగ శీతలంబుగ మలయసమీరకిశోరమ్ము సకలకుసుమా  
మోదవాసితాఖిల దిబ్బుఖంబుగ వీవ లజ్జావనత యగు గిరికన్య  
సంకతలంబున నునిచికొని యన్నగరఘంటాపథమ్మున వృషభధ్వ  
జండు రథారూఢుండై యూరేగె, మఱియు సురరాజ సమర్పిత  
పటీరముఖ పరిమళంబులను హిమగిరి కాన్కలంపిన సకలసన్నంగళ  
ద్రవ్యంబులను గటాక్షంబుల సంగీకరించె. పరమశీతల పటీరరస  
సమనులిప్తంబులు సపీతకుచాకుచకుట్మలావరణ పరిరంభణ చంచ  
లంబులు నగు కరమ్ములు సాచి కఠినతుంగఘనస్తవకోరకస్థగిత  
మంగళగంధసుమనోరమయగు నా గిరిసుత గంఠమ్ముంజుట్టి తనకు  
దాదగ్గరకు జేర్చి బిగి కౌగిటికి దార్చి సదాశివుండు చిరవిరహతాప  
మశేషమ్ము నిశ్శేష మొనరించె. నిజవియోగతాపమ్మున కృశించి  
మించురుచినించు మించుబోణిం గారవించి వరము కోరుమని  
లాలించిన గోరిక లీలికలెత్త నగాత్మజ భువనత్రయ రక్షణంబునకు  
ననువుగ ననుగ్రహ విగ్రహమ్ముగు శోణాద్రిపతికి ప్రణమిల్లి యిట్లని  
వరమర్థించె.



—: గౌరి యరుణాచలేశ్వరుని వరములు కోరుట :—

(అధ్యాయ. ౧౩) అంబిక తొలుత శంభునితో దనకు నిరంతరాలైనా భావంబు వరమ్ముగ నర్థించె. ఇప్పుడు నా కనులకు గర్భావస్థ పూర్వంబైన నీ లోకమంగళాకారమ్ము నన్నెన్నడుం గాని యెడబాయకుండుగాక! సాపరాధనయ్య నన్ను నీవెన్నండు నెడబాయకుండువుగాక! పాములు గరళము బ్రహ్మకపాలము భస్మముందాల్చి దివ్యమోహమ్మును నీయందమ్ము సర్వులకు సర్వదా దర్శనీయమ్ముగాక! జడుపు గొలుపు నీడుడుకు వేసమ్ముల జాలింపుము. దివ్యమాల్యాంగరాగమ్ములూని కసుమసుకుమారమూర్తివయి నామ్రమాల నటించుము. గణపరవారము నరులై నిన్ను సేవింతురుగాక! దేవగంధర్వ కిన్నర కింపుగుహదులు నీ సేవ లొనరింతురుగాక! మన సంగమము సకల జగన్మంగళ మ్మగుంగాక! తెలిసియొ తెలియకయొ నీభక్తులొనరించు నపరాధ సహస్రములను బ్రసాదగుణభాసురుండవగు నీవు క్షమింతువుగాక! అని దేవి ప్రార్థించిన దేవదేవుండు వల్లెయని వెండియు నిట్లనియె. పులకుండను ఘోరదైత్యుండు మృగరూపియై (లేడియై) నన్నుం గూర్చి మున్ను దపమ్ముసేసి సౌగంధ్యము వరమ్ముగా బడసె. అట్లు వడసి తన పరిశమ్ముల నఖిల సురాంగలను మోహపరవశల నొసర్చి సకల జగమ్ము నధర్మవర్తనమ్మున బాధించె. అంతట దేవతలు వోయి ఘోషపెట్టగ వారిం దానరావించి యుగ్రుండు “లోకజ్ఞేమంబునకై నీవీయాసుర దేహంబు వదలిపెట్టుము” అని శాసించెను. పులకుండును “దేవదేవా! నీ యానతిచే నీ తనువుం బాసెదనని నమస్కరించి “శరీరంబునందు జనించిన విశ్వమోహ నమ్మును నీదివ్యసౌరభమ్మును నీ వాదరముతో సదా ధరింపవలయు. పులకునిచెమటచేబుట్టిన గంధ మిది యని వీనికి ప్రఖ్యాతిరావలయు. ఇది శృంగారరసవర్ధనం బయ్యెడుగాక! ఇదిగో నీకుం బ్రിയుండనై కాంతి సౌభాగ్యరూపలావణ్యదాయకుండనై నా దేహ మ్మిపుడ విడుచుచున్నాడ. దివ్యసౌరభలుబ్ధురాలగు దేవికి నేను మిగుల బహుమాన పాత్రుండను. కాన నాతపోబ్ధులగు పరిమళంబులు మదంతసంభవము

లగు నితర సువాసనులును గండపుపూతలుగా నీయందు లీనము లగు  
గాక ! ” అన నేను నట్లయగుంగాక యంటిని. అంతటవాడు శరీరము  
వాసె. వానిమేన నుదయించివ దివ్యసౌరభమ్ము శృంగారశతవర్ణ  
నమ్ముగుదానిని వానిమీది ప్రేమంజేసి నే నెల్లప్పుడు ధరింతును.  
దేవేశ్వరి ! నీమేను తపస్తప్తమై చిక్కినది. నేను విరాళిం దపించి  
కృశించితిని ఈవ్యభ నీవ వారింపలయు నని పలు రీతుల పులకుని  
నేహమ్ముం బ్రశంసించి ప్రేమనిలయ యగు హిమాలయతనయం  
దనంత సుగంధపూరమ్మున బూసెను. మతియు నాకమనీయాకృతిం  
గని యామె కరతలమ్ము జూచి యిది యేమని ప్రశ్నించెను. మున్నే  
వేళ దన కరమ్ముననుండు దివ్యకుసుమమ్ము గని దానిరాకకు గార  
ణమ్మిట్లు తెలిపె. నేను నీయానతింజేసి కైలాసగిరిడుండి కనకతోరణం  
బగు కాంచీపురమ్మున కేగితిని. అం దమ్లన గురుసౌరభంబగు  
నీయను త్తమకహ్లారమును ( ఎ ట్ట దా మ ర పు వ్వు ) మానససరోవర  
సంభవంబైన దానిని బడితి మహాదేవు ని న్నారాధించితిని. అత్యయ్య  
ముగ నవిశ్రాంతమ్ముగా నీపువ్వు శివార్చనమం దుపయోగింపబడినది.  
దీనికాంతియు నవిచ్చిన్నము. ఇది కామధేనువునేతిలో దడిసినది.  
ఇది సార్వభౌములచే గోరదగినది. రక్షణీయమ్మును. లోకరక్షణకీ  
ధర్మరూపమయిన యీకుసుమము ధరింపదగినది. సర్వాభీష్పిత సిద్ధికి  
మత్ప్రీతి సమృద్ధికిని నేన ముప్పదిరెండు శివధర్మములను లోకమున  
స్థాపించితిని. సర్వాలంకారసంయుతంబును సర్వభోగ కృతమహోత్స  
వమ్మును నగు నారూపమిది కన్యామాసమున నెల్లరు దర్శింప  
వలయును. అను దేవీవచనమ్ముల నరుణాచలస్వామి యాలించి యిట్లనే  
యగునని వరమొసగె. వరదయగు గౌరితో సదాసదాశివుడు సదా  
బోగియై యిందున్నాడు. అరుణాద్రియై యన్న యాశాంభవమ్మైన  
రూపమును దర్శించువాడు మృక్కువారు కృతార్థులు కాగలరు.

ఈ “అరుణాచల మాహాత్యమును” విన్నవారు సర్వసంపద  
లతో దులతూగుదురు. ఈమూర్తిదర్శించి శ్రీమంతులై శివాకృతులై  
సుంధరాకృతులై బలయుతులై దూరీకృతదురితులై సర్వతీర్థక్షేత్ర

యజ్ఞదాన తపఃఫల ప్రభూతులై సదాశివ ప్రసాదమునందెదరు. ఈ రీతిగా కైలాసశిఖరంబునుండి శివాజ్ఞనేతెంచి శివసుందరి శోణాచల దర్శనమున శాపమోక్షమువడసె. ఈ తేజోలింగ మ్మిందె దర్శన మ్మిచ్చుటచే నీకర్మభూమి సర్వాధికమైనది. అరుణాచల తేజోనిర్ధూత కల్మషులగు భక్తులు సుఖయుక్తులయ్యెదరు. అరుణాచల దర్శన మొక సారియేని తపోయోగదానాదులకంటె నున్నతఫలదము. వేదాదులు గిరిరూపములయి యీదేవుని జుట్టువారుకొని స్తుతించున్నవి. ఇంద్రాదులు కల్పతరులు ప్రచ్ఛన్నమూర్తులయి యిమ్మూర్తి గొలుచుచున్నవి. ఈ యరుణాద్రిలింగపూజనము కలిదోషములను నాధివ్యాధులను హరించును. ఇది శంభుపదాశ్రయంబైన చరితమెల్ల ననేక కల్పపుణ్యసుదురాసదంబైనదానిని నీకు దెల్పితిని. అన జతుర్ముఖముఖనిస్సృతమైన యరుణగిరి కథామృత మహానదీం దేలి శ్రుతి పుటములగ్రోలి సనకముని సర్వతపఃఫల సిద్ధినందెను.

—; అరుణాచల మాహాత్మ్యము :—

ఉ త్త రా ర్థ ము.

వ్యాసభగవాను లిట్లనిరి. నైమిశారణ్యవాసు లగు మునులు సర్వోత్తమ శివస్థానముం గూర్చి తెలుపుమన సూతుం డిట్లనియె. మున్ను మార్కండేయుడు నందీశ్వరునివలన వినిన దివ్యకథలను మీకే నెఱింగించెద. మార్కండేయుం డిట్లనియె. నందీశ్వరా ! నీవు వర్ణించిన మధ్యమేశ్వరమాహాత్మ్యము భక్తిశ్రద్ధార్థమైన మనసుతో నవధరించితి. సర్వాగమపురాణము లందలి యంతరర్థబహిరర్థములు నీకు దెలియనివిలేవు. దయానిధివని నిన్నుడిగెద నింకను మఱికొంత పలుకుము. స్వర్గాపవర్గములను బడయుటకు భూమియే సర్వోత్తమము. సర్వకర్మములను దత్తేశ్వరినిరతు లాచరించుట కదియ తగినచోటు. ఐహికము ( భూలోకసుఖము ) ఆ ముష్మికము ( స్వర్గలోకసుఖము ) కైవల్యము ( మోక్షసుఖము ) నని సుఖము త్రివిధమని తామే మున్నానతిచ్చితిరి. మొదటి రెండుసుఖములును బుణ్యక్షయముతో క్షీణిం

చును. మూడవసుఖము క్షీణించునదిగాదు. కర్మత్యాగముచేతనే యాసుఖము సిద్ధించును. (నైష్కర్మ్యమువలన కైవల్యసిద్ధి గలుగునని తాత్పర్యము) అట్టి మోక్షరూపమైనసిద్ధి కేవల జ్ఞానగోచరము. (జ్ఞానాదేవత్వకైవల్యమ్ = జ్ఞానముచేతనే కైవల్యము గలుగును అను సిద్ధాంతమునే యిట చెప్పినారు) దేహధారుల కందరికి నా శుద్ధజ్ఞానమందునదికాదు. అట్టి జ్ఞానము శాస్త్రాధిపతనముసేయక శివపూజనమాత్రముచే నెల్ల శరీరులకు నీక్షేత్రమందు లభించును. జ్ఞానయోగ కర్మయోగములందుకై వాగమములందును అందరిజీవులకును బుద్ధిప్రసర్తింపదు. ఏస్థానముయొక్క మాహాత్మ్యముచే శరీరులకు స్వల్పనియము లచేగూడ శుద్ధజ్ఞానము లభించునో యదినాకు దెల్పుము. భస్మము రుద్రాక్షలు చాల్చుటచే యథోచితముగ నీశ్వరస్మరణము సేయుటచే మేదకులు గూడ శ్రేయస్సులను బడయగల స్థానముం దెలుపుము. ఎచ్చటకు దలవని తలంపుగా నేగినను దేహులకు నిర్విఘ్నశ్రేయః ప్రాప్తియగునో యాస్థానమును నాకనుగ్రహింపుము. పాపసంకర జాతులకు పశుపక్ష్యాది యోనులకు స్థావరములకును గూడ శ్రేయః ప్రదంబగు నాక్షేత్రముం దెప్పుము. అని యిట్లు పలికి మృకండు నందనుడు మహాత్ములగు తక్కిన మునీంద్రులతో నఖిలాగమసాగరుడగు శిలాదతనయుని చరణసరోజయుగమున వ్రాలెను.

—: వివిధ శివతీర్థ క్షేత్రములు :—

(అధ్య. ౨) నందికేశ్వరుండు మార్కండేయ మునీశ్వరున కిట్లనియె. మాహేశ్వర శిరోమణి! చరాచర భూతజాలమ్ము సుఖమున కీశ్వర కల్పితంబగు స్థానమున్నది. ఘటియంత్రముట్లు స్వల్ప కర్మములచే స్వల్పజ్ఞానములచే బునఃపునర్జనన మరణము లావృత్తము లగుచుండును. విశుద్ధజ్ఞానముచే గాక దేహి గర్భవాసమునుండి విరామముం బడయఁబెట్లు? ప్రసంగోచితముగ నేను బెక్కు ప్రదేశములం దెప్పితిని. ఋషిభేదాదికమును వాక్రుచ్చితి. వానియందీశ్వరు నునికియుం బలికితి. ఆ యాపుణ్యస్థానము లా యా నదీతీరములందున్నవి. అవి గంగ సరస్వతి కాళింది శోణ నర్మద గోదావరి గోమతి

హైమవతి కృష్ణవేణి తుంగభద్ర ఉపవేణి శక్తి కావేరి భోగవతి  
తామ్రపర్ణి మురల ఇరావతి యాతుకాంక్షి కన్య కుమారి తమస  
వరుణ మందాకిని శిప్ర సరయువు విపాశ శతద్రుతి చర్మణ్వతి భీమ  
రథి బిందుసరము పంచాసరస్సు భైరవి కాశికి మాలిని గంధవతి మానస  
సరస్సు అచ్చోదము ఇంద్రద్యుమ్న సరస్సు మణికర్ణిక వరద తాపి  
పాతాళగంగ శరావతి లోహితి కా లిమ వితస్త చంద్రభాగ  
సురలోప పయోక్షి మధుమతి పినాకినియు. (గీర నదీనదములు) పంచ  
క్రోశాత్మకమై పావనమైన కాశీష్టేత్రము చెప్పనే చెప్పితిని. అవి  
ముక్తనామకుండై విశ్వేశ్వరుం డచట విశాలాక్షిచే నర్చింప  
బడుచున్నాడు. కపాలమోచనతీర్థ మెందున్నదో కాలభైరవుడెట  
నున్నాడో మృతులెందు రుద్రులగుదురో యది కాశీష్టేత్రమని యెఱుం  
గుము. సర్వసిద్ధిప్రదంబులగు గయ ప్రయాగయు నీకు దెలిపితిని.  
అచట బిండప్రదానముచే బితరులు తృప్తులయ్యెదరు. ఎందు మహిష  
రూపుడగు దేవుండును దేవిచే సంహరింపబడె నది సర్వశ్రేయస్కర  
మగు కేదారము. ఎందు సరనారాయణార్చితుండై దేవినమేతముగ  
త్ర్యంబకేశ్వరుండున్నాడో యది బదరికాశ్రమష్టేత్రము. సర్వసిద్ధి  
కరము. ఎచట దేవదేవుండనుపేర మహేశ్వరుండును సారంగ  
ధారిణి యను దేవియు నుందురో యానై మిషష్టేత్రము నీకు వి  
బడలేదా? అమరేశ్వరస్థానము సర్వార్థసాధకము. అచట ఓంకారే  
శ్వరుడు చండికయను దేవియు గలరు. రుజోగంధియను నీశ్వరుడును  
పురుహూత యను నీశ్వరియుగల మహాష్టేత్రము పుష్కరము.  
ఆషాఢియను పావనస్థానంబు గల దచటి హరుండు ఆషాఢేశ్వరుడు.  
పరమేశ్వరి రతీశ. దండి ముండియను ష్టేత్రమున ముండియను శివుం  
డును దండిక యను నీశ్వరియుం గలరు. లాకులమ్మను స్థానమున  
లాకులీశుడు హరుడు, 'అనంగ' సర్వమంగళయునై యున్నారు.  
భారభూతి యనుచోట 'భారుడు' శంకరుడు భూతి శాంకరియును.  
అరాలకేశ్వరమున సూక్ష్మండనుపేర నీశ్వరుండును సూక్ష్మయను  
పేర నార్యతియు గలరు. గయ యనునది మహాష్టేత్రము. అందు ప్రసి

తామహుడు శివుడు మంగళ యను పేర గౌరియుం గలరు. కురుక్షేత్రమున స్థాణువు శంకరుండును స్థాణుప్రియ దేవియును. కనఖలమున ఉగ్రుడు దేవుడు ఉగ్ర దేవియును. తాళకమను క్షేత్రముగల దచట స్వాయంభువి దేవియు స్వయంభువు పరమేశ్వరుండును. అట్టి హాసము మహాక్షేత్రము. అందు సూర్యుం డాశివు నర్చించి పూర్ణమనోరథుండయ్యె. కృత్తివాసమను క్షేత్రము కైలాసముకంటె ఘనమైనది. భ్రమరాంబిక దేవతయు, మల్లికార్జునుండు దేవుండునై యున్న శ్రీశైలము బ్రహ్మచే సృష్టికార్యార్థము పూజింపబడినది. సువర్ణముఖరీతిరమున కాలహస్తీశ్వరుడు దేవుడు భృంగముఖరాలకయంబికయునై యున్నాడు. ఆస్వామి, వ్యాసభగవానులచే నర్చితుండు. కాంచీయం దేకామేశ్వరుడు దేవుడు భవాని కామాక్షి. ఆదేవి తపస్సుచేయుచు గౌగలింపగా నామె మరుగుచే నంకితుండై యున్నాడు. తిల్లియను కాననము నడుమ వ్యాఘ్రపురమ్ము గలదు. అందు సృత్యమొనర్చు స్వామిని పతంజలి యుపాసించెను. శ్వేతారణ్యముం గూర్చి మున్ను నేను జెప్పితిని. ఐరావతమను నింద్రగజమాదేవు నారాధించి విరిగిపోయిన దంతమను మఱల బడసెను. సేతుబంధమున రాముడు రామనాథుడనుపేర నీశ్వరుం బ్రతిష్ఠించెను. గతప్రతి యను క్షేత్రముగల దందు నృపభధ్వజుండు జంబూతరు మూలమున జగద్రథార్థియై యున్నాడు. మణిముక్తానది నంటి నృద్ధాచలుండను దేవుండు గలడు. శ్రీమంతమ్మగు మధ్యాక్షున మను త్తమము గలదు. అందు గౌరీసహచరుండు హరుడున్నాడు. సోమనాథుడు గలది సోమతీర్థము. అందు దేహము వాసినవారికి భవబంధములు లేవు. సిద్ధపటము వింటివికదా! అందుగల జ్యోతిర్లింగమును సిద్ధులు సేంతురు. కమలాలయము అను క్షేత్రమున వాల్మీకీశ్వరుండు గలడు. ఆదేవు నారాధించి లక్ష్మీదేవి హరిని బడసెను. కంకాద్రియను దాని వింటివె. అందు బ్రహ్మయు విష్ణుండును మోక్షమునకై యాస్వామి నారాధింతురు. శ్రీమంతమ్మగు ద్రోణపురము గలదు. అందు గలియుగావ

సానమున సముద్ర మహ్నింగగా నందలి యోడయందు బాహ్యతీపతి  
 యధిష్ఠించును. ఇంద్రజిత్తు శివప్రతిష్ఠ చేసిన బ్రహ్మపురమును అందు  
 ఆర్యపుష్కరిణీతీర్థమును బ్రసిద్ధములు. శ్రీకోటికమను ష్టేత్రమున  
 నిందు శేఖరుడు పాపకోటులను హరించును. గోకర్ణము పరశురామా  
 ర్చితము. త్రిపురాంతకము, త్రియంబకష్టేత్రము, నరకనివారకములు  
 కాలాంజనష్టేత్రము భక్తుల సంసారజ్వరవారకము. ప్రియాలవణమును  
 ష్టేత్రము గలదు. అం దంబికాపతి యుపమన్యువు ష్ఠీరమును గోరగా  
 బాలసముద్రము నవతరింపజేసెను. ఖండేందు శేఖరున కావాసమగు  
 ప్రభాసష్టేత్రము వినియందువు. బలరామకృష్ణపూజతుండై యందు  
 న్నామి యక్షయఫల మొసంగును. దక్షిండు మున్నపరాధియై శివు  
 నర్చించినష్టేత్రము వేదారణ్యము. విషమనయనున కావాసము.  
 హేమకూటము పునర్జన్మ భయము వారింపును. వేణువనము పాపా  
 పహము. అందు ముక్తాముణి యనుపేర వంశలతాగర్భమునుండి  
 పార్వతి యవతరించినది. అంధకారియావాసము జాలంధరము. జలం  
 ధరు డక్కడ శశిధరుగొలిచి గణనాయకుండయ్యె. జ్వాలాముఖమును  
 దేవి కాలరుద్రు నర్చించినచోటు జ్వాలాముఖము. భద్రవటము  
 హేరంబుండు సంపదలకై త్ర్యంబకుని సేవించినష్టేత్రము. స్యగ్రోధా  
 రణ్యము అనునది యుగ్రునిస్థానము. అందు కాళితో నుచ్చండతాం  
 డపు డను రాక్షసుని రుద్రు డెదిరించెను. ఆంజనేయుడు మృత్యుం  
 జయు నారాధించినచోటు గంధమాదనము. పాణిని వ్యాకరణసూత్ర  
 ప్రక్రియను బడసినస్థానము గోపర్వతము. ప్రాచేతసుడు (వాల్మీకి)  
 కవిముఖ్యుడైన భూమి వీరకోష్ఠము. బ్రహ్మాది దేవతలచే నధ్య  
 యనము చేయింపబడినది మహాతీర్థము. వజ్రాయుధము నిందుడు  
 సంపాదించిన ష్టేత్రము మయూరపురము (మాయవరమని నేటి  
 ప్రసిద్ధి) శ్రీసుందరము వేగవతీతటమున గలదు. కలియందు  
 గూడ దేవదేవుం డందు బ్రకాశించుచున్నాడు. కుంభకోణము  
 శంభుష్టేత్రము. గంగకూడ తనపాపము వాపుకొన నందు శంభు నారా  
 ధించును. గోదావరీ తీరమునంటి త్ర్యంబకము గలదు. తారకాసుర

సంహారముచేసిన శక్తియను యాయుధమును గుహుడు పొందిన స్థానము. వ్యాఘ్రపురమును పేర శ్రీపాటలమును తేత్రముగలదు. అందు త్రిశంకుండు చండాలజాతినుండి శుద్ధుడగు టకు గంగాధరు నర్చించెను. కదంబపురి నీకొఱకు శూలముచే యముని మృత్యుంజయుండు శాసించెను. పడికంతు డనువానికి సాన్నిధ్య మనుగ్రహించిన శివతేత్రము అవినాశము. రక్తకాననము మిత్రా పరుణులకు దుద్రుండు వరప్రదుండైనచోటు. బలి స్వస్థానప్రాప్తికి శివు నారాధించిన చోటు హాటకేశ్వరము. అది పాతాళమునందున్నది. శంభుని కెంతయు ప్రీయమైన స్థానము కైలాసము. అందు యతేశ్వరుండు విషమాక్షుని నిత్యసేవకుండై సేవించును. అఖండానుగ్రహసంపాదకములయిన ఖండపరశు తేత్రమండలము నీకిది యెల్ల వివరించితి. అని శిలాదనందనుండగు నంది భక్తిప్రణతుండగు మృకండునందనునకు వినిపించి కరుణారసార్ద్రుండై యాతని శిరమ్మును గరమ్మున స్పృశించెను.

(అధ్యాయము. 3) మార్కండేయుండు నందీశ్వరుని కిట్లనియె. త్వదేకప్రవణుండ నయిన నన్నెల వంచించెదరు. నావంటి శిష్యుండు మీకింకొరుండ గలడే! ఇందులకు నాపయి మీరు వెల్లివిరియించిన కృపయే సాక్షి. తా మిపుడానతిచ్చిన తేత్రములందు ఫలములు వేటు వేటుగా నుండును. సర్వఫలప్రాప్తియగు స్థానమొక్కటియ దయతో నాకెటుంగజెప్పవే. స్థావరజంగమాత్మకములయి భూతములకు స్మరణ మాత్రమున ముక్తిగలుగు స్థాన మది తెలుపవేడెద. ఇందుకొఱకు నే నొక్కడన కాదు నిన్నెందఱు మహానుభావులు మహర్షులు పుణ్య స్మరణీయులు నీసన్నిధిని బరివేష్టించియున్నారో తిలకింపుము. వాని పుణ్యనామములను గీర్తించెద నాలింపుము. అగస్త్య దధీచి నత్రు భృగులు అత్రిజాబాలి జైమిని ధౌమ్య జమదగ్ని ఉపయాజ యాజ భరత అర్వరీవంతులు పిప్పలాద కణ్వాకుముదులు. ఉపమన్యు కుము దాక్ష కుత్స వత్స వరతంతు విభాండక వ్యాస కణ్వ విష కండు మాండవ్య మతంగ కుక్షి మాండకర్ణి చండకాళిక శాండిల్య శాకటా



యన కౌశిక శాతాతప మధుచ్ఛంద గర్గ సాభరి రోమశ ఆపస్తంబ  
 పృథు స్తంబ భార్గవ ఉదంక వర్మత భారద్వాజ దాల్భ్య దాంత శ్వేత  
 కేతు కౌండిన్య పుండరీక రైభ్య తృణబిందు వాల్మీకి నారద వహ్ని  
 దృఢమన్య బోధాయన సుబోధ హరీత మృకండులులు అతి తీక్షం  
 డగు దుర్వాసుడు జాలపాద శక్తి కాంక్వార్య నదంత దేవదత్త న్యంకు  
 సుశ్రుతులు అగ్నివేశ్య గాలవ మరుత్వంతులు, లోకాక్షి విశ్రవసులు  
 సైంధవ సుమంతు శింశుపాయన మాద్గల్య పథ్య చ్యావన మాతుర  
 ఋష్యశృంగుట ఏకపాద క్రౌంచ దృఢగోముఖ దేవలులు, అంగిరస్సు  
 వామదేవుడు, జౌర్వ పతంజలి కపింజల సవత్కుమార సనకసనందన  
 సనాతన హిరణ్యనాభ సత్యాభి వాతాశన సుహోతృ మైతేయ  
 ఘృష్పజిత్తులు సత్యతపశ్శాలురు. ఐష శైశిర నిదాఘులు ఉతభ్య  
 సంవర్త శౌల్కాయని పరాశరులు. వైశంపాయన కౌశల్య శారద్వత  
 కపిద్వజ కుశస్త్వలు. ఆర్చిక కైవల్య యాజ్ఞవల్క్యులు. ఆశ్వలాయన  
 కృష్ణాతప ఉత్తమ అనంతక అరుణ అమలకపియ చరక పవిత్ర  
 కపిల కణాశి నరనారాయణులుమఱి యెందఱో దివ్యర్షులు మహర్షులు  
 నా ప్రశంసమునకు దామనుగ్రహించు ప్రత్యుత్తర మవధించు గుతూ  
 హలముతో బ్రతీక్షించుచున్నారు. మాహేశ్వరాగ్రగణ్యుండవు  
 సమస్తాగమపారగుడవు సర్వలోకవ్యాపకుండవునైన నీవు మమ్ము  
 శాసింపుము. ఇంతకు మున్ను నేము నీవలన దివ్యాగమపురాణాదుల  
 ననుశిక్షింపబడినారము. పరమేశ్వరుడును కౌత్యాయనియు  
 భగవంతుడగు స్కందుడు నీవును దర్శింపదగినవారు.  
 నీయెడలభక్తి మాకును మాయందు దయ నీకును గలదేని యీ రహ  
 స్యమును వెలువరించి యనుగ్రహము సూపవలయు. అన నంది  
 కేశ్వరుండు సవినయండును దరహాసముఖుండును సమున్నతతరుండును  
 నితమున్ను స్వభక్తివిశేషపరితోషితశివాత్మశరీరసిద్ధియునగు నమ్మా  
 ర్కండేయ మహర్షి కిట్లనియె.

(అధ్యాయ. ౪) మునీ! నీమనసు బ్రతీక్షింప నిట్లంటిని. నీకు  
 ధైర్యమే మఱియెవ్వరికిఁ దెల్పద. నీవంటి శివధర్మపరాయణుండు మఱి

యొకండు లోకమున గలదే? మున్నెల్లయుష్కుండవయ్య శివ భక్తిచే గాదె యిట్లుని త్యాయుర్దాయుండ వయితని నిజశాసనానువర్తి యగు యముని జరణాంగుప్తపీఠితునొనర్చి పురశాసన డనుశాసించె నన్న నీ యెడలగాక యెంచేని నది చేసెనే? నీవే శాంకరధర్మము లను సరహస్యముగ నెఱుంగుదువు. ప్రళయావధియందు నీవుందువు. నీవలె నన్నిట్లు శ్రూపించిన వారెవరు? నీయందట్లు మఱియెందు నాకు భీతిగలదు? ధర్మశాసనమున సుగుప్తమైన ఔత్త్రమొక్కటి నీకుపదేశింతు. భక్తికై వల్యకాంక్షలగు వారద్దాని నవధరింపవలయును. ఆదరమున ననువర్తించు శిష్యు నెవ్వ డుపదేశసంతుష్టుండేయ డాత డేమిగురువు? రహస్యమైన యీశ్వరతత్త్వము నెఱింగింతు సమాహిత మనస్కుండవు గమ్ము. విశ్వాసము పూనుము. స్మరాంతకు స్మరింపుము. శాంకరిం ధ్యానించి నమస్కరింపుము. ఓంకారము నుపాంశువుగా నుచ్చరింపుము. భారతదక్షిణదిగ్భాగమున ద్రావిడదేశమున నరుణాచలమునపేరిట తరుణేందుశేఖరుని ఔత్త్రమున్నది. మూడుయోజనముల విశాలమైన యాభూమి శివయోగు లుపాసింపదగినది. అది శివునికి హృదయంగమమ్ము భూమికి హృదయమ్ము నయినది. శంభుండు స్వయమ్ముగ నచట బర్వతాకారము దాల్చెను. అది సకలసుసిద్ధమునివాసము. దేవతలప్రయత్నలబ్ధము క్తులగు నచటిజీవులను గని ముచ్చటవడుచుందురు. అచటి వృక్షములకు కల్పవృక్షము లీడుగావు. ఆ ఔత్త్రమున గృష్ణపక్ష రాత్రులందు మెఱయు మిణుగురు పురుష్వులకూడ యాస్వామి కారతి యిచ్చు. పుణ్యలందెడు దివ్యపదము వడయును. శోణానదీతీరతరువులు నిరంతరకృతాశ్లేషములయిసౌభాగ్యగర్వమ్ముచే నపర్ణం గూడ ధిక్కరించును. అరుణగిరి సముత్తుంగశృంగసంతతినంది తారకలు సామ్యంబున జంద్రునిచే బహుమానింపబడును. ఆగిరి సానువుల జరించు మృగములు శంకరుకర మృలంకరించిన మృగమ్మును నభి కరించును. అరుణాచలనాథు పాదాంతికచరులగు శబరులు నికుంభ కుంభప్రముఖ గణనాయకులసామ్య మ్మయత్నమున బడయుదురు.

వేయేల? శివగిరిసమూహాధమ్ములగు తరులతలు పశుపక్షులు  
 బోయలుగూడ గణేశ్వర కుమారస్వాములంగని యసూయ బడుదురు.  
 అయ్యదిం గళేబరములు వాసిన సింహవ్యాఘ్రు ద్విపాదులు గూడ  
 శోణాద్రిశంభునిచే సాలోక్యసిద్ధిప్రదానమున సత్కరింపబడుచుండును.  
 ఈగిరికి దూర్వున గల భాస్కరాద్రి నిందుండును దక్షిణమున నమ  
 రాచలమ్మున యముండును బడమట దండాద్రిపై వరుణుండును నుత్తర  
 దిశ ద్విశూలాద్రియందు గుబేరుడును నధిష్ఠించి శోణాద్రినాథు  
 సేవింతురు. ఈగిరియందు వసించినకతననే మేనాహిమాలయులు  
 హరుని చుట్టరికము దమతో సరితూగెనని యానందింతురు. తరుపల్ల  
 వారుణమ్మైన యీపర్వతరాజు తనంత స్థావరుండయ్యు జటాధరుండై  
 యరుదెంచిన జంగమ శివుండట్లు రాజిల్లుచుండును. జ్యోతిష్మంతములగు  
 నుదకములు శృంగముల నెలకొన నిరుపార్శ్వముల జండ్రసూర్యులు  
 వర్తింప నీదాత్రీధరము తన త్రిణేత్రత్వమునువ్యక్తము చేయుచున్నది.  
 శిఖరములకిందుభాగమున నీలమేఘమ్ము లొలయ కాలకంధరుశక్తీ  
 యీభూదరము రాణించుచున్నది. సహస్ర శీర్షుండు సహస్రపాదుండునై  
 పర్వతేశ్వరుండు కేవలశ్రుతిచేతనేకాక ప్రత్యక్ష విరాట్పురుషుం  
 డయి గోచరించుచున్నాడు. అమరసరిత్రవాహముచే మున్న కాదు  
 ఈ యరుణగిరిరూపమున గిరిశుండు నేడును శిఖరాలీననదీదుండయి  
 యున్నాడు. ఈ కొండ శరన్నేఘములు చరియల నావరింప నారూఢ  
 వృష వాహనుండగు దేవేశు విడంబించుచున్నాడు. శృంగాగ్రలగ్న  
 చిత్రవర్ణమ్ములగు మేఘమ్ములు కలవాడగుట నీలలో హితుండును,  
 స్థావరమ్ముగుట స్థాణువును కాఱడవులచే భీముండు సుదుర్గముడగుట  
 ను గుండును నన నీశైలరాజు శివసనాముడగుచున్నాడు. ఇచట  
 క్షౌద్రసర్పమ్ములు కూడ నాగాభరణమ్ముల నతిశయించుచున్నవి.  
 ఈ గిరి యష్టకోణముల నఖిలవిభూతిసుందరమై తన యష్టమూర్తిత్వ  
 మ్మును నిరూపించుకొనుచున్నది. అరుణానది శక్తిగది యను రెండు  
 నదులు ఇడాపింగళ నాడు లట్లుండ నానడుమ శివశృంగమునుండి  
 జాలువారుచు కమలానది సుషుమ్నవలె నలరారుచున్నది.  
 బ్రహ్మయు విష్ణుండును క్రోడమ్మును హంసయునై యేగి

క్రిందుమీదులరయం జాలక వినయమితులై ప్రార్థింప శంభుండిందు  
సాన్నిధ్యంబుసేసె. అట్టి యరుణాచలనాథు నానందభరితుండై  
యోగీంద్రుండగు గౌతముడు ప్రపన్నుండై వేయేండ్లు సేవించి నదా  
శివసాక్షాత్కారమందెను. ప్రాలేయశైలకన్య తపముసేసి వామార్థ  
శరీరిణియై యిచట ప్రవాలాదీశ్వరుని బ్రతిష్ఠించె. ఆలింగము భోగ  
ప్రదము. కైవల్యప్రదంబును. గౌరీని దేశముచే నుహిషాసురు మర్దించిన  
దుర్గ సాక్షాత్కరించి మంత్రసిద్ధిం గూర్చును. ఆ గౌర్యాశ్రమమున  
ఖడ్గతీర్థమ్ము పంచమహాపాతకనాశకము. దుర్గార్చితంబగు పాప  
నాశనమను, లింగమ్ము నట్టిద. వజ్రాంగదుడనురా జీత్యేత్రము నతిక్ర  
మించి మఱల సేవించి శివసాయుజ్య మందెను. ఏతద్గిరి ప్రదక్షిణముసేసి  
కాంతిశాలి కలాధరులను విద్యాధరేశ్వరు లగ స్త్యశాపముక్తులైరి.

అరుణాద్రికంటెలే దరయనేత్యేత్రముకాబంచాక్షరినిమించుమనువులేదు  
శివధర్మమునకంటె జెప్పధర్మలేదుశివునికంటెనువేలుపెనఁడులేడు  
కన శివజ్ఞానమ్ముకంటె జ్ఞానములేదు రుద్రంబుమించిన శ్రుతియులేదు  
విష్ణుమించినశైవవిభుఁడొక్కరుఁడులేడురహివిభూతినిమించురక్ష లేదు  
భక్తికంటెనులేదు పరమశుభాచార మరయరక్షకుకంటె గురుఁడులేడు  
రుద్రాక్షకంటెను రుచిరభూషయులేదు శైవాగమముమించు

శాస్త్రమరుదు

బిల్వదళంబు దప్పించుపత్రములేదు \* స్వర్ణంబుకన్న బుష్పంబులేదు.  
వైరాగ్యమునుమించివరసౌఖ్యమా లేదుముక్తిపై నపదమ్ముముందెలేదు.

అరుణగిరి కీడు బంగారు గిరియుకాదు

నమ్ము కైలాసగిరి మందరమ్ము నీడు

కాద; అవి శంభు మందిరాం గణము లంతె

అరుణగిరిరాజు తాన యీశ్వరుఁడు సుమ్ము.

\* స్వర్ణము = బంగారము అనియేకాక ములుగోరంటుపువ్వు  
అనియునర్థముచెప్పవచ్చును. అదిశివప్రీతికరమైన పుష్పములొకటి.

అని సందీర్శ్యుం డన మృకండు సూనుండు వెండియు సతని మొక్కి శివభక్తిచకితవికసితమతియై యేమేమికర్మము నరులకు జన్మకారణంబగు నేమేమి సరకహేతువగు వానివానికి బ్రాయశ్చిత్తము లేమేమి నా కానతీయవే యనియె.

(అధ్యాయ. ౫) ఈ యధ్యాయమునందు బాపములు దానివలన గలుగు ఫలములు వర్ణితములు. ఇవి యించుమించు లోగడ అధ్యాయములందుగలవు చూడుడు.

(అధ్యాయ. ౬) అరుణాచల సేవావిశేషము.

బ్రహ్మహత్య సేసినవాడు అరుణాచలమునుజేరి ఖడ్గతీర్థమున బంచాక్షరి జపించుచు భస్మగుదాక్షలను దాల్చి యుపవసించి శివు సేవించి భిక్షాశియై బ్రాహ్మణులకు భోజనమ్ములిడిన పాపము క్రి నం దును. మద్యపాన యొక సంవత్సర మిట్లేచేసి పాలచే శతరుద్రీ యముతో నభిషేకముచేసి పూతుడగును. సువర్ణము దొంగిలించిన వాడు నిట్లేచేసి బిల్వదళంబుల స్పర్శింపవలయు. గురుదారగమనము చేసినవాపి కృత్రికానక్షత్రమునందు మందటియట్లు చేసి వేయిదీపములు నెట్టి మూడుమాసములు పూజించి సాలంకృతకన్యాదానము విప్రునకుజేసి వడక్షరి జపించి పాపము వాయును. పరదారాపహర్త యిందు జితేంద్రియుండై పూలచే నొకమాస మీవేల్పు నర్పించి శక్తి ననుసరించి ధనమొసంగి దురితము బాయును. విషముపెట్టిన వాడు క్షీరాభిషేకము సేసిన బవిత్రుడగును. పిసినిగొట్టు వేదరతుండై విప్రులకు వేదములుసెప్పి విమలుడగును. కొంపలంటించినవాడు నీ చెప్పినట్లు మూడునెల లాచరించి శివభక్తునకు గృహదానముచేసి నిష్కల్మషుడగును. ధర్మదూషణము చేసినవాడు సంవత్సరము వ్రతమై సత్రమునెట్టిన పాపము దొలంగును. పితృద్రోహి యొక మాసమిచటనుండి శివునకు విప్రులకు గోవులనిచ్చి గ్రహణదినముల బ్రాహ్మణ సంతర్పణమొనరించి నీలవృక్షోత్పర్జనముసేసి శుచియగును. స్త్రీ బాలహత్యాపాపి వ్యతీపాతయోగమున దిలదానముసేసి విమలు

డగును. ప్రచ్ఛన్నపాపములు చేసినవా డిక్కడ గుప్తదానములు సేసి శుద్ధుడగును. అసత్యభాషి యారునెల లిందుండి శోణాచలస్తుతి పఠించిన దురితదూరుడగును. కూపాదులను బాడుచేసినవా డారామ తటాకాది ప్రతిష్ఠ లిక్కడచేసి పవిత్రుడగును. ఇల్లు హరించినవా డాలయ నిర్మాణము సేయనగును. పరద్రోహి ధనములనిచ్చి శివ దీక్షాపరుల నర్పించి పూతుడగును. పశ్వాదిమాంసము దిన్నవాడు మూడుపక్షములు శివు నర్పించి శోణాచలనాథా! యని మూడు మారులనిన బాపము వీడును. ముముక్షువు అరుణాచల మంత్రము జపింపనగు. గిరిప్రదక్షిణమును శుభప్రదంబగు. తుమ్ము మాటతడ వాటు దుస్స్వప్నము హర్షోద్రేకము గల్గినపుడరుణాశంకరుడు స్మరణీయుడు. వర్ణాశ్రమభ్రష్టుండు శివద్రోహియుం గూడ యిచట మూడురోజులు వసించిన పాపము క్తు డగును. ఇది పార్థివమైన శివ లోకము. ఇది మూర్తీభవించిన త్రయీశిరస్సు. (ఉపనిషత్సూర్తి) ఈ యరుణగిరి దక్షిణాక్షైలాసమ. తక్కిన సిద్ధక్షేత్రములందు తపస్సులచే సిద్ధులు కల్గును. ఇందు స్కరణమాత్రముచేతనే యవి లభించును. గంగ ప్రయాగ కాశి పుష్కరము సేతువు నను వానియందు చేసిన పుణ్యముకంటె నిం దధికము. అగ్నిష్టోమాదియజ్ఞము లిచట చేయ వలయును. దాన ద్విగుణఫలము గల్గును.



∴ తిథివార నక్షత్రమాసాదుల విశేషపూజావిధానము ∴

(అధ్యాయము 2) అరుణాచలేశ్వరుని భానువారమున నెఱ్ఱగలువల నర్పించినచో సార్వభౌమసంపదలు, బుధవారము కస్తూరిచే కరవీర పుష్పములచే బూజించినచో సర్వలోకసుఖనివాసము, గురువారమున దెల్లతామరలచే నారాధించినచో జనలోక చిరవాసము. శుక్రవారమున జంపకములు మల్లెలచే గొలిచిన తపోలోకమునందును శనివారము జాజిపూలచే నుపాసించినచో మున్ను బాపియయ్య నరక మందడు. ప్రతిపత్తిథియందు బాయసమును నివేదించినచో ధనధాన్యసమృద్ధియు విదియనాడు దధ్యోదకమున భాగ్యవంతుడును సోమపానము చేయు

వాడు సగును తృతీయనాడు అపూపములచే ననవరతారోగ్యవంతుడును  
చతుర్థియందు పూర్ణ కుంభమర్పించి పూర్ణమనోరథుండునగును. పంచమి  
నాడు ముద్గాదనము వెట్టిన నక్షయవైభవము. షష్ఠియందు గుడాన్న  
మర్పించిన సంతానవృద్ధియునగు సప్తమిం దిలాన్నమిడి దరిదుడు  
ధవవంతుడగును. అష్టమియందు సన్నబియ్యపుటన్నము నొసంగి రాజ  
జయమును నవమినాడు గోధుమాన్నము నివేదించి రాజయత్నాది  
రోగహీనుండును దశమియందు పేలపిండి పెరుగుకలిపిన యన్నము  
నివేదించి సర్వలోక ప్రియుండును నేకాదశియం దటుకులు వెట్టి నిర్భ  
యుడును ద్వాదశియందు పప్పు అన్నము మొదలయినవి యారగింప  
జేసి యప్రతిహత మనోరథుడును ద్రయోదశియందు వేపుడుబియ్యపు  
పిండి నొసంగిన నవ్యాకులచిత్తుండును జతుర్దశినాడు ఫలనివేదన  
ముచే మూఢుండయ్య సారస్వత సిద్ధినందిన వాడును బూర్ణిమయందు  
బనసపంపు వెట్టి కంటిజబ్బులు లేనివాడును నమావాస్యయందు గండ  
మూలాదు లొసంగి పితృదేవతాప్రీతియు నందును. అశ్వినియందు  
వస్త్రములు భరణి నాభరణములు కృత్తికలో దీపములను రోహిణి  
యందు వెండిని మృగశిరయందు మంచిగంధము ఆర్చియందు  
హరిచందనము పునర్వసునందు గస్తూరి పుష్పమిని బచ్చకర్పూరము  
ఆశ్లేషయందు గా శ్మీరము మఖియందు మంచునీరు ( పన్నీరు )  
పూర్వఫల్గునిం దాంబూలము ఉత్తరయందు ధూపము హస్తయందు  
కాలాగరు చిత్తయందు యక్షకర్ణము స్వాతియందు సువాసినీ  
బృందమును విశాఖయందు ప్రక్షిల్లకము అనూరాధయందు ముత్యాల  
గొడుగు జ్యేష్ఠం ధేనువులను మూలయందు ముత్యాలసరములను  
బూర్వాషాఢయందు కిరీటమును ఉత్తరాషాఢయందు రత్నములను  
శ్రవణమున భద్రపతమును ధనిష్ఠయందు బంగారమును శతభిషమున  
వస్త్రములను పూర్వాభాద్రయందు భోగములను ఉత్తరాభాద్రయందు  
గుట్టమును రేవతియందు బంగారురథమును సమర్పింపవలయును. మేషాది  
ద్వాదశరాసులందును ( మేషాదులందు సూర్యుడున్నపు డన్నమాట )  
శోణగిరినాథుని వావిలి కురవక కకుభ పాటల కుటజ నీప జీవంతి మల్లీక  
పద్మ దమనక నంద్యావర్త ( నందివర్ధనమన్నమాట ) పద్మములచే

బూజింపవలయును. పంచాక్షరీమంత్రముతోగలిపి పంచామృతములచే రెండుగ్రహణములందు నభిషేకింపవలయును. రెండవములందు పంచగవ్యస్నానము చేయింపనగును. అప్పుడు షడక్షరమంత్రము ప్రయోగింపవలయును. రెండు విషువములందు (దివారాత్రములు సమములుగానున్నరోజులు) ప్రణవముతో క్షీరాభిషేకము సేయవలెను. ఉదయము రుద్రతులసియు మధ్యాహ్నమున నదే మాలగా గ్రుచ్చియు సాయంకాలము మల్లికయు శ్రేష్ఠములు. అర్థోదయమునందు సహస్ర ఘటాభిషేక మాచరింపవలయు. శివరాత్రినాడు ద్విశిఖిమ్ములగు బిల్వ పత్రములు గమలములు కర్ణికారములు సనువానిచే గీతవాదిత్రాదులతో దివ్యాగమవిధానమున శోణాచలేశ్వరు నర్చింపవలయును. పుష్యమాసమునందు ఆగ్నేయోత్సవము సేసి నూతనాన్నములను వ్యాహృతీసముచ్చారణపూర్వముగా నివేదింపనగును. వైశాఖ మందు విశాఖానక్షత్రమందు దమనకోత్సవము సేయవలెను. మార్గశీర్షమున నుదయము సామమంత్రములచే మేల్కొలిపి మహాపూజ సేయవలెను. శనివదోషములందు నార్ద్రానక్షత్రము నందు వ్యతీపతయందు బర్వములందు భాను సోమవారములందు నాగమవిధానమున నర్చింపనగును. దీక్ష ఉపనయన వివాహపుత్ర జన్మాదులందును స్వామికి విశేషపూజ చేయవలెను. జన్మనక్షత్ర మందును నాపదలలో నానందములలో భయములో బ్రవేశనిర్గమాదులలో నరుణేశ్వరుం డర్చనీయుడు. వ్రతస్థులసమాజము నర్చించుతటి పాదబంధనమందు నూతనోత్సవములందు యుద్ధయాత్ర బంధుదూరమున నున్నపుడు నీశివు స్మరింపవలయును. దరినున్న సందర్శింపవలెను. ఈక్షేత్రమందేయున్న ద్రికాలార్చన సేయవలెను. చేయెత్తిచాటెద. అరుణాచలస్వామికి నర్వేంద్రియములచే జేసినసేవ సద్యశ్శుద్ధి చేకూర్చును. అయోధ్యాదిన పురములను నరుణాచలమతిశయించును.

(అధ్యాయం ౮ నుండి - ౧౬ వరకు) బ్రహ్మవిష్ణువులు తేజోలింగముయొక్క మొదలు తుదయుం గననేగుట వారు శివప్రభావమున కాశ్చర్యపడుట. అరుణాచలమందు స్వామికాలయాదినిర్మాణములు చేయించుటయు వర్ణితములు.





గొండొకతటి వారు వేడుకగొనిరి. ద్యూతమునపందెమిడి వల్లభుం  
డోడిన చంద్రేశును లాగికొని గిరిరాజకుమారి తాటంకముగ గై సేసి  
మురియజొచ్చె చరాచర జననీజనకంబగు నయ్యపూర్వద్వంద్వము  
కనకాచలప్రముఖరుచిరగిరిశిఖరదేశముల నభిమతకామోపభోగముల  
నానందపరపశ మ్మయ్యె.

-; (అధ్యాయము ౧౫) పార్వతి యరుణాచలమున దపమ్ము సేయుట :-

దేవి యట్లు గార్హస్థ్యమునిర్వహించుచు నేకామృతలవాసియగు  
నీశ్వరునికి బక్వాన్నములం దనివిగూర్చుచుండెను. ఒకనాడు  
సంధ్యాదేవతానుసంధానమునముకులీకృతలోచనుండై బద్ధాంజలిపుటుం  
డైన త్రిలోచను నద్రినందన గాంచి యీతడు నిజముగా నిపుడొకా  
నొకసౌభాగ్యవతిందలచికొనుచున్నాడు. నాయెడనీస్వామి యెనరించు  
ప్రేమ కేవలవంచనము. పురుషుని మనసులోని కుటిలస్థిభి యెల్లెరుగ  
వచ్చు? మిథ్యోపచారముల నెరదంటయైన యిమ్ముక్కంటి వలలోన  
బడిపోయితిని. నీతపమ్ము విలువకు కొనబడినాడ నీక్షణము నుండి  
నీదాసుండనని ముగ్ధేందు శేఖరుండు మున్ననియెంగాక స్మరారి యని  
నయమ్మాటచే మోసపడితిని. వీని మానసమ్ము నాయంద దాక్షిణ్య  
సంపన్నం బగునేని రహస్యమ్మున నీతనిసేవామ్మునకు బాత్రమైన  
యితరజన మ్మేల సౌభాగ్యవంతంబగుచున్నది? అసమానానురాగు  
లగు ప్రియులయెడ మూఢమతులయిన యువతుల సౌభాగ్యగర్వము  
కేవలము నవ్వుటాలకుగాకేమగును? అని యిట్లు తలచినకొలది ప్రణయ  
రోషమ్మున గలుషమ్ముయిన దేవి నెమ్మో మగ్నిహోత్రమ్మువేడిమికి  
నెండతాకిడికిని గురియైనట్లువాడిపోయె. ఆ హరిణీలోచన లోభనమ్ములు  
నరుణారుణమ్ములయి బాష్పపూరమ్ముల నించుచు సలినపూర్ణమ్ములగు  
నెఱ్ఱగలువలువోలె రాజిల్లి నవి. సింధూరతిలకంబు చెమటం గరగిదిగ  
జార గుసుమచాపుని చాపంబు నడిమికి రెండయ్యె నన్నట్లుగనబడు  
చున్నది. లోలోపలి కినుకచే నీలంబాదర యధరబింబపల్లవంబు పవ  
దంబునై నిడినరక్తాశోకపల్లవంబువోలె గంపంబు నొందుచున్నది.

మిగుల గండియెటు పెక్కి పార్వతిగండమండలము సావనొరసిన నుణి  
దర్పణంబట్లు రాణించెడిని. అంతర్హృదయస్పందనమ్మున స్పందించి  
యాసుందరి పయోధరము లంతశ్చించరీక చలితంబులగు నరవింద  
కోశమ్ములట్లు కంపించెడిని. మఱియు నీశైలబాలిక “సౌభాగ్య  
భావమునం గదా తపస్సుచేసి యీతని పొందుగడించితి నిపుడీ  
చంద్రభూషణు డన్య స్త్రీ చింత సేసెడిని. ఇంక నే నెంచేనియేగద.  
ఏకాకినినై నేనిక్కడ నుండం బనియేమి? సౌభాగ్యమర్థించి తపము  
సేసెద. ఈత డల్లన కనుమూసినంతట నేను జాటయ్యెద. ఈసామి  
నాలుకచివరిమాటలనేని నన్నువారింపజేసి యీశిశువుల దాను  
పెంచికొన కేమిసేయు? ఈగంగయు నతిశీతల గదా! ఈ దేవుం  
డన్యంగనాపరాయణుండై నన్నుగలనైన దలంపకున్నాడని నిశ్చ  
యించి శంకరు నంకతలమ్మువాసి యనిర్దేశ్యమ్ముగు నేజేని దిశ  
కరిగెద నని సంభ్రమించె. చలావతి మాల్యవతి మాలిని విజయ  
జయయు నను నంబిక చెలికత్తెలు వలదన్నను మానక తమనాయకను  
వెంబడించిరి. అట నామె పుణ్యగిరి సర స్వరిత్పురీవరముల సంచరిం  
చుచు నహ్యగిరిసానువుల దడబడుచు ద్రావిడదేశము నధిగమించి  
యరుణనదిదాటి విజయంగని చెలీ! అల్లడె! అదూరమున సకలా  
రుణమయి యెనిమిది శృంగమ్ములతో మహామహిమమ్మైన నద్వి  
రాజమ్ము గానబడెడు. ఈకొండదరి బావనములు శాంతములు పుణ్యా  
రణ్యమనోహరమ్ము లగు నాశ్రమములును గానవచ్చుచున్నవి. అవి  
గానంబోయిన మనమానసములు ప్రసన్నంబులగుచున్నవి. అని  
యిట్లు గిరినందిని నెచ్చెలి నానందింపజేయుచు నరిగి యరుణగిరి  
పార్వ్యమున నొక యాశ్రమముం గాంచెను. అందు సాలెపురుగులు  
నూలుతెరలను (సాలెగూళ్ళను) నక్రాదిజలజంతువులు నాచును.  
(సరస్సులందలినిరు పరిశుభ్రమగుటకు) దొలగించుచుండెను. చిన్న  
చేపలను బెద్దచేపలు దినివేయుట ప్రసిద్ధము. అట్టితరి నిచట చేపలు  
తమపిల్లలకు నివరి ధాన్య మాహారముగా నలవాటుచేసి వానిని బ్రతి  
కించుచుండెను. చమరీమృగములు తమవాలములచే గసవులూడ్చు  
నుండెను. అడవిదున్నలు కొమ్ముల గోరాడి యి మ్మున్యాశ్రమ భూ

తలమును మిట్టపల్లములు సరిచేయుచుండెను. వానరములు పూవులం బండ్లను భల్లుకములు తేనెపెళులను వనవరాహములు సానార్య మైన మృత్తికను ఋషుల కందించుండెను. అందు కాకులు గుడ్ల గూబలు, చిలుకలు డేగలు, మృగములు బోయలు, సింహములు సేనుంగులు, నెమళ్లు సర్పములు, నెలుకలు పిల్లులు, సహజవైరమును దిగనాడి యనోన్యమైతితో వర్తిల్లుచుండెను. అందు నిరంతర హూయమానపురోడాశాదిహవిర్భవ్యసారభ్యహారియై ద్రుమాంత రాళమునుండి పవిత్రధూమము వెడలి ఘుమఘుమలు నించుచుండెను. అచటి కోకిలలు శతరుద్రీయపారాయణమును గాకులు హరిహారాది స్తుతిపాఠమ్ముచు గోరువంకలు సామగానములను జేయుచుండెను. శాలి ధాన్యంపు కేదారములను గోవులు వ్యాఘ్రములుం గలిసి కాయు చుండెను. ఏనులు తొండముల నీరెత్తి తరులతల దడుపుచుండెను.

అట్టి పుణ్యశోభనంబై సాధుమోహనమైన యొకచోట నద్రుకన్య దపమ్ము సేయుచున్న తపోధను నొక్కనిం గాంచెను. ఆ తేజస్వి తన దివ్యతేజముచే నచంచలమ్ములగు మేఘపులతో శర త్కాల మేఘ మ్మట్లుండెను. నాసాగ్రనివిష్టదృష్టియై సమస్ఫురణమ్ముగు నధరంబునుగలిగి కరాగ్రమ్మున రుద్రాక్షమాల ద్రిష్టచుండెను. భూధరాగ్రసంధ్యామేఘమ్ము లట్లు చివళ్ళ దడియార కుండిన యరుణవల్కమ్ములం ధరించియుండెను. కామక్రోధాధి షడ్వర్గరూపమగు ఘాతుకజంతువులను బట్టుటకు బన్నిన వలయో యన నురోగర్తంబున నుపవీతత్రయంబుందాల్చి యున్నయ మ్ముని కుచితోపచారము లాచరించి పార్వతి అయ్యా! తా మెవరు? తాము తపము సేయుచున్న యీగిరి పేరెయ్యది? యని యడిగిని నమ్ముని యిది పుణ్యక్షేత్రములందెల్ల బూజింపబడు నరుణా చలము. నేను గౌతమమునిని. ముక్తికై శివునింగూర్చి తపమాచ రించెద నని తెలిపి విజయాది సఖముఖమ్మున నామెను విని భక్తితో బ్రణమిల్లి తన యుటజంబునకు గొంపోయెను. అచట గండమూలఫలా దులచే నా సర్వమంగళ కారిత్య మ్మొసంగి జగన్మంగళములకు

మూలమైన తప మొనరింప నామె ననుమతించి శోణాచలజ్యోతిర్లింగోద్భవవిశేషమ్మును మహిమమ్మును వర్ణించెను. శోణగిరికి దూర్పున 'స్థలీశ్వరము' అనుస్థలమున శంభుండు జ్యోతిర్లింగాకృతితో సన్నిధిసేసియున్నాడు. వైకుంఠ పరమేష్ఠిప్రముఖగీర్వాణ జనసమృద్ధంబగు నచోట విశ్వేశ్వరహితంబుగ నాకు దపంబుసేయ వలనుపడదు. ఇదె కొండదిగువ బ్రవాళాచల మనుస్థానము పుణ్యారణ్యనిబిడం బగుట రహస్యరక్షణంబుసేయ జాలియున్నది. కాన యచటచే త్రిలోచను బ్రతిష్ఠించి యథాశక్తి నారాధింతును. నా యాశ్రమమున కనతిదూరమున పుణ్యక్షేత్రమ్మున దేవియు నా శ్రమము నిర్మించుకొని తపమ్ము సేయుంగాక. అన నమ్ముని యానతివడసి యాశ్రమము కూర్చుకొని పర్వత కన్యతప మారంభించెను. కాననవాసిని యగు సత్యవతిని సౌందర్యవతియగు ధుంధుమారిని ప్రాగాదిదిశలం దాశ్రమ రక్షణమునకును, సనర్గళస్ఫూర్తిశాలినియు నాజ్ఞానిర్వహణదక్షయునైన దుర్గను సర్వతపోవనరక్షణకును నాదేశించెను. మందారకుసుమధారణోచితంబగు మృదులధమ్మిల్లమును జడలల్లుకొని పైట కొంగుల గలహంసలక్షణమ్ముయి మంచుతెఱవోలె పలచనైన దుకూలంబువీడి సుకుమారాంగి యగు నాతన్వంగి షఠపమ్మగు వల్కలంబుం దాలెచ్చ, పూలుకోసిననేని కందెడు మృదులాంగుళిపల్లవంబుల గుసువపల్లవంబులె కాక సుతీక్ష్ణంబులగు కుశలం గోయుచుండె. వజ్రంపుసూదులల్లు గ్రుచ్చుకొను కంటకమ్ముల మేనుం బాదములు నొవ్వ గాడిన నెనుదీయక దిరిసెనవూపుకంటెను మెత్తనిదగు నాబాల శాండిల్యపల్లవంబుల చిదుమదొరకొనియె. పావనమగు కమలానదిం బ్రాతఃస్నానమ్ముసేసి రక్తాబ్జంబుల యథావిధి భాస్కరు నారాధించె. ధర్భాలు నక్షతలు తిలలుం గూడిన శ్రీనదీతోయంబుల దేవర్షి పితృ తర్పణంబులు నిర్వర్తించె. మఱియు వాలుకామండలమునందు సూర్యు నాహ్వానించి పంకజముల నర్పించి ప్రదక్షిణముసేసి వేయి విధముల సమస్కారములుసేసెను. స్వయముగ శివప్రతిష్ఠచేసి యాగమవిధానముచే నాననమొసంగి మూర్తింగల్పించి మూల

మంత్రము సంగమంత్రములును సంప్రదించి రవిని దండి పింగళ ప్రముఖపరివారదేవతలను దీప్తమొదలగు శక్తులను నాయాదిశలందు చంద్రాదిగ్రహములను ధేన్వాదిముద్రలచే నాహ్వానించి యర్చించెను. తేజశ్చంద్రుల నర్చించి నిర్మాల్యమును నివేదించెను. శుద్ధమగు సర్వమున నెల్లడ సంప్రోక్షించి ద్వారవాస్తుపూజసేసి న్యాయములుసేసి భూతశుద్ధినొనరించి యీ వెంటనే యంతరాగ్రము కావించె. హృదయపద్మాసమున జ్ఞానధర్మాదిదేవతలను, వామాది శక్తులను దశమ్ములందును సూర్యబ్రహ్మలను దశాగ్రమ్ములందును కేసరములచివర చంద్రవిష్ణువులను గర్ణికయందు (తామర పువ్వు దుద్దు నందు) అగ్నిని శివుని, వారికిమీద శక్తిచక్రమును బ్రహ్మపంచకమును విన్యాసము సేసి యంగమంత్రములచే పాద్యాద్యుపచారము లర్పించి యభిషేకించి చందనపుష్పాదులు సమర్పించి దూపదీపములునిచి పంచబ్రహ్మలను షడంగదేవతలను బూజించెను. ఆయాదిశలం దింద్రులను వజ్రాయుధములను గొలిచి సర్వోపచారములుసేసి అష్ట పుష్పికారాధనము నొనరించెను. పంచవక్త్రముల బూజించి చండేశ్వరార్చనసేసి ప్రదక్షిణప్రణామములచే నిటలాక్షు నిత్యార్చనము నిర్వహించె. సౌభాగ్యప్రదంబులగు ద్రవ్యములతో శివాగమోక్త విధానమ్మున బూజాంతమున నగ్నిప్రణయనమ్ముసేసి హోమమ్ము జరిపెను. ఇట్లు నానోపచారపరికల్పనముసేసి తాన కందమూలఫలాదుల నతిథిపూజనమ్ము గావించె. గ్రీష్మకాలమ్మున బంచాగ్నిమధ్యంబున నంగుష్ఠాగ్రంబున నిలిచియు శిశిరమున మడుపున చంద్రామృతాప్యాయిత యగుచును, వర్ష రాత్రులందు జలధరవారిధారలం దడియుచు గారుచీకటుల సౌదామినిలతికవోలె మెఱయుచుం గాననయ్యె. పాణిపాదమ్ముచే బద్ధములను, నెమ్మొమున గళానిధిని దర్శింపజేయుచు హేమంతనిశలందు ననాయాసమ్ముగ శంభునిం గొలుచుచుండెను.

హింసానుభవమును నవమానమ్ము నెఱుంగక యాశ్రమోపాంతములందు గంతులువేయు లేడిపిల్లలను నివరిధాన్యము దినిపించి పోషించె. బాలికామణులతో కలశమ్ములెత్తికొని కొనివచ్చి యాల

వాలమ్ములుసేసి సలింబులు నించి వాత్సల్యము వాటించి పెంచి యాశ్రమలతా తరువితానంబును నవకిసలయదళకుసుమశలాటుఫల సంపూర్ణంబులుగ నొసరించె. మఱియు నాగిరీంద్రకన్య శోణగిరి శర్వునకు మనోరథము సిద్ధింపవలయునని సఖిజనపరివారమ్ముతో నిత్యప్రదక్షిణమ్ము సేసె. పంచాక్షరీజపపరాయణయై శివస్తోత్రములు పారాయణముసేయుచు నరుణాచలదివ్యరూపమ్ము మనసున ధ్యానించుచుండె. అనుదినము నరుణగిరినాథునకు బ్రదక్షిణోపచారమ్ముల బ్రణామశతంబు లర్పించుచు శివనిగమవిధానవేదినియై యుద్రిసుత యనన్యదుర్లభ మృగు తపోదీక్షం జరకాలము ప్రవర్తించె.

(అధ్య. ౧౯) ఇందు దేవి వింధ్యవాసినియగు భద్రకాళీ రూపమ్మున మహిషాసురుని సంహారముచేయుట వర్ణింపబడినది.

(అధ్య. ౨౦) మహిషాసురసంహారనంతరము వాని శిరమ్ము దుర్గాహస్తమ్మునుండి క్రిందబడుకున్న గౌతమోపదేశముచే దుర్గ తీర్థమ్ము నేర్పఱచి యచట బాపనాశనలింగమ్ము ప్రతిష్ఠించుటయు నిచట బునరుక్తమైనది. కాన విడువబడినది.

కార్తికపూర్ణిమ వచ్చినంతట నయ్యరుణాచల శృంగగమ్మున నొకదివ్యజ్యోతి యనుకంపామృత శీతలమ్మును ననుపాధికవైభవ మునై గౌరియెడుట సాక్షాత్కరించె. అనింధనమును నన్నేహంబును నదశావర్తిసంభవంబును నగు నమ్మహాప్రదీప మాలోకించి పార్వతి విస్మయంపడి వలగొని యడుగడుగున బ్రణామముసేయుచు నయ్యరుణాద్రిమూర్తి నిట్లు స్తుతించెను.

—; అ రు ణా చ లే శ్వ ర స్తు తి ;—

నమస్తే మేరుచాపాయ కైలాసాచలవాసినే  
నీహారకైలజామాత్రే శోణక్షౌధరరూపిణే  
వరుణాదిసురార్చయ తరుణాదిత్యవర్చసే

అరుణాచలనాథాయ కరుణామూర్తయే నమః  
 జయ జహ్ను సుతాచంద్రరేఖాలంకృతశేఖర !  
 సౌందర్యమోహితాశేషమునిపత్నిజనాశయ !  
 జయ శైలసుతాసంగ సంభృతానంగవైభవ !  
 మాయానారాయణాభోగ క్షీణమేడనపండిత !  
 జయ సంధ్యాసమోపేత సంభృతానంద తాండవ !  
 జయ గీర్వాణగంధర్వ సిద్ధవిద్యాధరాద్భుత !  
 జయ హేరంబజనక ! జయషణ్ముఖవత్సల !  
 జయ హైమవతీపార్థవ జయ పార్థివదుర్లభ !

ఇట్లు వినుతుండై వృషభవాహనుం డమ్ముద్దరాలిని బహు  
 విధమ్ముల నుపలాలించె.

—; ఈ శ్వరానుగ్రహము :—

(అథ్యా. ౨౧) అయ్యెడ బ్రహ్మాదిదేవతలు దేవీ సమేతులై  
 యరుదేర, సకలగణకోటులు నిటలఘటితాంజలులై కొలువ  
 గల్పంత భీషణుండై యెదుట సాక్షాత్కరించిన చంద్రభూషణుం  
 దిలకించి యుమ చిరకాలరూఢమైన వియోగవృథ నెల్లశాసి  
 రోమాంచితయై స్విన్నముఖయై వణికుచు శివచరణాంగుళులను  
 నయనముల నద్దికొనియె. ఆక్షణమ నిటలేక్షణుండు వృషభవాహ  
 నమునుండి దిగి కరకమలమున గాంతం గైకొని చిటునగవుదోప  
 గరళకంఠమ్ము మిసిమినలుపు తళుకీన నిట్లనియె. దేవి! కారణము  
 లేక యేల యీవింతకలత సెందెడు. సర్వారాధనీయుండ నయ్యు  
 నిదే నీకు గేలుమోడ్చెద. వెన్నెలకుం జాబిల్లికిం బోలె నైన మన  
 యైక్య మ్మనాదిసిద్ధం బెఱుగవె? బాల! నీవేల యింత బేలవైతివి!  
 శిరీషకుసుమపేశలంజగు నీతను వెక్కడ! శైలరాజేంద్ర తనయ!  
 కర్మశబదసమర్థమ్ములగు నీతపస్సమాధు లెక్కడ?



శ్రీవీ వేను ముకుందుడన్, విను వచశ్రీవీవు నేబ్రహ్మనున్,  
దేవీ! వారుణి వీవు నేనహిపతిఁ నిక్కమ్ము నేచంద్రుడన్  
ఈవో రోహిణి, వేనుఁహిని సుమీ యీవోదు స్వాహాఁఖ్య, వే  
నోవారానిధి నీవు జాహ్నువివి నీవో భూమి వే మేరువన్.  
తరణినినే సువర్చలవు, తన్వి! సురేంద్రుడ నీవునున్ సురే  
శ్వరివి, స్మరుండ నే రతివి, వల్లభ! బుద్ధివి నే గుభేరుడన్,  
పురుషుడ నీవునున్ బ్రకృతి, ముద్దియ! వారిధి నేతరంగ మీ  
వరయగ ప్రాణ మేన శమమకాదువు నీవు నగ్గోదనందనా!

విద్య వీవోదు వే నింతి! వేద్య మగుదు  
పదము నీ వోదు వర్ధ సంపదయు నేన  
ఈశ్వరివి మదంశ మీ వీశ్వరుండ  
మనకు భేదమ్ము నెన్నడున్ గనకు మబల!

చిత్రకాశాత్మరూపులమగు మన యిర్వురకు భేదములేదు.  
నీవు వృథావైషమ్యమూని నామనమ్మ వ్యాకులమొనర్చుకు మని  
యాసుందరిని సుందరేశ్వరుండు హ్రీవిశేషమ్మున తనయంద యొదిగిన  
భాతి తనపార్శ్వమ్మున నిలుపుకొనియె. అనురాగ విలీనులగు  
నా గౌరీశంకురుల శరీరములు రెండును సన్నికర్షోపలబ్ధిచే రెం  
డర్థము లేకమైన క్లేశశరమయ్యె. సగముమేను కర్పూరధవళంబును  
సగము సిందూరారుణమును ఒకయర్థము జటాజూటంబు వేరొక  
యర్థంబర్థేందుచూడంబునునై ఒక యదియ నొక  
తాటంకమును నొకముంగరయునై యర్థపింగళమును నేకస్తంబునై  
యమ్మిఘనంబు చిత్రాతిచిత్రమై కానిపించెను. వామదేవుండు తన  
వెలుంగును సగ మంగనకిచ్చి దేవి! రోషమున కవకాశ మీయకుము.  
పాలకైయేడ్చు గుహునికి జనుగుడుపక విడిచి యేగితివి కావున  
'అపీతస్తని' యనుపేరంది నాయంతికమున వసింపుము. నిన్నును  
నన్నును జను లారాధించి భోగమోక్షముల నానందింతురుగాక!  
నీయంశమై జనించిన యీదుర్గ మహిషాసురమర్దిని యిచ్చట పన్ని

ధానయై మంత్రసిద్ధి ననుగ్రహించుగాక! ఈఖడ్గతీర్థమున నొక్క-  
మారు స్నానమాడినంతనే సర్వరోగహరమును సర్వాఘనాశ-  
నమ్మనయ్యెడుగాక! ఈప్రవాళగిరి నాథుండును పాపనాశనస్వామియు  
భక్తిశ్రద్ధావంతులకు భూతిలాభమ్మున కయ్యెదరుగాక! ఈగాతమ  
మహామునియు తపోసురూపఫలమును (ప్రవాళగిరి నాథభావమును)  
బొందుగాక! ఈసప్తమాతృకలు నిప్పటినుండి జగములకు శ్రీసమృద్ధిగ  
సన్నిధిచేయుదురుగాక! క్షేత్రీపాలకు లభిష్పితార్థదాత లయ్యెదరు  
గాక!" అనియె. శోణాచలనాథునియొక్కయు గిరిరాజకుమారి  
యొక్కయు నీసాభాగ్య విభవంబు వినువారికి స్వర్గావర్గములు కర  
తలామలంకంబు లయ్యెడుగాక!



—; ఆరుణాచల ప్రదక్షిణ ప్రభావము ;—

వజ్రాంగ ద చ రి త్ర.

(అధ్య. ౨౨) ఇట్లు నందిశ్వరునిచే విని మార్కండేయుండు  
వెండియు బాండ్యరాజగు వజ్రాంగదుండు శోణాద్రినె ట్లతిక్రమించి  
చనియె నెట్లుమరల స్వీయసకలసంపదలంబడసె. కాంతిశాలి కళాధరు  
లను నా విద్యాధరేశ్వరులు దూర్వాసుశాపమునకు గురియై శోణాద్రి  
శంభునిచే నెట్లు సంరక్షింపబడిరి? తెలుపు మన నందికేశ్వరుం డిట్ల  
నియె. భూతనాయకునెడ సిరభక్తియ కదా నీకీ దీర్ఘాయుర్భాగ్యము  
ననుగ్రహించినది. వజ్రాంగదుండను తేడు పాండ్యదేశమున కొడ  
యుండై పుడమియెల్ల తన భుజస్కందమ్ముల నాటబొమ్మ యట్లు  
ధరించెను. అతడు సర్వసల్లక్షణలక్షితుండు. ఒకనాడు వేటకై  
యరుణాచలవనముం దరిసి యొక కస్తూరిమృగముం జూచి దానిబట్టు  
కొన గుట్టముం బర్వెత్తించె. ఆ హయిమ్మును నరుణాద్రిచుట్టునుం  
దిరిగి పడిపోయెను. రాజును మిగులబడలి క్షీణపుణ్యుండ ట్లశ్వము  
నుండి క్రిందబడెను. బూతముసోకినవానియ ట్లకక్షణమొడలు తెలి  
యక పడియుండెను. అంతలో దెలిసి యా తురంగమ మేమైనదని

యనుకొని యాకసమువంక గనుగొని సంతట బశుయోనులం బాసి  
తురంగమసారంగములు దేవభావము నంది కానిపించెను. కిరీటములు  
హారకేయూరములు దాలించి ఔమవసనధారులయి పుష్పమాలా  
కంధరులై కానిపించిన యా సుందరులు దమ పూర్వచరిత్ర మిట్లు  
వినిపించిరి

∴ కలాధర - కాంతిశాలురను విద్యాధరుల చరిత్ర :-

రాజా! మున్ను మేము విద్యాధరనాయకులమైయుండి మదన  
వసంతు లట్లుండి యరుణగిరి చరియలందు దూర్వాసుని తపోవనంబున  
బుష్పాపచయమ్ముసేయ సరిగితిమి. మాలో గాంతిశాలి గర్వితుడై  
గట్టిగ బాదఘట్టనమ్ముసేయుచు నవ్వనమ్మున నడచె. నేనచటి పూవుల  
పరిమళంబునకు మోహపడి విచ్చినపూలపై కేలుసాప శాండిల్య తరు  
మూలమున (మారేడు) వ్యాఘ్రాసనమ్ముననుండి తపోరాశియై హుతా  
శనునట్లు వెలుంగుచు నమర్షోత్కర్షంబున గంపమానాధరపుటుండై  
కరాశభ్రకుటీబంధనమున సరళితవిశాలనిటలుండై ఘర్మజలాసిక్త  
గాత్మండై దుర్నిరీక్ష్యతేజః పుంజమున దహించువాడుం బోలెమావంక  
జారచురజూచి ఓరి! పాపులార! ఆ చారచ్యుతులై యిటు వచ్చితిరి.  
మీరెవ్వరు నా కోపాగ్నికి శలభంబులైరి? ఇది మత్తపోవనమ్ము.  
పావనమ్ము. సోమసూర్యులేని యిది పాదమ్ముల నంటరు. పురారిసప  
ర్యాపర్యాయ మ్మివ్వనంబున వాయువేని స్పందింపడు. షట్పదంబులే  
నిట పదముమోపవు. ఇట్టి పదంబుం దనపదమ్ముల దోహాన్నదమ్మొనరిం  
చినపాతకి బరువులుమోయు గుఱ్ఱంబై యవనిం బుట్టుగాక! ఈ రెండవ  
పాపియు నద్రికందరమున పుష్పగంధలోభంబుచే మత్తిలిన  
లేడియై వ్రాలుంగాక! అన నమ్ముని శాపవజ్రంబునకు గురియై  
యతనిన శరణంటిమి. అతడును గరుణాభువై “అరుణగిరి ప్రదక్షిణం  
బుచే మీకీశాపము వీడుంగాక” యని యనుగ్రహించె.

మున్ను పురారి కొలువుదీరి దిక్పాలకసేవ లందుచున్నతఱి  
నందనవనీదేవత వచ్చి యొక్క పురనిపండును స్వామి కుపాయనే

మృరించె. బాల్యచేష్టచే వేడుకపడి గజానన వడనను లాపండుం  
దమ కిమ్మని తండ్రి నడిగిరి. గిరిశుండు నాపండును కరపుటంబున  
డాచి యల్లన నవ్వుచు లోకాలోకపర్యంతమైన యీ భూమండలమ్మ  
నెవ్వడు ప్రదక్షిణముసేసి వచ్చునో వానికిది యిచ్చెద ననియె. సకం  
దుండు భూప్రదక్షిణము సేయనరిగె. లంబోదరుండు శోణాద్విరూపుం  
డగు తండ్రిచుట్టుం దిరిగి ముందునిలిచిన హేరంబుని చాతుర్యమున  
కలరి త్రియంబకుడాతని శిరంబు మూర్ఖుని యాఘలంబతనికొసంగె.  
మఱియు నింతటినుండి సర్వఫలముల కధినాయకుండవగుమని శంక  
రుండు వక్రతుండునకు వరమిచ్చె. వెండియు సభాసదులగు సురా  
సరులతో నీ స్థావరంబైన నా రూపమునకు శోణాద్వికి భక్తిమై ప్రదక్షి  
ణము సేయవారికి సారూప్యసిద్ధియగును. ఈ ప్రదక్షిణంబున నెవని  
యడుగులు నొప్పిగొనును వాడు సమాట్టు కాగలడు. అనినంతట  
గీర్వాణు లట్లు సేసి యభీష్టముల నందిరి. మీరును మదమలినులై  
నా శిక్షకుం గురియై రిక మీకు శాపంబునాయును. వజ్రాంగదునితోడి  
యనుబంధముచే మీకును బశువులకేని సిద్ధి లభింపగలదు.

అనిన విని దూర్వాసమహర్షి యనునంబుధిం బొడమిన శాప  
రూపంబగు హాలహాలమ్మన మేనులు శోషిల్ల నశ్వమ్ముకు హరి  
ణమ్మునై యవనిం బడినారము

(అగ్న్య. ౨౩) కలాధరుండిట్లనియె. నృపతీ! నా మిత్రుడు  
కాంతిశీలుండు కాంభోజములందు గుఱ్ఱమై మీకు వాహనమయ్యె.  
నేను మదహారిణమై కస్తూరి జనింపజేయుచు నీ గిరియందు సంచరిం  
చెద. వేటకైవచ్చిన నీచేత శాపముక్తులమైతిమి. ఈ క్షేత్రమున  
వాహనమొక్క సంచరించిన తప్పిదముచే నీకు నీయవస్థ సుప్రాప్త  
మైనది. పాదచారులై తిరుగుటచే మాకు ముందటి స్థానమయందినది.  
రాజా! శుభంబగుగాక! అన విని రా జంజలిసేసి మీరు తరించిరి.  
నాగతి యే మనిన వారును ధరణీశ్వర! కరుణానిధియగు సరుణగిరి  
నాథువై నీమనము లగ్నముసేయుము. ఇపుడు మీకనులయెదుటన  
యామహిమ తెల్లంబయ్యెగదా! కాలినడకనే గిరిచుట్టు దిరిగి కస్తూ

రితో నరుణకమలములతో నీయీశు బూజింపుము. నీ సంపత్తి యెంత గలదంత సేవసేయుము. ప్రాకారగోపురాలయముల బునరుద్ధరింపుము. మను మాంధాతృనాథాగభగీరథాదులకన్న మిన్నయగు సిద్ధి నీకు గలుగును. అన నవ్వీద్యాధరుల వచనమ్మున నిస్సంశయమ్మయిన మన మ్ముతో నన్నరేంద్రుం డరుణ గిరినాథభగవానునియం దచల భక్తి వహించె.

—: వజ్రాంగదుడు సిద్ధిపడయుట :—

(అధ్యాయము ౨౪) మార్కండేయుం డిట్లనియె. నందీకేశ్వర ! శివమాహాత్మ్యరత్నాకరసుధాకర ! నీవలన విద్యాధరుల చిత్రచారి త్రంబు వినగంటి. వజ్రాంగదుండెట్లు సిద్ధిపడెనె. ఎట్లు పూజించె నది యెఱింగింపవే వినవేడుక యయ్యెడు నన నందీశ్వరుం డిట్లనియె. ఆరాజు నిజపురంబున కరుగవలెనన్న కోర్కె విడనాడి యరుణాచల దేవుని పాదములదరిన వసింపగోరెను. అతని చతురంగసేన హయం బుజాడన నరుణగిరి దరికరుడెంచిన నంద యాపి తన కోశంబును తన రాజ్యంబును నమ్మహాదేవునిసేవలకై యర్పించెను. గౌత మాశ్రమప్రాంతమున దాను నొక తపోవనము నిర్మించుకొని మంత్రి పురోహితులతో శివార్చన పరుండయ్యె. రత్నాంగదుడను తనయుని నిజపదమున నిలిపి యతడంపిన సంపదలచే శోణేశ్వరుం దృఢుని గావించెను. అరుణాచలంబు దరి సరస్సులనుద్రవ్వించి యగ్రహారములను ద్వీజాలకొసంగెను. దిగుడుబావులు త్రవ్వించెను. తన పరివారమైన సుందరులను స్వామి సేవార్థమొసంగెను.

అంతట లోపాముద్రాసహాయుండై యేతెంచిన యగస్త్రినిచే నభినందింపబడి దినదినము నవతీర్థమనుసరస్సుపం దానమాడి పాప నాశన ప్రవాళేశ్వరులసేవించి మహిషాసురమర్దినిం దుర్గ నుపాసించి జ్యోతిర్లింగమునకు నభిషేకాదులు నర్చనలు సలిపి పంచాక్షరి జపించుచు గిరిప్రదక్షిణముసేయుచు గార్తికపూర్ణిమం దీపోత్సవము గావించుచు సుగంధ సార కల్పార కర్పూర జలపూరంబున సహస్ర న్వర్ణ

కుంభాభిషేకము లొనరించుచు బ్రతిపక్ష మాసోత్సవములు నిర్వర్తించుచు రథోత్సవముం గావించుచు మూడుయోజములదూరము చుట్టును వలగొనుచు నరుణాంబాననాథ! అరుణాచలనాథ యని సంభోధించుచు బంచామృతాదుల నాసేకించుచు కస్తూరీఘనసార శీతల చందన గంధ లేపము లలందుచు నభినవకల్పారముల హారములు గై సేయుచు గుణ మూర్తిగ నరుణగిరిమూర్తిని వర్షత్రయ మృచ్చించిన నాభూవరు వరి వస్యకు వశంబై యరుణగిరిజ్యోతి ప్రత్యక్షంబయ్యె. నీహరి శిఖరికి సరియగు వృషభమెక్కి యధ్ధాంగమైన శుద్ధాంతముం గాఢాలింగమున నలరించుచు వశిష్టాదిబ్రహ్మర్షులు నారాదాదిసురర్షులు నికుంభకుంభ ప్రముఖంబులగు గణములు దననుసేవింప కరుణాసింధు కల్లోలంబులు కమలానివాసములునగు కటాక్షమ్ముల జగమ్ముల కలుషమ్ములు వారించుచు దయసేసిన శశిఖండశేఖరుంగని సాష్టాంగ ప్రణతుండై వ్రాలి హర్షమ్మునం దేలి వజ్రాంగదమహీపతి నిజదశన కాంతి చంద్రికల చంద్రచూడు దివ్యచరణమ్ములం బ్రత్యక్షించి నీరాజించువాడునుంబోలెనై వెక్కువిధముల వినుతించె.

దేవేశ! మోహమున నే నేమేమి నేరమ్ములొనరించితి నవి ట్లమించి నన్నెలుకొన బ్రార్థించెద నని దీనుండై వాలిన వానింగని యకారణ కరుణావరుణాలయండగు నరుణాచల నిలయుం డిట్లనియె. భద్రదంబగుగాక! నీకు భయంబువలదు. నా కెనిమిదిమూర్తులు గలవు. అవి జీవులకారాధనీయంబులుగ గల్పితములయ్యె. పురం దరుండవై మున్ను నీవు గర్వమున గైలాసగిరి న న్నవమానించి నాచే స్తంభింపంబడితివి. క్షణములో గర్వమ్ముడిగి సిగ్గువడి సకలైశ్వర్య నిదానమ్ముగు శివజ్ఞానమ్ము నర్థించితివి. మిగుల ముగ్ధుండవగు నీవు సుశిక్షితుండవైతివి. నాకుంగూర్చుభక్తుండ వైతివి. నేనును నీయెడ నెంతయు నానందించితి. వినుము! చరాచరం బిదియెల్ల నా మూర్తియ. నేను భూతాదిసకలతత్త్వమ్మునై తత్త్వాతీతుండను నయ్యెద. నాకంటె నొకటిలేదు. అపర్యంత చిదానంద సింధువున గొన్ని కెరటంబులు బ్రహ్మాండోపేంద్రాదులని విజ్ఞులందురు. వాణీ

లక్ష్మీతమాశ్రద్ధా ప్రజ్ఞాస్వాహాస్వధాదుఃకుశక్తులసంఖ్యేయమహాశక్తి నగు నాదు విస్మయశక్తులే. ఈ గౌరీనామక జగత్ప్రసవిత్రీ జగమెల్ల నిండియున్నది. ఈ శక్తితోగూడి సృష్టినితీలయరూపమైన యీ జగచ్చిత్రంబును నాయచ్చం దిలకించుచుండెద. నామహిమచే మోహమ్మువాసి విమర్శింపుము. తిరిగి యింద్రుండవై భోగములు భుక్తమ్ముల నందించుకొని నాతోడియైక్యమ్ము నిగ్గమ్ముగ బడసెదవు. అని దేవదేవుం డంతర్హితుండయ్యె.

వబ్రాంగదుండును గృతియై శోణేశుం బూజించి సర్వభోగములను భవిం చెను. గౌతమమునీంద్ర! నీ కీశివభక్తవిజృంభణమ్మును, శోణిగిరి ప్రదక్షిణ ఫలంబునుం బలికితి. వేయేల! ఈస్వామి ప్రదక్షిణ మ్మాశ్వమేధఫలమ్ముకంటె నెక్కువయది. విషువత్ప్రముఖ పర్వంబుల విశేషఫలదంబు. అరుణేశ్వరముకంటె తేత్రంబు లేదు. అరుణేశ్వరునికంటె దేవుండులేడు. ప్రదక్షిణంబుకంటె దపంబులేదు. అని యిట్లు నందికేశ్వరుం డానతీయ మృకండు తనయుండు హర్ష బాష్పనయనుండై త్రిణయవభక్తి సుధాంబుధిం జల్లులాడెను.

ఇది స్కాందాన మహేశఖండమున స్వామీ! వ్యాసదేవోదితమ్మిది శోణాచలనాథ మంత్రమహిమ మ్మీశాన దివ్యాగమాస్పద నానారసపత్కథా మధురభాషా సార సర్వస్వ మియ్యది తెల్లించితి నిందుశేఖర! త్వదీయమ్మందు కొమ్మీశ్వరా! పదము పదమ్మునన్ నిగమ భావమై శైవమై వైష్ణవమ్ము సంపదయొ యఖండభక్తివరిపస్యయొ ధర్మరహస్యమో రసాస్పద మొక వ్యంగ్యకావ్య విభవంబు నిజస్ఫురణంబొ సత్త్వసంపదయొ యపూర్వ వాఙ్మయవిపాకమొ పాకము సెందె నైక్యతన్.

అది వ్యాసోక్తి గభీరమైన యొక క్షీరాంభోధి, యం దీతనే  
 రెండు నా బుద్ధికి, బట్టునుక విడుపుగా విశ్వేశ ! నీయూత న  
 య్యది మున్లున్ మఱి తేలు, దప్పిదము నొప్పదాన, నాత్మైక్య సం  
 పద నాద్వంద్వము దూరముక జలిపి దేవా! పార మందింపుమా!

కామాక్షీమధురాధరస్మితసుధాక్త స్వీయరుద్రాక్షమా  
 లా మాళి స్థగి తేందుఖండరుచి హేలాఫేలనో న్యూలితో  
 ద్దామధ్వాంత గుహాగుహాశయ ! నిజధ్యానోద్దితై కామ నా  
 థామంద ద్యుతిపుంజ పింజరిత స్వీయస్వాంత శాంతాకృతీ !

దయగొను మంగళమ్మిదె సదాశివ ! దాసుడ సర్వమంగళా  
 ప్రియసఖ ! బాదరాయణ కవిత్వరసప్రియ ! భక్తి భావనా  
 శ్రయ ! కృతదీక్షితాభ్యుదయ ! సర్వదయామయ ! ఆగమోక్తి సం  
 చయనిగమాంతనిశ్చయ ! నిజశ్రుతిమంగళ మంగళాలయా ?

ఇది ఆంధ్రసాహిత్య మహాపురాణమున

మాహేశ్వర ఖండములో

అరుణాచల మాహాత్మ్యము - ఉత్తరార్ధము.

మాహేశ్వరఖండము సంపూర్ణము.

శ్రీ శ్రీ శ్రీ



# ఆర్షభారతి ప్రచురణలు

(ARSHA BHARATHI PRACHURANULU.)

౨౩

## — త పొప్పలు —

పుట.	పజ్జి	తప్ప	ఒప్పు.	
సమర్పణమ్ -	6	మిదం	మహా	ణ
"	10	మిదం	మతః	
అభివందనములో	19	రానా	రనా	స్వ
1	21	ప్రాదుర్భూత	ప్రాదుర్భూత	క
1	22	తాత్పర్యమై	తాత్పర్యమున్	ను
1	24	ద్యత్వాద్య	ద్యత్వాద	
6	26	సేనైక్కడ	సేనైక్కడ	
11	18	మహాదేవి	మహాదేవు	గా
85	11	ధనవృద్ధిని	ధనవృద్ధిని	చి
204	22	సీరాక	నారాక	
220	1	శ్వాదశ	ద్వాదశ	ము
265	2	సుణి	మణి	రు.

## వెలువడిన గ్రంథములు

1. నారాయణీయము { కేరళ మహాకవి శ్రీమేలుత్తూర్ నారా  
(శ్రీమద్భాగవత కథ) } యణభట్టాత్రి విరచిత 1,000 సంస్కృత  
శ్లోకములకు ఆంధ్రప్రద్యానువాదము. కేరళరాష్ట్ర గవర్నరు  
శ్రీ బూరుగుల రామకృష్ణరావు మహాశయులు కృతి స్వీకర్త  
లుగా శ్రీ గురువాయూరు నారాయణస్వామివారికి (కృతి  
భర్తకు) సమర్పితము.

సంస్కృతమూలముతో

రు. 10/-

ఆంధ్రప్రద్యానువాదము మాత్రమే రు. 8/-

2. ఆంధ్రస్కాందము. ప్రథమభాగము — తెలుగువచనము.  
 మాహేశ్వరఖండములో - కేదారఖండ - కౌమారికాఖండ  
 అరుణాచల మాహాత్మ్యములు - కలది. రు. 4-0-0.

3. శివత్రయి - మూడుశివ స్తుతులు }  
 తెలుగుపద్యములతో } 0-25

4. శివమానసపూజ. శ్రీసదాశివ బ్రహ్మాండ }  
 విరచిత సంస్కృతమూలము-తెలుగుపద్యములు } 0-12

లోగడ బ్రహ్మ - విష్ణు - శివ - దేవీభాగవత - వామన - మార్కం  
 డేయ - మత్స్య - కూర్మ - వరాహ - నారద - భవిష్య  
 ము ల ను గిరి మ హా పు రాణ ము తెలుగువచనముగా  
 అనువదింపబడి ప్రచారమునకు దేబడినవి.

—: రాబోవు గ్రంథములు :-

ఆంధ్రస్కాందము :— వ్యాసవిరచితమగు స్కాందమహాపురాణము  
 మూలము సపాదలక్ష్యగ్రంథము. ఏడుఖండముల కలది. (అందు  
 వెలువడిన ఈ గ్రంథముగాక ) 2. వైష్ణవ - 3. బ్రాహ్మ -  
 4. కాశీఖండ - 5. అవంతి - 6. నాగర - 7. ప్రభాస -  
 ఖండములు.

భవిష్యత్తు. అష్టాదశపురాణాంతర్గతము }  
 కలియుగ స్వరూప వివరణము (వచనము) }

Acc. No.  
5942

294.521  
VEN.

RS-5-00.

